श्रीराघवेन्द्रयतिकृता 

वेन्द्रय 

श्रीराघ् 


: | 
श्रीन्यायमुक्तावलिः 
श्रीन्यायमुक्ताव 

॥ 


५ 


टिप्पणिसहिता 
मधुकरी 


श्री 
श्रीराघवेन्द्रयतिकृता 


॥ श्रीन्यायमुक्तावतिः ॥ 


प्रणम्य रमणं लक्ष्म्याः पूर्णबोधगुरूनपि । 
न्यायमुक्तावलिं कुर्मो विदुषां कण्ठभूषणम्‌ ॥ 


प्रथमाध्यायः 

ज्ञानार्थं ब्रहमरन्द्रादिभिरर्थितो भगवान्नारायणः व्यासत्वेनावतीर्य उत्सन्नान्वेदान्‌ 
व्यञ्जयन्‌ तदर्थनिर्णयाय ब्रह्मसूरत्रसन्दभात्मकं शास्त्रं प्राणिनां हिताय प्रणिनाय । 
तदेतन्यायनिबन्धनात्मकशास््रस्य विषयादिमत्तासाधनेन आरम्भणीयत्वं साधयितुं 
तदुपयुक्ततया न्यायानुसन्धानात्मक-विचारमननापरनामक-जिज्ञासाकर्तव्यत्वं 
साधयितुमिदं सूत्रम्‌ । 


॥ ॐ अथातो ब्रह्मजिज्ञासा ॐ ॥ १ ॥ 


इति । एतदादिपन्चाधिकरण्याः अध्यायपादपीठत्वात्‌ शास्त्रमात्रे तदन्येषां प्रायः 
शस्त्राध्यायपादेषु अन्तर्भावः टीकायां प्रतिनयं स्पष्टः । अनन्तरसङ्खतिश्च 
अनेकविधा । यथोक्तम्‌- 

आशक्षेपिक्यातिदेशिक्यावुपोद्धातापवादते । 

प्रसद्धश्त्यादिरूपा सा चानन्तर्यलक्षणा ॥ (चं) इति । 


[६1811511 1एगाञग0ा) ग 5 0००1९ 15 वर्माग्ाट गो श्रावण गाते यासन] 
रवीन्द्रनाथसङ्कलितमधुकरी 
नरसिंहोऽ खिलाज्ञान मतध्वांतदिवाकरः । जयत्यमितसज्ज्ञानसुखशक्तिपयोनिधिः ॥ 
दुवदिध्वान्तरवये वेष्णवेन्दीवरेन्दवे । श्री राघवद्रगुरवे नमोऽत्यन्तदयालवे ॥ 


ब्रह्सूत्रसन्दर्भात्मकम्‌ ब्रह्मसूत्रसमूहात्मकम्‌ । न्यायनिबधनात्मकशास्त्रस्य न्यायप्रति- 
पादकशास््रस्य । न्यायानुसंधनात्मकविचारमननापरनामकजिज्ञासा इति । न्यायानाम्‌ युक्तीनां 

अनुसन्धानरूपं यत्‌ तदेव "विचारः" "मननं" "जिज्ञासा" इति शब्दैरुदितं । 
एतदादिपञ्चाधिकरण्याः संगतिरिति शेषः । तदन्येषां संगतयस्तु शास्त्रेण, अध्यायेन, पादेन, 
अधिकारणेन, श्रुत्या च इति पञ्चविधाः । तत्र आद्यत्रितयं उद्िष्टकार्यकदेशकारित्वात्‌ 
अन्तभवसंगतिरूपम्‌  । तथाहि शास्त्रैकदेशप्रतिपादकत्वेन शास्त्रसंगतिः, 
अध्यायविषयैकदेशप्रतिपादकत्वेन अध्यायसंगतिः, पादविषयैकदेशप्रतिपादकत्वेन पादसंगतिः 
इति । प्रायः इति प्रासंगिक अपशुद्राद्यधिकरणानां अध्यायपादयोरनन्तर्भावसूचनाय । 
अनन्तरसंगतिः अधिकरणसंगतिः । 


मूलम्‌ - 
अस्यैव आदित्वात्‌ नात्र पूर्वसङ्गतिः । 


विषयो विशयश्चैव पूर्वपक्षस्तथोत्तरः । प्रयोजनं च पञ्चैतान्‌ प्राञ्चोऽधिकरणं विदुः ॥ 
इत्युक्तेः पञ्चावयवी यथाग्रन्थं प्रकाश्यते । पौर्वापर्ये सङ्गतिश्च गुरुपादप्रसादतः ॥ 


"तद्विजिज्ञासस्व तदुब्रह्म" (तै. ३-१) इत्यादौ श्रुता जिज्ञासा विषयः । न कर्तव्या 
उत कर्तव्या इति सन्देहः । तद्रीजं टीकायां प्रतिनयं व्यक्तम्‌ । 


मधुकरी - 


यथाग्रन्थं टीकादिग्रन्थेषु यथा तथा । 


मलब ~ 

न कर्तव्येति पूर्वः पक्षः । विषयादेस्भावात्‌ । अनात्मनः असत्यत्वात्‌ । परात्मनः 
चेष्टादिलिङ्सिद्धत्वात्‌ । परमात्मनश्च स्वात्मान्यस्य मानाभावेन अभावात्‌ । 
वेदान्तानां पौरूषेयत्वापौरुषेत्वयोः आप्तोक्तत्वगुणाभावेन प्रामाण्याभावात्‌ । 
स्वतःप्रामाण्येऽपि कार्यपरत्वेन सिद्धरूपब्रह्माबोधकत्वात्‌ । सिद्धार्थबोधकत्वेऽपि 
अद्रेतिरीत्या अखण्डस्वात्ममात्रपरत्वप्रतीतेः स्वात्मनश्च अहधीसिद्धतया 
सन्देहाभावेन विषयत्वायोगात्‌ । देहादिभिन्नत्वाणुत्वादेरपि अनात्मतया 
असत्यत्वात्‌ । सत्यपि तच्राने अपवर्गस्य अन्यस्य वा फलस्य अनुपलम्भेन तस्य 
तत्फलत्वायोगात्‌ । विषयप्रयोजनयोरभावे अधिकारिसम्बन्धयोः सुतरामभावात्‌ । 
अस्तु वा अन्यदुब्रह्म विषयः । तथापि न जिज्ञासा फलवती । न तावदुब्रह्यज्ञानं 
तस्याः फलम्‌ । तस्य "कर्मणा ज्ञानमातनोति" इत्यादिना कर्मणैव सिद्धेः । तस्य 
स्वतोऽपुमर्थत्वाच्च । नापि तद्वारा ब्रह्यप्रासादः फलम्‌ । तस्यापि "तत्कर्म हरितोषं 
यत्‌" इत्यादिना कर्मणैव सिद्धेः । स्वतोऽपुमर्थत्वाच्च । नापि तद्वारा मोक्षः फलम्‌ । 

तस्यापि "अपाम सोमममृता अभूम" इत्यादिना कर्मणैव सिद्धेः । 
मिथ्याभूतबन्धनिवृत्तिरूपमोक्षस्य प्रसादनैरपेक्ष्याच्च । अस्तु वा मोक्षरूपं फलमपि 
ज्ञानप्रसादद्रारा । तथापि तस्याः नाधिकारी । मुमुक्षुमात्रस्य अधिकारित्वे 
"स्त्रीशूद्रादेरप्यधिकारप्राप्या स्त्रीशूद्रब्रह्मबन्धूनां त्रयी न श्रुतिगोचरा" 
इत्यादिविरोधात्‌ । अन्यस्य च तद्व्यावृत्ताधिकारस्याभावादिति ॥ 


मधुकरी - 

परात्मनः इति । चेतनाः जीवात्मपरमात्मभेदेन द्विधा । जीवात्मानस्तु स्वात्म-परात्मभेदेन । 
अप्तोक्तत्वगुणाभावेन इति । अपौरुषेये वक्तैव नास्ति इत्यतो न आप्तोक्तता । पौरुषेये तु कर्तु 
यावदाप्तत्वं न निश्चीयते न तावत्‌ तद्वाक्यस्य प्रामाण्यम्‌ । यावत्‌ तद्वाक्यस्य प्रामाण्यं न 
निश्चीयते न तदाधारेण तस्य आप्तत्वनिश्यः इत्यनिश्य एव । कार्यपरत्वेनेति 
क्रियासाध्ययज्ञादिपरत्वेन । अखंडः निर्धर्मकः । अनात्मतयेति । देहादिभिन्नत्वाणुत्वादयः 
धर्मा आत्मभिन्नत्वेन असत्याः । आत्ममात्रस्य सत्यत्वात्‌ तन्मते ॥ 


मूलम्‌ - 

सिद्धान्तस्तु ॥ अनात्मपरात्मस्वात्मनां अविषयत्वेऽपि जिज्ञास्ये श्रुतेन यौगिकेन 
ब्रह्मशब्देन अवयवशक्त्या "अथ कस्मादुच्यते ब्रह्मेति बृहन्तो ह्यस्मिन्‌ गणा" 
इत्यादिश्रुत्या च अन्यत्रासम्भावितदेशकालगुणापरिच्छेदवद्रस्तुवाचिना जीवान्य- 
विष्ण्वाख्यवस्तुसिद्ध्या तस्य च सगुणनिर्गुणाल्पगुणत्वादिना विप्रतिपत्तेः 
सन्दिग्धतया विषयत्वसम्भवात्‌ । तज्ज्ञानोत्थतत्प्रसादजन्यमुक्त्याख्यफल- 
वत्त्वात्तदिच्छोरधिकारिणः सत्वेन तत्सम्बन्धस्यापि सत्वात्‌ वेदप्रामाण्यादेश्च 
मूलग्रन्थेषु साधनान्नाद्यः पक्षो युक्तः । नापि द्वितीयः । श्रवणं मनन चेति 
भाष्योक्तस्मृत्या श्रवणादिरूपजिज्ञासाया एव॒ ज्ञाने प्रधानसाधनत्वेन 
कर्मणस्तदङ्घत्वात्‌ तस्य स्वतो अपुमर्थत्वेऽपि प्रसादद्धारा मोक्षहेतुत्वेन पुमर्थत्वाञ्च 
। कर्मणा त्वम इति स्मृत्या ज्ञानजन्यप्रसादस्यैव मुक्तिहेतुत्वाच्च । बन्धस्य तु 
अक्षादिमानसिद्धत्वेन सत्यतया मोक्षस्य प्रसादसापेक्षत्वात्‌ । कर्मणा अमृतत्वोक्तेश्च 
"अमृतो वाव सोमपो भवति यावदिन्द्र" इत्यादिना गौणत्वात्‌ । नापि तृतीयः । 
मुमुक्षुमात्रस्यानधिकारित्वेऽपि "भक्तिमान्परमे विष्णौ" इत्यादिस्मृत्या 
अध्ययनशमदमादिमतोऽधिकारिविशेषस्य सम्भवाच्च कर्तव्या जिज्ञासेति ॥ तत्र 
भाष्यटीकयोः मोक्षस्य कर्मजन्यत्वशङ्कासमाध्योरनुक्तावपि "जिज्ञासोत्थज्ञानजात्‌ 
तत्प्रसादादेव मुच्यते" इत्यनुव्याख्यानस्थैवकारेण सूचितत्वादविरोध इति । अत्र 
पूर्वात्तरपक्षयोः जिज्ञासानारभारम्भौ फले ॥१॥ 

मधुकरी - 

वेदप्रामाण्यादेरिति । नित्यत्वात्‌, न हि नित्ये दोषाः कल्प्याः, स्वतश्च प्रामाण्यं इत्यादि 
भाष्योक्तदिशा । मूलग्रन्थेषु ब्रह्मत्कादिषु - ब्रह्मतर्क च भगवान्‌ स एव कृतवान्प्रभुः इति 
अनुव्याख्यान । नाद्यः पक्ष इति । अनात्मनः असत्यत्वादित्यादिना उक्तः । नापि द्वितीय इति 
। अस्तु वा अन्यदुब्रह्म विषय इति प्रस्तावितः । श्रवणं मननं चेति श्रवणं मननं चैव ध्यानं 
भक्तिस्तथैव च । साधनं ज्ञानसम्पत्तौ प्रधानं नान्यदिष्यते इति । कर्मणा त्वधम इति कर्मणा 
त्वधमः प्रोक्तः प्रसादः श्रवणादिभिः । मध्यमो ज्ञानसम्पत्या प्रसादस्तूत्तमो मतः । 
प्रसादात्वधमाद्विष्णोः स्वर्गलोकः प्रकीर्तितः । मध्यमाञ्रनलोकादिरु्तमस्त्वेव मुक्तिदः इति । 
नापि तृतीय इति । अस्तु वा मोक्षरूपं फलमित्यादिना प्रसक्तः । मुमृ्षुमात्रस्य सकलमुमुक्ूनाम्‌ 
। भाष्यटीकयोरिति । यद्यपि मोक्षस्य कर्मजन्यत्वशङ्का भाष्यटीकयोः अस्मिन्नधिकरणे नोक्ता 
तथापि अनुव्याख्याने "तत्प्रसादादेव" इति एवकारेण सूचिता वर्ततेति नात्र विरोधः । अपि च 
तृतीयाध्याये भाक्ताधिकरणे विद्याधिकरणे च एतद्विचारिता इत्यपि द्रष्टव्यम्‌ । 


मूलम्‌ - 
॥ ॐ जन्माद्यस्य यतः ॐ ॥ २ ॥ 


ूर्वाक्तविशिष्टाधिकारिकमोक्षफलकजीवान्यधर्मिकगुणपूर्णत्वप्रकारकजिज्ञासाक्षेपेण 
ूर्वपक्षोत्थानादाक्षेपिकी सङ्गतिः । प्रागुक्तजिज्ञास्यब्रह्मणो लक्षणमुच्यते इति वा 
पूर्वाधिकरणेन सङ्गतिः । तैत्तिरीये श्रुतं "यतो वा इमानि भूतानि जायन्ते येन 
जातानि जीवन्ति यत्प्रयन्त्यभिसविशन्ति तद्विजिज्ञासस्व तद्ब्रह्म" इति (३-१)। 
यत्प्रयन्ति प्रलय इत्यर्थः । यदभि स्वेच्छया संविशन्ति मुक्तावित्यर्थः । तत्र 
तदुब्रहेत्युक्तं ब्रह्म किं जीवो विष्णुरेति सन्देहः । 


मधुकरी - 
पूवेक्तिति। जिवान्यविशेष्यकगुणपूर्णत्वप्रकारिका जिज्ञासा, तदाक्षेपेण इति । आक्षेपिकी 
आशक्षेपिकीरूपा आनन्तर्यसङ्गतिः । 


मूलम्‌ - 

ूर्वपक्षस्तु ॥ बृहजातिजीवकमलासनशब्दराशिष्वित्युक्तेः ब्रह्मशब्दस्य जीवे 
यौगिकार्थस्यायोगेन रूढत्वात्‌ विष्णौ तु रूढरभावात्‌ गुणपूर्त्यभावापातेन 
अयौगिकत्वायोगाच योगाद्रूढर्बलीयस्त्वात्‌ यतो वा इति पूर्ववाक्योक्तकारणत्वस्य 
अदृषटद्रारा जीवेऽपि सम्भवादत एव जात्यादेख्रासम्भवात्‌ आत्मा वा अरे द्रष्टव्य 


प्रथमाध्यायस्य प्रथमः पादः ४ 


इत्यादिमननविधायकवाक्यान्तरे जीवे प्रसिद्धात्सपदयप्रयोगाच्च जीव एवेदं ब्रह्म । 
तस्य च अहधीसिद्धत्वान्न जिङ्सा कार्येति । 


मधुकरी - 

अयौगिकत्वायोगात्‌ । द्रौ नयौ प्रकृतमर्थम्‌ सातिशयं गमयतः इति न्यायेन 
"अयौगिकत्वायोगात्‌" इत्यस्य "यौगिकत्वावश्यम्भावित्वात्‌" इत्यर्थः । अदृष्टद्रारेति । यदि 
स्यात्‌ मम अदृष्टो यदहम्‌ हब्बल्लीनगरेऽस्मिन्गृहे निवसन्‌ गुरुनिकटे अध्ययनं कुर्यामिति तदा 
तत्पूरणार्थं॒हृब्बह्लीनगरस्य निर्माणम्‌, तत्र॒ च जननिवासः, तत्र॒ गुरूणां गृहम्‌, 
गृहपरिसरनिर्माणम्‌, गुरूणां गृहसमीपे एव मम वासः इत्यादेरवश्यम्‌ भवितव्यम्‌ । तन्नाम 
एतत्सर्वस्य नगरादिनिर्माणस्य कारणं मम अदृष्टः इति नैयायिकानं मतम्‌ । 


= 

सिद्धान्तस्तु ॥ यतो वा इत्यादिपूर्ववाक्योक्तजगघ्न्मादिकारणत्वस्य "य उ त्रिधातु 
पृथिवीमुत द्याम्‌" इत्यादिना विष्ण्वेकनिष्ठत्वात्‌ अद्ृष्टद्रारा जीवकारणतापरत्वे 
इमानीति सर्वनाम्नः सङ्खोचकाभावात्‌ अभिसंविशन्तीत्युक्तमुक्तप्राप्यत्वस्य 
सर्वथाऽयोगात्‌ इतरव्यपदेशादिति द्वितीये जीवकर्तृतायाः निरसिष्यमाणत्वाच 
जन्मादिकारणत्वबाधकेन रूढेः त्याज्यत्वात्‌ आत्मा वा अरे इत्यत्र जिज्ञास्ये 
श्रुतात्मशब्दस्य स्वशब्दादिति वक्ष्यमाणन्यायेन विष्णुवाचित्वात्‌ तदेव ब्रह्म परमं 
कवीनामिति विद्रदरूढिसत््वात्‌ तस्याश्च अज्ञरूढितो बलवत्त्वात्‌ योगरूढिभ्यां गणपूर्णो 
विष्णुरेव ब्रह्मेति तस्य सन्दिग्धत्वात्कर्तव्यैव तज्जिज्ञासेति । 


मधुकरी - 

अदृष्टद्ारेति । अदृष्टद्वारा जीवकारणतापरत्वेऽपि त्रीवस्य यवद्विषयाः सम्बध्यन्ते 
तावन्मात्रस्य कारणत्वं स्यात्‌ । न तु समस्तजगतः । यतो वा इमानि भूतानि जायन्ते इत्यत्र तु 
इमानीति शब्दस्य तादृशसङ्धोचे कारणाभावत्‌ इत्यर्थः । इतरव्यपदेशादिति । ॐ 
इतरव्यपदेशाद्धिताकरणादिदोषप्रसक्तिः ॐ (ब्र.सू २-१-२२) । स्वशब्दादिति । ॐ 
द्युभ्वाद्यायतनं स्वशब्दात्‌ ॐ (ब्र.सू १-३-१) । 


मूलम्‌ - 

वर्णकान्तरं तु ब्रह्मशब्दः प्रसिद्धजीवपरः उतार्थान्तरपर इति सन्देहे अन्त्ये 
तस्यार्थस्य तद्राचितायाः तत्र तात्पर्यस्य च कल्प्यत्वाद्रौरवम्‌ । आद्ये तु लाघवम्‌, 
जीवस्याकल्प्यत्वात्‌ बृहजातिजीवेत्यभिधानात्‌ शक्तेरपि क्रुपत्वात्‌ अबाधेन 
तात्पर्यस्यापि सिद्धत्वात्‌ जीवपर एवेति प्राप्ते "यन्न दुःखेन संभिन्नं न च 

ग्रस्तमनन्तरम्‌ । अभिलाषोपनीतं च सुखं स्वर्गपदास्पदम्‌" इति श्रुतेः स्वर्गपदस्य 
चन्दनादिरूपप्रसिद्धार्थत्यागेन  अप्रसिद्धार्थपरत्ववददब्रह्मशब्दस्यापि यतो 
वेत्यादिवाक्यदोषात्‌ प्रसिद्धार्थत्यागेन अप्रसिद्धार्थपरत्ववद्‌ ब्रह्मशब्दस्यापि यतो 
वेत्यादिवाक्यशेषात्‌ प्रसिद्धार्थत्यागेनाप्रसिद्धार्थपरत्वोपपत्तिरितिसिद्धान्त इति वा 
अलौकिकविशेष्यपरत्वे गौरवात्‌ प्रसिद्धविशेष्यपरत्वे लाघवात्‌ तदनुसारेण जीवे 
सम्भवद्रुणपूर्तिरेव प्रवृत्तिनिमित्त न तु सिद्धान्त्यभिमतगुणपूर्तौँ तात्पर्यमिति जीवपर 
एवेति प्राप्ते कारणत्वेनैव बाधकेन अलोकिकविशेष्यपरत्वं ततश्च सङ्खोचकाभावात्‌ 
सर्वगुणपूर्तिरेव प्रवृत्तिनिमित्तमित्यर्थान्तरपर एवेति सिद्धान्तः इतीदमेकम्‌ । 


मधुकरी - 

वर्णकान्तरं सुधोक्तम्‌ । अन्त्ये विष्णुपक्षे । तस्यार्थस्येति । विष्णोः ब्रह्मशब्दवाच्यत्वकल्पनं 
तथा तत्र विष्णुवाच्यत्वे तात्पर्यस्य कल्पनं, यथा प्रवाहे वच्यत्वेऽपि गङ्गाशब्दस्य "गङ्गायां 
घोष" इत्यत्र तीरे । क्रुप्त्वात्‌ कोशादिषु सिद्धत्वात्‌ । ग्रस्तम्‌ चिन्तादिना । अनन्तरम्‌ 
अन्तररहितम्‌ । सम्भवद्भुणपूर्तिः ये गुणाः यावत्पूर्णत्वेन जीवे वक्तु शक्याः तैरेव तावतैव 
गुणपूर्तिता । कारणत्वेन जगन्मादिकारणत्वेन । 


मूलम्‌ - 

अन्यत्तु पूर्वसूत्रे जिज्ञासोत्थज्ञानजन्यप्रसादद्रारा मोचकत्वाद्विष्णोः जिज्ञासा 
कार्येति प्रागभिहितमयुक्तम्‌ । तथात्वे बन्धकत्वात्तजिज्ञासा न कार्येत्यपि स्यात्‌ । 
न चायमबन्धकः, जीवस्याबद्धत्वस्वबद्धत्वयोरयोगेन अन्यबद्धत्वे वाच्येऽन्यस्य 
चेतनस्याचेतनस्य वा ईशाधीनत्वेन पुनरीश्वरस्य बन्धकत्वेनाजिज्ञास्यता । 
अन्याधीनत्वे स्वानधीनकृताद्रन्धान्मोचकत्वं नेशस्येति न तजिज्ञासा कार्येति प्राप्ते 
अप्रसन्नस्य बन्धकत्वं प्रसन्नस्य तु मोचकत्वमिति तत्प्रसादहेतु्ञानजननाय 
तजिज्ञासा कार्येति सिद्धान्त इति । 


मधुकरी - 
बन्धकत्वादिति । मोचकत्वात्‌ जिज्ञासा कार्या इति चेत्‌ व्यतिरेकेण बन्धकत्वात्‌ न कार्येति । 


मूलम्‌ - 

अत्राद्यं टीकाभिप्रेतम्‌, अन्त्ये तु सुधाभिप्रेते | तत्राप्यन्त्यमुपासनापादे ध्येयम्‌ । 
आद्य ब्रह्मशब्दस्य यतो वा इति वाक्य एव पूर्वपक्षे विष्णुपरत्वं नाभिप्रेतम्‌ । द्वितीये 
तु सर्वत्रापीति भेदः । अन्त्ये मुक्तिरस्य यत इति सूत्रे विन्यसितव्ये जन्मादीति 


प्रथमाध्यायस्य प्रथमः पादः | 


सूृष्टिहेतुत्वोक्तिर्मोचकत्वसम्भावनार्थति ध्येयम्‌ । अत्र जिज्ञासाकर्तव्यत्वं फलं 
स्पष्टम्‌ ॥ २ ॥ 


मधुकरी - 

आद्यं रूढिवलात्‌ ब्रह्मशब्दस्यजीववाचित्वम्‌ तत्वप्रकाशे पूर्वपक्षितम्‌ । कल्पनागौरवत्वशङ्धा 
बन्धकत्वात्‌ अजिज्ञास्यत्वम्‌ इति अन्त्यद्रयं सुधायां उक्तम्‌ । मुक्तिरस्य जन्माद्यस्य इति 
स्थाने मुक्तिरस्य इति । सर्वसृष्टिकर्तृत्वात्‌ बन्धसृष्टिः मोक्षसूष्टिरपि अनेनैव भवति इति 
सूचनाय । 


मूलम्‌ - 
॥ ॐ शास्त्रयोनित्वात्‌ ॐ ॥ ३ ॥ 


उक्तलक्षणस्य रुद्रादावतिव्यापिमाशङ्य निरस्यते इति सङ्गतिः । यतो वा 
इत्यादिवाक्योक्तं जगत्कारणत्वं विष्णोरन्यस्यापि वेति सन्देहः । अन्यस्यापीति 
पूर्वः पक्षः । अनुमानेन सद्रादावपि जगत्कारणत्वस्य सुसाध्यत्वात्‌ । तथाहि 
क्षित्यादिकं सकर्तृकं कार्यत्वात्‌ घटवदित्यनुमानेन सिद्धावपि तस्यानुमानस्य 
नावेदविदिति स्वप्रामाण्यनिषेधकश्रुत्युक्ते विष्ण्वाख्ये कर्तर्यपर्यवसानेन 
पाशुपताद्यागमोक्ते शिवादिरूपकर्तर्यैव पर्यवसानाद्रा शिवो जगञ्रन्मादिकर्ता 
सर्वज्ञत्वात्‌, व्यतिरेकेण कुलालवदित्यनुमानेन शिवादिकारणत्वसिद्धिः । न च 
सर्वज्ञत्वमप्रसिद्धम्‌ । पाशुपताद्यागमेन तत्सिद्धेरित्यागमसहायानुमानावलम्बेन वा 


मधुकरी - 

अनुमानेन क्षित्यादेः सकर्तुकत्वसिद्धे सति कोऽयं कर्ता इति प्रश्र विष्णुरिति वक्तु न शक्यते । 
तथाहि अत्र प्रमाणत्वेन श्रुतिः वक्तव्या भवति । सा तु "नावेदविन्मनुते तं बृहन्तं 
स्वानुभूमात्मानं साम्पराये" इति (तै. त्रा. ३-१२-९) मूले कुठार इव विष्णुविषये 
अनुमानसामन्यस्य प्रामाण्यमेव निषेधति इत्यभिप्रेत्य उक्तम्‌ स्वप्रामाण्यनिषेधकश्रुत्युक्ते इति । 
यतो श्रुतिः स्वस्य, अनुमानस्य प्रामाण्यनिषेधिका अतो तत्र कर्तृत्वेनोक्त विष्णौ अनुमानेन 
कर्तुत्वपर्यवसनं न सेत्स्यति । शिवादिविषये तु न तथा विरोधः । 


मूलम्‌ - 

कार्यत्वाद्यनुमानेन वा नित्यज्ञानेच्छाप्रयत्न(मात्र)वतो नित्यप्रयत्न(मात्र)वतो वा 
कर्तुः सिद्धेः। तस्य च सिद्धान्तिना विष्णुत्वानङ्गीकारात्‌ संहर्तृत्वादिना 
सुद्रादिशब्दोक्ते तस्मिन्नेव पर्यवसानमिति केवलानुमानावलम्बेन वा एकः पूर्वः पक्षः 

| न चात्र विष्णुकारणत्वे परोदाहृतश्रुतिविरोधः। तासामुक्तानुमानविरोधेन 
विष्णुकारणतामात्रपरत्वादिति । 


मधुकरी - 

नित्यज्ञानेति । "ज्ञानचिकीर्षकृतिमत्‌ जन्यम्‌" इत्यभिप्रायमवलम्ब्य नित्यज्ञानेच्छाप्रयत्नवत 
इति "कार्य कृतिमात्रमाक्षिपति" इत्यालम्ब्य नित्यप्रयत्नवत इति । विष्णुत्वानङ्गीकारात्‌ 
अनंतगुणवतो विष्णोः त्रिगुप्मात्रत्वानङ्गीकारात्‌ । सद्रादीति । रोदयति सर्वानिति रुद्रः इति 
निष्पत्या संहारकर्तृत्वं एवमेव भव इति सूृष्टिकर्तृत्वं, शंकर इति स्थितिकर्तृत्वम्‌ । परोदाहृतेति 
। पूर्वस्मिन्नधिकरणे सिद्धान्तोदित एको दाधार, न ते महित्वं, यो नः पिता इत्यादयः । 


मूलम्‌ - 

अपरस्तु । सर्वज्ञशिवादिप्रणीततया अनाशङ्कितदोषेण पाशुपताद्यागमेन रद्रादेरपि 
जगत्कारणत्वप्रतीतेः रुद्रादिर्जगत्कर्ता । नचापौरुषेयत्वेन स्वतःप्रामाण्यकेन वेदेन 
विष्णोरपि जगत्कारणत्वप्रतीतेस्तद्विरोधः । द्वयोरपि कालादिभेदेन 
कर्तत्वस्याविरोधात्‌ । वेदे आगमे चेदं सर्वमसृजतेति विष्ण्वादेः सर्वकर्तृत्वोक्तेः 
तत्तत्कालसुज्यसर्वपरत्वेन योग्यतापरत्वेन वा उपपत्तेः । वेदे शिवस्य आगमे च 
विष्णोः कारणतानिषेधस्य उदितहोमादिनिन्दायाः अनुदितहोमादिस्तुतिपरत्वमिव 
विष्ण्वादिकर्तृताविधिपरत्वसम्भवात्‌ इत्यागमावलम्बी । एवं च सर्वजगज्रन्मादि- 
कतृत्वं लक्षणं चेदसम्भवः कतिपयकर्तृत्वं चेदतिव्याप्तिरिति न लक्षणं युक्तमिति 
पूर्वपक्षफलम्‌ । 


मधुकरी - 

उदितहोमेति । "प्रातः प्रातर्नृतं ते वदंति पुरोदयाच्च जुहति येऽग्निहोत्र"मिति । “यथाऽतिथये 
प्रदृतायान्नं हरेयुस्तादृक्ततद्यदुदिते जुहोति" इति शाखाभेदेन उदितानुदितहोमनिन्दाप्रसङ्ग 
इदमुदितम्‌ "न हि निन्दाऽनिन्द्यं निन्दितुं प्रवर्तते । अपि तु विधेयं स्तोतुम्‌" इति । 
आगमावलंबी पूर्वस्तु इत्यनेनान्वयः । 


मूलम्‌ - 

सिद्धान्तस्तु ॥ चक्षुरादेः रसगन्धादाविवोक्तानां अवेदमूलानुमानानां 
"नावेदविन्मनुतेदं बृहन्तं" "ओपनिषदः पुरुषः" इत्यादिश्रुत्या जगत्कारणे 
प्रामाण्यनिषेधात्‌ शशादीनां विषाणित्वादावपि प्रयोक्तु शक्यत्वेन अतिप्रसक्त्या 
अर्थासाधकत्वात्‌ आद्यः पूर्वपक्षो न युक्तः । तथा प्रमाणत्वेनाङ्गीकृतश्रुतिपरि- 

गृहीतया ऋग्यजुस्सामाथवश्चि भारतं पञ्चरात्रकमित्यादिस्मृत्या दुरागमाप्रामाण्यस्य 
उक्तत्वादागमावलम्ब्यपि नेति विष्णोरेव जगत्कारणत्वम्‌ । अतो लक्षणं 
नातिव्याप्तमिति सिद्धान्ते फलम्‌ । स्मृतिनयादगतार्थत्वमस्य तत्रैव वक्ष्यते । अत्र 
ूर्वपक्षद्रयं यथाक्रमं भाष्यानुव्याख्यानमूलमिति बोध्यम्‌ ॥ ३ ॥ 


मधुकरी - 

अवेदमूलानुमानानाम्‌ प्रामाण्यनिषेधादित्यनेनान्वयः । शशादीनामिति शशादयः विषाणिनः 
चतुष्पदप्राणित्वात्‌ गोवत्‌ इत्याद्यनुमानेन । अत्र आदिपदेन समस्तविषाणरहितचतुष्पदप्राणिनां 
ग्रहणेन तेषामपि पक्षत्वेन न मार्जारादौ व्यभिचारशङ्कावसरः । स्मृतिनयेति "ॐ 
स्मृत्यनवकाशदोषप्रसङ्ग इति चेन्न अन्यस्मृत्यनवकाशदेषप्रसङ्ात्‌ ॐ" इत्यत्र पाशुपतादीनाम्‌ 
दृष्टफलद्ृष्टान्तेन अदृष्टफलविषयेऽपि प्रामाण्यं अनुमीय विचार्यते । 


मूलम्‌ - 
॥ ॐ त्तु समन्वयात्‌ ॐ ॥ ४ ॥ 


कारणत्वस्य शास्त्रकसमदधिगम्यत्वान्नातिव्याप्निरिति पूर्वाधिकरणफलाक्षेपाद्रा 
पूर्वाधिकरणसिद्धं कारणत्वेन शास्त्रगम्यत्वं विष्णोरन्यस्य वेति विशेषविचाराद्रा 
अनन्तरसङ्घतिः । अत्र शास्त्रयोनित्वं विष्णोरेवान्यस्यापि वेति सन्देहः । रुद्रादेरपि 
कारणत्वेन शास्त्रैकसमधिगम्यत्वमिति पूर्वः पक्षः । शैवाद्यागमाद्रेदव्याख्यान- 
रूपान्मानान्तराविरुद्धात्‌ रद्रादेरपि कारणत्वे वेदस्य तात्पर्यनिश्चयात्‌ । 
काव्यव्याख्यानादिव काव्यस्य व्याख्यानतो विशेषप्रतिपत्तिरित्युक्तेः । न च 
तस्याप्रामाण्यमुक्तमिति वाच्यम्‌ । प्रमाणभूतव्याख्येयव्याख्यानप्रामाण्ये 
मानान्तराविरोधे हेत्वन्तरापेक्षाभावात्‌ । इह च मानन्तराविरोधः नैषा 
तर्कैणेत्यादिना सिद्धः । न चैवं पञच्चरात्रादिना विष्णोरपि कारणत्वे 
वेदतात्पर्यनिश्रयापत्तिः। तथापि देशादिभेदेन पूर्वोक्तदिशा कारणत्वोपपत्या 
विष्णुरेव कर्तेत्यस्य असिद्धः । उपक्रमादीनां बलाबलनिर्णयायोगेन 
वेदतात्पर्यानिश्रायकत्वात्‌ इत्येको न्यायविवरणोक्तः । 


मधुकरी - 
अप्रामाण्यमुक्तमिति ऋग्यजुस्सामादीनां प्रमाणत्वेन तदननुसारिणां अप्रमाणत्वेन पूर्वनये 
निरूपितम्‌ । 


मूलम्‌ - 

अन्यस्तु वेदादिशास्त्रादुद्रादेः कारणत्वं तावद्भवति । तत्र शास्त्रतात्पर्य च अबाधादेव 
सिद्धम्‌ । न च विष्णोः कारणत्वसाधकं रुद्रादेस्तन्निषेधकं वाक्यमेव बाधकम्‌ । 
वैपरीत्यस्यापि सम्भवेन द्रयोस्तुल्यबलतया द्वयोरपि कर्तृत्वेन कालादिभेदेन 
विष्णोः कारणत्वस्य रुद्रादेस्तदभावस्य च प्रतिपादनेन तद्राक्यस्योपपत्तेरिति 
वेदजन्यापातप्रतीत्यवलम्बी भाष्योक्तः । यद्धा शैवाद्यागमस्याप्रामाण्योक्त्या न 
वेदतात्पर्यनिणयकत्वमिति वाच्यम्‌ । वेदेऽपि रुद्रादेः कारणत्वप्रतीतेरिति 
आपातप्रतीतिसध्रीचीनागमावलम्ब्येक एव पूर्वः पक्षः । अत्र द्रौ पूर्वपक्षाविति 
आद्यकल्पः सुधाभिमतः अन्त्यष्टीकाभिमतः | 


मधुकरी - 
सध्रीचीनः सहितः । 


मूलम्‌ - 


सिद्धान्तस्तु ॥ वेदे परस्परमापाततो विरोधप्रतीतेरेकवाक्यत्वसिद्धये तात्पर्येऽवश्यं 
निश्वेये शैवाद्यागमस्योक्तरीत्याऽप्रामाण्यात्‌ मानान्तराविरुद्धेऽपि उपक्रमाद्यननुगुणे 
आपातप्रतीतेऽर्थे तात्पर्यानिर्णायकत्वेन च तदुव्याख्यानत्वायोगात्‌, आपातप्रतीतेश्च 
अज्ञानमूलत्वेनानिर्णायकत्वात्‌ व्याख्यानस्यापि उपक्रमादिभिरेव तात्पर्य निश्चित्य 
तेन॒ वेदतात्पर्यस्य निश्वेतव्यत्वेनावश्यकैरुपक्रमादिभिरेव मूलग्रन्थेषूक्तरीत्या 
सुशकबलाबलनिर्णयैर्वेदतात्पर्यस्य निश्वेतव्यत्वेन तेर्विष्णुरेव जगत्कारणत्वेन 
मुख्यतोऽशेषसच्छास््रतात्पर्यविषय इति सिध्यतीति आगमावलम्बी प्रतीत्यवलम्बी 
चेति द्वावपि पूर्वपक्षावयुक्तौ । अतएवान्त्योऽप्ययुक्त इति लक्षणं नातिव्याप्तमिति 
फलम्‌ ॥ ४ ॥ 


मधुकरी - 

शैवाद्यागमस्योक्तरीत्या पूर्वस्मिन्नधिकरणे उक्तरीत्या । उक्तरीत्या सुशकबलाबलनिर्णयैरिति । 
तत्वप्रकाशिकायामुक्तम्‌ - उपसंहारस्य व्याख्यानरूपत्वेन तद्विरोध्युपक्रमाप्रामाण्योपपत्तेः 
तस्य ततोऽपि प्राबल्यम्‌ । एकत्रक्तादपि बहुलोक्तेः प्राबल्यादभ्यासस्योपक्रमोपसंहाराभ्यां 
प्राबल्यम्‌ । एकत्र बहूवारोक्तादपि मुख्यस्य प्राबल्यादपूर्वताया उपक्रमोपसंहाराभ्यासेभ्य 
प्राबल्यम्‌ फलस्योदेश्यत्वादुपक्रमादिभ्यः प्राबल्यम्‌ । करणाकरणयोरिष्टानिष्टकथनादि- 
रूपार्थवादस्य फलमात्राधिक्यादुपक्रमादिभ्यः प्राबल्यम्‌ । उपपत्तेः सर्वमूलत्वेन सर्वतः 
प्राबल्यमिति । 

मूलम्‌ - 
॥ ॐ ईक्षतेनशब्दम्‌ ॐ ॥ ५ ॥ 
॥ ॐ गौणश्चन्नात्मशब्दात्‌ ॐ ॥ ॥ ॐ तचिष्ठस्य मोक्षोपदेशात्‌ ॐ ॥ 


॥ ॐ हेयत्वावचनाच ॐ ॥ ॥ ॐ स्वाप्ययात्‌ ॐ ॥ 
॥ ॐ गतिसामान्यात्‌ ॐ ॥ ॥ ॐ श्रुतत्वाच्च ॐ ॥ 


मुख्यवृत्या सर्वशास्त्रतात्पर्यविषयो ब्रह्मेति पूर्वोक्ताक्षेपेण पूर्वपक्षोत्थानादाक्षेपिकी 
सङ्गतिः । मुख्यतः सर्वशास्त्रयोनित्वं ब्रह्मणो युक्तं न वेति सन्देहः । न युक्तमिति 
प्राप्तम्‌ । यतो वाचो निवर्तन्ते (ते.२-४-१) इत्यादिश्रुतिभिः तस्यावाच्यत्वोक्तेः । 
न च पुरिशयं पुरुषमीक्षते (ष. प्र. ५-५) इति ब्रह्मणः ईक्षणीयत्वोक्तेः 
ओौपनिषदस्य च शब्देतरेणेक्षणायोगात्‌ शब्देनेक्षणं वाच्यत्वं विना अयुक्तमिति 
वाच्यम्‌ । ईक्षणश्रुतेर्गोणात्मपरत्वात्‌ तस्य च वाच्यत्वात्‌ शुद्धात्मनोऽप्यवाच्यस्य 
लक्षणया शब्देनेक्षणोपपत्तेश्च “अवचनेनैव प्रोवाच“ इति श्रतेर्वचनवृत्तिं विना 
लक्षणयोपदिदेशेत्यर्थात्‌ । न च लक्षणापक्षे किमस्य पदस्य लक्ष्यमिति प्रश्रेऽवाच्ये 
लक्षकपदान्तर एव प्रयोक्तव्ये तदर्थं वाच्यसम्बन्धितया ज्ञानस्यापेक्षितत्वात्तदर्थ 
लक्षकान्तरपदप्रयोगेऽनवस्थेति वाच्यम्‌ । वाच्यत्वपक्षेऽपि वाचकस्य गृहीत- 
सम्बन्धस्यैव बोधकत्वात्‌ सम्बन्धग्रहस्य च सम्बन्धिग्रहाधीनत्वात्‌ सम्बन्धिनो 
ब्रह्मण ओपनिषदत्वाच्छास्त्रान्तरेणैव तद्रोध इत्यनवस्थातौल्यान्मुख्यवृत्येत्ययुक्तम्‌। 
यदपि सर्वशास्त्रयोनित्वं ब्रह्मण इति तदपि न । अनन्ता वै वेदा इति 
श्रुतर्वेदानामानन्त्येन स्वल्पायुर्ञानादियुतैः परुषैरनन्तवेदस्वरूपस्यैव दुर्गरहत्वेन 
सर्वशास्त्रं ब्रह्मपरमित्यस्य दु्ञानत्वादिति पूर्वः पक्षः । 


मधुकरी - 
पूर्वक्ताक्षपेण पूर्वोक्तस्याक्षेपेण । ओपनिषदस्य उपनिषदैकवेद्यस्य । शब्देतरेण अक्षादिना । न 
चेति । गङ्गायां घोषः इत्यत्र यद्यपि गङ्गाशब्दस्य वाच्यः प्रवाहः तथापि तीरे तच्छब्दस्य प्रयोगः 
लक्षणया वर्तते । एवमेव सकलवेदैः वाच्यं यद्यपि गौणब्रह्म तथापि शुद्धब्रह्म तु लक्षणया तैः 
निर्दिष्ट एव इति । अत्र यथा गङ्गा शब्दस्य लक्ष्यभूतः तीरः "तीर "शब्देन वाच्यः तथा 
सकलशब्दानां यो लक्ष्यभूतः स तु यस्य कस्यापि शब्देन वाच्योऽपि भवितव्यः । शुद्धव्रह्मण 
विषये सर्वेऽपि शब्दाः लक्षणया एव वर्तन्ते अतो न कोऽपि तस्य वाचकः इत्येतत्‌ तु अयुक्तम्‌ । 
वाच्यत्वपक्षेऽपीति । शब्दशब्दार्थयोः वाच्यवाचकभावसंबन्धः । सम्बन्धिज्ञानं विना 
संबन्धज्ञानं न जायते । अतः श्रुतितद्राच्यब्रह्मणोः वाच्यवाचकसंबन्धज्ञाना्पूर्व श्रुतेः तथा 

ब्रह्मणः ज्ञानं आवश्यकम्‌ । तथा च तज्ज्ञानमपि श्रुत्यन्तरेण भवितव्यं ओपनिषदत्वात्‌ ब्रह्मणः 
न अन्यो मार्गः । श्रुत्यन्तरेण यज्ज्ञानं भवति तत्पूर्वमेव तच्छ्रतिब्रह्मणोज्ञानिरूपसम्बन्धिज्ञानं 


भवितव्यं एवं तज्ञानस्य, तज्ज्ञास्य इत्यनवस्था । अनन्तवेदस्वरूपस्य 
अनन्तवेदश्रवणात्मकस्य | 
मूलम्‌ - 


सिद्धान्तस्तु ॥ "आत्मन्येवात्मानं पश्येत्‌" (बृ.६-४-२३) "यस्यानुवित्तः प्रतिबुद्ध 
आत्मा तस्य लोकः स उ लोक एव" (बृ.६-४-१३) इत्यादौ ईक्षणीयस्य 
आत्मशब्दतन्निष्ठमोक्षोपदेशादिभिः शुद्धात्मत्वात्‌ तस्य॒ च लक्षणयेक्षणीयत्वे 
प्रागुक्तानवस्थानात्‌ । स्वप्रकाशतया नित्यसिद्धे लक्षणेत्यस्य शस्त्रवैय्थ्यपातेना- 
योगात्‌ वाच्यत्वपक्षे यौगिकपदानां वाक्यतुल्यतया पृथक्‌ सङ्गतिग्रहानपक्षत्वेन 
अनवस्थाभावात्‌, यतो वाच इत्यादिश्रुतेः साकल्येन वागविषयत्वेनोपपत्तेः । 
वेदानामानन्त्येऽपि "सर्वे वेदा युक्तय" इति गतिसामान्यश्रवणात्‌ सर्वज्ञसूत्रकृन्नि- 
णीतार्थकशाखादृष्टान्तन शाखान्तरेऽपि शाखात्वहेतुनैतदर्थकत्वस्यैवानुमानाद- 
वगमात्‌ मुख्यतः सर्वशास्त्रयोनित्वं विष्णोर्युक्तमिति फलं स्पष्टम्‌ ॥ 
अर्थद्रयसमर्थनार्थत्वेऽपि एकसंशब्दार्थसाधनार्थत्वादधिकरणैक्यं ध्येयम्‌ ॥ ५ ॥ 


मधुकरी - 
एकसंशब्दार्थसाधनार्थत्वादिति । पूर्वसूरत्रगतस्य "सम्‌" शब्दस्य मुख्यं सर्वमित्यर्थद्रयम्‌ । 
तदनुसारित्वेन शब्दवाच्यत्वं सर्वशब्दवाच्यत्वं च अत्र समर्थितमिति न अधिकरणभेदशङ्का । 


मूलम्‌ - 

सर्वे वेदा यत्पदमामनन्तीति (कठ. १-२-१५) श्रुत्यक्तस्यापि समन्वयस्य 
बाधकोद्धारादिना स्थापनार्थमयमध्यायशेषः सफलः । अत्र समन्वयसूत्रप्रतिज्ञात- 
समन्वयहेतौ वाच्यत्वे ईक्षतिनयोकते अध्यायशेषेण प्रतिज्ञातसमन्वय उपपाद्यते । 
वैदिकशब्दानां तत्रान्यत्रोभयत्रान्यत्रैव प्रसिद्धभेदेन चतुर्विधानां मध्ये ब्रह्मणि 
प्रसिद्धानां समन्वयस्यावक्तव्यात्‌ । इतरेषां च॒ नामलिङ्भेदेन प्रत्येकं 
द्रैविध्यान्महामल्लभङ्गन्यायेन आदावन्यत्रप्रसिद्धस्य तत्रापि साक्षाद्धर्मिवाचित्वेन 
प्राधान्यादाद्ये पादे नाम्नः धर्मद्वारा धर्मिबोधकलिङ्कानां द्वितीयपादे उभयत्र 
प्रसिद्धानां द्विविधानामपि तृतीये समन्वयः । अन्यत्रैव प्रसिद्धशब्दसमन्वयस्य 
महाप्रयत्नसाध्यत्वेऽप्यसर्वाधिकारिकतया प्रथमं दुर्बोधतया चान्त्ये तत्समन्वय 
उच्यत इति पादानां भेदः क्रमश्च । अन्यत्रप्रसिद्धादीनामसाङ्र्य रूढयौगिकतया 
नामलिङ्घभेद इत्यादि चन्द्रिकातोऽवसेयम्‌ ॥ 

मधुकरी - 
समन्वयसूत्रप्रतिज्ञातमिति । ॐ तत्तु समन्वयात्‌ ॐ इति सूत्रे यत्प्रतिज्ञातम्‌ 
तत्समन्वयसिद्ध्यर्थं तदत्यन्तावश्यकतया ब्रह्मणः वाच्यत्वं ईक्षतिनये सिद्धे सतीति । 


मूलम्‌ - 
॥ ॐ आनन्दमयोऽभ्यासात्‌ ॐ ॥ ६ ॥ 
॥ ॐ विकारशब्दान्नेति चेन्न प्राचुर्यात्‌ ॐ ॥ ॥ ॐ तद्धेतुव्यपदेशाच ॐ ॥ 
॥ ॐ मान्त्रवर्णिकमेव च गीयते ॐ ॥ ॥ ॐ नेतरोऽनुपपत्तेः ॐ ॥ 


॥ ॐ भेदव्यपदेशाच्च ॐ ॥ ॥ ॐ कामाच्च नानुमानापेक्षा ॐ ॥ 
॥ ॐ अस्मिन्नस्य च तद्योगं शास्ति ॐ ॥ 


सवपिक्षितानन्दप्रदोपासनाविषयपूरणानन्दत्वरूपमहागुणस्य प्रथमं वाच्यत्वाद्रा, 
आत्मशब्दाद्रौणात्मनिरासः प्रागुक्तोऽयुक्तः तस्य अब्रह्मणि गौणात्मन्यानन्दमयादौ 
एतमानन्दमयमात्मानमिति श्रवणादिति पूर्वाक्ताक्षेपेण पूर्वपक्षप्रवृत्तेः आक्षेपिकी वा 
सङ्गतिः । तैत्तिरीये स वा एष पुरुषोऽन्नरसमय (तै. २-४) इत्यादिना श्रुताः 
गुणिसामान्यवाचकाः अन्नमयप्राणमयमनोमयविज्ञानमयानन्दमयशब्दाः आनन्द- 
विज्ञानादिगुणसामान्यवाचकाः विषयः । तदर्थः कि चतुर्मुखादिर्विष्ण्वन्यः कश्िदुत 
विष्णुरिति सन्देहः । विष्णोरन्य इति पूर्वः पक्षः ॥ 


तथाहि । अन्नमयादीनां विकारार्थकमयट्प्रत्यययुक्तत्वात्‌ ब्रह्मणश्च निर्विकारोऽक्षरः 
शुद्ध॒इत्युक्त्या निर्विकारत्वात्‌ तदनभिमानित्वाच, प्राचुयार्थत्वेऽपि तस्य 
विजातीयाल्पत्वनिरूप्यत्वेन ब्रह्मणि दुःखादिलेशप्रसक्त्या तदयोगात्‌ तादात्म्या- 
शस्य मयटो वैयर्थ्यन पराहतत्वात्‌ अन्नात्पुरुष (तै. २-३) इति अन्नविकार 
पुरुषशब्दोक्तं देहं प्रकृत्य स वा एष पुरुषोऽन्नरसमय इत्युक्तत्वात्‌ तस्येदमेव शिरः 
अयं दक्षिणः पक्षः अयमुत्तरः पक्षः अयमात्मा इदं पुच्छ प्रतिष्ठेति शिरोबाहाद्य- 
वयवानां प्रत्यक्षत्वेन निर्देशाच्च अन्नमये मयटः विकारार्थत्वेऽवश्यंभाविनि 
द्रैविध्यायोगेन सर्वत्र विकारार्थत्वस्यैव न्याय्यत्वाच्च । किच्च अन्योऽन्तर आत्मा 
प्राणमय इत्यादिनैतेऽन्यान्यत्वादिना तस्यैष एव शारीर आत्मेति शरीरशरीरिभावेन 
चोच्यन्ते, एते च पञ्च कोशाः ब्रह्म तु एकमेवाद्वितीयमित्यादेः निर्भदमेकं च, 
अशरीरः प्रज्ञात्मेत्युक्तेरशरीरं च, आनन्दमये च तस्य प्रियमेव शिरः मोदो दक्षिणः 
पक्षः प्रमोद उत्तरः पक्षः आनन्द आत्मा ब्रह्म पुच्छ प्रतिष्ठेति ब्रह्मण 


14 श्रीन्यायमुक्तावलिः 


आनन्दमयपादाख्यावयवतयोक्तेः आनन्दमयो न ब्रह्म द्रयोरब्रह्यत्वविरोधात्‌, 
अवयवावयविनोरेक्यायोगात्‌ । तस्मात्‌ कोशा एव वा, सर्वविकारात्मत्वेन 
प्रकृतिर्वा, विकाराभिमानित्वात्‌ लक्ष्मीर्वा, जीवो वा अन्यो वा यः 
कश्चिद्राष्योक्तदिशा एतैः शब्देरुच्यते । न सर्वथा विष्णुरिति ॥ 


मधुकरी - 

तदर्थ इति। अन्नमयादिशब्दानां आनन्दादिशब्दानान्च अर्थः विषय इति । विजातीयाल्पत्वेति। 
सूपः गुडमयः इत्युक्ते, सूपे गुडाधिक्यं सूचितं भवति । तदर्थः एतन्न यद्रूड एव तत्र वर्तते इति 
किं तु तत्र गुडभिन्नं लवणं आम्लं क्षारादयोऽपि वर्तन्ते । एवमेव यदि आनन्दमयशब्देन ब्रह्मणि 
आनन्दप्राचुर्यमुच्यते तर्हिं तस्मिन्‌ आनन्दभिन्नं दुःखादिकमपि अङ्गीकर्तव्य भवेत्‌ । 
तदयोगादिति । यदि तादात्म्यर्थः स्वीक्रियते तदा "आनन्द" इत्येवालम्‌ । मयटः का 
अवश्यकता । द्रैविध्यायोगेन एकस्थानगतप्रकरणेषु एकत्र अन्नमय इत्यत्र मयटः विकारार्थ 
अन्यत्र आनन्दमय इत्यत्र मयटः प्राचुर्यार्थं स्वीकर्तुं न शक्यते । 


मूलम्‌ - 

सिद्धान्तस्तु ॥ अन्नमयादयः पञ्चापि ब्रह्मैव येऽन्नं ब्रह्मोपासते ये प्राणं ब्रह्मोपासते 
आनन्दं ब्रह्मणो विद्धान्‌ विज्ञानं ब्रह्म चेद्रेद अस्ति ब्रह्मेति चेद्वेद इति पञ्चस्वपि 
प्रत्येकं ब्रह्मशब्दश्रवणात्‌ विज्ञानानन्दमययोस्तदभ्यासाच्च । अन्योऽन्तर 
आत्माप्राणमयः एतमन्नमयमात्मानमित्येवंरूपेण पञच्चस्वप्यात्मरशब्दाभ्यासाच्च । 
तथान्नमये अद्यतेऽत्ति च भूतानीत्यादिना सर्वोपजीव्यत्वसर्वसंहतृत्वज्येष्ठत्वोपा- 
सकप्राप्यत्वादिलिङ्गम्‌ । प्राणमये च प्राणं देवा अनुप्राणन्तीत्यादिना 
सर्वदेवादिचेष्टकत्वं सर्वायूरूपमोक्षहेतुज्ञानविषयत्वमित्यपि लिङ्गम्‌ । मनोमये च 
यतो वाचो निवर्तन्त इत्यादिना अवाङ्गनसगोचरत्वभयाभावरूपमुक्तिहेतु- 
वेदनविषयत्वादिलिङ्गम्‌ । विज्ञानमये च विज्ञानं देवाः सर्वे ब्रह्म ज्येष्ठमुपासते 
इत्यादिना सर्वदेवोपास्यत्वज्येष्टत्वमुक्तिहेतुत्वोपासकप्राप्यत्वादिलिङ्खम्‌ । आनन्द- 
मये च॒ सोऽकामयतेत्यादिना सङ्कल्पपूर्वकं स्त्वं सर्वान्तिर्यामित्वं 
मुक्तिहेतुज्ञानविषयत्वमित्यादिलिङ्गम्‌ । 


मधुकरी - 

पञ्चस्वपि प्रत्येकं ब्रह्मश्रवणादीति । तैत्तरीये अन्नमयप्रकरणे "येऽन्नं ब्रह्मोपासते"ति, 
प्राणमयप्रकरणे "ये प्राणं ब्रह्मोपासते"ति, मनोमयप्रकरणे "आनन्दं ब्रह्मणो विद्रानि"ति, 
विज्ञानमयप्रकरणे "विज्ञानं ब्रह्यचेद्रेदे"ति तथा आनन्दमयप्रकरणे "अस्तिब्रह्यचेद्रेदे"ति श्रवणात्‌ 

। विज्ञानमयप्रकरणे तु ततोऽधिकं व्रह्मज्येष्ठमुपासते"ति, आनन्दमयाधिकरणे "असन्नेव स 
भवति असदुब्रह्यति वेद चेदि"ति ब्रह्मशब्दस्याभ्यासात्‌ । सर्वोपजीव्यत्वेति । "अद्यतेऽत्ति च 
भूतानि" “अन्नं हि भूतानां ज्येष्ठम्‌", "अथैनदपियन्त्यन्ततः" इत्यादिवाक्यैः सूचितं लिङम्‌ 
अन्नमयप्रकरणे । प्राणमयप्रकरणे "प्राणो हि भूतानां आयुः" इत्यत्र "आयु" शब्दो 
ज्ञानविषयवाची । अयपयगतौ इति धातोः, ये गत्यर्थकाः ते ज्ञानार्थकाः इति स्वीकृत्य "अय 
शब्दस्य ज्ञानार्थत्वे विषयतया तत्सम्बन्धित्वेन "आयुः" ज्ञानविषयः । मनोमयप्रकरणे "यतो 
वाचो निवर्तन्ते अप्राप्य मनसा सह" "आनन्द ब्रह्मणो विद्वान्‌ न बिभेति कदाचनेति" इति । 
विज्ञानमयप्रकरणे "शरीरे पाप्मनो हित्वा सर्वान्‌ कामान्समश्रुत इति" इति । आनन्दमयप्रकरणे 
"सोऽकामयत बहु स्यां प्रजायेयेति" "तत्सृष्ट्वा तदेवानुप्राविशत्‌ । तदनुप्रविश्य सच्च 
त्यच्चाभवत्‌" इति । 


मूलम्‌ - 


तथा को ह्येवान्यात्कः प्राण्याद्यदेष आकाश आनन्दो न स्यादित्यानन्द- 
शब्दितपूर्णानन्दत्वरूपानन्दमयत्वे विशवचेष्टकत्वस्य हेतुत्वम्‌ । पञ्चानामपि स य एवं 
विदित्युक्तब्रह्मविदा एतमन्नमयमात्मानमुपसङ्कामतीति फलत्वेन प्राप्यत्वोक्तेः 
ब्रह्मवित्प्राप्यत्वं श्रुतमिति पञ्चस्वपि लिङ्गबाहूुल्यात्‌ ब्रह्मविदाप्नोतिपरमिति 
उक्ततब्रह्मणि सत्यं ज्ञानमनन्तं ब्रह्मेति मन्त्रवर्णोक्तलक्षणस्य एतैः शब्दैव्यख्यानेन 
बरह्यप्रकरणत्वात्‌ । भृगुर्वै वारुणिरित्यादिभृगुवल्लीसमाख्यानात्‌ । शन्नोमित्रादिभिः 
वाक्यैस्तैरेव हरिमस्तुवत्‌ । मुक्तगीतावसानैस्तु स्तुतस्तेन जनार्दन इति स्मृत्या 
(तै.भा. १-१) ब्रह्मपरत्वेन निणीतोपनिषद्रूपस्थानमध्यपतितत्वाच्च । ब्रह्मात्म- 
शब्दादेभष्योदाहृतश्रुत्यादिभिः विष्ण्वेकनिष्ठत्वाद्रृगुवल्याः समाख्यानत्वस्य 
मूलग्रन्थेषु समर्थनात्‌ । न च मयदूप्रत्ययायोगः । तस्य सजातीयजीवगत- 
सुखाल्पत्वनिरूप्यतया प्राचुरयार्थत्वेनोपपत्तेः । उक्तं च॒ विजातीयसमानाधि- 
करणाल्पं यथा तथा । सजातीयविभिन्नाधिकरणाल्पं निरूपकमिति । अन्यत्वा- 
न्तरत्वाद्युक्तिरपि अधिष्ठानभूतकोशानामन्यत्वादन्तरत्वात्‌ शरीरित्वाद्रह्यणो 
बहुरूपत्वात्‌ विशेषसत्वात्‌ अनन्योऽप्यन्यशब्देनेत्यादिस्मृतिबलाच युज्यते ॥ 


मधुकरी - 

भृगुवल्लीसमाख्यानादिति । तपसा ब्रह्मविजिज्ञासस्वेति भृगोः पुनः पुनः आदेशः तदनुगुणं 
तपस्तप्त्वा "अन्नं ब्रह्मेति व्यजानात्‌", "प्राणं ब्रह्मेति व्यजानात्‌", "मनोब्रह्येतिव्यजानात्‌" 
इत्यादिवचनानि अत्र समाख्यारूपेण वर्तन्ते । शन्नोमित्रादिभिरिति । तैः "शन्नोमित्र" इत्यारभ्य 

"एतत्सामगायन्नस्ते" इति मुक्तैः गीयमानसामगाननिर्दशपर्यन्त, अर्थात्‌ 
समग्रतैत्तरीयोपनिषद्राक्यैः तेन भृगुणा स्तुतः इत्यन्वयः । विशेषसत्वात्‌ अभिन्ने 
भेदव्यवयहारकारक-भेदप्रतिनिधिभूत -विशेषसत्वात्‌ । 

मूलम्‌ - 

कथं तर्हिं स वा एष इति देहपरामर्श इति चेन्न । आत्मन अकाश इत्यादाव- 
ननात्पुरुष इत्यन्ते वाक्ये हरेरप्याकाशादिनियामकरूपस्य प्रदुभावरूपजनेरुक्तः । 
पुरुषपदेन हरेरपि प्रकृततया तत्परामर्शात्‌ । यद्रक्ष्यति "कारणत्वेन चाकाशादिषु" 
इत्यादि (ब्र. सू. १-४-१५) । प्रकृतान्नमयदेहव्यावृत्यर्थमेव रसशब्देन सः इति 
व्यवहितात्मपरामर्शिना तच्छब्देन च विशेषणात्‌ अन्यथेषोऽन्नमय इत्येतावता पूर्तः 
तस्येदमेव शिरः इति प्रत्यक्षनिर्देशस्य वस्रप्रावृतजानुनि इदं जान्वितिवदुपपनत्तेः । 
आनन्दमयतदवयवयोर्द्रयोरपि पूर्णत्वरूपतब्रह्यत्वस्य अन्यत्र समर्थनेनावयवत्व- 
विरोधाभावाच्च । अतः साधकसत्वाद्राधकाभावाचच पञ्चाप्यनिरुद्धादिदब्रह्मरूपाण्येव 
कोशस्थानीति । प्रयोजनं तु ब्रह्मण आनन्दमयावयवत्वात्‌ अवयविनं 
विनाऽवयवजिज्ञासाऽयोगादिति जिज्ञासाक्षेपसमाधाने ॥ ६ ॥ 


मधुकरी - 
आत्मनेति । आत्मन आकाशस्सभूतः आकाशाद्वायुः वायोरग्निः अग्नेरापः अद्भ्यः पृथिवी 
पृथिव्या ओषधयः ओषधीभ्योऽन्नं अन्नत्पुरुष इति । 


मूलम्‌ - 


॥ ॐ अन्तस्तद्धर्मोपदेशात्‌ ॐ ॥ ७ ॥ 
॥ ॐ भेदव्यपदेशाच्चान्यः ॐ ॥ 


अदृश्येऽनात्म्य इति श्रुतस्यानन्दमयधर्मस्यादृश्यत्वस्य अन्तस्थे श्रवणात्तस्य 
चाविष्णुत्वात्सोऽपि न विष्णुरिति पूवक्षिपात्सङ्गतिः । अन्तःप्रविष्ट कर्तारमेतमन्त- 
श्रन्द्रमसि मनसा चरन्तम्‌ । सदैव सन्तं न विजानन्ति देवा इति तैत्तिरीये (तै.आ, 
३- ११) अदृश्यत्वादिगुणयुक्तोऽन्तस्थः श्रुतः । देवा अपि न जानन्ति किम्वन्य 
इति कैमुत्यलब्धत्वाददृश्यत्वस्य । सोऽन्तस्थः किं विष्णुरुत इन्द्रादिरन्य इति 
सन्देहः । इन्द्रादिरिति पूर्वः पक्षः । इन्द्रो राजा ब्रह्यन्द्रम्निमित्यादीन्द्रश्रुतेः । सप्त 
युञ्जन्ति रथमेकचक्रमिति सूर्यलिङ्गात्‌ अपां नेतारमिति वरुणलिङ्गात्‌ त्वष्टारं 
रूपाणि विकुर्वन्तमिति त्वष्टऋश्रुतेः । अदृश्यत्वादिविष्णुलिङ्गानां 

निरूढन्द्रादिश्रुतिलिङ्गेभ्यो दुर्बलत्वात्‌ । विष्णुलिङ्गानां बहुत्वेऽपि श्रुतेः 
स्वभावप्रयुक्तप्राबल्यस्य बलवत्वात्‌ "तयोः स्वभावो बलवान्‌" इत्युक्तेः 
निरवकाशत्वेन लिङ्गानामपि बलीयस्त्वे तदुत्तरश्रुतिलिङ्गोभयानुरोधेन 
इन्द्रादेर्विष्ण्वैक्यमस्तु । तावतापि विष्णुलिङ्गानामनुपहितरूपामिप्रायेणोपपत्या 
कल्पितभेद इन्द्रादिरेवान्तस्थ इति ॥ 


मधुकरी - 

इन्द्रो राजा इति । जगतो य ईशे इति वाक्यशेषः । ब्रह्यन्द्रमग्निमिति । अपां नेतारं भुवनस्य 
गोपाम्‌ । त्वष्टारं रूपाणि विकुर्वन्तं विपश्चितम्‌ । ब्रह्यन्द्रमग्निं जगतः प्रतिष्ठां दिव आत्मानं 
सवितारं बृहस्पतिम्‌ । चतुर्होतारं क ं वाचो वीर्य तपसाऽन्वविन्दत्‌ इति समग्रं 
वाक्यम्‌ । तदुत्तरश्चुतीति । स ब्रह्मा स शिवः सेन्द्रः सोऽक्षरः इति । उभयानुरोधेन उभयमपि 
यथा युज्यते तथा । अनुपहित भेदकारणीभूतोपाधिरहित । 


मूलम्‌ - 

सिद्धान्तस्तु ॥ अन्तःसमुद्रे मनसा चरन्तं यस्याण्डकोशं शुष्ममाहुः 
ब्रह्यान्वविन्दद्शहोतारमर्णं इति श्रुतसमुद्रान्तःस्थत्व ब्रह्माण्डवीर्यत्वादिब्रह्मलिङ्कानां 
भाष्योक्तश्रुत्यादिनाऽनवकाशत्वात्‌ इन्द्रस्यात्मा वायोरात्मानं अन्तरादित्य 
इत्यादिना अस्मिन्नेव प्रकरणे अन्तस्थस्येन्द्रादिभिर्भदव्यपदेशेनैक्यायोगाच्च 
इन्द्रादिशब्दानामैश्वयदिप्रवृत्तिनिमित्तस्य विष्णावपि सत््वादन्यगतस्य तदधीनत्वेन 
तदधीनत्वन्यायाच । महायोगेन इन्द्रं मित्रं वरुणमग्निमाहूरित्यादिश्रुत्या विद्रद्रूढया च 
सप्ताशचत्वाद्यन्यलिङ्गानां च शास्त्रदृष्ट्येतिन्यायेन विष्णावपि प्रवृत्तिसम्भवेनान्तस्थो 
विष्णुरिति । फले तु पूवक्षिपसमाधी ॥ ७ ॥ 


मधुकरी - 
शास्रदृष्ट्येति । शास्त्रदृष्ट्या तु उपदेषो वामदेववत्‌ (व्र सू १-१-३०) इति । 
मूलम्‌ - 
॥ ॐ आकाशस्तलिङ्गात्‌ ॐ ॥ ८ ॥ 
अधिकाशङ्का कृत्वा पूर्वन्यायस्यातिदेशात्‌ आतिदेशिकी वा पूर्ववैषम्येण 


ूर्वपक्षोत्थानात्‌ प्रत्युदाहरणरूपा वा सङ्गतिः ॥ छान्दोग्ये आद्येऽध्याये आम्नायते 
(छां. १-९) अस्य लोकस्य का गतिरित्याकाश इति होवाचेत्यादि । तत्र 


18 श्रीन्यायमुक्तावलिः 


शालावत्यप्रश्रोत्तरत्वेन श्रुतआकाशशब्दः किं भूताकाशवाची उत विष्णुवाचीति 
सन्देहः । आकाशशब्दस्य आकाशे रूढत्वात्‌ भूताकाशमेवेति प्राप्तम्‌ । न च 
विष्णुलिङ्गविरोधः । श्रुतितो लिङ्गस्य दुर्बलत्वात्‌ । न च लिङ्गस्य निरवकाशत्वा- 
निरवकाशलिङ्गन रूढिबाधः पूर्वत्र सिद्ध इति नास्योत्थितिरिति शक्यम्‌ । 
इन्द्रादिगतैश्यदिरीशप्रसादलब्धत्वेन तदधीनत्वादितिन्यायेन इन्द्रादिशब्दाना- 
मीशवाचित्वेऽपि अचेतने तत्प्रसादाभावेन आकाशपदप्रवृत्तिहेतोर्विवरत्वस्य 
तदनधीनत्वादतद्रतत्वाचेत्यधिकाशङ्कयोत्थानाद्रा येन लिङ्गन पूर्वत्र सिद्धान्तः न 
तेनैवात्र किंत्वन्येन । एवं च प्रागुक्तलिङ्घेन वैष्णवत्वस्य भाष्योक्तश्रुत्यादिना निश्च- 
येऽप्यत्र तदनिश्वयात्‌ निरूढाकाशश्रुत्या भूताकाश एवेति पूर्वः पक्षः ॥ एवमग्रेपि ॥ 


मधुकरी - 
आम्नायते प्रवाहनामकेन राज्ञा तस्य पुत्रेण शिलकेन सह कृत संवादरूपेण । शालावत्यः 
शालावत्याः पुत्रः । अस्योत्थितिः पूर्वपक्षस्य उत्थितिः । 


मूलम्‌ - 

सिद्धान्तस्तु ॥ स एष परोवरीयानुदरीथः स एषोऽनन्त इति परोवरीयस्त्वोद्रीथत्वा- 
नन्तत्वलिङ्गानां परस्मादुत्तमं प्रोक्तम्‌ (परस्मादत्तमं प्रोक्तं परो इति ततः परम्‌ । 
परोवरं परं तस्मात्प्रोक्तं परोवरीयकम्‌ ॥) इति स्मृत्या परो मात्रयेतिश्रुत्या(क. ७- 
९९-१) विष्णोर्नुकमितिश्रुत्या (ऋ. १-१५४-१) च विष्ण्वेकनिष्ठत्वात्तद्रलेन 
श्रुतेर्लोकप्रसिद्धित्यागेन विष्णुवाचित्वावश्यंभावादाकाशो विष्णुरेव । न च 
निमित्ताभावः । नभो ददाति श्वसतां मार्ग य्नियमादद इति स्मृत्या (भाग. ३- 
३०-४३), चेतनस्येशाधीनत्वे सुतरां जडस्येति लोकन्यायाचच तदधीनत्वेन 
विवरत्वस्य तत्पदनिमित्तस्येशगतत्वाभावेऽपि तत्प्रति स्वातन्त्रयेण तदधीनत्वादिति 
वक्ष्यमाणन्यायेन सर्वभूतगुणैर्युक्तमित्यादिस्मृत्या तद्रतत्वेन च॒ मुख्यतो 
विष्णुवाचित्वोपपत्तेरिति ॥ अत्रायमाकाशोऽन्यश्द्यदेष आकाश आनन्दो न 
स्यादित्युक्तोऽपि विष्णोरन्य इति तदाक्षेपसमाधाने पूर्वोत्तरपक्षफले ॥ ८ ॥ 


मधुकरी - 

परोवरीयानिति । परः इन्द्रः । पर + उ (उत्कृष्टः) = परो रुद्रः । परतो वरः परोवरः 
मुख्यप्राणः । परोवरस्य परत्वेन परोवरीयः विष्णुः । तदधीनत्वादिति । तदधीनत्वादर्थवत्‌ 
(ब्र.सू १-४-३)। 


मूलम्‌ - 

॥ ॐ अत एव प्राणः ॐ ॥ ९ ॥ 


अत्राप्यातिदेशिकी वा पूर्दविषम्येण पूर्वपक्षोत्थानात्‌ प्रत्युदाहरणरूपा वा 
आकाशाद्रायुरिति श्रौतक्रमेण विचारणाद्रा सङ्गतिः । तद्र त्वं प्राणो अभव इति 
तैत्तिरीये (तै. आ. ३-१४) भर्ता सन्‌ भ्रियमाण इत्यनुवाके श्रुतः प्राणः किं 
मुख्यवायुरुत विष्णुरिति सन्देहः । प्राणशब्दस्य मुख्यवायौ रूढत्वात्‌ प्राणो 
मुख्यवायुरेवेत्यस्य पूर्वन्यायेन अत्रत्यनिरवकाशलिङ्घन निरासेऽपि प्राणपदस्य 
विष्णौ रूढरभावात्तत्प्रवृत्तिनिमित्तप्राणनाख्यजीवनहेतुत्वस्य "तत्प्राणे प्रपन्न 
उदतिष्ठत्‌"(ए.२-१-४) "यत्प्रा्तिर्यत्परित्याग" (व्र. सू. भा. २-४-९) इति 
श्रुतिस्मृतिभिर्वा सुधोक्तदिशा कुलालशरीरस्य घटं प्रतीव मुख्यप्राणशरीर- 
भूतवायोर्जीवनं प्रत्यन्वयव्यतिरेकदर्शनेन प्रत्यक्षेण चावगतान्वयव्यतिरेकाभ्यां वा 
मुख्यवायुगतत्वेन योगस्याप्यभावदिति न प्राणो विष्णुरिति विशेषशङ्कयोत्थानाद्धा 
पूर्ववन्निरवकाशलिङ्ञभावादिति वा पूर्वः पक्षः ॥ 


मधुकरी - 

तद्वै त्वमिति । तद्रे त्वं प्राणो अभवः महान्भोगः प्रजापतेः । भुजः करिष्यमाणः यद्वान्प्राणयो 
न वा । अत्र महान्भोगशब्देन परमानन्दत्वमुच्यते । अनुवाके तद्रे त्वमित्यादि मन्त्रस्य अनुवाके 
। पूर्वन्यायेन जडाकाशस्य तन्नियामकस्य च नियन्तृत्वेन तच्छब्दवाच्यत्वन्यायेन । 
अत्रत्यनिरवकाशलिङ्गन सिद्धान्तिभिरुच्यमानलिङ्गेन । यत्प्राप्तिरिति । ययत्प्रापतिर्यत्परित्यागः 
उत्पत्तिर्मरणं तथा । तस्योत्पत्तिर्मृतिश्चैव कथं प्राणस्य युज्यते । उत्थानाद्रा पूर्वपक्षोत्थानाद्रा | 


मूलम्‌ - 

सिद्धान्दस्तु ॥ अद्भ्यः सम्भूत इति पूर्वानुवाके हश्च ते लक्ष्मीश्च पल्न्याविति श्रुतेन 
श्रीलक्ष्मीपतित्वरूपनिरवकाशलिङ्न लोकप्रसिद्धेस्त्याज्यत्वात्‌ । श्रीश्च त इति 
युष्मच्छब्देनोक्तस्य तद्रेत्वं प्राण इत्यत्रापि युष्मच्छब्देन प्रत्यभिज्ञानेन 
तयोरनुवाकयोः भिन्नार्थत्वशङ्कानुदयात्‌ भर्ता सन्नित्यनुवाके तमेव मृत्युममृतं 
तमाहुरित्यादिना अमृतत्वादिलिङ्गश्रवणात्‌ तत्प्राण इति श्रृतेः(ए. २-१-४) 
प्राणस्तथेत्यत्रत्यन्यायेन (ब्र. सू. १-१-२८) वैष्णवत्वात्‌ वायुवृत्तेर्मुख्यप्राण- 
देहत्वमिव मुख्यप्राणस्यापि विष्णुदेहत्वेनान्वयव्यतिरेकयोरपि तदीयतया तस्यैव 
जीवनहेतुत्वात्‌ वायुगतस्यापि तदधीनत्वेन तदधीनत्वन्यायात्‌ प्राणस्य प्राण 
इत्यादौ (तल. १-२) प्रयोगाच योगरूढिभ्यां विष्णुरेव प्राणपद वाच्य इति । हीश्च 

ते लक्ष्मीः पल्न्यौति हीखर श्रीरेवेति ध्येयम्‌ ॥ प्रयोजनं तु महान्भोग इति 
महाभोगशब्दितपूणनिन्दत्वमुखेनानन्दमयाक्षेपः तत्समाधिश्च ॥ ९ ॥ 


मधुकरी - 

ूर्वानुवाके तद्रे त्वं प्राण इत्यस्य अनुवाकस्य पूर्वतनानुवाके । वायुवृत्तेरिति । यथा भूतवायुः 
मुख्यप्राणस्य देहः तथा मुख्यप्राणः अपि विष्णोः देहः । अतः जीवनहेतुत्वे यदा 
प्राणशब्दवाच्यभूतवायुः प्रत्यक्षसिद्धः तदा तेनैव तदात्मभूत (मुख्यप्राणात्मभूत) विष्णुरपि ॥ 


मूलम्‌ - 
॥ ॐ ज्योतिश्वरणाभिधानात्‌ ॐ ॥ १०॥ 


पूर्दविषम्येण पूर्वपक्षोत्थानात्प्रत्युदाहरणरूपा वा श्रौतक्रमाद्रा सङ्गतिः । वि मे कर्णा 
पतयतो वि चक्षुर्वीदं ज्योतिर्हृदय आहितं यत्‌ । वि मे मनश्चरति दूर आधीः 
किस्विद्रक्ष्यामीत्यग्निसूक्ते (ऋ ६-९-६) श्रुतं ज्योतिः किमग्निः उत विष्णुरिति 
सन्देहः । अग्निरिति पूर्वः पक्षः । ज्योतिःश्रुतेरग्रौ रूढत्वात्‌ तस्य तमोविरोधि- 
मात्रत्वेऽपि हृदयगुहानिहितत्वलिङ्गन त्वामग्रे तमसीत्यग्निशब्दसान्निध्याचच 
अन्यत्रास्यायोगात्‌ । न च पूर्ववदनवकाशलिङ्घेन श्रुतिबाधात्‌ नास्योत्थितिरिति 
वाच्यम्‌ । वैषम्यात्‌ । प्राणश्रुतेवयुसूक्ताननुग्रहात्‌ अस्यास्तु प्रकरणरूपेणाग्निसूक्तेन 
अनुगृहीतत्वात्‌ । न च श्रुतेरभूतपरत्वे आकाशनयन्यायेन, देवतापरत्वे च 
अन्तर्नयन्यायेन विष्णौ सावकाशत्वात्‌, तस्यास्तथात्वे तद्यक्तसूक्तस्यापि 
तथात्वात्‌ निरवकाशलिङ्गन तयोर्बाधि इति वाच्यम्‌ । गुहास्थत्वादिलिङ्खस्यापि 
सावकाशतया ताभ्यां तद्राधात्‌ । सूक्तस्य वैष्णवत्वे इदमग्निसूक्तं इदं 
वायुसूक्तमित्यादिव्यवस्थाया "अभिव्यक्तः" (ब्र. सू. १-२-२९) इत्यादिन्याय- 
सिद्धत्वेऽपि इदमग्निसूक्तं न॒ विष्णुसूक्तमिति लोकप्रसिद्ध्ययोगेन सूक्तस्य 
निरवकाशत्वाच्येति ॥ 


मधुकरी - 

श्रौतक्रमाद्रा आत्मन आकाशस्सम्भूतः आकाशाद्रायुः वायोरग्निः इत्याकारक तैत्तिरीय- 
श्रुत्युक्तक्रमात्‌ । हृदयगुहानिहितत्वलिङ्घन जाठराग्निविवक्षया । त्वामग्रे तमसि विशेदेवा 
अनमस्यन्‌ भियानास्त्वामग्रे तमसि तस्थिवाम्सम्‌ इति (ऋ ६-९-७) । अन्यत्र विष्णुपक्षे । 
अस्य ज्योतिश्शब्दस्य । अस्य पूर्वपक्षस्य । निरवकाशलिङ्घेन हदयगुहानिहितत्वलिङ्गन । 

मूलम्‌ - 

सिद्धान्तस्तु ॥ वि मे कर्णा पतयत इत्यादिनोक्तापरिच्छिन्नवैभवत्वरूपस्य 
कर्णादिविदूरत्वलिङ्गस्य परोमात्रयेतिश्रुत्या विष्ण्वेकनिष्ठत्वेनान्यत्रानवकाशत्वात्‌ 
प्रकाशत्वरूपज्योतिःपदप्रवृत्तिनिमित्तस्य विष्णौ सत्त्वात्‌ । अन्यगतस्य 
तदधीनत्वात्‌ तदेवा ज्योतिषां ज्योतिः (बृ. ६-४-१६) इत्यादौ प्रयोगाच्च । तस्य 
च ज्योतिःपदस्य ज्योतिषैकेषामिति(ब्र. सू. १-४-१४) वक्ष्यमाणदिशा 
वैष्णवत्वात्‌ । विष्णुसूक्तं नेति प्रसिद्धेरज्ञानमूलत्वेन तयोः सावकाशयोः 
निरवकाशलिङ्गेन बाधात्‌ । योगरूढिभ्यां ज्योतिःपदवाच्यो विष्णुरेव सूक्तं ॑च 
तत्परमिति । फलन्तु हदय आहितत्वमुखेन यो वेद॒ निहितं 
गुहायामित्युक्तानन्दमयाक्षेपस्तत्समाधिश्ेति ॥ १० ॥ 


॥ॐ छन्दोऽभिधानान्नेति चेन्न तथा चेतोऽर्पणनिगदात्तथा हि दर्शनम्‌ ॐ११॥ 


॥ ॐ भूतादिपादव्यपदेशोपपत्तेश्चैवम्‌ ॐ ॥ 
॥ ॐ ॥ उपदेशभेदान्नेति चेन्न उभयस्मिन्नप्यविरोधात्‌ ॥ ॐ ॥ 


पूर्वसिद्धान्ताक्षेपेण वा पूर्ववैषम्येण वा पूर्वपक्षप्रवृत्तेः सङ्गतिः । छान्दोग्ये 
तृतीयेऽध्याये "गायत्री वा इदः सर्वं भूतं यदिदं किञ्च वाग्वै गायत्री" इति श्रुता 
गायत्री किं वर्णसमावेशरूपच्छन्दः उत विष्णुरिति सन्देहः । छन्दोविशोष इति पूर्वः 
पक्षः । गायत्रीशब्दस्य तत्र रूढत्वात्‌ । न च विष्णुलिङ्गैः पूर्वत्रेवात्रापि श्रुतिबाधः 
स्यादिति शक्यम्‌ । विष्णौ प्रसिद्धशब्दत्यागेन अप्रसिद्धगायत्रीपदप्रयोगे 
प्रयोजनाभावात्‌ । पूर्रकज्योतिःश्रुतेः लिङ्गेनान्यत्रप्रसिद्धिवाधेऽपि इह "वाग्वै 
गायत्री" "येयं पृथिवी" इति वाक्‌ृ-परथिव्याद्यनेकश्ुतिबाधायोगात्‌ विष्णौ 
गायत्रीपदस्य रूढरभावात्‌ योगस्य चामुख्यत्वात्‌ गायत्र्याः वेदविशेषित्वेन 
नित्यतया ईशाधीनत्वस्यायोगेन, तदधीनत्वन्यायस्याप्यनवतारात्‌ । अत एव 
प्राविष्णुवाचितया निर्णीतज्योतिःश्रुतेः अत्रोत्तरवाक्ये "अथ यदतः परो दिवो 
ज्योतिर्दीप्यत" इति श्रवणात्तद्रलेन प्राक्श्रुता गायत्री विष्णुरिति निरस्तम्‌ । तया 
बहुश्रुतिबाधायोगात्‌ "तेजो वे ब्रह्मवर्चसं गायत्री" इति ज्योतिःपर्यायतेजःशब्दस्य 
गायत्र्यां प्रयोगेण तत्रैव सावकाशत्वाच । तद्रलेन पाचीनज्योतिषोऽपि गायत्री - 
त्वस्यैव न्याय्यत्वात्‌ । यद्रा विष्णुत्वेऽप्यग्रेतनज्योतिषः त्रिपादस्यामृतं दिवीति 
गायत्र्या द्युस्थत्वोक्त्या दिवःपरत्वेनोक्तज्योतिषो गायत्रीतोऽन्यत्वात्‌ प्राक्तनस्य 

ज्योतिषः कर्णादिविद्ूरत्वेन विष्णुत्वेऽपि अत्रत्यस्य तदेतदृष्ट॑च श्रुतं चेति 
तद्विरुद्धदृषटत्वादिश्रवणेनाविष्णुत्वात्‌ न तया ज्योतिःश्रुत्या गायत्री विष्णुरिति ॥ 


मधुकरी - 

प्राकश्चुता इति । छान्दोग्ये गायत्री वा इदं सर्वमित्यारभ्य अन्ते पादोऽस्य सर्वा भूतानि 
त्रिपादस्यामृतं दिवीति उक्तम्‌ । तदुत्तरत्र अथ यदतः परो दिवो ज्योतिर्दीप्यते इति ज्योतिषः 
दिवःपरत्वमुच्यते । अतः प्राक्श्रुता, ज्योतिषः प्राक्‌ दिवि वर्तमानत्वेन श्रुता गायत्री न विष्णुः 
। यदा दिवःपरत्वेन स्थिता ज्योतिः विष्णुः तदा दिविस्थिता गायत्री तद्विन्ना एव स्यात्‌ । तया 
विष्णुत्वेन पूर्वाधिकरणसिद्धज्योतिःश्रुत्या । 


मूलम्‌ - 

सिद्धान्तस्तु ॥ "ततो ज्यायांश्च पुरुषः" "यद्रैतदुब्रह्म" "एतामेवं ब्रह्मोपनिषदं वेद" 
इति पुरुषब्रह्मादिश्रुतीनां गायति च त्रायति चेत्युक्ताशेषवेदोचचारणाख्य- 
गानत्राणकर्वरत्वस्य पादोऽस्य विश्वा भूतानीत्यादिनोक्तभूतादिपादत्वस्य एतामेव 
नातिशीयन्त इत्युक्तसर्वात्तमत्वादेर्लिङ्गस्य च बाहुल्यात्‌, तत्पदप्रवृत्तिनिमित्त- 
गुणवत्तयोपासनार्थमप्रसिद्धपदप्रयोगोपपत्तेः । बहुभिः श्रुतिलिङ्कर्बहूनां शब्दानां 
प्रसिद्धार्थत्यागसम्भवात्‌ । गायति च त्रायतिचेत्युक्त्याऽज्ञरूढितो बलवता 
श्रौतयोगेन अनादिगुणादीनां स्वभावजीवकर्माणीत्यादिश्रुत्यपेक्षयाऽनादिनित्य- 
स्यापि ईशाधीनत्वसम्भवेन तदधीनत्वन्यायाच । महायोगेन सर्वच्छन्दोभिधो ह्येष 
इति पौराणिकरूढया च गायत्री विष्णुरित्यग्रेतनं प्राक्तनं च ज्योतिः स एव । 
दयुस्थत्वदिवःपरत्वादृश्यत्वदृष्टत्वाद्युपदेशभेदस्य त्रिसप्तलोकविवक्षया आकारभेदेन 
चोपपत्तिरिति ॥ फले तु प्राचीनज्योतिषो विष्णुत्वाक्षेपतत्समाधी वा, अस्यां हीदं 
सर्वं प्रतिष्ठितमित्युक्तस्थितिहेतुमुखेन जन्मादिसूत्राक्षेपतत्समाधी वेति ॥ ११ ॥ 


मधुकरी - 

श्रौतयोगेन श्रुत्युक्तयोगेन । स्वभावेति "स्वभावजीवकर्माणि द्रव्यं कालः श्रुतिः क्रिया । 
यत्प्रसादादिमे सन्ति न सन्ति यदुपेक्षया" इति तत्वप्रकाशिकायां उदाहृतम्‌ । 
सर्वच्छन्दोभिधेति "सर्वच्छन्दोभिधो ह्येषः सर्वदेवाभिधो ह्यसौ । सर्वलोकाभिधो ह्येषः तेषां 
तदुपचारतः" इति वामने । अग्रेतनं द्योः परे वर्तमानं प्राक्तनं दिवि वर्तमानम्‌ । अस्यामिति "या 
वै सा गायत्रीयं वाव सा येयं पृथिवी अस्यां हीदं भूतं प्रतिष्ठितं एतमेव नातिशीयन्ते" इति । 


मूलम्‌ - 

॥ 35 प्राणस्तथानचुगमात्‌ ॐ ॥ १२ ॥ 
॥ ॐ न वक्ुरात्मोपदेशादिति चेदध्यात्मसम्बन्धभूमा ह्यस्मिन्‌ ॐ ॥ 
॥ ॐ शास्त्रदृष्टया तूपदेशो वामदेववत्‌ ॐ ॥ 
॥ ॐ जीवमुख्यप्राणलिङ्ान्नेतिचेन्नोपासत्रेविध्यादाश्रितत्वादिह तद्योगात्‌ ॐ ॥ 


अत्र श्रुतिलिङ्गबाहुल्येन पूर्वसिद्धान्तन्यायेन पूर्वपक्षप्रवृत्तेरापवादिकी सङ्गतिः । 
एतरेये "ता वा एताः शीर्षञ्छियः श्रिताश्चक्ुः श्रोत्रं मनो वाक्‌ प्राणः" (एे. २-१-४) 
इत्यादिना बहुस्थलेषु श्रुतः प्राणः किं मुख्यवाय्वादिरुत विष्णुरिति सन्देहः । 
वाय्विन्द्रजीवा इति पूर्वः पक्षः ॥ तच्छरृतिलिङ्गानां बाहुल्यात्‌ । तथाहि । 
चक्षुश्रोत्रादिभिः सह पाठः, ता अहिंसंतेत्यादिनोक्तानि, प्राणविवादो देहादुत्क्रम- 
णप्रवेशौ ततो देहपातोत्थाने प्राणसंवादश्च, इत्यादीनि मुख्यप्राणलिङ्गानि 
तत्सहचरितप्राणश्रुतिश्च । तथा "तं यच्छतं वषण्यभ्यार्चत्‌" इति (ए. २-२-११) 
श्रुतशतायुष्ट्ं तत्सहपठितपुरुषश्रुतिः "प्राणो वंश" (ए. ३-२-१) इति चक्षुरादीन्‌ 
प्रति वंशत्वमित्यादिजीवलिङ्गानि इन्द्रो वै वृत्रं हत्वेत्याद्यक्तवुत्रहनन- 
महाव्रतयाजित्वादिलिङ्गानि "तमिन्द्र उवाच प्राणो वाहमस्म्युष" (ए.२-२-३)इति 
इन्द्रप्रयुक्ताहश्रुतिश्वेति श्रुतिलिङ्गबाहुल्यं श्रूयते । नचैतानि विष्णौ सम्भवन्तीति ॥ 


मधुकरी - 

ता वेति । एताः चद्ुःश्रोत्रमनोवाव्प्राणाः शीर्षन्‌ शीर्ष्णि श्रिताः आश्रिताः अत एव श्रिय इति 
उच्यमानाः इति शब्दार्थाः । ता अहिंसन्त ता अहिंसन्ताहमुक्थमस्म्यहमुक्थमस्मीति (रे. 
२-१-४), प्रणविवादः प्राणकृतविवादः अहमुक्थमिति । प्राणसंवादः प्राणविषयकसंवादः स 
एव उक्थ इति । प्राणो वंश प्राणो वंश इति स्थविरः शाकल्यस्तद्‌ यथा शालवंशे सर्वेन्ये वंशाः 
समाहिताः स्युरेवमस्मिन्प्राणे चक्षुः श्रोत्रं मनो वागिन्द्रियाणि शरीरं सर्व आत्मा समाहितः । 
महाव्रतयाजित्वेति । इन्द्रो वै वुत्रं हत्वा महानभवत्‌ । यन्महानभवत्तन्महात्रतमभवत्‌ इति 
महात्रतयजमानः प्रकृतः । 


मूलम्‌ - 

सिद्धान्तस्तु ॥ एतदुब्रह्मैतत्सत्यं (ए. २-१-१), तं प्रपदाभ्यां प्रापद्यत ब्रद्मेमं 
पुरुषं (२-१-४), अ इति ब्रह्म (२-3३-८) इत्यादिश्रुतीनां तं देवाः प्राणयन्त 
(ए. २-१-५), तं भूतिरिति देवा उपासाच्चक्रिरे (२-१-८), सर्वँ वेदा (२- 
२-२) इति, प्राणो ह्येष य एष तपति (२-२-१), प्राणस्त्वं प्राणः सर्वाणि 
भूतानि (२-२-३) आपिपीलिकाभ्यः प्राणेन बृहत्याविष्टब्धानि इत्यादिना (ए. 

२-१-६) श्रुतानां देवोपदेश्यत्व, भूतित्वप्रकारकदेवोपास्यत्व, सर्ववेदप्रतिपाद्यत्व 
सूर्यमण्डलस्थत्व, स्वन्तिर्यामित्व, सर्वव्यापित्वलिङ्ानां च भाष्याद्युक्तवचनान्तर- 
बलेन विष्ण्वेकनिष्ठत्वात्‌ प्रागुक्तश्ुत्यादितोऽपि बाहुल्याच्च । प्रागुक्तश्रुतिलिङ्गानां 
तत्तदन्तर्यामिस्थतया सावकाशत्वात्‌ । उदासीनवदास्तामित्यस्य (बु. भा. २- 
१-४) बाह्यरूपविषयत्वेनाविरोधात्‌ । इन्द्रप्रयुक्ताहशब्दस्यापि अहं मनुरभवम्‌ 
इत्यादौ वामदेवप्रयुक्ताहंशब्दवल्क्षणया वा, "सर्वान्तर्यामिको विष्णुः 
सर्वनाम्नाभिधीयते । एषोऽहं त्वमसौ च" इत्यादिस्मृत्या (ब्र.सू, भा. १-१-१७) 
मुख्यवृत्या वा अन्तर्यामिपरत्वात्‌ प्राणो विष्णुरेवेति । फले तु अत एव प्राण 
इत्युक्तप्राणस्य विष्णुत्वाक्षेपसमाधी ॥ १२ 


॥ इति श्रीराधबवेन्द्रयतिकृतायां न्यायमुक्तावल्यां आद्येऽध्याये प्रथमः पादः ॥ 


मधुकरी - 

देवोपदेश्यत्वेति । प्राणयन्ते प्रकृष्ठेन नयन्ते उपदिशन्ति । "तं दैवाः प्राणयन्ते"ति 
देवोपदेश्यत्वं, "तं भूतिरिति देवा उपासाच्चक्रिर' इति भूतित्वेन देवोपास्यत्वं, "सर्वे वेदा" इति 
सर्ववेदप्रतिपाद्यत्वं "प्राणो ह्येष य एष तपती"ति सूर्यमण्डलस्थत्वं, "प्राणस्त्वं प्राणः सर्वाणि 
भूतानि" इति सर्वान्तर्यामित्वं, "सर्वाणि भूतान्यापिपीलिकाभ्यः प्राणेन बृहत्या विष्टवब्धानी"ति 
सर्वव्यापित्वम्‌ । भाष्याद्यक्तवचनान्तरबलेन विष्णुमेवानयन्देवा विष्णुं भूतिमुपासते । स एव 
सर्ववेदोक्तस्तद्रथो देह उच्यते इत्यादि । उदासीनेत्यादि । उपनिषदि "उदासीनवदास्तां तौ 
केशवस्चाब्जसम्भव" इति विष्णुं उदासीनं प्रतिपादितम्‌ । अत्र तु अन्तर्यामित्वेन उच्यमाने न 
तद्युज्यते उत्क्रमणादिक्रियावत्वादिति चेत्‌ न, ओदासीन्यं तु बाह्यरूपेण । अहं शब्दवत्‌ अहं 
मनुरभवं सूर्यश्च (ऋ. ४-२३-१) इत्यादि ॥ 


॥ इति रवीन्द्रनाथसङ्कलितमधुकर्या आद्येऽध्याये प्रथमः पादः ॥ 

श्रीगुरुभ्यो नमः ॥ एवमनन्तवेदगताशोषनाम्नां तत्तद्राक्यगताशेषलिङ्गैः वैष्णवत्वे 
अभिहिते तत्र विप्रतिपन्नलिङ्गानां समन्वयोऽत्र पादे निरूप्यते ॥ 


॥ ॐ सर्वत्र प्रसिद्धोपदेशात्‌ ॐ ॥ १॥ 
॥ ॐ विवक्षितगुणोपपत्तेश्च ॐ ॥ ॥ ॐ अनुपपत्तेस्तु न शारीरः ॐ ॥ 
॥ ॐ कर्मकर्तृव्यपदेशाच ॐ ॥ ॥ ॐ शब्दविशेषात्‌ ॐ ॥ ॥ ॐ स्मृतेश्च ॐ ॥ 
॥ ॐ अर्भकौकस्त्वात्तद्व्यपदेशाच्च नेति चेन्न निचाय्यत्वादेवं व्योमवच्च ॐ ॥ 
॥ ॐ सम्भोगप्रापिरिति चेन्न वैशेष्यात्‌ ॐ ॥ 


पूर्वात्तरपादान्त्याद्यनययोनाविश्यं सङ्गत्यपेक्षा । अपेक्षायां तु पूवक्षिपादाक्षेपिकी । 
एेतरेये "चत्वारः पुरुषा इति बाध्व" इति खण्ड (ए. ३-२-३) 
तस्यैतस्यासावादित्यो रस इत्युपक्रम्य एतं ह्येव बहुचा महत्युक्थे मीमांसंत 
इत्यादिना उक्थाग्निमहाव्रतपृथिवीद्युवाय्वाकाशौषधिवनस्पतिचन्द्रनक्त्रेषूक्त्वा 
सर्वेषु भूतेष्येतमेव ब्रह्येत्याचक्षत इत्यादिना सर्वभूतगतः कश्चिदाम्नायते । स सर्वत्र 
श्रुतः किमादित्यजीवौ विष्णुर्वेति सन्देहः ॥ तत्र पूर्वः पक्षः ॥ 
प्रागसकृच्छरुतादित्यपदेक्तस्यैव एतमितिपरामर्शात्‌ तस्य च तस्यैतस्येतिपदेन 
प्रस्तुतसंवत्सरं परामृश्य रस इति तत्सारत्वाख्यलिङ्खोक्त्या आदित्यपरत्वात्‌, चित्र 
देवानामिति सौरमन्त्रोदाहरणात्‌, आदित्ये एतमिति विशिष्यादित्येऽनुक्तत्वलिङ्गाच 
आदित्य एव सर्वगत इति वा, चद्षर्मयः श्रोत्रमय इत्यादिना तेष्वेतमिति 
भूतपदोपादानबलाद्भूतादन्यत्राभावप्रतीत्या प्राप्ताल्पौकस्त्वलिङ्गाच, वक्ष्यमाण- 
परामर्शित्वस्याप्येतच्छब्दे तत्र तत्र दर्शनात्‌, सर्वे जीवा वा, न तु विष्णुः, उक्त- 
श्रुतिलिङ्गानामयोगात्‌ । सर्वभूतगतत्वे तद्रतसुखदुःखादिभोगप्रापेश्ेति प्राप्तम्‌ ॥ 


मधुकरी - 

बाध्वः संसारेण बाध्यन्ते इति बाधाः संसारिणः । तैः वायते प्राप्यते इति बाध्वः । 
संसारबाधितैः प्राप्यो बाध्वो वायुरुदाहृत इत्यैतरेयभाष्ये । अथवा बाधपदेन संसार इति 
स्वीकृत्य बाधः एषां अस्ति इति बाधाः संसारिणः । तथाहि "तदस्यास्त्यस्मिच्निति मतुप्‌” 
(पा.५-२-९४) इति मतुप्‌ प्राप्ते तत्रत्य वार्तिकेन "गुणवचनेभ्यो मतुपो लुग्वक्तव्यः" इत्यनेन 
मतुप्लोपे "बाधाः" इति रूपो सिध्यति । चत्वारः पुरुषा शरीरपुरुषः छन्दःपुरुषः वेदपुरुषः 
महापुरुष इति । खण्डे एेतरेये तृतीयप्रघके द्वितीयाध्याये तृतीयखण्डे । उक्था्रीति । 

बहूुचा महत्युक्थे मीमांसंत इति उक्थे, एतमग्रौ अध्वर्यव इति अग्रौ, एतं महात्रते छन्दोगा इति 
महाव्रते, एतमस्यामेतं दिवि एतं वायावेतमकाश एतमप्स्वेतमोषधीष्वेतं चन्द्रमस्येतं नक्षत्रेषु 
इति पृथिवीद्युवाय्वाकाशौषधिवनस्पतिचन्द्रनक्षत्रषु उक्तम्‌ । असकृच्छरत यश्चासावदित्ये, पुरुषं 
पुरुषं प्रत्यादित्यो भवति इति । चित्रं देवानामिति चित्रं देवानामुदगादनीकं चक्षुर्मित्रस्य 
वरुणस्याग्नेः । आपप्राद्यावापृथिवी अन्तरिक्षं सूर्य आत्मा जगतः तस्थुषश्च इति 
सूर्योपस्थानमन्त्रम्‌ । आदित्येति । चन्द्रमस्येतं इतिवत्‌ आदित्ये एतमिति अनुक्तत्वलिङ्गात्‌ । 
स्वस्य स्वस्मिन्नवस्थानायोगात्‌ । अनुक्तौ कारणाभावत्‌ स्वजातीयचन्द्रादौ उदितत्वात्‌ इत्यर्थः 
। अथवेति । चक्षर्मयः श्रोत्रमय इत्यादिना वक्ष्यमाणः विष्णुर्भवितुं न शक्यते । तस्य 
विकारित्वाभावात्‌ । आनन्दमयाधिकरणोक्तरीत्या प्राचर्यार्थमपि मयट अत्र स्वीकर्तुं न शक्यते 
। तत्र तु कोष्येवान्यादित्यत्र उक्त आनन्दस्वरूपस्य उपपत्तेः मयटः प्राचुर्यार्थः स्वीकृतः अत्र तु 
न तथा कारणं वर्तते । ननु जीवपक्षेऽपि चक्ुर्मयत्वं कथं युज्यते सोऽपि न चक्षुरादिविकारः 
नापि चक्षुरादिप्रचुर इति चेत्‌ न ज्ञानकरणभूतचक्षुरादिसंबन्धित्वाद्युज्यते । 


मूलम्‌ - 

सिद्धान्तस्तु ॥ एतमेव ब्रह्येत्याचक्षत इति ब्रह्मशब्दस्य "तदेव ब्रह्म परमं कवीनाम्‌" 
(महाना. उ.) इत्यादौ विष्णौ प्रसिद्धत्वात्‌ । जात्यादर्ब्रह्मपदामुख्यार्थस्य 
विष्णोरब्रह्यपदमुख्यार्थस्य सत्वेन एतमेवेत्यवधारणायोगात्‌, तद्वलेन ब्रह्मपदेनात्र 
मुख्यार्थस्यैव ग्राह्यत्वात्‌ । स योऽतोऽश्रुतोऽगतोऽमत इत्यादिनोत्तरवाक्येनोक्तानां 
कारत्स््येनाश्रुतत्वादिलिङ्गानां च सत्वात्‌ । "अहमात्मा गुडकेशा सर्वभूता- 
शायस्थित" (भ. गी.१०-२०) इति स्मृतिसमाख्यानाचच साधकसत्वात्‌ । 
संवत्सरो वै प्रजापतिरित्यादेः संवत्सरपदस्य विरि्चपरतया तत्सारत्वस्य 
अन्तर्नयन्यायेनादित्यश्रुतेः सर्वगतत्वादेव अल्पस्थानेऽपि स्थितेः विष्णावल्प- 
स्थानत्वरूपाल्पौकस्त्वस्य व्योमवदुपपत्तेः । भूतपदस्य तथोपासनार्थत्वात्‌ । 
संभोगप्राप्तेश्च सामर्थ्यवैशेष्येण सुपरिहरत्वेन "भूतेषु" इत्यनेन चादित्यस्थत्व- 
स्याप्युपपत्तेः । चक्षुरादिस्वामित्वादिरूपचश्रर्मयत्वादेरपि संभवेन बाधकानां 
अभावात्‌ । अणोर्जीवस्यादित्यस्य वा सर्वगतत्वाद्ययोगेन परपक्षे बाधकभावाच्च 
पृथिव्यादौ सर्वत्रोच्यमानो विष्णुरेवेति ॥ 


फलं तु भूतेष्वेतमेव आदित्यादिकमेव नान्यदित्येवकारेण विष्णोर्भूतादन्यत्रैव 
सत्प्रतीत्या ब्रह्म ततममपश्यत्‌ (ए. २-४-३)इति पूर्वनयनिर्णयश्चुत्युक्तव्याप्त- 
त्वाख्यसर्वगतत्वमयुक्तमिति पूवक्षिपस्तत्समाधिश्ेति ॥ १॥ 

मधुकरी - 

जात्यादेरिति । बृहजातिजीवकमलासनशब्दराशिषु इति बृहधात्वर्थकजात्यादेः । एतमेव इति । 
श्रुतिः इतरान्‌ ब्रह्मशब्दवाच्यत्वेन निषेदयति । प्रयोगस्तु लोके तदन्यत्रापि दृष्टः । अतः श्रुत्यर्थ 
मुख्यार्थपरतया स्वीकृत्य इतरान्‌ ब्रह्मशब्दमुख्यार्थत्वेन श्रुतिः निषेदयतीति भावः । 


मूलम्‌ - 


॥ ॐ अत्ता चराचरग्रहणात्‌ ॐ ॥ २॥ 
॥ ॐ प्रकरणाच्च ॐ ॥ 


अत्र पूर्ववेषम्येण पूर्वपक्षोत्थानात्‌ प्रत्युदाहरणरूपा संगतिः । वाजसनेय 
तृतीयेऽध्याये "स यद्यदेवासृजत तत्तदत्तुमध्रियत सर्वं वा अत्तीति तददितेर- 
दितित्वम्‌" इति (बृ.३-२-५) श्रुतम्‌ । तत्र सर्व वा अक्तीत्यनेन लब्धोऽत्ता 
किमदितिर्दवमाता अथ विष्णुरिति संदेहः । (पूर्वपक्षस्तु) अदितिरेवेति प्राप्तं 
तददितेरित्यादिश्रुतेः अदितित्वलिङ्गाच्च । आदित्यशब्दपर्यायसवितृश्रुतेरन्तर्नय- 
विषयवाक्ये श्रुतायाः वैष्णवत्वसिद्ध्या आदित्यश्रुतेः पूर्वत्र विष्णुपरत्वेऽप्यत्र 
तदसिद्ध्या श्रुतेर्निरवकाशत्वात्‌ । लिङ्गस्याप्यत्तृत्वरूपतयाऽनश्चन्नितिश्रुत्या 
अनत्तुर्विष्णोरयोगादिति द्रयोर्निरवकाशत्वाद्रा श्रुतेरतर्नयन्यायेन सावकाशत्वेऽपि 
निरवकाशलिङ्गानुगृहीतत्वाद्रेति ॥ 


मधुकरी - 

आदित्येति । पूर्वत्र अन्तरधिकरणे "सन्दिग्धश्ुतिलिङ्गाभ्यां निश्ितलिङ्गग्रकरणयोरेव 
बलवत्वमि"ति न्यायविवरणोक्तदिशा निश्ितलिङ्गैः अन्तस्थः विष्णुरिति निर्णीतम्‌ । अत्रापि 
तथा किं न स्यादिति चिन्ता । सवितृश्रुतेः "ब्रह्यनद्रमग्निं जगतः प्रतिष्ठाम्‌ । दिव आत्मान 
सवितारं बृहस्पतिम्‌"(तै. आ ३-११-२,३) इति । अन्तर्मयविषयवाक्ये अन्तः प्रविष्टं 
कर्तारमेतम्‌ । अन्तश्चन्द्रमसि मनसा चरन्तम्‌ । सहैव सन्तं न विजानन्ति देवाः इत्यादि (तै. 
आ ३-११-५) ब्र. सू. १-१-२० - अन्तस्तद्धर्मोपदेशात्‌) । पूर्वत्र पूर्वस्मिन्नधिकरणे । 
विष्णुपरत्वेऽपि यतो सवितृश्रुतिः विष्णुपरा इति सिद्धा अत एव तत्पर्यायवाची 
आदित्यश्रुतिरपि तथा इति भावः । अन्तर्नयन्यायेन अन्तरधिकरणोक्तन्यायेन । 


मूलम्‌ - 
सिद्धातस्तु ॥ सर्वं वा अत्तीत्युक्तसर्वातृत्वरूपसंहर्तृत्वस्य "यमप्येति भुवनं 
सांपराये" (घृत. सू.), "स्रष्टा पाता तथैवात्ता' इत्यादि (स्कान्द पु.) 

श्रुतिस्मुतिभिः विष्प्वेकनिषठत्वात्‌ तस्यैवादितिपदप्रवृत्तिनिमित्ततयाऽदितित्व- 
लिङ्गस्य अदितिश्रुतेश्च विष्णौ सावकाशत्वात्‌ नैवेह किंचनाग्र 
आसीन्मृत्युनैवेदमावृतमासीदित्यनवकाशब्रह्मप्रकरणाच्च विष्णुरेवात्तेति । अनश्र- 
श्रुतिगतिस्तु वक्ष्यते ॥ फलं तु श्रुतिलिङ्गबलाददितेः संकुचितसर्वात्त्वे 
विष्णोस्तदन्यकतिपयात्तृत्वस्यैव सिद्धांतिना लक्षणत्वेन वाच्यत्वादतिव्याप्तिरिति 
वा अदितेरेवासंकुचितसर्वात्तृत्वमिति वा जन्मादिसूर्रक्षेपस्तत्समाधिश्वेति ॥ २ ॥ 


मधुकरी - 
वक्ष्यते गुहाधिकरणे द्युभ्वाधिकरणे च । 
॥ ॐ गहा प्रविष्टावात्मानौ हि तददर्शनात्‌ ॐ ॥ ३ ॥ 
॥ ॐ विशेषणाच्च ॐ ॥ 
मूलम्‌ - 


अत्र॒ प्रागुक्तात्तृत्वविशेषस्य कर्मफलभोक्तुत्वस्य चिंतनाद्रा पूवक्षिपेण 
ूर्वपक्षोत्थानाद्रा संगतिः । काठके तृतीयवल्ल्यां "ऋतं पिबंतौ सुकृतस्य लोके गुहां 
प्रविष्टौ" इति श्रुतवाक्ये ऋतं पिबन्तावित्युक्तौ कर्मफलभोक्तारौ किं जीवेश्वरौ किं वा 
ईश्वरे रूपविशेषौ इति संदेहः । पिबन्ताविति द्विवचनश्रुतेरद्रित्ववाचित्वात्‌ तस्य च 
अभेदेऽयोगात्‌ कर्मबन्धविधुरे कर्मफलभोक्त्वस्याप्ययोगात्‌ । छत्रिन्यायेन सजा- 
तीयौ भोकरजीवेश्वरावेवेति प्राप्ते ब्रूमः । गुहां प्रविष्टावित्युक्तगुहानिविष्टत्वलिङ्गस्य "यो 
वेद निहितं गुहायां" (तै. उ. २-१), "गुहाहितं गहरेष्ठं पुराणम्‌" इत्यादिना 
विष्णोरेव प्रसिद्धत्वात्‌ । यः सेतुरीजानानामक्षरं ब्रह्म तत्परम्‌ । अभयं तितीर्षतां 
पारमित्युत्तरवाक्ये श्रुतात्परत्वविशेषणयुक्तब्रह्मशब्दात्‌ "एषसेतुर्विधृतिः" (छा. ८- 
४-१) इत्यादिश्रुत्यन्तरसिद्धसेतुत्वाभयत्वादिलिङ्गाच, "आत्मान्तरात्मेति हरिरेक 
एव द्विधास्थितः" (बृ. संहिता) इत्यादिस्मृतेरकस्यापि रूपविशेषेण द्वित्वोपपत्तेः । 
“शुभं पिबत्यसौ नित्यं नाशुभं स हरिः पिबेत्‌" (पादय. पु.) इत्यादेः कर्मफल- 
भोक्तृत्वस्य संभवादनश्चश्रुतेरशुभभोक्तृत्वाभावपरतयोपपत्तेः ऋतंपिबंतावीश्वररूप- 
विषवेवेति ॥ फले तु पूर्वक्तसर्वात्तत्वाक्षेपसमाधी । तत्प्रकारश्च चन्द्रिकोक्तः ॥३॥ 


मधुकरी - 
सजातीयौ चेतनविशेषौ न तु अन्यकृतपूर्वपक्षवत्‌ बुद्धिजीवौ । 


मूलम्‌ - 

॥ ॐ अंतर उपपत्तेः ॐ ॥ ४ ॥ 


॥ ॐ स्थानादिव्यपदेशाच्च ॐ ॥ ॥ ॐ सुखविशिष्टाभिधानादेव च ॐ ॥ 
॥ ॐ श्रुतोपनिषत्कगत्यभिधानाच्च ॐ ॥ ॥ ॐ अनवस्थितेरसम्भवाच्नेतरः ॐ॥ 


अत्र॒ चक्षुरन्तस्थस्याभयस्यान्यत्वे प्राचीनोऽप्यभयत्वेनोक्तोऽन्यः स्यादिति 
ूर्वाक्ताक्षेपात्संगतिः । छादोग्ये चतुर्थऽध्याये "य एषोऽतरक्षिणि पुरुषो दृश्यते एष 
आत्मेति होवाच एतदमृतमभयमेतदुब्रह्म" इति श्रुतोऽक्ष्यन्तस्थ आत्मा किमग्निरुत 
विष्णुरिति संदेहः । अग्निरिति पूर्वः पक्षः य एष आदित्ये पुरुषः सोऽहमस्मि स 
एवाहमस्मीति गार्हपत्याख्याग्निना स्वात्मनः आदित्यस्थत्वोक्तेः आदित्यश्च््ुरभूत्वे - 
त्यादिश्रुत्या अक्ष्यादित्ययोरेकदैवत्यत्वात्‌ अथ हाग्रयः समूदिर इत्यग्निश्रुति- 
बाहूल्याच्च । न च "स यश्चायं पुरुषे यश्चासावादित्ये स एक" (तै. २-२९१) 
इत्यादिसमाख्याबलादग्निप्रयुक्तोऽहंशब्दः तत्स्थविष्णुपर इति वाच्यम्‌ । सोऽहमस्मि 
स एवाहमस्मीत्यभ्यासेन समाख्याबाधात्‌ । अपहते पापकृत्यामुपवयंतं भजाम 
इत्यादर्थवादबलेनात्यलौकिकविष्णुग्रहणे अपूर्वत्वमित्यस्यापि बाधादिति ॥ 


मधुकरी - 

प्राचीनः पूर्वाधिकरणोदाहृत "अभयं तितीर्षतां पारमि"ति श्रुत्युक्तः । बाहुल्यात्‌ "अथ ह अग्नयः 
समूदिरे" "अग्रीन्परिवर" इत्यादिषु । तत्स्थविष्णुपर इति । समाख्या आदित्यन्तस्थं विष्णुं 
सूचयति । कितु अग्निप्रयुक्तः अहं शब्दः तं अग्निरिति निर्दिशति । द्वावपि श्रुतिवाक्यौ इत्यतो 
प्रामाणभूतावेव । अतः अन्यथाऽनुपपत्या अहं शब्दः अग्निस्थविष्णुपर इति योजनीयम्‌ । 
अपहतेति । "स य एतमेवं विद्वानुपास्ते अपहते पापकृत्यां लोकीभवती"ति, "उप वयं तं 
भूञ्ञामः । अस्मिंश्च लोके अमुष्िश्े"त्यादिभिः अग्निपरार्थवादबलेन विष्णुपरापूर्वतायाः बाधः । 
"उपक्रमोऽपसंहारावभ्यासोऽपूर्वता फलं अर्थवादोपपत्ती च लिङ्गं तात्पर्यनिर्णये"त्यत्र उत्तरोत्तर 
बलीयान्‌ । 


मूलम्‌ - 

सिद्धातस्तु ॥ एतदमृतमित्यादिनोक्तामृतत्वादेः परिग्रियंते विद्युदरष्टिश्वन्द्रमा 
आदित्योऽग्निः, भयादग्निस्तपतीत्यादिना मृत्यादिमत्यग्रावायोगात्‌ । ब्रह्मात्म- 
शब्दयाोर्विष्णोरन्यत्रानवकाशात्‌ तदस्मिन्‌ सर्पिर्वादकं वा सिंचति वर्त्मनी एव 
गच्छतीत्युक्तादक्ष्णोऽसंगत्वापादकत्वसंयद्रामत्वादिलिंगात्‌ कं ब्रह्म खब्रहयत्युक्त- 
ब्रह्प्रकरणात्‌ स एनान्‌ ब्रह्म गमयति इत्युपसंहारे श्रुतैतद्विधानां ब्रह्मगत्याख्य- 
लिंगश्रवणेन प्रकरणविच्छेदायोगादग्नप्रयुक्ताहशब्दस्य च पादान्त्यप्राणनयन्यायेन 


30 श्रीन्यायमुक्तावलिः 


अन्तर्यामिपरत्वेन अभ्यासार्थवादयोरपि तच्निष्ठत्वात्‌ अग्रेरपि जीवत्वेन 
प्ररकजीवांतरापेक्षायामनवस्थापत्तेश्च स्वतन्त्रो विष्णुरेवाक्षिस्थ इति ॥ फले तु 
अयमक्षिस्थो विष्णोरन्यश्चेत्‌ तस्यैवादित्यस्थत्वात्‌ यश्रासावादित्य इत्यक्तोऽपि स 
एवेत्यानन्दमयोऽप्यन्य इति तदाक्षेपसमाधी ॥ ४ ॥ 


मधुकरी - 

एतदमृतमित्यादीति । परिप्रियन्ते, भयात्‌ इति अग्नेः मृतिभययोः श्रवणात्‌ एतदमृतमभयमिति 
उक्त अमृतत्वाभयत्वायोगः । तदस्मिन्‌ सर्पिरित्यादिना अनवस्थापत्तेश्च इत्यन्तेन गुणसूत्राणां 
विषयसङ्ग्रहः । 


॥ ॐ अन्तर्यम्यधिदैवादिषु तद्धर्मव्यपदेशात्‌ ॐ ॥ ५ ॥ 


॥ ॐ न च स्मार्तमतद्धर्माभिलापात्‌ ॐ ॥ ॥ ॐ शारीरश्रोभयेऽपि हि भेदेनैनमधीयते ॐ ॥ 


मूलम्‌ = 

अत्रामृतत्वमुखेन आक्षेपात्‌ आक्षेपिकी संगतिः । वाजसनेय पंचमेऽध्याये "एष त 
आत्मा अन्त्यम्यमृत" (बृ. ५-७-२) इतिश्रुतः अन्तर्यामी कि प्रकृतिजीवौ वा 
उत विष्णुरितिसदेहः । प्रकृतिरित्येकः पूर्वः पक्षः । यस्य पृथिवी शरीरमित्यादिना 
श्रुतपथिव्याद्यात्मकत्वरूपपुथिव्यादिशरीरकत्वस्य सर्वोपादाने प्रकृतौ संभवात्‌ । 
शरीरपदस्य "पूर्वपक्षस्य शरीर"मित्यादौ स्वरूपेऽपि संभवात्‌ । "व्याप्तं कार्येषु 
कारण"मित्यादिना कारणस्य कार्यस्थत्वेन यः पृथिव्यां तिष्ठननित्यादेरप्युपपत्तेः । 
कार्यकारणयोर्भदाभेदन तादात्म्यतत्स्थत्वयोरविरोधात्‌ । कार्यस्य कारणाधीनत्वेन 
यः पृथिवीमन्तरो यमयतीत्यादेः गौणत्वेनोपपत्तेरिति । पृथिव्यादितत्तदभिमानि- 
जीवा एव वा तत्तदन्तर्यामीत्यन्यः । तान्प्रति पृथिव्यादेः स्थूलशरीरत्वात्‌ । एवं च 
प्रकृत्यादिरेवात्रामृतोऽन्य इति प्राचीनामृतत्वं नाक्षिस्थस्य विष्णुत्वसाधकमिति । 


मधुकरी - 

यस्येति । यः पृथिव्यां तिष्ठन्‌ पृथिव्या अन्तरो यं पृथिवी न वेद यस्य पृथिवी शरीरं यः 
पृथिवीमन्तरो यमयत्येष त॒ आत्माऽन्तर्याम्यमृत । कार्यस्थत्वेन पटे तन्तवः आभरणे 
सुवर्णमित्यादि प्रतीतेश्च कारणं कार्येषु भवति इति युक्तम्‌ । 


मूलम्‌ - 
सिद्धातस्तु ॥ यं पृथिवी न वेद यः पृथिवीमन्तरो यमयतीत्यादिनोक्तस्य कार्त्स्येन 
पृथिव्यादिदेवाविदितत्वस्य बाह्यापक्षां विना यस्तु रमते सोऽन्तरः स्मृतः इति 

बाह्यापिक्षां विना रममाणत्वरूपांतरत्वस्य च लिङ्गस्य "न ते विष्णो जायमानः" 
(ऋ.७-९९-२) "स योऽतोऽश्रुतोऽगतोऽमतोऽदृष्टः सर्वेषां भूतानामन्तरपुरुषः" 
इत्यादिश्रुत्या (ए, १-२-४) विष्ण्वेकधर्मत्वात्‌ पृथिव्यादेः जडत्वे 
अप्रसक्तनिरासप्रसंगात्‌ यमित्यस्य वैयर्थ्याच्च । शरीरत्वस्य शीर्यत इति शरीरमिति 
योगेन वा शरीरवदीशनियम्यत्वेन गौण्या वृ्या वा युक्तत्वेन यः पृथिव्यामित्यादेः 
करुशेनानेयत्वात्‌ । प्रकृतिजीवयोः त्रिगुणत्वसंसारित्वाद्यसाधारणधर्माभावात्‌ "य 
आत्मनोऽन्तरो विज्ञानादन्तरो विविक्त" इति जीवादन्तर्यामिणो भेदव्यपदेशाच्च 
अन्तर्यामी विष्णुरेवेत्यमृतत्वमपि तस्यैवेति । फले तु पूवक्षिपसमाधी ॥ ५ ॥ 


मधुकरी - 

बाह्यापेक्षामिति बाह्यापेक्षां विना यस्तु रमते सोंऽतरः स्मृतः इति प्रमाणवचनात्‌ । अप्रसक्तेति 
यदा जडस्य ज्ञानसामर्थ्यमेव नास्ति तदा तेन अज्ञेयमिति वचनं अप्रसक्तनिरसनमेव । तत्रापि 
"यं न वेद" इति ज्ञेयवस्तुनिर्दशस्तु सुतरां अप्रसक्तम्‌ । शरीरत्वस्येति चिच्छरीरवतः विष्णोः 
कथं पृथिवीशरीर युज्यते इत्याक्षेपं निराकरोति शीर्यतेत्यादिना ॥ 


मूलम्‌ - 
॥ ॐ अदृश्यत्वादिगुणको धमोक्तिः ॐ ॥ ६ ॥ 


॥ ॐ विशेषणभेदव्यपदेशाभ्यां च नेतरौ ॐ ॥ ॥ ॐ रूपोपन्यासाच्च ॐ ॥ 


अत्र "यं पृथिवी न वेदे"त्युक्तादृश्यत्वाख्यप्राचीनहेत्वाक्षेपात्संगतिः । आथर्वणे "द्र 
विद्ये वेदितव्ये" इत्युपक्रम्य "अथ परा यया तदक्षरमधिगम्यते" "यत्तदद्रेश्यम- 
ग्राह्यमगोत्रमवर्णम्‌" इत्यादिनोक्तादृश्यत्वादिगुणकं अक्षरात्संभवतीह विश्वमिति 
विश्वकारणतया श्रुतमक्षरं किं चिदचित्प्रकृतिविरिचिरुद्राः उत विष्णुरिति सदेहः । 
"यथा पुथिव्यामोषधय" इत्युपादानदृष्टान्तबलेनाबाधेन अन्तरङ्गत्यागायोगेन च 
अक्षरादितिश्रुतोपादानत्वरूपकारणत्वलिङ्गात्‌ जडप्रकृतिरित्येकः पूर्वः पक्षः ॥ 


"कूटस्थोऽक्षर उच्यते" इति स्मृतावक्षरपदस्य श्रीतत््े प्रयोगादुपादानाभिमानित्वेन 
उपादानत्वस्यापि संभवाचित्प्रकृतिरित्यन्यः । "स ब्रह्मविद्याम्‌" इत्युपक्रमे 
ब्रह्मशब्दाच्चतुर्मुखो वा॒ कर्तरमीशमित्यत्तुखत्रेशपदश्रवणाद्रद्रो वेत्यपरौ । न 
चाक्षरादिशब्दा विष्णौ सावकाशाः । अक्षरात्परतः पर इत्युत्कर्षावधितया 
निर्देशेनोक्ताक्षरस्य निकृष्टत्वेन विष्णुत्वायोगात्‌ । अत एव च कारणत्वमात्र 

अक्षरात्सम्भवतीति पञ्चमीति प्रत्युक्तम्‌ । चित्प्रकृतिपक्षे अक्षरात्परत इति पञ्चम्योः 
सामानाधिकरण्येन पक्षान्तरेषु वैयधिकरप्येनोपपत्तेरिति ॥ 


मधुकरी - 

पृथिव्यामिति । यथोर्णनाभिः सृजते गृह्णते च यथा पृथिव्यामोषधयः संभवन्ति । यथा सतः 
पुरुषात्केशलोमानि तथाऽक्षरात्संभवतीह विश्वम्‌ । उपादानदृष्टान्तबलेनेति । अश्षरात्संभवतीह 
विश्वमित्यनेनैव कारणत्वसिद्धेऽपि तदुपादानकारणमिति न तु निमित्तमिति सूचयितुं 
उपादानदृष्टान्ताः इति भावः । अन्तरङ्त्यागायोगेन कार्यानुस्यूतत्वात्‌ उपादानस्य बाधेन विना 
त्यागायोगादिति । स्मृतौ भगवदीतायां । 


मूलम्‌ - 

सिद्धान्तस्तु ॥ "अथ परा यया स हरिर्वेदितव्यः" "सा विद्या तन्मतिर्यया" (भा. ४) 
इत्यादिश्रुतिस्मृतिभिः विष््वेकनिष्टकगादिपरविद्याविषयत्वरूपतद्धर्मात्‌ । "यदा 
पश्यः पश्यते रुम्मवर्णम्‌" इति रूपोपन्यासात्‌ । अन्येषां "विमिश्राणि व्यमिश्रयत्‌" 
इत्यादिश्रुत्या मिश्ररूपत्वेन शुद्धरूपस्य तदेकनिष्ठत्वात्‌ । अक्षख्रय- 
मीरितमितिस्मृत्या (स्कान्द. पु.) परावधित्वेनोक्ताक्षरस्यान्यत्वेनाविष्णुतया 
परावधित्वेन निर्दशस्याबाधकत्वात्‌ । पृथिव्यादिदृष्टान्तस्य कारणत्वमात्रे 
तात्पर्यसम्भवात्‌ । ब्रह्मेशादिशब्दस्य विष्णावेव मुख्यत्वात्‌ । जडपक्षे यः सर्वज्ञ 
इत्युक्तसार्वज्ञरूपविशेषणायोगात्‌ । "तस्मादेतब्रह्मनामरूपमन्नं च जायत" इति "जुष्ट 
यदा पश्यत्यन्यमीशम्‌" इति ब्रह्मरुद्रयोरक्षराद्रेदव्यपदेशाच्च अदृश्यत्वादिगुणकं 
परतः परत्वेन श्रुतमक्षरं विष्णुरेवेति ॥ फले तु अदृश्यत्वादिगुणयुक्तानन्दमया- 
्षेपतत्समाधी ॥ ६ ॥ 


मधुकरी - 

ऋग्मवर्णम्‌ शुद्धहेमवर्णम्‌ । शुद्धरूपस्तु केवलं नारायणस्य इत्यतो वक्ति अन्येषामिति । तस्य 
हैतस्य परमस्य नारायणस्य चत्वारि रूपाणि शुक्र रक्तं रौक्मं कृष्णमिति । स एतान्येतेभ्यो 
व्यचीक्रुपत्‌ । विमिश्राणिव्यमिश्रयत्‌ इति नारायण एव शुद्धरूपः सर्वे अन्ये मिश्ररूपवन्तः । 
अक्षसत्रयमिति । अपरं त्वक्षरं या सा प्रकृतिर्जडरूपिका । श्रीः परा प्रकृतिः प्रोक्ता चेतना 
विष्णुसंश्रया । तामक्षरं परं प्राहुः परतः परमक्षरम्‌ । हरिमेवाखिलगुणमक्षरत्रयमीरितम्‌ इति 
स्कान्दे ॥ 


मूलम्‌ - 

॥ ॐ वैश्वानरः साधारणशब्दविशेषात्‌ ॐ ॥ ७ ॥ 


॥ ॐ स्मर्यमाणमनुमानं स्यादिति ॐ ॥ 
॥ ॐ शब्दादिभ्योऽन्तःप्रतिष्ठानान्नेतिचेन्न तथा दृष्टयुपदेशादसम्भवात्पुरुषविधमपि चैनमधीयते ॐ ॥ 
॥ ॐ अत एव न देवता भूतं च ॐ ॥ ॥ ॐ साक्षादप्यविरोधं जैमिनिः ॐ ॥ 
॥ ॐ अभिव्यक्तरित्याश्मरथ्यः ॐ ॥ ॥ ॐ अनुस्मृतेर्बादरिः ॐ ॥ 
॥ ॐ सम्पत्तेरिति जेमिनिस्तथा हि दर्शयति ॐ ॥ ॥ ॐ आमनन्ति चैनमस्मिन्‌ ॐ ॥ 


अत्र प्राचीनादृश्यत्वादिगुणमध्यश्रुतसर्वगतत्वाक्षेपात्सङ्गतिः । छान्दोग्ये पञ्चमे 
अध्याये "अभिविमानमात्मानं वैशधानरमुपास्ते" (छां.५-१८-१) इति वाजसनेय 
च सप्तमेऽध्याये "अयमग्निवैश्वानरो योऽयमन्तःपुरुषे येनेदमन्नं पच्यत" इति (बृ.७- 
९-१) वैश्वानरविद्यागतः तथा "वैश्वानरमृत आजातमग्निम्‌" (ऋ. ६-७-१) 
इत्यादिसूक्तगतो वैश्वानरः किं भूततदभिमानिदेवते वा विष्णुर्वेति सन्देहः । 
वैश्वानरागन्यादिशब्दानां अग्रावेव लोकप्रसिद्धः । छान्दोग्ये "वैश्वानरे तद्धुतं भवति" 
(छा. ५-२४-४) हृदयं गार्हपत्य" (छा. ५-१८-२) इत्यादिना 
श्रुतहोमाधारत्वगार्हपत्याद्यङ्गकत्वस्य काण्वश्रुतौ पाचकत्वादेश्च लिङ्गस्य श्रवणात्‌ । 
तेषां च विष्णौ मुख्यत्वे लोकव्यवहारविरोधात्‌ । सर्वविद्याया वैष्णवत्वापत्या 
इयमग्निविद्या इयमन्यविद्येत्यादिव्यवस्थायोगाच् वैश्वानरो भूतं देवता वा । न च 
सिद्धान्तीयलिङ्गसमाख्याप्रकरणानां बाहुल्यात्‌ निरवकाशत्वाच अग्निरवेत्यनिर्णयः 
इति शङ्कयम्‌ । श्रुतेः स्वभावतो बलवत्त्वात्‌ तावतापि अभिविमानपदेन अभितो 
विगतं मानं मर्यादा यस्येत्युक्तसर्वगतस्य वैश्वानरस्य अनिर्णये प्राचीनं सर्वगतमिति 
श्रुतमक्षरमपि विष्णुरेवेति सिद्धान्त्यभिमतनिर्णयायोगः इति पूवः पक्षः ॥ 


मधुकरी - 

प्राचीनेति यत्तदद्रेश्यमग्राह्यमगोत्रमवर्णमचक्षुःश्रोत्रं तदपाणिपादम्‌ नित्यं विभुं सर्वगतं 
सुसूक्ष्ममित्यत्र । ऋत आजातम्‌ ऋताय सम्यज्ज्ञानाय आजातं अभिव्यक्तम्‌ । हृदयं गार्हपत्यः 
पृथिव्येव पादावुर एव वेदिर्लोमानि बर्हिर्हृदयं गार्हपत्यो मनोऽन्वाहार्यपचन आस्यमाहवनीय इति 
। काण्वश्रुतौ बृहदारण्यके येनेदमन्नं पच्यतेति । लोकव्यवहारेति । लोके मुख्यार्थनैव व्यवहारः 
"न॒हि तीरपुरुषमाणवकचित्रलिखितसिंहादौ गङ्गामञ्चाग्निसिंहशब्दा एव प्रयुज्यन्ते" इति 
चन्द्रिकायाम्‌ । श्रुतेरिति । द्विविधं बलवत्वं च बहुत्वाच्च स्वभावतः । तयोः स्वभावो 
बलवानुपजीव्यादिकश्च स इति । 


मूलम्‌ - 

सिद्धान्तस्तु ॥ आत्मानमितिश्रुतात्मशब्दादभिविमानामित्युक्तसर्वगतत्वलिङ्गादहं 
वैश्वानरो भूत्वेति स्मृतिसमाख्यानात्‌ "को न आत्मा किं ब्रह्म" इति विचार- 
ूर्वकमुपक्रम्यैतद्विद्याया अधीतत्वेन ब्रह्मप्रकरणत्वात्‌ शीर्ष्णो द्यौः समवर्ततेति 
पुरुषसूक्तोक्तस्य द्युरादिजनकशीरषद्यवयवकस्यैव मूर्धैव सुतेजा इत्यर्थतोऽत् 
विद्यायामुक्त्या पुरुषसूक्तसमाख्यानाच निरवकाशसाधकसद्भावात्‌, वैश्वानरादि- 
शब्दानां अग्न्यादिलिङ्गानां च तथोपासनार्थतया ईशे सावकाशत्वाद्विष्णौ 
मुख्यानामपि शब्दानां अनन्यगतिकतया शब्दाधीनहानादिव्यवहारसिद्ध्यर्थ- 
मन्यत्रव्यवहाराविरोधात्‌ । अग्न्यादिविद्यादिभिः ब्रह्मोपासनया अग्न्यादावेव विष्णोः 
व्यक्तत्वानुस्मरणीयत्वप्राप्यत्वरूपनिमित्तैः विद्यादिव्यस्थोपपत्तेः । बाधकाभावा- 
्रेधानरो विष्णुरेवेति प्राचीनोऽपि स एवेति ॥ फले तु पूवक्षिपसमाधी ॥ ७ ॥ 


॥ इति श्रीराधवेन्द्रयतिकृतायां न्यायमुक्तावल्यां आद्येऽध्याये द्वितीयः पादः ॥ 


मधुकरी - 

अनन्यगतिकतया सर्वे शब्दाः मुख्यतया विष्णुमेव वदन्ति । तथाऽपि गवानयनादि 
व्यवहारसिद्ध्यर्थं गवादिशब्दानां विष्प्वेतरगवादिषु प्रयोगो अवश्यं भवति । अतः 
गत्यन्तराभावात्‌ विष्णुवाचका अपि शब्दाः ते अन्यत्र प्रयुज्यन्ते ॥ 


॥ इति रवीन्द्रनाथसङ्कलितमधुकर्या आद्येऽध्याये द्वितीयः पादः ॥ 

प्रथामाध्यायस्य तृतीयः पादः 
मूलम्‌ - 
एवम्‌ अन्यत्रप्रसिद्धाशेषनामलिङ्गसमन्वयं महामल्लभङ्गन्यायेन पूर्वमुक्त्वा अत्र 
उभयत्रप्रसिद्धनामलिङ्समन्वयः क्रियते ॥ 


॥ ॐ द्युभ्वाद्यायतनं स्वशब्दात्‌ ॐ ॥ १ ॥ 


॥ ॐ मक्तोपसूप्यव्यपदेशात्‌ ॐ ॥ ॥ ॐ नानुमानमतच्छब्दात्‌ ॐ ॥ ॥ ॐ प्राणभृचच ॐ ॥ 
॥ ॐ भेदव्यपदेशात्‌ ॐ ॥ ॥ ॐ प्रकरणात्‌ ॐ ॥ ॥ ॐ स्थित्यदनाभ्यां च ॐ || 


पूर्वेण नावश्यं सङ्घत्यपक्षेत्यवोचाम । आथर्वणे “यस्मिन्द्यौः पृथिवी चान्तरिक्षमोतं 
मनः सह प्राणैश्च सर्वैः । तमेवैकं जानथ आत्मान “मिति (मु. २-२-५) श्रुतं 
द्युभ्वाद्यायतनं किं विष्णुः उत रुद्रादिरिति सन्देहः । रुद्रः प्रधानं वायुः जीवो वेति 
पूर्वः पक्षः । “सद्र वाव लोकाधारः" “प्राणानां ग्रन्थिरसि रुद्रो माविशान्तकः" 
(महाना.) “प्राणेश्वरः कृत्तिवासाः पिनाकी" (घृत.सू.) “यदूर्ध्वं गार्गि दिवो यदर्वाक्‌ 
पृथिव्या यदन्तरा द्यावापुथिवी इमे यद्भूतञ्च भवच भविष्यचचेत्याचक्षते आकाश एव 
तदोतं च प्रोतं चेति“ (बु. ५-८-७) “वायुना वै गौतम सूत्रेणायं च लोकः परश्च 
लोकः सर्वाणि च भूतानि सन्दरब्धानी^“ति (बु. ५-७-२) यथाक्रमं त्रिषु 
समाख्यानात्‌ । “स॒ एषोऽन्तश्चरते बहूधा जायमान"इति (मु. ४-६) 
जायमानत्वरूपजीवलिङ्गाच्च । लोकाश्च लोकिनश्च विष्णावेव ओताश्चेति 
विष्णुसमाख्यातोऽपि बहुस्द्रश्रुतिलिङ्गोपेतत्वेन रुद्रसमाख्यायाः प्राबल्यात्‌ । 
निरवकाशजायमानत्वलिङ्गेन विष्णुसमाख्याया बाधाच्च । न च "अथ परा यया 
तदक्षरमधिगम्यत “इति परविद्याविषयत्वरूपविष्णुलिङ्गमप्यनवकाशमितिवाच्यम्‌ । 
एवं हि द्रयाविरोधेन जीवेशाभदोऽस्तु पूर्वोक्तदिशा विष्णुलिङ्गस्य जीव इव 
जीवलिङ्गस्य विष्णावयोगादिति ॥ 


मधुकरी - 

रुद्रः प्रधानमिति । न तावत्‌ एकेनैव पूर्वपक्षिणा रुद्रादीनां विकल्पेन द्युभ्वाद्याधारत्वेन 
प्रतिपादितं कितु अनेकैः पूर्वपक्षिभिः एकैकेन सद्राद्यन्यतमम्‌ द्युभ्वाद्याधारत्वेन प्रतिपादितमिति 
भावः । ग्रन्थिः आश्रयः । कृत्तिवासाः चर्मवसनः । सन्दृब्धानि संगतानि । 


मूलम्‌ - 

सिद्धान्तस्तु ॥ आत्मानमित्यात्मशब्दादमृतस्यैष सेतुरिति मुक्तप्राप्यत्वरूपा- 
नवकाशविष्णुलिङ्गद्द्राद्यसाधारणभस्मधरोग्रादिशब्दाभावत्‌ । समाख्यागतरुद्रा- 
दिशब्दानां "रुजं द्रावयते यस्माद्‌" इत्यादि ्रह्माण्डपुराणोक्त्या) स्मृत्या 
वैष्णवत्वात्‌ । जायमानत्वस्याप्यजायमानो बहुधा विजायत इति श्रुत्यन्तरबलात्‌ 
प्रादुभवाख्यजनिसम्भवेन च विष्णुनिषठत्वात्‌ । द्रे विद्ये वेदितव्ये इति 
परविद्याविषयतया प्रकृतेशस्यैव जुष्टं यदा पश्यत्यन्यमीशमिति जीवेन भेदव्यपदेशेन 
तयोरन्यः पिप्पलं स्वाद्रत्यनश्ननन्योऽभिचाकशतीति जीवेश्योः कर्मफलोपजीवन- 
तद्रहितावस्थानरूप भेदकोक्त्या च तयोरेक्यायोगाद्विष्णुरेव द्युभ्वाद्यायतनमिति ॥ 
फले तु द्युभ्वाद्यायतनस्य ब्रह्मान्यत्वे अदृश्यत्वादिगुणकाक्षरमप्यन्यदिति 
तदाक्षेपसमाधी ॥ १॥ 


मधुकरी - 


परविद्याविषयतया मोक्षप्रापकविद्याविषयतया । 


मूलम्‌ - 
॥ ॐ भूमा सम्प्रसादादध्युपदेशात्‌ ॐ ॥ २ ॥ 
॥ ॐ धर्मोपपत्तेश्च ॐ ॥ 


स एवाधस्तात्स एवोपरिष्टात्स पश्चात्स पुरस्तात्स दक्षिणतः स उत्तरतः स एवेदं 
सर्व" (छां.७-२५-१) “यत्र नान्यत्पश्यति नान्यच्छरणोति नान्यद्विजानाति स 
भूमा स भगवः कस्मिन्प्रतिष्टिति इति स्वे महिम्नि इति" (छा.७-२४-१) 
इत्यादिना श्रुतस्य सर्वगतत्वादेर्भूमधर्मस्य "ब्रह्मैवेदममृतं पुरस्तात्‌ ब्रह्मपश्वादुब्रह्म 
दक्षिणतः (मं. ४-१४) इत्यादिना दयुभ्वाद्ययातने श्रुतत्वात्तदाक्षेपेण 
ूर्वपक्षोत्थानात्सङ्घतिः । “यो वै भूमा तत्सुखमिति" (छां. ७-२३-१) छान्दोग्ये 
सप्तमेऽध्याये श्रुतो भूमा किं मुख्यप्राण उत विष्णुरिति सन्देहः ॥ प्राणो भूमेति पूर्वः 
पक्षः ॥ नाम वाक्‌ मनः सङ्कल्प ध्यान विज्ञान बल अन्न अप्‌ तेज आकाश स्मर 
आशा प्राणेषु प्रत्येकं प्रश्रप्रतयुक्तिपूर्वमुत्तरोत्तराधिक्यमुक्त्वा प्राणाद्र्ध्वमस्ति 
प्राणाद्ूय इति प्रश्चस्य भूमा वाव प्राणाद्भूयानिति प्रत्युक्तेश्चाभावेन भूम्नः 
प्राणादनन्यत्वात्‌, विष्णुर्वा देवेभ्यो भूयानिति समाख्यायाः प्राणो वा आशाया 
भूयानिति उपक्रमात्‌ दुर्बलतया तेन तद्राधात्‌ । उत्क्रान्तप्राणानिति प्राणे 

श्रुतस्योत्क्रमणलिङ्गस्य सर्वगते विष्णावयोगेन “अत एव प्राण" (व्र. सू. १-१- 
२३) इति न्यायेन प्राणश्रुतेः विष्णाववकाश इत्यस्याप्ययोगादिति ॥ 


मधुकरी - 
यत्र नान्यदिति यदधीनं विना अन्यत्‌ न पश्यतीत्यादि । कस्मिन्प्रतिष्ठित इति प्रश्रः । स्वे 
महिम्नि इति उत्तरम्‌ | 


मूलम्‌ - 

सिद्धान्तस्तु ॥ निरुपपदसुखपदोक्तपूर्णसुखत्वस्य सर्वेषां नामादीनां उपरि 
सर्वाधिकत्वेनाम्नातत्वस्य स॒ एवाधस्तादित्यादिनोक्तसर्वगतत्वादिधर्माणां च 
“विश्वशम्भुवं“, "विश्वतः परम्‌“ इत्यादिश्रुतिभिः (महाना.उ ।) ब्रह्मैकनिष्ठत्वात्‌ 
विष्णावणुत्वस्यापि वक्ष्यमाणत्वेनोत्क्रमणक्रियाया अपि युक्तत्वात्‌ । प्राणो भूमा च 
विष्णुरेवेति प्राणभूम्नोरभेदेन वा प्राणस्य वायुत्वेऽपि प्रशनप्रत्युक्त्यध्याहारेण 
प्राणभूम्नोः भेदेन वा भूमा विष्णुरेवेति । फले तु सुखमित्युक्तपूर्णसुखत्वमुखेन 
आनन्दमयाक्षेपसमाधी ॥ २॥ 


मधुकरी - 
निरुपपद निर्विंशेषित । विश्वशंभुवम्‌ विध्व पूर्णं शं सुखं भुवं आश्रयं ~ पूर्णसुखाश्रयम्‌ । 
वक्ष्यमाणत्वेन अग्रेतनाधिकरणे । 


मूलम्‌ - 
॥ 35 अक्षरमम्बरान्तधृतेः ॐ ॥ ३ ॥ 
॥ ॐ सा च प्रशासनात्‌ ॐ ॥ ॥ ॐ अन्यभावव्यावृततेश्च ॐ ॥ 


पूर्वत्रैकप्रकरणस्थयोः सर्वगतत्वोत्क्रमणयोः विरोधनिरासोऽत्र त्वेकवाक्यस्थयोः 
अणुत्वमहत्वयोर्विरोधो निरस्यत इति सङ्गतिः । काण्वशाखायां पञ्चमेऽध्याये 
अष्टमब्राह्यणे “एतद्रैतदक्षर गार्गि ब्राह्मणा अभिवदन्त्यस्थूलमनण्वहस्वमि"त्यादिना 
(बु.५-८-८) श्रुतमक्षरं किं चित्परकृतिरुत विष्णुरिति सन्देहः । अक्षरशब्दस्य ये 
त्वक्षरमनिर्दश्यमित्यादौ (भ.गी. १२-३) श्रीतत्वे प्रयोगादविनाशित्वरूप- 
निमित्तसत्त्वात्‌ अहं सोममाहनसं बिभर्मीति श्रुत्यन्तरे श्रीतत््वधर्मतया श्रुतस्य 
चन्द्राद्याधारत्वस्येह सूर्याचन्द्रमसौ विधृतौ तिष्ठत इति श्रवणाददृष्ट द्रषशरुतश्रोत 
इत्यादिनोक्तादृश्यत्वादेश्च ये त्वक्षरमित्यादिस्मृत्या श्रीतत््वेऽपि सम्भवान्न तदश्नाति 

किन्चनेत्युक्तानशनस्य “अत्ते (ब्र.सू. १-२-९)त्यत्रातृत्वेनोक्तविष्णावयोगात्‌ । 
किञ्जनेत्युक्त्या गहानयोक्तन्यायेन(ब्र. सू. १-२-११) अशुभानशन- 
परत्वस्याप्ययोगात्‌ । श्रीतत्त्वे च स्वतन्त्राशनाभावादिनोपपत्तेः चित्पकृतिरेवेदं 
अक्षरमित पूर्वः पक्षः ॥ 


मधुकरी - 


सोममाहनसम्‌ सोमं सोमलताभिमानिनं चन्द्रम्‌ आहनसं यज्ञेष्वभिषूयमाणलताभिमानिनम्‌ । 


मूलम्‌ - 

सिद्धान्तस्तु ॥ यद्रूतं च भवच्च भविष्यचचेत्याचक्षते आकाश एव तदोतमिति 
सर्वाधारत्वमाकाशशब्दितश्रीतत््वेऽभिधाय अक्षरे गार्ग्याकाशओतश्च प्रोतश्त्युक्त- 
सर्वाधाराकाशशब्दितिचित्प्रकृत्याः आकाशाख्यप्रकृतेः सर्वाधारत्वमुक्त्वा एतस्मिन्‌ 
खल्वक्षरे गार्गी आकाश ओतश्च प्रोतश्चेति तदाधारत्वस्यैतस्य वा अक्षरस्य प्रशासने 
गारगीत्यादिनोक्तस्य  असङ्कचितविषयत्वानन्यायत्तत्वरूपप्रकर्षयुक्तसर्वशासन- 
लिङ्गस्य अस्थूलमनप्वित्यादिनोक्तस्य अन्यानपेक्षप्राकृतस्थौल्याद्यभावस्य 
स्थौल्यादिविरुद्धाणुत्वमहत्वादेर्वा लिङ्गस्य एको दाधार भुवनानि, सप्तार्धगर्भा 
भुवनस्य रेतो विष्णोस्तिष्ठन्ति प्रदिशेति अस्थूलोऽनणुरमध्यमो मध्यमो 
व्यापकोऽव्यापक इत्यादिश्रुत्या विष््वेकनिषठत्वात्‌ “अनित्यत्वं देहहानिः" 
इत्यादिश्रुत्या चतुर्विधनाशहीने विष्णावेवाक्षरपदयप्रवृत्तिनिमित्तपौष्कल्यात्‌ तस्माद- 
क्षर तस्मादक्षरमितिप्रयोगाचाक्षरं विष्णुरेव । अनशनश्रुतिस्तु जीवस्वभावभूतोप- 
जीवना्थशिननिषेधपरा, अणुत्वमहत्वादिकं  चाचिन्त्यशक्तियुक्तत्वाद्युक्तमिति 
सर्वाधारत्वे सत्यन्यैकाश्रितत्वलिङ्घेनाकाशोऽत्र श्रीततत्वमितिध्येयम्‌ ॥ फले 
त्वदृश्यत्वादियुतस्याक्षरस्य विष्ण्वन्यत्वे प्राचीनं तादृशाक्षरमपि तथेत्यदृश्यत्व- 
नयाक्षेपसमाधी ॥ ३ ॥ 


मधुकरी - 

तदाधारत्वस्य इत्यस्य विष्ण्वेकनिष्ठत्वादित्यनेन अन्वयः । चतुर्विधनाश अनित्यत्वं देहहानिः 
दुःखप्राप्तिरपूर्णता इति । असङ्कचितेत्यादि । प्रशासनेत्यत्र॒ "प्र" उपसर्गसूचित 
असङ्कचितादिरूपप्रकर्षेण । सप्तार्धगर्भा इति । महत्तत्वाहङ्कारतत्वपञ्चभूताख्यसप्तदेवता- 
रूपत्रह्माण्डाख्य अतिसमद्धगर्भाः (आ ऋद्धं आर्धमितिव्युत्पत्या) विष्णोः प्रदिशा आज्ञया 
भुवनस्य रेतः रेतसः रतिप्रदाः सारभूताः वा विश्वधारणे तिष्ठन्तीत्यन्वयः । 


नूलम्‌ - 

॥ ॐ ईक्षतिकर्मव्यपदेशात्सः ॐ ॥ ४ ॥ 


अत्र॒ सदेवेति सच्छब्दार्थस्यान्यत्वे सदायतना इत्युक्तसर्वाधारत्वस्याप्यन्य- 
निष्ठत्वात्‌ प्रागुक्ताम्बरान्तधृतिरपि तस्यैवेत्याक्षेपात्सङ्तिः । छान्दोग्ये षष्ठेऽध्याये 
“सदेव सोम्येदमग्र" इत्युपक्रम्य (छा. ६-२-१) “तदेक्षत बहुस्यां प्रजायेय" 
इत्यादिनाकारणत्वादिनोक्तं सत्पदवाच्यं किं ब्रह्म उत प्रधानं इति सन्देहः । 
प्रधानमिति पूर्वः पक्षः । बहु स्यामिति तेजःप्रभृतिबहुभावश्रवणात्‌ तस्य 
परिणममाने प्रधान एव योगात्‌, “निर्विकारोऽक्षरःशुद्ध" इत्यादिश्रुतेः ईशे निर्विकारे 
तदयोगात्‌ । न चात्र स्वरूपबहूभाव एवोक्तः न तेज आद्यात्मना बहूभाव इति 
वाच्यम्‌ । तत्तेजोऽसृजतेति वाक्यशेषविरोधात्‌ । न हि स्वरूपबहुभावं सङ्कल्प्य 
तेजःप्रभृतिसर्जनं युक्तम्‌ । ईक्षणं तु प्रधानस्य ज्ञानहेतुस्वगुणयोगेन वा 
कार्योन्मुखत्वेन वा अभिमानिन इक्षितृत्वेन वा गौणमिति ॥ 


मधुकरी - 
सदायतनाः सन्मूलाः सोम्येमाः सर्वाः प्रजाः सदायतनाः सत्प्रतिष्ठाः ( छा. ६-८-४ ) । 
ज्ञानहेतुसत्वेत्यादि सत्वात्सञ्जायते ज्ञानं रजसो लोभ एव च इति गीतोक्तदिशा । 


मूलम्‌ - 

सिद्धान्तस्तु ॥ तदेक्षतेत्युक्तेक्षितृत्वस्य मुख्यसम्भवे अमुख्यस्य ग्रहणायोगात्‌ । 
अभिमानिनयन्यायेन तेजःप्रभृतीनां देवतात्वेन तदात्मना बहुभावस्य 
प्रधानेऽप्ययोगात्‌ नियामकस्वरूपबहुभावस्य नियम्यसृष्टिसापक्षत्वेन स्वरूपबहू - 
भावसङ्कल्पेऽपि नियम्यतेजःप्रभृतिसर्जनस्य सङ्खतत्वात्‌ एकस्यापीश्वरस्य 
गुहानयन्यायेन बहुत्वस्य द्युभ्वादिनयोक्तन्यायेन जननस्य च॒ सम्भवात्‌, 
मुख्येक्षितृत्वेन लिङ्गन कारणत्वादिना सत्पदवाच्यं ब्रह्मैवेति ॥ फले तु 
सदेवेत्यवधारणेन प्रधानस्यैव कारणत्वप्रतीत्या ईशे तदभावादित्यादिना 
चन्द्रिकोक्तदिशा जन्मादिसूत्राक्षेपसमाधी ॥ ४ ॥ 


मधुकरी - 

प्रधानेऽप्ययोगात्‌ जडात्‌ प्रधानात्‌ चेतनभूतदेवतासूष्टेययोगात्‌ । नियामकेति । अहं गुरूः 
स्यामिति सङ्कल्प्य शिष्यसंपादनवत्‌ । बहुत्वस्य आत्माऽन्तरात्मेति हरिरेक एव द्विधा स्थितः 
इत्यादिना । जननस्य अजायमानो बहुधाविजायते इत्यादिना । कारणत्वप्रतीत्या 
कार्यनियतपूर्ववृत्तित्वेन कारणतया प्रतीतिः । 

मूलम्‌ - 
॥ ॐ दहर उत्तरेभ्यः ॐ ॥ ५॥ 
॥ ॐ गतिशब्दाभ्यां तथा हि दृष्ट लिङ्ग च ॐ ॥ 
॥ ॐ धृतेश्च महिम्नोऽस्यास्मिन्युपलब्धेः ॐ ॥ ॥ ॐ प्रसिद्धेश्च ॐ ॥ 


॥ ॐ इतरपरामर्शात्स इति चेन्न असम्भवात्‌ ॐ ॥ ॥ ॐ उत्तराचेदाविर्भूतस्वरूपस्तु ॐ ॥ 
॥ ॐ अन्यार्थश्च परामर्शः ॐ ॥ ॥ ॐ अल्पश्रुतेरिति चेत्तदुक्तम्‌ ॐ ॥ 


अत्र “उभे अस्मिन्द्यावापृथिवी"त्यादिना हृत्पद्यस्थस्य सर्वाधारत्वश्रवणात्‌ तस्य 
विष्ण्वन्यत्वे इमाः प्रजाः सदायतना इत्यादिना तथोक्तं तत्‌ सदप्यन्यदिति 
पूवक्षिपेण पूर्वपक्षोत्थानात्सङ्गतिः । छान्दोग्ये अष्टमाध्यायाद्यखण्ड 
“यदिदमस्मिन्ब्रह्मपुरे दहरं पुण्डरीकं वेश्म दहरोऽस्मिन्नन्तर आकाशस्तस्मिन्य- 
दन्तस्तदन्वेष्टव्यं तद्वाव विजिज्ञासितव्यमिति तं चेदुब्रूयर्यदिदमस्मिन्त्रह्मपुरे दहर 
पुण्डरीकं वेश्म दहरोऽस्मिन्नन्तर आकाशः किं तदत्र विद्यते यदन्वेष्टव्यं यद्वाव 
विजिज्ञासितव्यमिति स ब्रूयात्‌ यावान्वाऽयमाकाशस्तावानेषोऽन्तर्हदय आकाशः 
उभे अस्मिन्‌ द्यावापृथिवी अन्तरेव समाहिते“ इत्यादिना (छं. ८-१-१) 
सर्वाधारत्वेन श्रुतं हृत्पद्मस्थं किमाकाशः जीवो वा विष्णुर्वेति सन्देहः । आकाश 
एव न तु ब्रह्मेति पूर्वः पक्षः ॥ गगने प्रसिद्धस्यैवाकाशशब्दस्य हृत्पदास्थे प्रयोगात्‌ । 
न च तस्य सर्वाधारत्वाख्य ब्रह्मलिङ्गश्रवणात्‌ आकाशस्तघ्लिङ्गादितिन्यायेन 
ब्रह्मवाचित्वमिति वाच्यम्‌ । पद्मकोशप्रतीकाशं हृदयमिति प्रकृत्य तस्यान्ते सुषिर 
सूक्ष्मं तस्मिन्सर्वं प्रतिष्ठितमिति श्रुत्यन्तरे(माना. उ) सुषिरशब्दिताकाशस्यैव 
हृत्पदमस्थत्वसर्वाधारत्वयोरुक्तया तत्समाख्याविरोधात्‌ । आकाशस्यैव ब्रह्मत्वे 
तत्स्थस्यान्वेष्टव्यत्वोक्तेरयोगाच्च । न चाकाशस्य प्रसिद्धाकाशत्वेऽपि तत्स्थतया 
परम्परया हृत्पदयस्थं ब्रह्मेति वाच्यम्‌ । वाक्यान्वयायोगात्‌ । किं तदत्र विद्यत इति 
प्रश्रे ब्रह्म विद्यत इत्येव वाच्ये यावान्वेत्यादिनान्तर्हृदयाकाशस्य 
बाह्याकाशतौल्योक्तेरसङ्गतत्वात्‌ सुषिरश्रुतिविरोधापत्या यावानिति वाक्ये 
सर्वाधारतयोक्ताकाशस्य ब्रह्मत्वाङ्गीकारेणापि तद्राक्यसङ्गत्युक्त्ययोगाच्च । 
प्रागुक्तमेव दहराकाशं बाह्याकाशतुल्यतया विशिष्य तत्र द्यावापुथिव्यादिकं विद्यत 
इति उभे अस्मिन्नित्यादिनोच्यत इत्युक्तेरेव सङ्गतत्वेन द्यावापृथिव्यादे- 
रेवाकाशान्तस्थत्वौचित्यात्‌ । अतः साक्षात्‌ हत्पद्मस्थमाकाशं परम्परया तु 
द्यावापुधिव्यादिकमित्येकः । जीवो वा दहराकाशान्तस्थ इत्यन्यः । दहराकाशस्थे 
य आत्माऽपहतपाप्मेति वाक्यशेषे आत्मशब्दप्रयोगात्‌ तस्यैष आत्मेत्युत्तरवाक्ये 

प्राक्‌ सम्प्रसादपदेन प्रस्तुतं जीवमेष इति पु्चिङ्गैतच्छब्देन परामृश्य 
आत्मत्वविधानेन जीवार्थत्वात्‌ । दहरस्थत्वलिङ्गाचच तस्य सर्वगते विष्णावयोगात्‌ | 
व्योम्नोंऽशस्यापूर्णत्वेन अंशतोऽल्पौकस्त्वयोगेऽपि ब्रह्मणोऽशस्यापि पूर्णत्वेन 
व्योमवत्समाधानायोगा् यावान्वेत्यादिवाक्यानन्वयस्य ब्रह्मपक्षेऽपि सामान्यादिति 
(साम्यादिति) | 


मधुकरी - 

प्राक्‌ सम्प्रसादपदेन "अथ य एष सम्प्रसादोऽस्माच्छरीरात्समुत्थाय परञ्ज्योतिरुपसम्पद्य 
स्वेन रूपेणामिनिष्पद्यते एष आत्मेति होवाच" इत्यादि (छां. ८-३-४)। 
यावान्वेत्यादिवाक्यानन्वयस्य गगनपक्षे किं तदत्र विद्यत इति प्रश्रे यावान्वेत्यादिना 
बाह्याकाशतौल्योक्तेरसङ्खतत्वात्‌ यथा वाक्यान्वयायोगः तथा ब्रह्मपक्षेऽपि सुशिरश्रुति- 
समाख्याविरोधेन वाक्यान्वयायोग इति "यश्चोभयस्समो दोषः" इति न्यायेन साम्यादिति । 


मूलम्‌ - 

सिद्धान्तस्तु ॥ हदयस्थदहराकाशान्तःस्थतया हृत्पद्यस्थं ब्रहैव । य॒ आत्मा 
अपहतपाप्मेत्युत्तरवाक्ये श्रुतापहतपाप्मत्वविजरत्वविमृत्युत्वविशोकत्वादिलिङ्गेभ्यः 
| तेषां च “स एष सर्वेभ्यः पाप्मभ्यः उदितः" (छां. १-६-७) 
“योऽशनायापिपासे शोकं मोहं जरां मृत्युमत्येति" (बृ. ५-५-१) इत्यादिना 
विष्ण्वेकनिष्ठत्वात्‌ । तथा “अहरहर्गच्छन्त्यः एतं ब्रह्मलोकं न विन्दन्ती"ति (छा. 
८-३-२) सुप्तप्राप्यत्वलिङ्गात्‌ तस्य च "सता सौम्य तदा सम्पन्नो भवती"ति 
(छां. ६-८-११) वाक्ये ईक्षतिनयन्यायेन (निर्णति) ब्रह्मधर्मतया श्रवणात्‌ । 
ब्रह्मणो लोकमिति हृत्पदयस्थे ब्रह्मलोकपदप्रयोगेण ब्रह्मैव वा सर्वश्रयत्वादिना 
लोकपदोक्तमिति हत्पदास्थे ब्रह्मपदश्रवणात्‌ । तथा “अर्च ह वै ण्यश्चार्णवौ 
ब्रह्मलोके" (छां. ८-५-३) इत्यरण्याख्यसुधासमुद्राश्रयलोके प्रयुक्तस्य 
ब्रह्मलोकपदस्य हृत्पद्म प्रयोगेण तत्स्थस्य सुधासमुद्राश्रयलोकवत््वलिङ्गश्रवणात्‌ । 
तस्य च “अरश्च ह वैण्यश्च सुधासमुद्रौ" इत्यादिभाष्योक्तश्रुत्या विष्णुधर्मत्वात्‌ । 
तथा “अयमात्मा स सेतुर्विधृतिः एषां लोकानां असंभेदाये"ति(छां.८-४-१) 
हत्पदास्थे श्रुतसर्वाधारत्वलिङ्गात्‌ । तस्य च अक्षरादिनये विष्णुधर्मत्वेन निर्णयात्‌ । 
तथा “य एषोऽन्तहृदय आकाशः तस्मिन्‌ शेते सर्वस्य वशी" इत्यादि (बृ.६-४- 
२२) काण्वश्रुतिसमाख्यानात्‌ । तस्याश्च सर्वेशवरत्वादिविष्णुमहिमोक्त्या 
वैष्णवत्वात्‌ । तथा “दहरं विपापं पयेश्मभूतं हृत्पुण्डरीकं पुरमध्यसंस्थम्‌, तत्रापि 

दहं गगनं विशोकः तस्मिन्‌ यदन्तः तदुपासितव्य'मिति (महाना. उ.) विष्णुपरतया 
प्रसिद्धतैत्तिरीयसमाख्याना्च । साधकाभावाज्जीवादौ अपहतपाप्मत्वादीनां 
“अशनायादिकानन्ये तत्प्रसादात्तरन्ति हि“ (पाद्म.पु.) इत्यादेः 
स्वातन्त्येणासम्भवात्‌ । “स तत्र पर्येती"त्यादिवाक्ये (छां. ८-१२-३) च 
मुक्तस्यैव सत्यकामत्वादयुक्तेः । तस्य च हृत्पद्मस्थत्वायोगात्‌ । "एष आत्मा" इति 
वाक्ये (छां ८-३-४) विधेयापेक्षया पुलिङ्गनैतच्छब्देन परज्योतिरिति प्रस्तुतस्य 
“अ आत्मा प्रकरणात्‌ ॐ (व्र. सू. ४-४-३) इत्यत्र ब्रह्मतया निर्णेष्यमाणस्य 
ज्योतीरूपब्रह्मण एव परामर्शेन हृत्पद्मस्थात्मत्वविधानात्‌ । अल्पौकस्त्वस्य 
सर्वत्रेति नये (व्र.स्‌.१-२-१) विष्णावपि साधितत्वात्‌ । अचिन्त्यशक्त्यादिना 
पूर्णस्याप्यल्पौकस्त्वोपपत्तेः । शरीरपुण्डरीकयोः ब्रह्म प्रति पुरत्ववेश्मत्वोक्त्यैव 
आकाशस्थस्य अन्वेष्टव्यस्य ब्रह्यत्वसिद्धौ कीदृशं तदिति भावेन “किं तदत्रे"ति प्रश्रे 
तस्य ब्रह्मणो हृदये यावानयं बाह्याकाशः तावान्‌ सर्वोऽप्यस्ति तस्मिन्‌ 
द्यावापृथिव्यादिकमस्ति इत्याकाशदिसर्वाश्रयत्वादिकमुच्यत इति यावानित्यादि- 
वाक्यान्वयोपपत्तेः । परपक्ष एव॒ आकाशस्थं किमिति पृष्टे आकाशस्य 
बाह्याकाशतौल्योक्तयनुपपत्तिः । मन्दिरे मणिमालेतिवत्‌ सुषिरस्थेशस्य 


स्वाधारत्वाशयेन सुषिरश्रुत्युपपत्तेश्च बाधकाभावाचेति ॥ फलं तु 
चन्द्राद्याधारत्वमुखेन अक्षराधिकरणाक्षेपः तत्समाधिश्वेति ॥ ५ ॥ 
मधुकरी - 


पाप्मभ्य उदितः पापेभ्यो उदितः उद्रतः नित्यं स्वत एव पापरहितः । अशनाया अशनेच्छा 
पिपासा पनेच्छा । ईक्षतिनयन्यायेन ईक्षतिनये सच्छब्दो विष्णुवाचक इति निर्णीतः तेन 
न्यायेनेति । ब्रह्मैवेति ब्रह्म चासौ लोकश्च इति व्युत्पत्या तथा स्वाश्रयत्वेन लोकपदोक्तिरिति । 
परंज्योतिरिति "आत्मा प्रकरणात्‌" इति सूत्रे, परज्योतिशब्दवाच्यो आत्मा इति निर्णीयते । 
तदनुसारेण अत्रत्य आत्मशब्दोऽपि विष्णुवाचकः इति ज्ञायते । 


मूलम्‌ - 
॥ ॐ अनुकृतेस्तस्य च ॐ ॥ ६ ॥ 
॥ ॐ अपि स्मर्यते ॐ ॥ 


पूर्वत्र एष आत्मेत्येतच्छब्दस्य ज्योतिःशब्दितब्रह्मपरामर्शित्वेऽपि विधेयात्मापेक्षया 
पुस्त्व युक्तम्‌ । इह तु तदेतदितिशब्दयोर्द्रयोः प्राक्तनेशपरत्वे क्रीबत्वमयुक्तमिति 

पूर्वविषम्येण शङ्धनात्सङ्घतिः । काठके “तदेतदिति मन्यन्तेऽनिर्देश्यं परमं सुखम्‌ । 
कथं नु तद्विजानीयां किमु भाति न भाति वा" इति (का. २-२-१२, १४) श्रुतं 
ज्ञानार्थं तप्रार्थित्वरूपं आनुकूल्येन गृह्यमाणत्वं किं ज्ञानिसुखस्य उत विष्णोरिति 
सन्देहः ॥ पूर्वपक्षस्तु ॥ ^“तद्विजानीया^“मिति तच्छब्दस्य पूर्वार्धक्तसुख- 
परामर्शात्‌ तस्य च “तमात्मस्थं येऽनुपश्यन्ति धीरास्तेषां सुखं शातं नेतरेषां" 
इति पूर्वत्र प्रकृतसन्निहितज्ञानिसुखपरामर्शितदेतच्छब्दबलेन प्रत्यभिज्ञाज्ञापक- 
सुखपदेन च ज्ञानिसुखत्वात्‌ “एको वशी"त्यादिना (का. २-२-१२) ईशस्य 
प्रकृतत्वेऽपि व्यवधानात्‌ द्रयोर्नपुंसकत्वायोगाच ज्ञानिसुखस्यैवेति ॥ 


मधुकरी - 

कथं नु इति एतत्‌ न साधनविषयकप्रश्रः । कितु "पुत्रः कथं वा आगच्छति" इतिवत्‌ 
कातरयुक्तपरार्थनारूपकः । पूवधिक्तिति "तदेतदिति मन्यन्तेऽनिर्देश्यं परमं सुखम्‌" इति । एको 
वशीति "एको वशी सर्वभूतान्तरात्मा एकं रूपं बहुधा यः करोति । तमात्मस्थं येऽनुपश्यन्ति 
धीराः तेषां सुखं शाश्वतं नेतरेषामि"ति । 


मूलम्‌ - 

सिद्धान्तस्तु ॥ “न तत्र सूर्यो भाती"ति "तमेव भान्तमनुभाति सर्वमि^ति “तस्य 
भासा सर्वमिदं विभाती^“ति च (का. २-२-१५) श्रुतानां सूर्यद्यप्रकाश्यत्व 
सूयदिप्रकाशनहेतुत्वसर्वजगत्प्रकाशकत्वानां लिङ्गानां “न तद्भासयते सूर्यः" 
(भ.गी. १५-६) “अहं तत्तेजो रश्मीत्‌" (चतुर्वेदशिखा) “यदादित्यगतं तेजः" 
(भ.गी. १५-१२) इत्यादिवचनैः ईशैकनिष्ठत्वात्‌ । तेत्रेत्यादेः स्िहित 
"तद्विजानीया"मित्येतत्परामर्शित्वस्वारस्यात्‌ “तदेतद्‌” इत्यत्र ईशपरामर्शित्वेऽपि 
"यदनिर्देश्यं परमं सुखं कथद्चु तद्विजानीयां“ इत्यानुकूल्येनगृह्णन्ति, विज्ञानार्थ 
प्रार्थयन्त इति यावत्‌, तदनिर्दश्यं सुखं एतत्‌ प्रस्तुतात्मरूपं इति योजनायां 
तदेतच्छब्दयोरपि क्रीबतोपपत्तेः । चेतनश्चेतनानामिति ईशस्यापि सन्निधानेन 
प्रकृतत्वादीशस्यैवेति ॥ फलं तु अनिर्देश्यमित्यादिनोक्तादृश्यत्वमुखेन अदृश्य 
त्वनयाक्षेपस्तत्समाधिश्च ॥ ६ ॥ 


मधुकरी - 

तत्रेत्यादेरिति । न तत्र सूर्यो भाति इत्यदि वाक्यस्य पूर्वस्मिन्नेव वाक्ये "कथं नु तद्विजानीयाम्‌" 
इति वर्तते अतः "तत्र"शब्दगत तच्छब्देन तद्विजानीयर्मित्यत्रत्य तच्छब्दवाच्यस्य परामश : । 
चेतनश्चेतनानामिति तदव्यवहित पूर्वतनमन्त्रस्थम्‌ वाक्यम्‌ । 

मूलम्‌ - 
॥ ॐ शब्दादेव प्रमितः ॐ ॥ ७ ॥ 
॥ ॐ हृद्यपेक्षया तु मनुष्याधिकारत्वात्‌ ॐ ॥ 


अत्र “विश्च देवा उपासते“ इत्यन्यस्य (का. २-२-३) उपास्यत्वोक्त्या 
तज्ज्ञानादेव मोक्षावश्यंभावात्‌ “तमात्मस्थं येऽनुपश्यन्ति“ इत्युक्तस्य (का. २- 
२-१२) विष्णुज्ञानादेव मोक्ष इत्यस्य अआक्षेपात्सङ्गतिः । काठके “अङ्गुष्टमात्रः 
पुरुषो आत्मनि तिष्ठति ईशानो भूतभव्यस्य" (का. २-१-१२) इत्युक्तेशानः किं 
मुख्यवायुः उत विष्णुरिति सन्देहः । वायुरिति पूर्वः पक्षः । “ऊर्ध्वं प्राणमुन्नयति 
अपानं प्रत्यगस्यति मध्ये वामनमासीनं विश्वेदेवा उपासते“ इति 
प्रणादिव्यवस्थापकत्वमध्यमत्वसर्वदेवोपास्यत्वानां श्रवणात्‌ तेषां च “एवमेव एष 
प्राण इतरान्‌ प्राणान्‌ पृथक्पृथगेव सन्निधत्ते" इति (षट्प्र. ३-४) “अथेममेव 
नाप्नोद्योऽयं मध्यमः प्राणः“ इति (बृ. ३-६-२१) वाजसनेय तृतीये, वाजसनेय 
चतुर्थ "शिशुः योऽयं मध्यमः प्राणः" (बृ. ४-२-१) इति शिशुब्राह्यणे । "कुविदङ्ग 
नमसा (क.७-९ १-१) इत्यादिश्रुतिभिः वायुधर्मत्वावगमात्‌ । विष्णावक्षरनये 
अणुत्वोक्तावपि इह श्रुताङ्घष्टमात्रत्वायोगाचच । तस्य ततोऽधिकपरिमाणराहित्या- 
त्वात्‌ । न च हृदयपक्षयोपपत्तिः । विकल्पासहत्वात्‌ । यत्किच्चिदङ्गु्ठमितत्वे 
निधररणायोगेन उपासनानुपपत्या तदुक्तिवैयर्थ्यात्‌ । तत्तदङ्गुष्ठमितत्वे 
पश्वादेस्तदभावेन तदन्तस्थस्य तत््वायोगादिति ॥ 


मधुकरी - 

अथेममेवेति अथेमम्‌ वायुं मृत्यु्नाप्नोत्‌ इति । कुविदङ्गेति कुविदङ्ग नमसा ये वृधासः पुरा देवा 
अनवद्यास आसन्‌ । ते वायवे मनवे बाधितायावासयन्चुषसं सूर्येण इति मन्त्रः । हे अङ्ग पुरा ये 
देवाः नमसा नमस्कारादिना (वायोः), उपलक्षणया उपासनेन वृधासः ज्ञानादिगुणपूर्णाः 
अनवद्यासः अज्ञानाद्यवद्यविधुराः आसन्‌ ते मनवे ज्ञानिने बाधिताय ~ बाद्भिः संसारबाधवद्विः 
इताय शरणं प्राप्ताय वायवे सूर्येणसह कुवित्‌ क्वचित्‌ रहसि उषसं बुद्धिं आवासयन्‌ अकुर्वन्निति 
अर्थः | 


मूलम्‌ - 

सिद्धान्तस्तु ॥ वामनमिति श्रुतवामनश्रुतेः "एष उ एव वामनिः एष हि सर्वाणि 
वामानि नयति" (छां. ४-१५-३) “उपेन्द्रो वामनः प्रांशुः" (विष्णु.स.ना.) 
इत्यादिश्रुतिस्मृतिभिः एकदेशविकृतं अनन्यवद्भवतीति न्यायेन विद्रत्प्रसिद्धया च 

योगरूढिभ्यां विष्ण्वेकनिष्टत्वेन अन्यत्रानवकाशात्‌ । प्राणनियामकत्वस्य 
अन्तर्यामिनयन्यायेन (ब्र.सू १-२-१८) सर्वनियामके हरौ युक्तत्वात्‌ । “यद्धेवान्‌ 
प्राणयो नव“ (तै.आ.३-१४) इति विशिष्य च श्रुत्यन्तरे वैष्णवत्वोक्तेः मध्य इति 
मध्यशब्दस्य ऊर्ध्वशब्दसाहचर्येण मध्यदेशवाचितया मध्यमोक्त्यभावेन 
मध्यदेशेऽवस्थानस्य विष्णावपि योगात्‌ । सर्वदेवोपास्यत्वस्यापि सर्वजिज्ञास्यत्व- 
पर्यायतया तस्य दहरनये सिद्धत्वात्‌ एवं सावकाशतया स्वतश्च दुर्बलानां स्वतो 
निरवकाशतया बलवत्या श्रुत्या बाधात्‌ अङ्गृष्ठमात्रत्वस्य च तत्तदङ्गषठमितरूप- 
विशेषस्य व्यक्त्यात्मना अङ्ुष्ठमात्रत्वाद्रा तादृशस्थानहृदयगतस्य तत्रस्थानिनि ईशे 
उपचाराद्रा युक्तत्वात्‌ प्राण्यन्तरस्याङ्खृष्ठाभावेऽपि शास्त्रस्य मनुष्याधिकारित्वेन 
अदोषात्‌ अयमीशानो विष्णुरेवेति । फलं तु उपास्यत्वमुखेन जिज्ञासासूत्राक्षेपः 
तत्समाधिश्च ॥ ७ ॥ 


मधुकरी - 

वामानि सुन्दराणि । एकदेशविकृतमिति । उदाहूतवाक्ये "एष उ एव वामनिः" इति वामनिशब्द 
एव वर्तते न तु वामन इति । तत्कथं वामनशब्दस्य विष्णुवाचित्वसिद्धये एतदुदाहृतमिति प्रश्रः 
। शब्दस्य एकदेशविकृतेऽपि न तत्‌ भिन्नशब्दो भवति इत्यस्य नियमं दर्शयति "एकदेशविकृतं 
अनन्यवद्भवति । धा पुच्छे छिन्ने नाश्वं न गर्दभ" इति । यथा देवास इत्यादौ देवशब्दस्य जस्‌ 
प्रत्यये सति देवा इति पदानन्यत्वम्‌ । नवेति दशेन्द्रियाणां मध्ये पायूपस्थयोरेकाभिमानित्वेन 
नव इन्द्रियाभिमानिनः । तत्रस्थानिनि तद्रतस्थे । 


मूलम्‌ - 
॥ ॐ तदुपर्यपि बादरायणः सम्भवात्‌ ॐ ॥ ८ ॥ 
॥ ॐ विरोधः कर्मणीति चेन्नानेकप्रतिपत्तर्दर्शनात्‌ ॐ ॥ 
॥ ॐ शब्द इति चेन्नातः प्रभवात्प्रत्यक्षानुमानाभ्याम्‌ ॐ ॥ ॥ ॐ अत एव च नित्यत्वम्‌ ॐ ॥ 
॥ ॐ समाननामरूपत्वाचावृत्तावप्यविरोधो दर्शनात्स्मृतेश्च ॐ ॥ 
॥ ॐ मध्वादिष्वसंभवादनधिकारं जैमिनिः ॐ ॥ ॥ ॐ ज्योतिषि भावाच्च ॐ॥ 
॥ ॐ भावं तु बादरायणोऽस्ति हि ॐ ॥ 


पूर्वत्र मनुष्याधिकारत्वादित्युक्तिः तिर्यगाद्यपेक्षयैव, देवादीनां तु अधिकारोऽस्त्येव 
इत्यत्रोच्यत इति सङ्गतिः । “विश्व देवा उपासत“ इत्युपासकत्वेन श्रुतदेवानां 
उपासनादौ अधिकारोऽस्ति न वेति सन्देहः । नास्तीति पूर्वः पक्षः ॥ तत्तत्पद- 
विशिष्टानां देवानां उत्पत्तिविनाशवत्वे इन्द्रादिपदप्राप्तेः पर्वं पश्चाच्च 

इन्द्रादिदेवानामभावेन तदुदेशोन  द्रव्यत्यागात्मकयागादिरूपकर्मविरोधस्य 
तत्तदवताबोधकानादिनित्यवेदाप्रामाण्यस्य च अआपातात्‌ । पूर्वं पश्ाच्च 
इन्द्रान्तरस्वीकारेण तेषां प्रवाहतोऽनादिनित्यत्वाङ्गीकारेऽपि एकनामरूपवत्वे 
मानाभावेन नानानामरूपवत््वात्‌ एकरूपार्थबोधकवेदाप्रामाण्यानिवारणाचच, 
अनादिनित्यत्वेऽवश्यं स्वीकार्य तादृशानां तत्फले मोक्षेऽर्थिताभावात्‌ । किंच 
वसुत्वादिफलकमधुविद्यादिषु वस्वादीनामधिकारायोगेन सर्वविद्यासु अनधि- 
कारात्‌, मोक्षफलिकास्वपि "नैव देवपदं प्राप्ताः ब्रह्मदर्शनवर्जिताः" इत्यादेः तेषां 
सिद्धज्ञानतया मोक्षहेतुज्ञानार्थ अधिकारायोगादिति ॥ 


सिद्धान्तस्तु ॥ देवानामपि विशिष्टबुद्धयादिमत्वात्‌ शूद्रवत्‌ अपर्युदस्तत्वात्‌ 
आद्यन्तवत्वेन मोक्षेऽर्थित्वस्यापि सम्भवात्‌ तेषां उत्पत्तिविनाशवत्वेपि "ते ह नाकं 
महिमानः सचंत यत्र पूर्वे साध्यास्सन्ति देवाः" “धाता यथा पूर्वमकल्पयत्‌“ (पुरुष 
सू.) “यथैव नियमः काले सुरादिनियमस्तथा“ इत्यादिवचनैः प्रमाणभूतवेदस्य 
अनादिनित्यत्वान्यथानुपपत्या च प्रवाहतोऽनादिनित्यत्वात्‌ तेषां च यथापूर्वमिति 
श्रुत्या अनादिनिधनेत्यादि स्मृत्या समाननामरूपत्वेन वेदाप्रामाण्यानापत्तेः । 
मधुविद्यादेः वसुत्वादिफलकत्वेऽपि वस्वादीनां ज्ञाने मोक्षे च अतिशयार्थ तत्र 
अर्थित्वसम्भवात्‌ अस्ति ब्रह्मविद्यायां अधिकार इति ॥ फलं तु विश्वेदेवा उपासत 
इत्यादेः पूरवोक्तस्याप्रामाण्याक्षेप तत्समाधिश्च ॥ ८ ॥ 


मधुकरी - 

ते ह नाकमिति ते महिमानः महात्मानः देवाः नाकं अकरहितं पूर्णसुखात्मकं मोक्षं सचन्ते 
प्राप्नुवन्‌ यत्र पूर्व पूर्वकल्पे मुक्ताः साध्याः देवाः सन्तीति मन्त्रार्थः । साध्याः नाम ब्रह्ममुख्याः 
रुजवः सुपर्णशेषौ तत्पत्नय इति । यथैवेति यथा पूर्वकल्पात्यये पुनः कल्पान्तरोत्पत्तिरिति 
काले प्रभवनियमः तथा सुरादेः पूर्वकल्पात्यये पुनरन्यभवनियम इति । अनादीति 
अनादिनिधना नित्या वागुत्सुत्सृष्टा स्वयम्भुवा इति । न विद्येते आदिनिधने यस्याः सा 
अनादिनिधना । 


मूलम्‌ - 


॥ ॐ शुगस्य तदनादरश्रवणात्तदाद्रवणात्सूच्यते हि ॐ ॥ ९॥ 


॥ ॐ क्षत्रियत्वावगतेश्चोत्तरत्र चैत्ररथेन लिङ्ात्‌ ॐ ॥ 
॥ ॐ संस्कारपरामर्शात्तदभावाभिलापाच्च ॐ ॥ ॥ ॐ तदभावनिर्धारणे च प्रवृत्तेः ॐ ॥ 
॥ ॐ श्रवणाध्ययनार्थप्रतिषेधात्स्मृतेश्च ॐ ॥ 

अत्र॒ पूर्वसिद्धान्तन्यायेन पूर्वपक्षप्रवृत्तेः आपवादिकी सङ्गतिः । शूद्रादः 
ब्रह्मविद्यायामधिकारः अस्ति उत नेति सन्देहः । विशिष्टबुद्धयादिमत््वात्‌ देवादिवत्‌ 
शूद्रस्यापि अस्ति वेदविद्यायामधिकारः इति पूर्वः पक्षः ॥ न च “उपनयीत 
तमध्यापयीत“ इत्युपनीतस्यैव अध्ययनविधानात्‌ शूद्रस्य च अनुपनीततया 
अध्ययनहीनत्वात्‌ तद्रतएव “अध्ययनमात्रवतः” (ब्र.स्‌.३-४-१२) इति तृतीये 
अधिकारित्वोक्तेः उक्तं न युक्तमिति वाच्यम्‌ । वैदिकसंवर्गविद्याश्रोतारं पौत्रायणं 
प्रति “अह हारे त्वा शू्रे“ति (छा. ४-२-३) वर्णावरे रूढशद्रपदन रैक्वस्य 
संबोधनेन विदुरादेः वेदार्थावधारणादिरूपेण च लिङ्गेन, शूद्रेऽपि 
उपनयनाध्ययनयोर्वा अनुपनीतस्यैवाध्ययनमिति वा, अनधीयानस्य लिखित- 
निरीक्षणादिनैव वा, अर्थज्ञानस्य कल्पनादिति ॥ 


सिद्धान्तस्तु ॥ “अयमश्वतरीरथः” इति वाक्यशेषोक्तरथवत्वस्य "यत्र वेदो रथस्तत्र 
न वेदो यत्र नो रथः" इति स्मृत्या रथस्य वेदव्याप्तत्वेन शूद्रे तदभावेन अभावात्‌ 
क्षत्रिये तस्य स्वाभाविकत्वाच । तेन पौत्रायणस्य क्षत्रियत्वावगमेन बाधकेन 
शूद्रशब्दस्य रूढार्थस्य त्याज्यतया हसकृतानादरश्रवणजातशोकेन मुनिं प्रति 
आद्रवणस्य वाक्यशेषे श्रवणेन शुचा  द्रवणरूपयोगेन उपपच्या 
शू्राधिकारासाधकत्वात्‌ नास्ति शूद्रस्याधिकारः । अध्ययनस्य उपनयन- 
सापेक्षत्वात्‌ शूद्रस्य च “नाग्निर्न यज्ञो न क्रिया संस्कारो न व्रतानि शूद्रस्य" इति 
श्रुत्या (पैङ्कि श्रु.) उपनयनसंस्काराभावाचच । “नैतदब्राह्मणो विवक्तुमर्हति" 
(छा.४-५-५) इति सत्यकामस्य अशुद्रत्वं निधयिव तदुपनयने गौतमस्य 
प्रवृत्तत्वेन तद्रूपाचिङ्गात्‌ । “श्रवणे त्रपुजतुभ्यां श्रोत्रपरिपूरणं अध्ययने जिह्वाच्छेदः 
अर्थवधारणे हदयविदारणम्‌” (गौतमधर्मसूत्र) इति शूद्रस्य वेदश्रवणादेर्निषिद्धतया 
विशिष्टबुद्धयादिमत्वे सति अनिषिद्धत्वरूपस्य अधिकारप्रयोजकस्याभावात्‌, 
लिखितनिरीक्षणेनापि अर्थवधारणायोगात्‌ । विदुरादेर्जन्मान्तरोत्पन्नज्ञानत्वेन 
इतरशूद्रवैलक्षण्याच नास्ति शूद्रे वेदविद्याधिकार इति ॥ फलं तु शूद्रस्य देवादिवत्‌ 
विशिष्टबुद्धयादिन्यायेन अधिकारे सति तन्निषेधकश्रुत्यादिविरोधप्राप्या 
मनुष्याधिकारित्वं शास्त्रस्य सामान्यतः उक्तं॒तत्प्रमाणविरुद्धमिति पूर्वपक्षे, 
सिद्धान्ते सामान्योक्तेः शूद्रेतरविषयत्वान्न विरोधः इति ॥ ९ ॥ 


मधुकरी - 


वैदिकसंवर्गविद्या छान्दोग्ये चतुर्थाध्याये उक्ता संवर्गविद्या । 

मूलम्‌ - 
॥ ॐ कम्पनात्‌ ॐ ॥ १० ॥ 


अत्र व्रशब्दस्य पूर्वत्र शूद्रशाब्दस्येव वाक्यशेषे क्रुप्तयोगाभावात्‌ योगवृत्या न 
विष्णुवाचित्वमिति शङ्कनात्प्रत्युदाहरणसङ्गतिः । “यदिदं किच्च जगत्सर्व पाण 
एजति निःसृतम्‌ । महद्रयं वज्रमुद्यतं य ॒एतद्विदुः अमृतास्ते भवन्ति ।“ इति 
(का.२-३-२) काठके श्रुतो वजः किं इन्द्रायुधं उत विष्णुरिति सन्देहः । 
इन्द्रायुधमिति पूर्वः पक्षः ॥ वज्रशाब्दस्य तत्र रूढत्वात्‌ । वाक्यशेषे पूर्वत्रैव विष्णौ 
क्रुप्तयोगाभावात्‌ “वर्जनाद्रज"मिति ब्र.वै.पु.) स्मृतेश्च व्श्रुतितः दुर्बलत्वात्‌ । 
क्रुप्तरूढित्यागेन यौगिकतया विष्णुग्रहणे च अर्थान्तरेऽपि योगस्य सुवचत्वेन 
शब्दार्थव्यवस्थाप्रसङ्खाच उद्यतत्वलिङ्गाच तस्य च “उद्यतायुधदोर्दण्डाः“ 
(महाभारत) इत्यादिस्मृतौ “तेनेन्द्रो वज्रमुदयच्छत्‌" इति श्रुतौ च आयुधे 
प्रसिद्धत्वात्‌ श्रुतिलिङ्गाभ्यां च मुक्तिहेतुवेदनत्वादिब्रह्मलिङ्गानां बाधादिति ॥ 


मधुकरी - 
यदिदमिति । यत्किञ्च सर्वं जगत्‌ यत्‌ प्राणे स्थितं प्राणात्‌ (सप्तसु प्रथमा इति प्राणशब्दस्य 
पञ्चम्यर्थकत्वम्‌) निसृतं वा तत्सर्वं यस्मात्‌ एजति चेष्टते तदिति अथवा यत्किञ्च सर्वं जगत्‌ 
प्राणश्च यस्मात्‌ निसृतं चेष्टते इति वा यत्किञ्च सर्वं जगत्‌ यस्मिन्प्राणे निसृतं स प्राणः 
यस्मात्वेष्टते इति वा मन्त्रार्थः । द्रुप्त निर्दिष्ट । स्मृतेः स्मूृत्युक्त योगार्थस्य, वज्श्रुतितः रूढेः 
सकाशात्‌ | 


मूलम्‌ - 

सिद्धान्तस्तु ॥ "जगत्सर्व प्राण एजति" प्राणनिमित्तं कम्पते इति श्रुतसर्व- 
चेष्टकत्वस्य “को ह्येवान्यात्कः प्राण्यात्‌" (तै.उ.२-७) इत्यादिश्रुतिस्मृतिभिः 
विष्णोरन्यत्रानवकाशात्‌ । वजश्रुतेश्च श्रुत्युपबृंहकस्मूत्युक्तेन निरवकाशयोगेन 
“आयुधानामहं वज्रं" इति (भ.गी. १०-२८) प्रयोगाच विष्णौ सावकाशत्वात्‌ । 
योगस्य स्मार्तत्वादेव अव्यवस्थानापत्तेः । उद्यतत्वलिङ्गस्य च उत्पूर्वस्य 
यतेरूपतया उत्कृष्टप्रयत्नवत्वरूपतया विष्णावपि सम्भवात्‌ इदं व्रं विष्णुरेवेति ॥ 
फलं तु विष्णोः मुक्तिहेतुवेदनत्वाक्षेपः तत्समाधिश्च ॥ १० ॥ 


मधुकरी - 
श्ुत्युपबंहक श्रुत्यर्थव्यज्जक । उत्पूर्वस्येति उत्‌ + यत इति रूपतया । 

मूलम्‌ - 
॥ ॐ ज्योतिर्दर्शनात्‌ ॐ ॥ ११ ॥ 


अत्र पूर्वत्व निरवकाशजीवलिङ्गात्‌ ज्योतिःशब्दस्य "विष्णुरेव ज्योतिरिति 
श्रुतिप्रसिद्धार्थत्यागेन पूर्वपक्षप्रवृत्तेः आपवादकी सङ्गतिः । काण्वश्रुतौ पष्टेऽध्याये 
“योऽयं विज्ञानमयः प्राणेषु हृद्यन्तर्ज्योतिः“ इति (बृ. ६-३-७) श्रुतं ज्योतिः कि 
जीवः उत ब्रह्मेति सन्देहः । जीव इति पूर्वः पक्षः । उभौ लोकावनुसन्नरति (बु, 
६-३3-७) "स वाऽयं पुरुषो जायमानः शरीरमभिसम्पद्यमानः पाप्मभिः संसृज्यते 
| स उत्क्रामन्‌ ग्रियमाणः पाप्मनो विजहाती“ति (बु.६-३-८) 
कर्मायत्तलोकसञ्चणादिजीवलिङ्गबाहुल्यात्‌ । किञ्च "किं ज्योतिरयं पुरुषः" इति प्रश् 
(ब॒. ६-३3-२) “आदित्येनैव ज्योतिषाऽऽस्ते" इत्यादिना आदित्यचन्द्रा- 
ग्निवागात्मसु पूर्वपूर्वास्तमये उत्तरोत्तरस्य ज्ञानहेतुत्वरूपज्योतिष्ट्मुक्त्वा “कतम 
आत्मा" इति प्रश्रे (बु. ६-३-७) योऽयमित्यस्योक्तत्वात्‌ 
आदित्यादिज्योतिष्टवनोक्तस्य च न तत्र सूर्यो भातीत्यादेः विष्णुत्वायोगेन 
जीवत्वावश्यंभावाच्च । आत्मशब्देन परमात्मग्रहणे सति अस्तमयादिहीनात्म- 
ज्योतिष्डुस्य जीवे सार्वकालिकत्वेन आदित्येनैव ज्योतिषेत्यादौ 
अवधारणायोगादिति ॥ 


मधुकरी - 

पूर्वत्रेति पूर्वाधिकरणे कम्पनशब्दस्य आयुधे प्रसिद्धत्वेऽपि निरवकाशलिङ्गबलात्‌ विष्णौ 
अन्वयः कृतः तेनैव न्यायेन अत्र पूर्वपक्षोत्थानम्‌ । उभौ लोकाविति इहलोकपरलोकेतिवा 
जाग्रदवस्थास्वप्नावस्था इति वा । 


~ 

सिद्धान्तस्तु ॥ “विष्णुरेव ज्योतिः विष्णुरेव ब्रह्म" (चतुर्वेदशिखा) इति श्रुत्या 
ज्योतिःशब्दस्य विष्ण्वेकवाचित्वात्तस्य हृद्यन्तर्ज्योतिरिति उपक्रमे “अत्रायं पुरुषः 
स्वयं ज्योतिरिति (बृ. ६-३-९) उपसंहारे च श्रुतत्वेन ताभ्यां विष्णुपरत्वेन 
निर्णीतवाक्यमध्यपतितत्वेन जीवलिङ्गानां अन्तर्णीतण्यर्थकत्वकल्पनया हरौ 
सावकाशत्वात्‌ लोकद्रयसञ्चारस्य जीवमादाय ईशस्यैव स्वातन्त्रयेणोपपत्तेः, 
आत्मशब्दितेशस्य ज्योतिष्टेऽपि जीवस्य बाह्यज्योतिःप्राधान्यज्ञापनाय 

आदित्येनैवेत्यवधारणोपपत्तेः विष्णुरेवेदं ज्योतिरिति ॥ फलं तु हृदयाहितत्वमुखेन 
ज्योतिश्वरणेति सूत्राक्षेपः समाधिश्वेति ॥ ११॥ 


मधुकरी - 
अन्तर्णतिति प्रेरणार्थक णिच्‌ प्रत्ययो अत्र उद्धिष्टः यथा कारयति उत्क्रामयति इत्यादि । किन्तु 
सः णिच्‌ प्रत्ययः अत्र न व्यक्तः । अन्तर्हितः इति यावत्‌ | 


मूलम्‌ - 
॥ ॐ आकाशोऽर्थान्तरत्वादिव्यपदेशात्‌ ॐ ॥ १२॥ 


अत्र "बहिष्कुलायादमृतश्चरित्वे"ति (बृ.६-३-१२) पूर्वज्योतिषि श्रुतामृतत्वस्य 
इहाकाशो “तदमृत"मिति श्रवणात्‌ तस्य॒ च॒ अन्यत्वात्‌ पूर्वोक्तमपि 
अन्यदित्याक्षेपात्‌ आक्षेपिकी सङ्गतिः । छान्दोग्ये “आकाशो वै नाम 
नामरूपयोनिर्वहिता ते यदन्तरा तदुब्रह्म तदमृतम्‌” इत्यन्तिमखण्ड (छां. ८- 
१४-१) श्रुताकाशः किं प्रसिद्धाव्याकृताकाशः कि वा ब्रह्मेति सन्देहः । पूर्वपक्षस्तु 
वै नामेति निपातद्रयस्य प्रसिद्धार्थत्वात्‌ तस्य च "आकाशो वै नाम“ प्रसिद्धः 
खल्वाकाशः "नामरूपयोनिर्वहिते“ति उद्ेशान्वये आकाशो नामरूपयोर्निर्वहिता, वै 
नाम॒ तस्य नामरूपनिर्वोद्रित्वं प्रसिद्धमिति विधेयान्वये वा द्वेधापि स्वरूपेण 
नामरूपावकाशदानात्‌ तचरिर्वाहकतया च लोके अवकाश एव प्रसिद्धः ईशे 
अप्रसिद्धः अवकाश एव अयमाकाश इति ॥ 


मधुकरी - 

बहिष्कुलायादिति "प्राणेन रक्षन्नवरं कुलायां बहिष्कुलायादमृतश्वरित्वा स ईयतेऽमृतो यत्र कामं 
हिरण्मयः पुरुष एकहंसः" इति ज्योतिरधिकरणे ज्योतिश्शब्दवाच्यो विष्णुः स्वप्नावस्थ्यायं 
कदाचित्‌ जीवं एकेन अंशेन शरीरात्‌ बहिर्नीत्वा स्वप्नान्‌ दर्शयति इत्युक्तं । तत्र तद्ज्योतिः 
अमृतः इत्युक्तम्‌ । नामरूपयोनिर्वहिता शब्दात्मकप्रपञ्चस्य अथत्मिकप्रपन्चस्य च निर्वहिता 
आश्रयः । वै नाम एतद्रयोरपि शब्दयोः प्रसिद्धिरित्येव अर्थः । उद्धेश्येति विशेष्यभूते आकाशे 
अन्वयः । विधेयेति नामरूपनिर्वदित्वरूप विशेषणे अन्वयः । 


मूलम्‌ - 
सिद्धान्तस्तु ॥ “ते यदन्तरा" इति वाक्ये ते नामरूपे विना यदस्तीत्युक्तस्य 
कार्त्स्येन शब्दागोचरत्वादिरूपानामत्वस्य तथा निर्वह्यितया प्रकृतप्राकृत- 

रूपराहित्यस्य च लिङ़स्य “यतो वाचो निवर्तन्ते" (ते. २-४) "अरूपमस्पर्श" 
(का. ३-१५) इत्यादि श्रुतिभिः “अनामा सोऽप्रसिद्धत्वात्‌ अरूपो भूतवर्जनात्‌“ 
(ब्राह्म पु.) इत्यादिस्मृत्या च विष्ण्वेकधर्मत्वात्‌ तदुब्रहयत्युक्तब्रह्मशब्दात्‌ 
तदमृतमित्युक्तामृतत्वलिङ्गाच साधकसत्तवात्‌ प्रसिद्धार्थकनिपातद्रयस्य च 
“आकाश इति होवाच" इति श्रुतौ (छां. १-९-१) स्वरूपेण “एको दाधार 
भुवनानि विश्व"त्यादि श्रुतौ (ऋ. सं. १-५४-४) नामरूपनिर्वदित्वेन च विष्णौ 
प्रसिद्धत्वात्‌ वेदप्रसिद्धः अन्तरङ्गतया वेदे ग्राह्यत्वेनाबाधकत्वात्‌ अयमाकाश 
विष्णुरेवेति ॥ फलं तु नामरूपनिर्वद्ित्वाख्यसर्वाधिारत्वमुखेन दयुभ्वादिनयाक्षेपः 
तत्समाधिश्च तचचिङ्गादित्यत्र॒ अनवकाशलिङ्गन लोकरूढित्यागोक्तावपीह वै 
नामेत्याभ्यां विशेषशङ्कया पुनरारम्भः ॥ १२ ॥ 


मधुकरी - 

वै नाम इति निपातद्रयोः अन्वयं दर्शयति प्रसिद्धार्थकनिपातद्रयस्येति । स्वरूपेण प्रसिद्धिः 
आकाश इति होवाच इत्यत्र आकाशशब्दसाहित्येनोक्त "ह"कारेण तथा एको दाधारेत्यादिना 
निर्वोद्त्वेन लिङ्गन वेदे प्रसिद्ध इति । तस्य वेदप्रसिद्धेः वेदे अन्तरङ्त्वेन 
अज्ञानदिदोषविधुरत्वेन च प्रबलत्वात्‌ न अज्ञरूढया बाधः इति भावः ॥ 


मूलम्‌ - 
॥ ॐ सुषुप्युतरान्त्योभदेन ॐ ॥ १३ ॥ 


अत्र प्रागाकाशशब्दस्य श्रौतप्रसिद्ध्या ईशे सम्भवेऽपि इह तदभावात्‌ न 
स्वप्नद्रषत्वं युक्तमिति वा आकाशस्य जडत्वेन तत्र ईशलिङ्गस्य ईशभेदेनायोगेऽपि 
इह जीवस्य ईशाभेदेन तलिङ्ग नेतुं शक्यते इति वा पूर्ववैषम्येण शङ्धनात्सङ्गतिः । 
काण्वश्रुतौ अष्टमेऽध्याये "स वा एष एतस्मिन्‌ सम्प्रसादे रत्वा चरित्वा दृष्टैव पुण्यं 
च पापं च पुनः प्रतिन्यायं प्रतियोन्या द्रवति स्वप्नायैव स यत्तत्र किच्चित्पश्यति 
अनन्वागतस्तेन भवत्यसङ्गो ह्ययं पुरुषः" इति (बृ. ६-३-१५) श्रुतस्वप्नादिद्रष्टा 
किं जीवः अथ ईशा इति सन्देहः । स्वप्नादिद्रषत्वस्य लोके जीव एव प्रसिद्धत्वात्‌ 
जीव इति पूर्वः पक्षः ॥ श्रौतप्रसिद्धयभावे लोकप्रसिद्धेरपि वेदे ग्राह्यत्वात्‌ 
ईशस्याशरीरत्वेन स्वप्नादिद्रष्त्वायोगाचच । असङ्घत्वरूपवब्रह्मलिङ्गस्य ईशाभेदेन 
जीवचैतन्येऽपि युक्तत्वात्‌ । जीवधर्मस्य तु स्वप्नादि द्रषटत्वस्य शुद्धे ब्रह्मचैतन्ये 

अयोगात्‌ । जिज्ञासासूत्रे जीवेशभेदस्योक्ततया तदभेदाभिप्रायेण तद्धर्मस्येशे 
सिद्धान्तिना वक्तुमशक्यत्वाचेति ॥ 


मधुकरी - 

सम्प्रसादे सुषुप्तौ । रत्वा रमणं कृत्वा । चरित्वा सच्चरित्वा । दषट्रैव जीवस्य पापं पुण्यञ्च दृष्रैव 
प्रतिन्यायं न्यायं एतदवस्थानन्तरमेतदित्याकारक न्यायं अनुसृत्य । प्रतियोन्या सर्वदेहेषु । 
स्वप्नायैव स्वप्नप्राप्तये जीवस्येति यावत्‌ । द्रवति कण्ठदेशं प्रति । अनन्वागतः असम्स्पृष्टः । 


मूलम्‌ - 

सिद्धान्तस्तु ॥ असङ्गोह्ययमिति श्रुतासङ्खत्वस्य असङ्खमस्पर्थमित्यादिना 
ईशैकधर्मत्वात्‌ स्वाप्नादिपदार्थानां “सन्ध्ये सृष्टिराह ही“ति (व्र. स्‌. ३-१-१) 
वक्ष्यमाणन्यायेन सत्यत्वेन “यस्सर्वज्ञः“ इत्यादिश्रुत्या (आथ. १-९) ईशस्य 
सर्वज्ञतया च कार्त्स्न्येन स्वप्रादिद्रष्त्वस्य ईशे मुख्यतः सम्भवात्‌ । “प्राज्ञेनात्मना 
सम्परिष्वक्तः" (बृ.६-३-२१) “प्राज्ञेनात्मना अन्वारूढ" (बु .६-३-३५) इति 
सुषुप्युत्क्रान्तिप्रकरणयोः भेदोक्त्या जीवेशाभेदाश्रयणायोगात्‌ । “स्वाप्यय- 
सम्पत्यो"रित्यत्र (ब्र. सू. ४-४-१६) सुषुप्तिप्रकरणस्य मुक्तिपरत्वस्याप्युक्त्या 
भेदस्य मुक्तिगतत्वेन सत्यत्वाच स्वप्नादिद्रष्टा विष्णुरेवेति । फलं तु 
अक्षरनयोक्तस्य असङ्खत्वस्य आक्षेपः तत्समाधिश्च ॥ १३ ॥ 


॥ ॐ पत्यादिशब्देभ्यः ॐ ॥ १४॥ 


अत्र “असङ्गो नहि स्रत" (बृ. ६-४-२२) इत्युक्तस्यासङ्गस्य ईशान्यत्वे 
प्राक्तनोऽपि स एवेति शङ्कनात्‌ आक्षेपिकी सङ्गतिः । काण्वश्रुतौ षष्ठेऽध्याये “एष 
नित्यो महिमा ब्राह्मणस्ये"ति (बृ. ६-४-२२) श्रुतः ब्राह्मणः किं विरिञ्चः किं वा 
ईश इति सन्देहः । विरिञ्च एवायं ब्राह्मणः इति पूर्वः पक्षः ॥ “स वा एष महानज 
आत्मा" (बु. ६-४-२२) इत्यजशब्दात्‌ तस्य च अकारवाच्येशजातत्वेन योगेन 
रूढया च विरिञ्चे सम्भवात्‌ ईशेन जायत इति योगेन “तस्मादहमजः स्मृत“ इति 
भारतोक्त्या रूढ्या च सम्भवेऽपि वर्णहीने विष्णावनवकाशेन विप्रत्वजातौ 
निरूढब्राह्मणशब्दसाहित्येन अस्य विरिन्चैकप्रापकत्वात्‌ महच्छब्दस्यापि 
अभिमानिनयन्यायेन महत्तत्वाभिमानिनि विरिञ्च एव युक्तत्वात्‌ आत्मश्रुतेरपि 
“आत्मा विरिञ्चः सुमना” इत्युक्तेः “बुद्धेरात्मा महान्‌ परः“ इति प्रयोगात्‌ विरिचे 

रूढत्वात्‌ । सर्वस्य वशीत्यादिनोक्तब्रह्मलिङ्गानां तु उभयबाधेन विरिश्चेशाभेदेन 
ूर्वपूर्वपक्षवदुपपत्तेः । “स्थित्यादये हरिविरिच्चहरेति सज्ञा“ (भाग. १-२-२३) 
इत्यादेः अभेदेनैकवाक्यत्वोपपत्तौ वाक्यभेदेनोभयपरत्वकल्पनायोगाच्चेति ॥ 


मधुकरी - 

ूरवपूर्वपक्षवदुपपत्तेः पूर्वाधिकरणगतपूर्वपक्षवदुपपत्तेः । 

मूलम्‌ - 

सिद्धान्तस्तु ॥ “सर्वस्य वशी सर्वस्येशानः सर्वस्याधिपतिः" 


इत्यादिनोक्तसर्ववशित्वादिलिङ्घानां “उतामृतत्वस्येशानः“ (पुरुष स्‌.) 
“सप्तार्धगर्भा” (क. १-१६४-३६) इत्यादिश्रुतिभ्यो वैष्णवत्वात्‌ । ब्राह्मण- 
शब्दस्य ब्रह्मणा वेदेन अण्यते गम्यते इति योगेन सावकाशत्वात्‌ अजश्रुतेः तथैव 
सावकाशत्वात्‌ उभयबाधेन अभेदाङ्गीकारस्य अतिप्रसञ्जकतया “तत॒ एते 
व्यजायन्त विश्वो हिरण्यगर्भः“ इत्यादिवचनबाधिततया च अयोगात्‌ । स्मृतेश्च 
तत्तदन्तर्गतेश्वररूपापेक्षया उपपत्तेः अयं ब्राह्मणो विष्णुरेवेति ॥ फलं तु 
जिज्ञासादिसूत्रेषु विष्णोः विवक्षितं नित्यमहिमत्वमयुक्तं इत्याक्षेपः तत्समाधिश्वेति 
॥१४ ॥ 


॥ इति श्रीराघेन्द्रयतिकृतायां न्यायमुक्तावल्यां आद्येऽध्याये तृतीयः पादः ॥ 
मधुकरी - 
सप्तार्धगर्भा सप्तार्धगर्भा भुवनस्य रेतो विष्णोस्तिष्ठन्ति प्रदिशा विधर्मिणीति । 


महदहङ्कारपञ्चमहाभूताख्यसप्तदेवताः ब्रह्माण्डाख्यातिसमृद्ध (आ ऋद्ध) गर्भाः तदावरणभूता 
भुवनस्य रतिप्रदाः सारभूता वा भुवनरतिप्रदस्य विष्णोराज्ञया विविधविष्वधारणे तिष्ठन्ति । 


॥ इति रवीन्द्रनाथसङ्कलितमधुकर्या आद्येऽध्याये तृतीयः पादः ॥ 

प्रथामाध्यायस्य चतुर्थः पादः 
वलम्‌ 
एवं त्रिपाद्यां कारणत्वतत्सङ्खतानन्दमयत्वादिगुणान्तरबोधकवाक्यस्थशब्द - 
समन्वयेऽभिहिते अत्र॒ ब्रह्मपदोक्तगुणपूर्तिसिद्धये अवसरप्राप्तानां अन्यत्रैव 
प्रसिद्धनामलिङ्गात्मकशब्दानां समन्वय उच्यते ॥ 


॥ॐ आनुमानिकमप्येकेषामिति चेन्न शरीररूपकविन्यस्तगृहीतेर्दर्शयति च ॐ ॥१॥ 
॥ ॐ सूक्ष्मं तु तदर्हवात्‌ ॐ ॥ ॥ ॐ तदधीनत्वादर्थवत्‌ ॐ ॥ ॥ ॐ ज्ञेयत्वावचनाच ॐ ॥ 
॥ ॐ वदतीति चेन्न प्राज्ञो हि ॐ॥ ॥ ॐ प्रकरणात्‌ ॐ ॥ 

॥ ॐ त्रयाणामेव चैवमुपन्यासः प्रश्रशच ॐ ॥ ॥ ॐ महद्र ॐ ॥ 

॥ ॐ चमसवदविशेषात्‌ ॐ ॥ 


अत्र॒ अव्यक्तादिपरावधित्वावरत्वादिवाचिशब्दवाच्यत्वे प्राक्‌ हेतूकृतसर्वेश्र- 
त्वादिविरोध इत्याशङ्धनात्‌ पूर्वसङ्गतिः ध्येया । "महतः परमव्यक्तमव्यक्तात्पुरुषः 
परः" (का. १-३-११) "जीवा एवतु दुःखिनः" "योनिमन्ये प्रपद्यन्ते" (का. २- 
२-७) "कार्यकारणबद्धौतौ" (मां. २-११) इत्यादौ श्रुताव्यक्तदुःखिबद्ध- 
अवरादिशब्दमुख्यार्थः कि प्रकृतिजीवादिः उत ईशः इति सन्देहः ॥ पूर्वपक्षस्तु ॥ 
प्रकृत्यादिरेव अव्यक्तादिशब्दार्थः न ब्रह्य, अव्यक्तादिशब्दानां तत्रैव प्रसिद्धेः 
विष्णुवाचित्वे मानाभावात्‌ । तेषां प्रधानाद्यवाचकत्वेऽपि तत्र व्यवहारे, अविशेषेण 
सर्वशब्दानां सर्वत्र व्यवहारापातेन अव्यवस्थाप्रसङ्गाच्च । अव्यक्ते पञ्चम्युक्तेन 
परावधित्वेनाक्षिप्तावरत्वस्य जीवे ज्ञातदुःखित्वादेश्च "न त्वत्समश्वाभ्याधिकश्च 
दृश्यते" (भ.गी. ११-४३) 'निरनिष्टो निरवद्यः" इत्यादिप्रमाणविरोधेन 
प्रागुक्तसर्वाधिपतित्वादिविरोधेन च विष्णावयोगाच्च । "महान्तं च समावृत्य प्रधानं 
समवस्थितं" इत्यादेः प्रधानधर्मत्वेन निर्णीतमहत्परत्वलिङ्गस्य अव्यक्ते श्रवणाचेति 
॥ 


मधुकरी - 
हेतूकृत पूर्वस्मिन्नधिकरणे वैष्णवत्वसिद्धये हेतुतया उक्ताः । 


मूलम्‌ - 

सिद्धान्तस्तु ॥ "नामानि सर्वाणि यमाविशन्ति" (भाल्लवेय श्रुतिः) इत्यादिश्रुत्या 
विष्णोः अव्यक्तादिसर्वशब्दवाच्यत्वात्‌ "अव्यक्तमचलं शान्तं" (पिप्प. श्रु.) "अनेन 
जीवेनात्मना" (छांदोग्यः ६-११-१) इत्यादिश्रौतस्मार्तप्रयोगात्‌ । सूक्ष्मत्वेना- 
व्यक्तत्वस्य प्राणधारकत्वादेश्च अव्यक्तादिपदग्रवृत्तिनिमत्तस्य "यत्तत्सूक्ष्मं परमं 
वेदितव्यं" (पिप्प. श्रु.) इत्यादिना ईशे मुख्यत्वेन तेषां तत्र मुख्यत्वात्‌ । 
मह्मसशब्दयोः महत्तत्वयज्ञपात्रयोः प्रसिद्धत्वेऽपि "महान्तं विभुमात्मानं" (का. 
१-२-२२) “इदं तच्छिरः एष ह्यर्वाणिलश्वमसः” (बु. ४-२-३) इत्यादौ 
प्रवृत्तिनिमित्तमुख्यत्वादिना विष्णुशिरसोर्मुख्यत्वमिव अव्यक्तादिशब्दानां अन्यत्र 
प्रसिद्धत्वेऽपि ईशे मुख्यत्वेनोपपत्तेः तत्तच्छब्दवाच्येशसम्बन्धादन्यत्र तत्तच्छब्दे 
व्यवहारस्याङ्गीकारेण अव्यवस्थानापत्तेः । "तमेवैकं जानथ आत्मानं अन्या वाचो 
विमुञ्चथ" इति (आथ. २-२-५) ईशस्यैव मुमृक्षज्ञेयत्ववचनेन अन्यस्य 
तदव्चनेन ईशज्ञान एव वेदस्य प्रवृत्तत्वात्‌ अवरत्वदुःखादेः ईशेऽयोगेऽपि 
अन्यगतस्य ईशाधीनत्वेन स्वातन्त्र्येण निमित्तेन ईशे परावधित्ववाचिपन्चम्यन्त- 
पददुःख्यादिपदवाच्यत्वोपपत्तेः । सर्वस्मात्परे महत्परत्वस्यापि सम्भवाच्च 
अव्यक्तादिशब्दमुख्यार्थो हरिरेवेति ॥ तदधीनत्वादिति सूत्राभिमतवर्णकन्तु 
शब्दपवृत्तिनिमित्तं च तद्रत्वमिव तत्प्रति स्वातन्त्र्यमपि शब्दप्रवृत्तौ हेतुरुत नेति 
संदेहे भ॒त्यगतबन्धादिकं प्रति सत्यपि स्वातन्त्र्ये राज्ञि बद्धादिशब्दाप्रयोगाचेति प्राप्ते 
भृत्यगतजयं प्रति स्वातन्त्रयेण राज्ञि जयशब्दप्रयोगात्‌ बद्धादिपदाप्रयोगस्य च राज्ञो 
बन्धादियोग्यत्वेन अमङ्गलत्वरूपान्यहेतुकत्वेन स्वातन्त्र्यस्य अहेतुत्वानापाद- 
कत्वात्‌ भवति स्वातन्त्र्यमपि शब्दवृत्तौ हेतुरिति । एवच्च त्रिपाद्यां अन्तर्यामिनयादौ 
सिद्धेन सर्वनियन्तृत्वरूपस्वातन्त्र्यनिमित्तेन युक्ता हरौ बद्धादिशब्दवृत्तिरिति । तथा 
च स्मृतिः "सर्वस्य तदधीनत्वात्‌ तत्तच्छब्दाभिधेयता" इत्यादिरिति । फलं तु 
समन्वयसूत्रोक्तसर्वशब्दसमन्वयाक्षेपः तत्समाधिश्च ॥ १ ॥ 


मधुकरी - 

जीवेनात्मना जीवप्राणधारण इति धातोः । तेषां तत्रेति प्रवृत्तिनिमित्तस्य ईशे मुख्यत्वेन तेषां 
अव्यक्तादिशब्दानां तत्र ईशे मुख्यत्वम्‌ । प्रलरूढिमपहाय कथं योगमाश्रियते इति चेत्‌ उच्यते 
महन्नमसशब्दयोरिति । स्वातन्त्रयेण निमित्तेनेति स्वातन्त्रयं तद्रतत्वच्च शब्दवृत्तेरहिं कारणमिति 
अनुव्याख्यानोक्तरीत्या, स्वातन्त्र्यं नाम नियामकत्वे सति तदाश्रयत्वप्रयुक्तनीचत्वायोगत्वमिति 
च स्वीकृत्य दुःख्यादिपदवाच्यत्वोपपत्तिः । अत एव भृत्यादिगतबद्धत्वादिकं प्रति राज्ञि यद्यपि 
नियामकत्वं वर्तते तथाऽपि तस्मिन्‌ बद्धत्वायोग्यत्वं न किन्तु तद्योग्यत्वमेव वर्तते इति न तत्र 
स्वातन्त्र्यम्‌ । राज्ञि भृत्यगतवबद्धादिशब्दावाच्यत्वे अमङ्लत्वं कारणमित्यपि ज्ञातव्यम्‌ ॥ 

मूलम्‌ - 
॥ ॐ ज्योतिरुपक्रमात्तु तथाह्यधीयत एके ॐ ॥ २॥ 
॥ ॐ कल्पनोपदेशाच्‌ मध्वादिवदविरोधः ॐ ॥ 


पूर्वत्र सिद्धरूपदेवतातत्क्रमवाचिनां इन््रियेभ्य इत्यादीनां समन्वय उक्तः । अत्र तु 
साध्यरूपकर्मतत्क्रमवाचिनां स उच्यत इति पूर्वसङ्गतिः । "वसन्ते वसन्ते 
ज्योतिषा" इति वाक्ये श्रुतज्योतिरादिशब्दाः किं विष्णुवाचिनः किं वा 
तदन्यकर्मादिवाचिन इति सन्देहः । कर्मादिवाचिन इति पूर्वः पक्षः ॥ तेषां 
ज्योतिष्टोमादिकर्मादिष्वेव प्रसिद्धेः । प्रसिद्धित्यागेन ब्रह्मवाचित्वे च अन्यस्य 
कर्मतदङ्गक्रमदेवताकालाधिकायदिप्रापकस्याभावेन नियतकमनुष्टानलोपः स्यात्‌ 
ज्योतिःपदवाच्येशसम्बन्धात्‌ कर्मादावपि तेषां पूर्वत्व वृत्तिरित्यस्यापि ईशादन्यत्र 
लक्षणाप्रसङ्गेनायोगात्‌ । किं चेशे तेषां रूढेरभावेन गुणपूर्त्यभावापातेन च योगस्यैव 
वाच्यत्वेन ततोऽपि कर्मणि रूढर्बलवत्वात्‌ । सर्वशब्दवाच्यत्वसिद्धयर्थ ज्योतिरा- 
दिपदावयवानामपि ब्रह्मपरत्वे समुदायस्य तत्परत्वायोगेन योगस्यासम्भवाचेति ॥ 


मधुकरी - 

सिद्धरूप अस्तित्वेनसिद्धरूप । कर्मतदङ्गदेवतादि । ज्योतिष्टोमादि कर्म । प्रयाजदयः अङ्गानि 
। अध्वर्युः गृहपतिं दीक्षयित्वा ब्राह्मणं दीक्षयति इति क्रमः । समे दर्शपूर्णमासाभ्यां यजेत इति 
देशः । पौर्णमास्यां पौर्णमास्या यजेत इत्यादि कालः । स्वर्गकामादिः अधिकारी इत्यादयः । 
लक्षणाप्रसङ्नेति सर्वशब्दानां विष्णावेव मुख्यवाच्यत्वे लोके तेषां प्रयोगः अमुख्यत्वेनैव स्यात्‌ 
। तदा गङ्खा शब्दस्य प्रवाहे मुख्यार्थः तीरे लक्षणा इत्यादि व्यवहार न युज्येत । रूढेरभावेन 
कर्मणि रूढर्बलवत्वादित्यत्र॒ अन्वयः । गुणपूर्त्यभावापातेन सर्वशब्दसमन्वयः ब्रह्मणि 
गुणपूर्तिसिद्धये एव क्रियते । सर्वान्तिर्भूतकर्मवाचकानां तु ब्रह्मणि रूढिर्नास्ति । अतो योग एव 
आश्रयणीयः । ततोऽपि योगेनापि । अवयवानां "जि" "ओति"रित्याकारकानां । समुदायस्य 
जयोतिःशब्दस्य जातमोतं हरौ यस्मादित्याकारक योगस्य । ज्योतिषां स्तोम इत्यत्र 
ज्योतिःशब्दः स्तोमशब्दश्च यदि विष्णुवाचकौ तदा विष्णुशब्दावृत्तिमात्रं सम्भवति न तु 
अपेक्षित ज्योतिष्टोमशब्दार्थः । 


मूलम्‌ - 

सिद्धान्तस्तु ॥ “तं यच्छतं वर्षण्यभ्यार्चत्‌ तस्माच्छतर्विनस्तस्माच्छर्विन 
इत्याचक्षत एतमेव सन्तम्‌" इत्यादिना (ए. २-२-१) उपलक्षणत्वेन 
केषाञ्चिच्छत्च्यादिशब्दानां महायोगविद्रदूढिभ्यां विष्णुपरत्वमुक्त्वा अन्ते “ता वा 

एतास्सर्वा ऋचः सर्वे वेदाः सर्वे घोषाः एकैव व्याहतिः प्राण एवे"ति (ए.२.२-२) 
विष्णौ सर्वशब्दमुख्यार्थत्वोक्तेः मध्वादिशब्दस्य क्षौद्रकादौ रूढिमविहाय तदबाधेन 
“असौ वादित्यो देव मधु" (छा. ३-१-१) इत्यादौ महायोगवृत्या उपासनार्थं 
मध्वादिशब्दार्थस्योक्तिवत्‌ ज्योतिरादिपदानां अन्यत्र रूढ्िवृृत्तिमबाधित्वैव 
महायोगादिवृत्या ईशपरत्वाङ्गीकारेण कमरद्यसिद्धयभावात्‌ । तदवयवानामन्य- 
वाचित्वमुपेत्यैव समुदायस्य ईशपरत्वोपगमेन जातमोतं जगद्यस्माज्योतिरित्या- 
दयुक्तयोगसम्भवात्‌ ज्योतिरादिशब्दमुख्यार्थो हरिरेवेति । फलं तु पूर्ववदेव ॥ २ ॥ 


मधुकरी - 

तं यच्छतमिति एषः नारायणः तं चतुर्मुखं यत्‌ यस्मात्‌ शतं वर्षाणि अभ्यार्चत्‌ प्राविशत्‌ । ता 
वा इति याः एताः सर्वा ऋचः तासां एकमेव व्याहर्तव्यं तच्च विष्णुरेव । न केवलं ऋचः किन्तु 
ये सर्वे वेदाः समुद्रादिघोषाः तेषामपि प्रतिपाद्यः । क्षौद्रकम्‌ मकरन्दम्‌ ॥ 


मूलम्‌ - 
॥ ॐ न संख्योपसंग्रहादपि नानाभावादतिरेकाच्च ॐ ॥ ३ ॥ 
॥ ॐ प्राणादयो वाक्यशेषात्‌ ॐ ॥ ॥ ॐ ज्योतिषेकेषामसत्यन्ने ॐ ॥ 


ूर्वत्र॒ प्रसिद्धस्य ज्योतिरादिशब्दनिमित्तस्याभावेऽपि योगलभ्यं अप्रसिद्धं 
तदस्तीत्युक्तम्‌ ॥ इह तु पञ्चजनादिशब्दानां प्रसिद्धमेव तदीशेऽस्तीत्युच्यत इति 
सङ्गतिः । काण्वश्रुतौ षष्ठेऽध्याये “तदेवा ज्योतिषां ज्योतिरायु्हौपासतेऽमृतम्‌ । 
यस्मिन्‌ पच्च पञ्चजनाः आकाशश्च प्रतिष्ठितः ॥ तमेव मन्य आत्मानं विद्वान्‌ 
बरह्यामृतोऽमृतम्‌” (बृ. ६-४-१६, १७) इति श्रुतपन्चत्वयुक्तः पंचजनादिशब्द - 
मुख्यार्थः किं वाक्यशेषे षष्ठ्यन्तेन प्राणचक्षुःश्रोत्रमनोऽन्नादिशब्देनोक्ता किं वा 
द्वितीयान्ततत्तच्छब्दनिर्दिष्टेशस्वरूपाणीति सन्देहः । विष्ण्वन्ये प्राणादय एव 
पञ्चजनादिशब्दार्थः इति पूर्वः पक्षः । तस्य बहुत्वविशिष्टार्थवाचित्वात्‌ । तस्य 
चैकमेवाद्वितीयमित्युक्तिविरोधेन ईशेऽयोगात्‌ । वशीकृतबहुजनेऽपि राजनि 
बहूत्ववाचिशब्दादर्शनेन तदधीनत्वन्यायस्यापि अत्र अनवतारात्‌ । गुहामित्यत्र 
गुहानिविष्ठत्वादिबाधकेन एकस्यानेकत्वं नेत्युत्सर्गबाधेऽपि इह बाधकाभावेन 
तन्न्यायस्याप्यनवकाशात्‌ । तमेवात्मानमित्यात्मपदसामानाधिकरण्यात्‌ । 
यस्मिन्नित्यस्य ब्रह्मत्वेन तदाश्रितानां पञ्चानां जनानां आकाशस्य ब्रह्मत्वे 
एकस्याधाराधेयभावानुपपनत्तेश्चेति ॥ 

मधुकरी - 

प्रसिद्धमेव तत्‌ शब्दनिमित्तम्‌ । आयुः आयुप्रदः विद्वान्‌ ब्रह्मामृतोऽमृतम्‌ यो अमृतम्‌ ब्रह्म 
विद्रान्‌ सोऽमृतः भवति इत्यन्वयः । वाक्यशेषे "प्राणस्य प्राणं चक्षुषश्चक्ुः श्रोत्रस्य श्रौत्रं 
अन्नस्यान्नं मनसो मनः" इत्याकारक वक्यशेषे । षष्ठ्यन्तेन प्राणस्य, चक्षुष इत्यादिना । 
द्वितीयान्तेति प्राणं चक्षुः मन इति । वशीकृतेति यथा भृत्यगतजयस्य राजा जयीति राज्ञि 
प्रयोगो दृश्यते न तथा सहस्रभृत्ययुक्तं राजानं सहस्रराजा इत्युच्यते । उत्सर्गेति सापवादो 
नियमः । एकस्यानेकत्वं विरुद्धमिति उत्सर्गनियमः नाम सापवादः, बाधे सति अन्याथात्वमपि 
स्वीकरोति । तमेवेति यस्मिन्पञ्चजनाः प्रतिष्ठिताः तम्‌ आत्मानं मन्ये इति 
तच्छब्दसामानधिकरण्यं आत्मशब्दस्य । 


1.15 

सिद्धान्तस्तु ॥ “प्राणस्य प्राणं चशक्षुषश्चक्ुः श्रोत्रस्य श्रौत्रं अन्नस्यानं मनसो मनः" 
इति वाक्यशेषे द्वितीयान्ततया श्रुतानां प्राणादिनियन्तृत्वादिविष्णुलिङ्गस्य श्रवणेन 
विष्णुरूपत्वात्‌ तेषां च षष्टयन्तनिर्दिष्टप्राणाद्यपेक्षया शब्दतोऽर्थतश्च प्राधान्यात्‌ । 
“नामानि सर्वाणि“ “तावा एता“ इत्याद्युक्तसर्वशब्दवाच्यत्वमुमुक्ु- 
ज्ञेयत्वादिप्रागुक्तहेतुभ्यश्च एकस्यापि बहुरूपत्वेन पञ्चत्वसङ्ख्यायाः भेदप्रतिनिधि- 
विशेषबलेन यस्मिन्निति निर्दिष्टशरीरस्थरूपस्य पञ्चजनादिशब्दितरूपाणां च 
आधाराधेयभावस्यापि सम्भवात्‌ । माध्यन्दिनिशाखायामिव काण्वश्रुतौ वाक्यशेषे 
अन्नाख्यरूपस्याश्रवणेऽपि पूर्वश्रुतज्योतिषा सह पञ्चत्वात्‌ वाक्यशेषस्थद्रितीया- 
न्तप्राणादिशब्दितेशरूपविशेषा एव पञ्चजना इति ॥ अत्र पादे सर्वत्र पूर्ववदेव फलम्‌ 
॥ ३ ॥ 


मधुकरी - 

तावा एता ता वा एतास्सर्वा ऋचः सर्वे वेदाः सर्वे घोषाः इत्यादि । मुमृद्षज्ञेयत्व तमेव मन्य 
आत्मानं विदान्‌ ब्रह्मामृतोऽमूतम्‌ इति । पूर्ववदेव समन्वयसूर्रोक्तसर्वशब्दसमन्वयाक्षेपः 
तत्समाधिश्च इति ॥ 


मूलम्‌ - 
॥ ॐ कारणत्वेन च आकाशादिषुयथाव्यपदिष्टोक्तेः ॐ ॥ ४ ॥ 


अत्र कालस्सदास्तीत्यादौ दर्शनादेकस्याधाराधेयभावसम्भवेपि कार्यकारणभावस्य 
क्वाप्यदर्शानादयुक्तः स इति पूर्ववेषम्येण शङ्नात्सङ्गतिः । तैत्तिरीये ब्रह्मवल्ल्यां 
“आत्मन आकारस्सम्भूतः आकाशाद्रायुः" (तै. २-३) इत्यादिवाक्ये कार्यत्वेन 

कारणत्वेन च श्रुताकाशादिशब्दाः किं मुख्यतो विष्णुवाचका उत भूतादिवाचका 
इति सन्देहः ॥ पूर्वपक्षस्तु ॥ "न जायते प्रियते" (का. १-२-१७) इत्यादेः 
अकार्ये ब्रह्मणि कार्यत्वविरोधेन स्वकार्यत्वस्य सुतरां विरुद्धत्वात्‌ 
व्यङ्गयव्यज्जकभावरूपस्यापि कार्यकारणभावस्य एकस्मिन्‌ विरोधात्‌ । सुतजनेः 
जनकाधीनत्वेऽपि तत्र जातपदादर्शनेन तदधीनन्यायस्याप्यत्रानवतारात्‌ । नामानि 
सर्वाणीति श्रुतेरपि सङ्खोचावश्यंभावात्‌ आकाशादिजन्मासिद्ध्यापाताच्च 
आकाशादिशब्दाः अन्यवाचका एवेति ॥ 


मधुकरी - 
सुतजनेरिति शुरयुतं शूरज इत्याक्रियन्ते न तु तदधीनत्वन्यायेन शूरमपि शूरज इति । 


मूलम्‌ - 

सिद्धान्तस्तु ॥ विष्णोरेवाकाशादिनियामकरूपाणां “य आकाशे तिष्ठन्‌“ ' (बु.५- 
७-१२) इत्यादिश्रुत्या आकाशादिस्थानां बहुत्वेन व्यक्त्यव्यक्त्यपेक्षया 
पौवपर्ययोगेन वाय्वाद्युत्पत्तौ तत्स्थरूपस्य व्यक्त्या, व्यङ्खयव्यञ्जकभावरूप- 
कार्यकारणभावस्य सम्भवात्‌ । बाधकाभावेन नामानीत्यादिश्रुतेः सङ्कोचायोगेन 
प्रागुक्तसाधकानां सत्वात्‌ । ज्योतिर्नयोक्तरीत्या अन्यत्र रूढेरभ्युपगतत्वेन 
आकाशाद्युत्पत्यसिद्ध्यभावाच्च आकाशादिशब्दमुख्यार्थो हरिरेवेति ॥ ४ ॥ 


मधुकरी - 


प्रागुक्त पूर्वाधिकरणोक्त । 
मूलम्‌ - 
॥ ॐ समाकर्षात्‌ ॐ ॥ ५ ॥ 


॥ ॐ जगद्वाचित्वात्‌ ॐ ॥ ॥ ॐ जीवमुख्यप्राणलिङ्गादितिचेत्तद्व्याख्यातम्‌ ॐ ॥ 
॥ ॐ अन्यार्थ तु जैमिनिः प्रश्रव्याख्यानाभ्यामपि चैवमेके ॐ ॥ ॥ ॐ वाक्यान्वयात्‌ ॐ ॥ 
॥ ॐ प्रतिज्ञासिद्धर्लिंङ्गमाश्मरथ्यः ॐ ॥ ॥ ॐ उत्क्रमिष्यत एवं भावादित्यौड़लोमिः ॐ ॥ 
॥ ॐ अवस्थितेरिति काशकृत्स्नः ॐ ॥ 


अत्र॒ आकाशादिशब्दानां अन्यत्रापि रूढ्यङ्खीकृतौ ईशे तदन्यत्र च 
अक्षादिशब्दवत्तुल्या मुख्यवृत्तिः स्यादिति शङ्कनात्सङ्गतिः । सर्वशब्दानां ईशे 
तदन्यत्र च उक्ता मुख्यता किं तुल्या किं वा ईशे अधिका अन्यत्र तु हीनेति सन्देहः 

॥ पूर्वपक्षस्तु ॥ अक्षादिशब्दानां अनेकार्थवाचिनां अनेकत्रेव सर्वशब्दानामीशे 
तदन्यत्र च मुख्यत्वं तुल्यमेव स्यात्‌ । अन्यथा अन्यत्र हीनत्वे लक्षणेत्यस्यैव 
मुख्यवृत्तिरिति परिभाषा स्यात्‌ । ईशे मुख्यत्वस्याधिक्ये तत्रैव प्रसिद्ध्यापातेन 
जगति प्रसिद्धिर्न स्यात्‌ । ईशज्ञानादेव पुरुषार्थसिद्धया कम्दिवतादौ शब्दानां 
हीनवृ्यापि व्यवहारस्य फलान्तरानिच्छर मुमुक्षु प्रति व्यर्थत्वापाताचच । किच्च 
शब्दवृत्तिहेतोः ईशगतत्वापेक्षया तत्राधिक्यमिति न युक्तम्‌ । अन्यत्रापि सत्त्वात्‌ । 
नापि तदधीनत्वन्यायेन "अस्य यदेकां शाखां जीवो जहात्यथ सा शुष्यति" इति 
(छां. ६-११-२) क्वचिस्रीवाधीनत्वस्य "वायुना हि सर्वे लोका नेनीयन्ते" इति 
सर्वस्य वाय्वधीनत्वप्रतीत्या तयोरपि ईशवन्मुख्यवाच्यत्वापातादिति ॥ 


मधुकरी - 

अक्षादिशब्दवत्तुल्या अनेकार्थकशब्दवत्‌ । अक्ष शब्दो अशक्षक्रीडायां साधनवाचकः, अक्षांश 
इत्यत्र भूमौ स्थानवाचकः, अक्षादित्रितयं इत्यत्र प्रत्यक्षवाचक इति सर्वेऽपि मुख्यार्था एव । 
तथा शिखी इत्यस्य शिखवत्पुरुषे अग्रौ मयूरे च सर्वत्र मुख्यवृत्तिरेव । तेषां शब्दवृत्तिहेतुः 
शिखवत्वमपि वर्तते । 


मूलम्‌ - 

सिद्धान्तस्तु ॥ ब्रह्मणि अन्यतोऽधिकैव शब्दानां मुख्यता, अन्यत्र दहीनैव 
रूढधियोगयोरिव गौणलक्षणयोरिव, ईशे अन्यत्र च रूढिसत्तवेऽपि विद्रदविद्धद्रूढिभ्यां 
यौगिकत्वेऽपि योगमहायोगाभ्यां तारतम्यसम्भवेन महायोगविद्रद्रूढिभ्यां 
परममुख्यवृ्या विष्णुनिष्ठानामेव तेषां अन्यत्र ततः समाकृष्य मुख्यवृह्या 
व्यवहारात्‌ । बालानां चित्रलिखितसिंहादाविव लोकानामन्यत्रैव शब्दव्यवहारेण 
अन्यत्रप्रसिद्धयुपपत्तेः । कर्मदेवताधारत्वादिना ईशज्ञानार्थमेव कमदिौ 
वेदव्यवहारस्य सम्भवात्‌ । जीवादौ श्रुतस्वातन्त्रयस्य च तदन्तर्यामिगतत्वेन 
पादान्त्यप्राणनये सिद्धत्वादिति ॥ फलं तु विष्णुरेव सर्वशब्दमुख्यार्थः इति 
समन्वयसूत्रोक्तावधारणाक्षेपः तत्समाधिश्चेति ॥ ५ ॥ 


॥ ॐ प्रकृतिश्च प्रतिज्ञादृष्टान्तानुपरोधात्‌ ॐ ॥ ६ ॥ 


॥ ॐ अभिध्योपदेशाच्च ॐ ॥ ॥ ॐ साक्षा्योभयाम्नानात्‌ ॐ ॥ 
॥ ॐ आत्मकृतेः परिणामात्‌ ॐ ॥ ॥ ॐ योनिश्च हि गीयते ॐ ॥ 

अत्र॒ सर्वशब्दानां विष्णावधिका वृत्तिः अन्यत्र हीनेति प्रागुक्तमयुक्तम्‌ । 
स्त्रीलिङ्गशब्दानां मुख्यवृत्तेरेवायोगात्‌ कुतः आधिक्यचिन्तेति शङ्कनात्‌ सङ्गतिः । 
“एषा ह्येव प्रकृतिरविकृतिः"(वत्सश्रुतिः) इत्यादिवाक्योक्तस्त्रीलिङ्गप्रकृत्यादि- 
शब्दाः किं विष्णुवाचिनोऽन्यवाचिनो वेति सन्देहः । अन्यवाचिन इति पूर्वः पक्षः । 
तेषां अन्यत्रैव प्रसिद्धत्वात्‌ स्त्रीलिङ्घत्वाच । परमपुरुषे स्त्रीत्वाभावात्‌ । “नैनं वाचा 
स्रियं ब्रुवन्‌" इति स्त्रीत्वनिषेधेन रूपविशेषेण स्त्रीत्वमित्यस्याप्ययोगात्‌ । 
बरह्यादिनपुंसकशब्दस्य कलत्रादिशब्देष्विव शब्दसाधुत्वमात्रेण युक्तत्वेऽपि इह न 
तथा, कल्पकाभावात्‌ । नामानि सर्वाणीत्यस्य सङ्कोचसम्भवात्‌ । वशीकृतभार्येऽपि 
भायपिदप्रयोगादर्शनेन अन्यगतस्त्रीत्वस्येशाधीनत्वमुपेत्य तदधीनत्वन्यायेन ईशे 
तच्छब्दवृत्तिरित्यस्याप्ययोगादिति ॥ 


सिद्धान्तस्तु ॥ “हन्तैतमेव पुरुषं सर्वाणि नामान्यभिवदन्ती"त्यादिश्रुतौ 
(वत्सश्रुतिः) सामान्यतोऽशेषशब्दवाच्यत्वं ईशस्योक्त्वा नदीसमुद्रदृष्टान्तेन 
तदुपपादनात्‌ । "मायां तु प्रकृति विद्यात्‌“ (शे. उ. ४-१०) “प्रकृतिर्वासनेत्येवं 
तवेच्छानन्त कथ्यते" इत्यादिश्रुतिस्मृतिषु इच्छायाः प्रकृतिपदवाच्यत्वात्‌ तस्याश्च 
“सोऽभिध्या स जूतिः" (पैद्धिश्रुतिः) इत्यादिश्रुतौ ईशस्वरूपत्वोक्तेः, एष स्त्री एष 
पुरुषः एष प्रकृतिरिति साक्षात्‌ प्रकृतिपुरुषशब्दवाच्यत्वाम्नानात्‌ । प्रकृति प्रविश्य 
तां महदाद्यात्मना परिणाम्य तन्नियामकतया आत्मनो बहूधाकरणेन प्रकृष्टाकृतिः 
यस्येति योगसम्भवात्‌ अव्यवधानेन सूतिहेतुत्वरूपस्त्रीत्वस्य यद्भूतयोनिमिति श्रुतौ 
योनिशब्देन गानात्‌ प्रकृत्यादिसर्वस्त्रीलिङ्गशब्दमुख्यार्थो हरिरेवेति ॥ ६ ॥ 


मधुकरी - 

नदीसमुद्रदृष्टान्तेन यथा नद्यः स्यन्दमानाः समुद्रायणाः समुद्रमेवाभिविशन्त्येवमेव नामानि 
सर्वाणि पुरुषमभिविशन्ति इति । नैनं वाचा स्रियं ब्रुवन्‌ इति श्रुतिः केवलं लौकिक स्त्रीत्वं 
निषेधति न तु स्तरीत्वमात्रम्‌ । अन्यथा नैनमस्त्रीपुमान्‌ इति उत्तरवाक्यविरोधः स्यात्‌ ॥ 
अभिध्या इच्छा । जूतिः प्रेरणा । 


मूलम्‌ - 
॥ ॐ एतेन सर्वे व्याख्याता व्याख्याताः ॐ ॥ ७ ॥ 


अत्र पूर्ववेषम्येण पूर्वपक्षोत्थानात्सङ्गतिः । “असद्वा इदमग्र आसीदित्यादौ 
श्रुतासच्छरुन्यादिशब्दाः किं ईशवाचिनोऽन्यवाचिनो वेति सन्देहः । पूर्वपक्षस्तु युक्तं 


62 न्यायमुक्तावलिः 


पूर्वोक्तरूपं स्त्रीत्वं रूपाहानेः न तु निषेध्यत्वादिरूपं असदादिशब्दवृत्तिनिमित्त, 
रूपहानेः । असतो निःस्वरूपस्य नियमनाभावेन तस्य ईशाधीनत्वायोगेन 
तदधीनन्यायस्याप्यनवतारात्‌ । अतोऽसदादिशब्दा अन्यवाचिनः इति ॥ 


सिद्धान्तस्तु ॥ प्रसिद्धशून्यत्वादेः ईशगतत्वाभावेऽपि "शमूनं कुरुते" 
इत्यादिस्मूत्युक्तयोगसम्भवात्‌ असतोऽप्यसत्त्वादिना नियमनसम्भवेन तदधीन 
त्वाद्युक्तसाधकेन च असच्छ्रुन्यादिशब्दमुख्यार्थो हरिरेवेति ॥ फलं तूक्तमेव ॥ 


॥ इति श्रीराधवन्द्रयतिकृतायां न्यायमुक्तावल्यां आद्येऽध्याये चतुर्थः पादः ॥ 
॥ प्रथमाध्यायः समाप्तः ॥ 
मधुकरी - 


रूपाहानेः स्वरूपनिषेधाभावत्‌ । निःस्वरूपस्य नियमनाभावेन यदि वस्तुर्भवति तदा तस्य 
नियामकचिता । मार्जालश्रुङ्वत्‌ यदा वस्तुरेव नास्ति तदा तस्य को नियामकः । 
असतोऽप्यसत््वादिना यदि मार्जालस्य श्रुङ्गः नास्ति तदपि भगवदिच्छानुसारेणैव । अतः कश्चन 
पदार्थस्य असत्वमपि भगवदधीनमिति युज्यते । 


॥ इति रवीन्द्रनाथसङ्कलितमधुकर्या आद्येऽध्याये चतुर्थः पादः ॥ 


मूलम्‌ - 

द्वितीयाध्यायः 


द्वितीयाध्यायस्य प्रथमः पादः 
1- 
॥ हरिः ॐ ॥ पूर्वाक्तसमन्वयस्य स्थेम्ने अत्र विरोधनिरासात्‌ पूर्वाध्यायेनास्य 
हेतुहेतुमद्रावसङ्गतिः । युक्ति-समय-श्रुति-युक्तियुक्तश्रुतिविरोधानां पत््यादिभङ्ख 
अश्वादिवत्प्रवर्तमानानां क्रमेण पादचतुष्टयेन निरासः क्रियते । चतूरूपत्वात्‌ 
आद्यनये स्मृतिविरोधो निरस्यते ॥ 


॥ ॐ स्मृत्यनवकाशदोषप्रसङ्ग इति चेन्नान्यस्मृत्यनवकाशदोषप्रसङ्गात्‌ ॐ ॥१॥ 
॥ ॐ इतरेषां चानुपलब्धेः ॐ ॥ ॥ ॐ एतेन योगः प्रत्युक्तः ॐ ॥ 


प्राक्‌ श्रुतिसमन्वयेनोक्तं विष्णोर्विश्वकर्तुत्वं युक्तं न वेति सन्देहः । न युक्तमिति पूर्वः 
पक्षः । शिवादिकर्तुत्वबोधकशैवसाङ्ख्यकापिलादिसर्वश्रौ तस्मृतिविरोधात्‌ । तासां 
च सर्वज्ञत्वादिना प्रसिद्धशिवाद्याप्तप्रणीतत्वेन आप्िरूपगुणयुक्तत्वेन प्राबल्यात्‌ । 
श्रुतेश्च अपौरुषेयत्वेन निर्मूलतया दौर्बल्यात्‌ । काणादादिमते श्रुतेराप्तोक्तत्वेन 
समूलकत्वेऽपि तत्स्मृतीनां विस्पष्टार्थत्वसयुक्तिकत्वाभ्यां प्राबल्यात्तुल्यबलत्वा- 
भावेन विरुद्धत्वेन च वस्तुनि विकल्पस्य दुर्बलत्वे श्रुत्या बाधस्यायोगात्‌ 
देशादिभेदेन अविरोधस्य च श्रुत्यादौ तत्र तत्र तस्य तस्य सर्वकर्तृत्वोक्त्या 
युक्तत्वात्‌ “विरोधे त्वनपेक्ष"मिति (प्‌. मी.) पूर्वतन्त्रस्य विरोधनये स्मृतीनां 
श्रुतिमूलत्वेन प्रामाण्यमिति पक्ष एव श्रुतिविरोधेन तासां बाधोक्तेः इह तु स्मृतीनां 
शिवादिप्रत्यक्षमूलत्वेन वैषम्यात्‌ । अतः तत्तत्समृत्यनुरोधेन शिवादिकर्तुत्व एव 
श्रुतीनां नेयत्वात्‌ बौद्धार्हतादिस्मृतिविरोधेन अप्रामाण्याद्रा इति ॥ 


मधुकरी - 

काणादादिमते वेशेषिकादिमते । विस्पष्टर्थत्व स्मृतयो विस्पष्टवादिन इत्युक्तदिशा तथा 
प्रणेतृव्याख्यानसंप्रदाययुक्तत्वात्‌ च । श्रुतयस्तु अस्फुटविक्षिप्तवादिन्य इति । विरोधे 
त्वनपेक्षमिति स्मृतयः श्रुतिमूलाः इत्यङ्खीकृते श्रुतिस्मृत्योः विरोधे सति स्मृतिः उपेक्ष्या इति 
पूर्वमीमांसा नियमः । अतः स्मृतिरेव दुर्बल इति किं न स्यादिति शङ्का ॥ 


मूलम्‌ - 

सिद्धान्तस्तु ॥ पञ्चरात्रादिस्मृतीनां सर्वज्ञतमविष्ण्वादि प्रणीतत्वेन श्रुत्युक्तसंवादेन, 
तत्सहायेन विस्पष्टर्थवादित्वेन च बलवत्तया तद्राधितत्वात्‌ शैवादिस्मृत्युक्त- 
साधनानुष्टानेऽपि तत्फलत्वेनोक्तस्य प्रत्यक्षयोग्यस्यानुपलब्ध्या फलविसंवादात्‌ 
आप्तोक्तत्वस्याप्यभावेन  अवैदिकस्मृतीनामप्रामाण्यात्‌  श्रुतिसमन्वयेनोक्तं 
विष्णोर्विशकर्तृत्वं युक्तमिति । समन्वयसूत्रे उपक्रमादिभिरेव वेदार्थो निर्णेय 
इत्युक्तावपि अत्र तेऽपि तदनुरोधेन नेया इति शङ्कनात्पुनरारम्भः । शास्त्रयोनिनये, 
दृष्टफलेषु प्रामाण्यं अपस्मृतीनामुपेत्य तत्रेव विश्चवकारणत्वेऽप्यस्तु प्रामाण्यमिति 
प्राप्रे “नावेदवित्‌" इत्यादिना तत्र न मानत्वमित्युक्तम्‌ । अत्र तु प्रत्यक्षफल एव 
विसंवादात्‌ अप्रामाण्यमुच्यत इति तेनास्य अगतार्थत्वमिति ध्येयम्‌ । फलं तु 
अत्राध्याये सर्वत्र जन्मादिसूर्रोक्तविश्कर्तृत्वाक्षेपः तत्समाधिश्वेति ॥ १॥ 

मधुकरी - 

तेऽपि तदनुरोधेन उपक्रमादयोऽपि स्मृत्यनुरोधेन इति । नावेदवित्‌ नावेदविन्मनुते तं बृहन्तं 
सर्वानुभूमात्मानं साम्पराये । तं पूर्ण सर्वज्ञं सर्वकर्तारं सर्वस्वामिनं साम्पराये मोक्षाय अवेदवित्‌ 
न मनुते जानाति । 


५ 
॥ ॐ नविलक्षणत्वादस्य तथात्व च शब्दात्‌ ॐ ॥ २ ॥ 
॥ ॐ दृश्यते तु ॐ ॥ 
अत्र फलविसंवादेन अपस्मृतीनामप्रामाण्ये तत॒ एव श्रुतिश्रौतस्मृत्योरप्रामाण्यं 
स्यादिति शङ्धनादापवादिकी सङ्गतिः । श्रुतिः श्रौतस्मृतिश्च किं प्रमाणमुत नेति 
सन्देहः । “वृष्टिकामः कारीर्या यजेत“ इत्याद्युक्तकारीर्यद्यनुष्टानेऽपि वृष्टयाद्यदृष्टया 


फलविसंवादन अपस्मृतिवत्‌ अपौरुषेयत्वेऽपि अप्रमाणमेव श्रुतिः, अपौरुषेयैव न 
भवति च श्रुतिः । श्रौतस्मृतिश्चैव न मानमिति पूर्वः पक्षः ॥ 


मधुकरी - 
तत॒ एव फलविसंवादेनैव । अपौरुषेया एव विसंवादेन अप्रामप्ये प्राप्ते तत्कारणतया 
भ्रान्त्यादिमूलकत्वस्यावश्यं वाच्यं तत्तु अपौरुषेये न सम्भवतीति अपौरुषेयत्वे एव संशयः । 


मूलम्‌ - 

सिद्धान्तस्तु ॥ “वाचा विरूप नित्यया“ इत्यादि देवतादिनये भाष्योक्तयुक्त्या च 
श्रुतेरपौरुषेयत्वेन  श्रौतस्मृतेस्तदनुसारित्वेन च अनाशङ्धितदोषतया 
साक्षिवत्प्रमाणत्वात्‌ । प्रामाण्यस्य च “न चक्षुर्न श्रोत्रमि"त्यादिना वेदार्थस्य 
चक्षुराद्ययोग्यत्वोक्त्या संवादानपेक्षतया स्वत एव ज्ञेयत्वात्‌ फलविसंवाद- 
रूपापवादस्य च अधिकारिविशेषाणां फलदर्शनेनासिद्धेः । क्वचित्फलविसंवाद- 
निमित्तस्य च कत्रदिवैगुण्यनिमित्तत्वेनोपपत्तेः । अपस्मृतीनां तैः संवादेनैव 
तत्प्रामाण्यज्ञप्त्यङ्खीकारेण तद्रषम्यात्‌ प्रमाणमेव श्रुतिः श्रौ तस्मृतयश्च इति ॥ २ ॥ 


मधुकरी - 
वाचा विरूप नित्यया "तस्मै नूनमभिद्यवे वाचा विरूपनित्यया । वृष्णे चोदस्व सुष्टुतिम्‌" इति 
समग्रवाक्यम्‌ । तस्मै विष्णवे अभिद्यवे सर्वप्रकाशाय वृष्णे अतिसमर्थाय नित्यया वेदवाचा 
सुष्टुतिम्‌ साध्वीं स्तुति चोदस्व प्रेरय कुरु । विरूप इति स्वात्मानं प्रति तन्नाम्नः कश्चन ऋषेः 
संबोधनम्‌ । देवतादिनये "शब्द इति चेन्नातः प्रभवात्प्रत्यक्षानुमानाभ्याम्‌" इति सूत्रे ॥ 

॥ ॐ अभिमानिव्यपदेशस्तु विशोषानुगतिभ्याम्‌ ॐ ॥ ३ ॥ 


॥ ॐ दृश्यते च ॐ ॥ 


पूर्वत्र विसंवादाख्ययुक्तिमात्रविरोधो निरस्तः । अत्र श्रुतेः प्रतीतार्थप्रच्युतिकारित्वेन 
दृढयुक्तिविरोधो निरस्यत इति सङ्गतिः । “मृदव्रवीदापोऽब्रुन्‌ तत्तेज रक्षते" त्यादि- 
श्रुतिः प्रमाणमुत नेति सन्देहः । आदिकालीनपृथिव्यादेर्वक्तत्वाद्यभिधात्री श्रुतिर्न 
मानमिति पूर्वः पक्षः ॥ मृन्न वक्त्री जडत्वान्मृक््वाद्रा सम्मतवदिति युक्तिविरुद्धार्थ- 
कत्वाज्डस्य ज्ञानेन्द्रियहीनस्य कर्तृत्वक्षितृत्वादरयोगात्‌ इदानीन्तनमृदादि- 
कारणत्वेन अनुमितस्य वा परसिद्धमात्रस्य वा मृदादेः पक्षीकारेण युक्तः 
धर्मिग्राहकमानबाधस्याप्यभावात्‌, एवं च एवमादिवेदैकदेशस्य अमानत्वात्‌, 
तत्सामान्यादितरेषु तथात्वमिति जैमिनीयन्यायेन कृत्स्नवेदस्यापि अमानत्वमिति॥ 


मधुकरी - 

आदिकालीनेति इदानीन्तनस्य पृथिव्यादेः प्रत्यक्षविषयत्वात्‌ प्रत्यक्षविरोध एव वक्तव्यः । 
किन्तु आदिसृष्टिकालीनपृथिव्यादेः प्रत्यक्षाविषयत्वात्‌ युक्तिविरोध एव उच्यते । 
धर्मिग्राहकमानबाधस्येति । मृन्न वक्त्री जडत्वादित्यत्र पक्षभूते आदिकालीनमृदि जडत्वरूपहेतुः 
वर्तते इति कथं ज्ञायतेति चेत्‌ आदिकालीनस्य प्रत्यक्षाविषयत्वात्‌ वेदेनैव इति वक्तव्यम्‌ । 
तन्नाम अस्यानुमानस्य उपजीव्यः वेदः । तथा च धर्मिग्राहक आदिकालीनमृदि 
हेतुभूतजडत्वज्ञापक मानं प्रामाणं वेदः, तस्य बाधः अनुमानस्य स्यात्‌ । किन्तु न तथा । 

यतः जडत्वरूपहेतुः न वेदेन मृदि अवगम्यते किन्तु इदानीन्तनमृदादिकारणत्वेन अनुमानेन । 
तथाहि आदिकालीनमृत्‌ जडं भवितुमर्हति । इदानीन्तनजडभूतमृत्कारणत्वात्‌ । 
कार्यगतगुणधर्माः कारणात्प्राप्ता इति नियमात्‌ इति । परसिद्धमात्रस्य सिद्धान्त्यङ्गीकृतत्वेनैव । 
जैमिनीन्यायेन पूर्वमीमांसान्यायेन ॥ 


मूलम्‌ - 

सिद्धान्तस्तु ॥ प्रागुक्तदिशा नित्यत्वेन अनाशङ्धितदोषस्य वेदस्य अप्रामाण्यायोगात्‌ 
जडस्य वक्तृत्वाद्ययोगाच वेदयप्रामाण्यमृदादिवक्तृत्वाद्यभिधायकत्वयोः द्रयोः यावता 
विनानुपपत्तिः तावतः कल्प्यत्वात्‌, तदुभयान्यथानुपपत्या, "पृथिव्याद्यभिमानिन्यो 
देवताः प्रथितौजसः" इत्यादि (भविष्यत्पुराण) वचनेन, महतां प्रत्यक्षेण च 
अभिमानिचेतनस्य वक्तृत्वाद्युपयोगिविग्रहादिमत्वस्य अस्मदाद्यनुपलब्धि- 
बाधनिरासाय अन्तर्धानशक्तिमत्वस्य, इत्येवमादेः सिद्धत्वात्‌ मृदादिस्थ- 
मृत्वादिरूपप्रवृत्तिनिमित्तस्य अभिमान्यधीनतया तदधीनत्वन्यायेन तच्छब्दानां 
तदभिमानिदेवतास्वेव मुख्यत्वाच्च मृदादिशब्दितदेवतानामेव वक्तृत्वाद्यङ्गीकारे 
युक्तिविरोधाभावात्‌ प्रमाणमेव वेदः इति ॥ ३ ॥ 


मधुकरी - 

प्रागुक्तदिशा पूर्वाधिकरणोक्तदिशा । यावता विनानुपपत्तिः तावतः कल्प्यत्वादिति । 
अनुपपत्तिपरिहाराय ये के च आवश्यकाः ते एव कल्पनीयाः इति । अत्र तु नियामकचेतनं 
तस्य शरीरित्वं अन्तर्धनिशक्तिश्च कल्पनीयाः । एवं सति कल्पनागौरवम्‌ स्यादिति शंकिते, यत्‌ 
प्रमाणसिद्धं न तत्र कल्पनागौरवदोषः इति अस्मिन्विषये प्रमाणानि अन्यथानुपपत्तिरूपयुक्तिः 
भविष्यत्पुराणवाक्यम्‌ महतां प्रत्यक्षमिति त्रीणि प्रदर्शितानि । मृत्वादिरूपप्रवृत्तिनिमित्तस्य 
मृत्व, गन्धवत्व, धारकात्वादि धर्माणां च | 


मूलम्‌ - 


॥ ॐ असदिति चेन्न प्रतिषेधमात्रत्वात्‌ ॐ ॥ ४ ॥ 


॥ ॐ अपीतौ तद्रत्प्रसङ्गादसमञ्जसम्‌ ॐ ॥ ॥ ॐ न तु दृष्टान्तभावात्‌ ॐ ॥ 
॥ ॐ स्वपक्षदोषाच्च ॐ ॥ 
॥ ॐ तकप्रतिष्ठानादप्यन्यथानुमेयमिति चेदेवमप्यनिर्मोक्षप्रसङ्गः ॐ ॥ 
॥ ॐ एतेन शिष्टा अपरिग्रहा अपि व्याख्याताः ॐ ॥ 


अत्र श्रुतिसहितयुक्त्यविरोधाय मृदादिशब्दानां अन्यार्थतायां असदादिश्रुतिसहित- 
युक्त्यविरोधाय “सदेव सौम्ये"ति (छां. ६-२-१) सदादिशब्दानां अन्यार्थतेति 

किमु वाच्यमिति पूर्वसिद्धान्तन्यायेन शङ्कनात्सङ्घतिः । विष्णोर्विश्वकर्तुत्वावेदकः 
“यतो वा" इत्यादिवेदः प्रमाणं उत नेति सन्देहः । न प्रमाणमिति पूर्वपक्षः ॥ 
लयवृत्तिविशप्रागभावः विश्वहेतुः अनन्यथासिद्धनियतपूर्वक्षणवृत्तित्वात्‌ सम्प्रति- 
पन्नवदितियुक्तया "असदेव इदमग्र आसीत्‌" इत्यसच्छब्दितविश्च- 
प्रागभावहेतुत्वपरश्रुतिसहितया तस्य हेतुत्वे सिद्धे विमताः भावाः प्रलये असन्तः 
भावत्वात्‌ कार्यवत्‌ इति लये भावमात्रासिद्धौ कार्यस्य सकर्तृकत्वनियमात्‌ 
परिशेषेण "असदेव तन्मनोऽकुरुते"त्यादिश्रुतिसहितेन ईश्वरादिकल्पनातः लाघवेन 
उपादानस्यापि प्रागभावस्यैव कर्तृत्वादिति, प्रागभावकर्तृूत्वसाधकयुक्ति- 
विरुद्धत्वात्‌ । वृक्षेण स्थीयत इत्यादौ कर्त्र्थक तृतीयायाः अचेतनेऽपि दर्शनेन 
अभावस्य कर्तृत्वस्वीकारे अनुपपत्यभावाच्च । किञ्च कूलपतनवत्‌ अकर्तृकमेव 
जगत्‌ कार्यत्वात्‌, घटवत्‌ जीवकर्तृकं वा, दध्यादिवज्डकर्तुकं वा इत्यादि युक्तिभिः 
“अकस्माद्धीदमाविरासीत्‌" इत्यादिश्रुतिसहिताभिर्विरुद्धत्वाचेति ॥ 


मधुकरी - 

कार्यनियतपूर्ववृत्तित्वं कारणत्वमिति कारणलक्षणमनुसृत्य उच्यते अनन्यथा इति । घट प्रति 
यद्यपि दण्डः कारणं दण्डस्य रूपं यद्यपि कार्यनियतपूर्ववृत्तिः तथापि न कारणत्वेन परिगण्यते 
। तदन्यथापि कार्यसम्भवात्‌ । अयम्‌ प्रागभावः न तथा इति अनन्यथासिद्धेति विशेषणम्‌ । 
परिशेषेणेति पदार्थाः भावाभावभेदेन द्वेधा एव । लये न कोपि भावपदार्थः वर्ततेति परिशेषेण 
अभाव एव उपादानरूपकारणत्वेन तथा कर्तुरूपकारणत्वेन अङ्गीकर्तव्यमिति । 
प्रागभावकर्तृत्वसाधकयुक्तिविरुद्धत्वात्‌ विष्णोर्विश्वकर्तुत्वावेदकः वेदः न प्रमाणमिति योजना । 
वृक्षेण स्थीयत इत्यस्य अर्थः वृक्षः तिष्ठति इति । अत्र कर्ता वृक्षः । कर्तृत्वं तृतीया विभक्त्या 
निर्दिष्टम्‌ । 


मूलम्‌ - 

सिद्धान्तस्तु ॥ विष्णोः कर्तृत्वस्य ज्ञानचिकीषदिमत््वरूपतया अभिमतत्वेन 
तृतीयायोगित्वमात्रत्वाभावात्‌ । तस्य च स्वरूपत एव निषेधात्मके (अभावे) 
अयोगात्‌ । कार्यनाशे कारणमात्रावशोषनियमेन प्रलयेऽभावमात्रावशेषापत्तेः 
तन्मात्रावशेषस्य च विमतोत्पत्तिः भावाधीना उत्पत्तित्वात्‌ । विमतो विनाशः 
सशेषः नाशत्वात्‌ सम्मतवत्‌ इत्यादिभिः लये भावसत््वावेदकयुक्तिभिः विरुद्धत्वात्‌ 
। भावत्वयुक्तेरुक्तदिशा सत्प्रतिपक्षितत्वेन लयकाले व्यभिचारेण च दुष्टतया 
प्रलयेऽभावावशेषस्य अप्रामाणिकत्वाच्च अनिष्ठत्वात्‌ शुष्कतर्कस्याप्रतिष्ठत्वेऽपि 
ईशकर्तृत्वागमसहायास्मदुक्तस्य (सहायतया अस्मदुक्तस्य) प्रामाण्यसम्भवात्‌ । 

निष्कारणत्वजीवकारणत्वादेः उक्तयुक्तिविरोधेनैव निरासाच्च असद्रेत्यादिश्रुतीनां च 
“एतेन सर्वे व्याख्याताः“ (ब्र.सू. १-४-२९) इत्युक्तन्यायेन ईशपरत्वात्‌ 
प्रमाणमेव विष्णुकर्तृत्वश्रुतिजातमिति ॥ ४ ॥ 


मधुकरी - 
कर्तृत्वस्येति । कर्तृत्वं त्रिविधं व्यवहियते । क्रियाश्रयत्वेन यथा वृक्षेण स्थीयतेति । 
ज्ञानचिकीषप्रयत्नवत्वेन यथा कुलालादौ । स्वातन्त्रयमात्रेण यथा भगवति । अत्र विष्वकर्तृत्वे 
ज्ञानचिकीर्षामत्वरूपकर्तृत्वं विवक्षितम्‌ न तु केवलं क्रियाश्रयत्वम्‌ । स्वरूपत प्रथमप्रतिपत्तौ 
यन्निषेधरूपेण प्रतीयते तादृशाभावे न तु वर्तमानघटस्य घटाभावाभावत्वेन निर्दिष्टाभावे इति । 
भावत्वयुक्तेरिति । विमता भावाः प्रलये असन्तः भावत्वादित्यनुमानं विमतो विनाशः सशेषः 
नाशत्वात्‌ इत्यनेन सत्प्रतिपक्ितम्‌ । लयकाले व्यभिचारेण प्रलये भावरूपस्य कालस्य 
सत्वात्‌ भावरूपहेतुः साध्याभावे काले आगत इति व्यभिचार इति । शुष्कतर्कस्य 
प्रमाणासहकृततर्कस्य । उक्तयुक्तिविरोधेनैव निष्कारणत्वे यत्कूलपतनं दृष्टान्ततया उक्तं तत्र 
निष्कारणत्वरूपहेतोः प्रतिवादिभिः अस्माभिरनङ्गीकृतत्वेन दृष्टान्ताभावेन अकर्तृकत्वस्य, 
जडकर्तृकत्वे दृष्टान्ततयोक्तक्षीराद्ध्युत्पत्तेः चेतनकर्तृकमेव अस्माभिः अङ्गीकृतत्वेन 
दृष्टान्ताभावेन जडकर्तृकत्वस्य, यथा दुःखादिषु जीवस्यास्वातन्त््यं तथा सर्वत्रेति युक्त्या 
जीवकर्तृुकत्वस्येति ॥ 
मूलम्‌ - 

॥ ॐ भोक्त्रापत्तेरविभागश्त्स्याल्लोकवत्‌ ॐ ॥ ५ ॥ 
पूर्वं ब्रह्मणोऽसत्वमुपेत्य अभावस्यैव कर्तृत्वं शङ्कितम्‌ । इह तु उक्तदिशा 
तत्सत्वमुपेत्य जीवस्यापि कर्तृत्वमाशङ्क्यते इति सङ्खतिः । विष्णुरेव कर्ता 
इत्यादिश्रुतिसमन्वयेनोक्तं विश्वकर्तृत्वं युक्तं न वेति सन्देहः । न युक्तमिति पूर्वः 
पक्षः। "परेऽव्यये सर्वं एकीभवन्ती"ति (मु. ३-२-७) श्रुत्या ईशस्य मुक्तैरेक्यात्‌, 
अन्यस्य अन्यत्वादर्शनेन प्रागैक्यस्यावश्यकत्वेन संसारिजीवाभिन्नत्वादिति 
श्रुतिसिद्धाभिन्नत्वयुक्तिविरुद्धत्वात्‌ । न च प्रागप्यैक्ये अभूततद्रावार्थक “च्वि 
प्रत्ययायोगः । प्राग्भेदस्याप्यङ्गीकारात्‌ तन्निवृत्यर्थत्वेन तदुपपत्तेः ॥ एवं च 
जीवेशयोरेक्यस्य तयोः सर्वकर्तृत्वाल्पकर्तृत्वादिविरुद्धधर्मत्यागेन, ईशधर्मत्यागेन 


तस्य जीवसालक्षण्येन वा, जीवधर्मत्यागेन वा तस्य ईशसालक्नषण्येन वा सम्भवेन 
आद्यद्वितीययोः विष्णोः सर्वकर्तृत्वस्यासम्भवात्‌ अन्त्येऽतिव्याप्तेरिति ॥ 


मधुकरी - 

अभूततद्भावार्थक च्वीति । च्विप्रत्ययस्य उदाहरणानि - शुचीकुरु, आनन्दीभवति इत्यादि । 
"अभूततद्भावे कृभ्वस्तियोगे सम्पद्यकर्तरि च्विः" (५-४-५०) इति पाणिनीसूत्रम्‌ । 
अभूततद्भावे सम्पद्यकर्तरि कृ-भू-अस्ति-योगे च्विः इत्यन्वयः । च्वि प्रत्यये वर्तमानस्य 
चस्य इत्संज्ञकत्वात्‌ तथा इकारस्य उच्चारणार्थत्वत्‌ द्वयोरपि लोपः । "अस्य च्वौ" (७-४- 
३२) इति सूत्रेण (एक + च्वि + भवन्ति इत्यत्रत्य) एकशब्दान्त्यस्य अकारस्य ईकारादेशः । 
च्विप्रत्ययस्यावशिष्टस्य वकारस्यापि वेरपृक्तस्य (६-१-६७) इति अपुक्तवकारस्य लोपः 
इति एकीभवन्ति इति सिध्यति । (अपृक्तः एकाल्प्रत्यय इति) । 


मूलम्‌ - 

सिद्धान्तस्तु ॥ एकीभावश्रुतेः “निरञ्जनः परमं साम्यमुपैति“ इति पूर्वेण “परात्परं 
पुरुषमुपैति दिव्यं” (मुं ५-३) इत्युकत्तरवाक्येन “यथोदकं शुद्धे शुद्धमासिक्तं 
तादृगेवे"त्यादिवाक्यान्तरेण च विरोधेन प्राम्भिनाभिन्नस्यापि पश्वादत्यन्ताभेदस्य 
क्वाप्यदर्शनेन च परे इति सप्तमीबलेन मुख्यैक्यपरत्वानुपपच्या सायं गोष्ठे गाव 
एकीभवन्ति इत्यादाविव स्थानैक्यादिपरत्वेन जीवैक्यस्थैवासिद्धेः युक्तं विष्णोः 
विश्वकर्तृत्वमिति ॥ ५ ॥ 


॥ ॐ तदनन्यत्वमारम्भणशब्दादिभ्यः ॐ ॥ ६ ॥ 
॥ ॐ भावे चोपलब्धेः ॐ ॥ ॥ ॐ सत्त्वाच्चावरस्य ॐ ॥ 
॥ ॐ असदुव्यपदेशान्नेति चेन्न धर्मान्तरेण वाक्यशेषात्‌ ॐ ॥ ॥ ॐ युक्तेः शब्दान्तराच ॐ ॥ 
॥ ॐ पटवच्च ॐ ॥ ॥ ॐ यथा प्राणादिः ॐ ॥ 


पूर्वत्र ईशस्य विश्वकर्तृत्वमेव नेति शङ्कापास्ता । अत्र तु श्रुतिसिद्ध॒तदुपेत्य 
स्वानधीनसत्तादियुक्तसाधनापेक्षं तदिति शङ्का अपास्यत इति सङ्गतिः । 
जन्मादिसूत्रोक्तं विष्णोस्स्वातन्त्येण कर्तृत्वं युक्तं न वेति सन्देहः । न युक्तमिति 
पूर्वः पक्षः ॥ महदादिसृष्टिः कर्त्रन्यस्वतन्त्रसाधनसपक्षा सृष्टित्वात्‌ पटादि- 
सृष्टिवत्‌ इत्यादिबहुयुक्तिविरुद्धत्वात्‌ “अद्भ्यः सम्भूतः पृथिव्यै रसाचये"ति (पुरुष 
सू.) श्रुतौ अबादिस्वतन्त्रसाधनान्तरोक्तिविरोधाच्च । ईश्रसृष्टित्वात्तदनपेक्षायां 
ईशाधीनसाधनान्तरपेक्षापि न स्यादिति ॥ 


सिद्धान्तस्तु ॥ युक्तमेव स्वतन्त्रकर्ृत्वं विष्णोः "किंस्विदासीदधिष्ठानमारम्भणम्‌" 
इति (क. १०-८१-२) श्रुतौ अधिष्ठानादेः साधनस्याक्षेपात्‌ तथा “नासदासीन्नो 
सदासीत्‌ तदानी नासीद्रजः तम आसीत्‌ तमसा गृढ्व्हमग्रे' इत्यादिश्रुतौ (क, 

१०-१२९-२) भूतादिसाधनासत्वकथनात्‌ तयोश्च साधनसत्वावेदक- 
श्रुत्यन्तरविरोधेन तम आसीत्‌ इत्यादिवाक्यशेषविरोधेन च स्वरूपेणाक्षेपासत्व- 
योरयोगेन तत्स्वातन्त्र्यनिषेधपरत्येन तया श्रुत्या विमता सृष्टिः न 
कर््रन्यस्वतन्त्रसाधनापेक्षा परतन्त्रकर्त्रन्यत्वे सति सृष्टित्वात्‌ इत्यादि- 
व्यतिरेक्यनुमानैश्च प्रागक्तयुक्तर्विरुद्धत्वात्‌ । प्राणादीनां ईशानुप्रविष्ठत्वेन 
अस्वातन्त्यवत्‌ "प्रकृति पुरुषं चैव प्रविश्य" इति (कूर्म पु.) स्मृत्या 
इशानुप्रविष्टत्वेन साधनानां अस्वातन्त््यनिश्चयेन बाधितत्वात्‌ । 
कर््रन्यस्वतन्त्रसाधनस्य श्रुत्यादिप्रमाणैरनुपलम्भात्‌ “अद्भ्यः” इत्यादेः "द्रव्यं 
कर्म च कालश्च" इत्यादिश्रुत्या अवरसाधनसत्वपरत्वेन तद्विरोधाभावात्‌ ईश्वरस्यापि 
लीलया सृष्टौ साधनान्तरोपादानसम्भवा्येति ॥ ६ ॥ 


मधुकरी - 

किंस्विदासीदिति अयं तु प्रश्रोऽपि भवितुमर्हति कथं आक्षेप इति मन्यते इति चेत्‌ सत्यं यदि 
तत्र उत्तरवाक्ये अस्य समाधानं स्यात्तर्हि प्रश्र एव भवेत्‌ किन्तु न तथा । अतो स आक्षेप एव । 
तयोश्च उदाहृत किस्विदासीदिति तथा नासदासीदिति श्रुत्योः ॥ 


भ = 

॥ ॐ इतरव्यपदेशाद्धिताकरणादिदोषप्रसक्तिः ॐ ॥ ७ ॥ 

॥ ॐ अधिकं तु भेदनिर्देशात्‌ ॐ ॥ ॥ ॐ अश्मादिवच्च तदनुपपत्तिः ॐ ॥ 

॥ ॐ उपसंहारदर्शनान्नेति चेतक्षीरवद्धि ॐ ॥ ॥ ॐ देवादिवदपि लोके ॐ ॥ 

॥ ॐ कृत्स्नप्रसक्तिर्निरवयवत्वशब्दकोपो वा ॐ ॥ 

अत्र पूर्वोक्तं प्राणादिजीवानामस्वातन्त्रयं अयुक्तं जीवानां स्वतन्त्रकर्तृत्वानुभवात्‌ 
इत्याक्षेपात्‌ सङ्गतिः। जन्मादिसूत्रे अभिमतं विष्णोरेव स्वतन्त्रकर्तृत्वं युक्तं न वेति 
सन्देहः । पूर्वपक्षस्तु ॥ "जीवाद्भवन्ति भूतानि" इत्यादिश्रुत्या "अहमिदं 
करोमी"त्यादिस्वतन्त्रकर्तृत्वानुभवेन च संवादिन्या, जीवः कर्ता चेतनत्वात्‌ 
सिद्धान्त्यभिमतेशवत्‌ इति युक्त्या विष्णुरेव स्वतन्त्रः कर्ता इत्यस्य विरुद्धत्वादेवं 
च घटादौ जीवस्यैव कर्तृत्वे सिद्धे लाघवेन महदादावपि स एव कर्तेत्यस्य 
न्याय्यत्वात्‌ ईशस्य च अयोग्यत्वे कदाप्यप्रत्यक्षतापत्त्या श्रवणादिवैयर्थ्येन योग्यत्वे 
वाच्ये सदा सर्वत्र सतः इहेदानीमनुपलम्भेन योग्यानुपलब्ध्या तदभावनिश्वयेन 
तत्कर्तृत्वकल्पनस्य गौरवपराहतत्वाच न युक्तं तत्कर्तृत्वमित्येकः । अन्यस्तु 

महदादिकर्तृत्वस्य जीवे अनुभवविरोधात्‌ अस्तु तत्रेशः कर्ता न तु घटादावपि तस्य 
अनुभवसिद्धजीवमात्रकर्तृत्वे कल्पनालाघवादिति ॥ 


मधुकरी - 
ईशस्य च अयोग्यत्वेति यदीशः कर्ता तर्हिं तस्य शरीरोऽपि स्यात्‌ शरीरित्वे व्याप्तस्य तस्य 
प्रत्यक्षं अस्माभिः भवेत्‌ । नो चेत्‌ स प्रत्यक्षस्यायोग्य एव भवेदिति शङ्धा । 


मूलम्‌ - 

सिद्धान्तस्तु ॥ जीवस्यैव स्वतन्त्रकर्तृत्वे स्वहिताकरणस्य स्वाहितकरणस्य च 
अनुभवसिद्धस्यायोगात्‌ । तृणोद्धरणादौ कृत्स्नसामर्थ्येन एकदेशेन वा प्रवर्तते 
इत्यस्यानुभवेन “एष नित्यो निरवयव" इति श्रुत्या च विरुद्धत्वेन प्रवृत्तेरेवायोगाच्च 
| बाधकात्सदा सर्वत्र स्थितस्यापि ईशस्य देवादिवत्‌ पिशाचादिव्च 
अन्तधनिशक्त्यानुपलम्भसम्भवेन “जीवाद्रवन्ति" इत्यादिश्रुतेः अपूर्वतालिङ्घन 
ईशपरत्वोपपत्तेः । स्वतन्त्रकर्तृतानुभवस्य च चार्वाकस्य जडदेहस्वातन्त्यबुद्धेरिव 
ईशाधीने जीवे भ्रमत्वाचेतनत्वयुक्तेश्च अश्मादिवदस्वतन्त्रत्वात्‌ न जीवः 
स्वतन्त्रकर्तेति । सत्प्रतिपक्षत्वेन अप्रयोजकतया स्वातन्त््याभावाच्च साधकाभावाच 
न जीवः स्वतन्त्रः, प्रमितेश्वरः घटादौ महदादौ च स्वतन्त्रकर्तेत्यङ्गीकारे गौरवस्य 
प्रामाणिकत्वेन अदोषत्वाच्च द्वावपि पूर्वपक्षावयुक्ताविति विष्णोरेव कर्तृत्वं युक्तमिति 
॥ फलं तु पूर्वात्तरपक्षयोः लक्षणस्य यथाक्रमं असम्भवातिव्याप्ती तत्समाधिश्च 
सिद्धान्ते ॥ ७ ॥ 


मधुकरी - 

तृणोद्धरणेति जीवस्य शक्तिः तस्य स्वरूपमेव । अतः यदि किमपि कार्य स्वतन्त्रेण करोति चेत्‌ 
तदा सः तस्मिन्‌ स्वरूपभूतशक्तिं योजयेत्‌ । यतो जीवः निरवयवः ततः तस्य 
स्वरूपभूतशक्तिरपि तथा एव । अतः तस्य सर्वशक्तेः प्रयोगस्स्यात्‌ । किन्तु न तथा । 
तेनावगम्यते यत्‌ सोऽस्वतन्त्र इति । अपूर्वतालिङ्घन उपक्रमोपसंहारावभ्यासोपपूर्वता 
फलमित्याद्युक्तदिशा उत्तरोत्तरगरीयेषु वेदार्थनिर्णायकयुक्तिषूक्त अपूर्वतारूपयुक्त्या । 
अश्मादिवदिति । जीवः न स्वतन्त्रकर्ता अस्वतन्त्रत्वात्‌ अश्मादिवत्‌ इति । अत्र 
हेतुभूतास्वातन्त्रयं प्रयत्नेऽपि फलाप्रप्तिरूपं प्रत्यक्षसिद्धं इति मन्तव्यम्‌ । 


मूलम्‌ - 

॥ ॐ श्रुतेस्तु शब्दमूलत्वात्‌ ॐ ॥ ८ ॥ 
॥ ॐ आत्मनि चैवं विचित्राश्च हि ॐ ॥ ॥ ॐ स्वपक्षदोषाचच ॐ ॥ 
॥ ॐ सर्वोपिता च तदर्शनात्‌ ॐ ॥ ॥ ॐ विकरणत्वान्नेति चेत्तदुक्तम्‌ ॐ ॥ 


अत्र कृत्स्नप्रसक्त्यादिदोषः जीववदीशस्य कर्तृत्वेऽपि स्यादिति शङ्कनात्सङ्खतिः । 
विष्णोस्सर्वकर्तृत्वं युक्तं न वेति सन्देहः ॥ पूर्वपक्षस्तु ॥ विष्णोस्तरृणादानाद्यल्प- 
कार्येऽपि कृत्स्नशक्त्या प्रवृत्तौ अग्रक्षावत््वापातात्‌ । एकदेशेन प्रवृत्तौ 
नेहनानेत्यादिनिरशश्रुतिव्याकोपात्‌ जीवादीशे विशेषासिद्धया तत्रैवायं दोषो नेशे 
इत्यस्य च कल्पकाभावात्‌ "अचक्षुःश्रोत्रं तदपाणिपादं" इति श्रुत्या हस्तश्रोत्रादि- 
करणाभावाच्च अयुक्तं विष्णोः कर्तृत्वमिति ॥ 


सिद्धान्तस्तु । “योऽसौ विरुद्धोऽविरुद्धः मनुरमनु"रित्यादि (पैद्गीश्रुतिः) श्रुत्या 
लोके विरुद्धधर्माणां ईशेऽविरुद्धधर्मत्वोक्तेः तस्य शब्दैकगम्यतया शुष्कतर्का- 
गोचरत्वेन तदबाध्यत्वात्‌, “विचित्रशक्तिः पुरुषः पुराण इत्यादिश्रुत्या 
विष्णोर्यक्तिविरोधनिरासकनित्यसर्वविषयकानेकाघटितघटकशक्तिसत्वाच । जीवे च 
पूर्वोक्तस्य कस्याप्यभावेन ईशस्य ततो विशेषात्‌ “न तस्य कार्य करणम्‌" 
इत्यादिना प्रागुक्तश्रुतेः प्राकृतपरत्वात्‌ ज्ञानानन्दादिगुणमयपाण्याद्यवयवयुक्त- 
देहसत्त्वाच्च युक्तं तत्कर्तृत्वमिति ॥ शास्त्रयोनिनये शुष्कतर्कस्य साधकत्वं नेत्युक्तम्‌ 
। अत्र तु बाधकत्वं नेति भेदः ॥ ८ ॥ 


मधुकरी - 
कार्य करणमिति कार्य प्रकृतिकार्यम्‌ प्रकृतिनिर्मितमिति यावत्‌ । 


मूलम्‌ - 
॥ ॐ न प्रयोजनवत्त्वात्‌ ॐ ॥ ९ ॥ 
॥ ॐ लोकवत्तु लीलाकैवल्यम्‌ ॐ ॥ 
पूर्वं हेतुमुखदृढयुक्तिविरोधोऽपास्तः अत्र तु फलमुखदृढयुक्तिविरोधः निरस्यत इति 
सङ्गतिः। विष्णोः प्रागुक्तस्ष्त्वादिकं युक्तं न वेति सन्देहः । न युक्तमिति पूर्वः 
पक्षः। विष्णोः तत्प्रयोजनोद्देशेऽपूर्णतापत्या तादृशस्य चैत्रादेरिव सर्वकर्तरत्वायोगात्‌ 


तदनुद्देशे च चेतनस्य प्रेक्षावतः प्रवृत्तेरेवायोगात्‌ । दयाजन्यफलाभावेन दयया 
प्रवृत्तिरित्यस्याप्ययोगादिति ॥ 

मधुकरी - 

हेतुमुखदुढयुक्तिरिति कारणत्वाधारितयुक्तिः । हेतुः कारणं मुखं द्वारं यस्या युक्तेरिति, 
ब्रहमैकदेशेन हेतुरुत कार्स्न्येन इत्येवंरूपयुक्तिरिति प्रकाशिकायाम्‌ । दयाजन्यफलाभावेन 
आप्तकामत्वात्‌ ॥ 


मूलम्‌ = 

सिद्धान्तस्तु ॥ “देवस्यैष स्वभावोऽयम्‌“ इत्यादि (मां. उ. ९-९) श्रुत्या 
विश्वसृष्टयादेः ईशस्वभावत्वात्‌ स्वाभाविकस्य निमेषादेः प्रयोजनानुद्देशेऽपि दर्शनात्‌ 
्क्षावतामपि व्याख्यानादौ शिरोहस्तादिचालनस्य तदनुद्ेशेऽपि दर्शनात्‌ । 
फलाभावेऽपि अनायाससाध्याङ्कुल्यग्रादिचालनस्येव ईशस्य विशसृष्टया- 
देरनायाससाध्यत्वेन उपपन्नत्वाच । दयाजन्यस्य स्वफलस्याभावेऽपि 
परप्रयोजनस्य सत्वा लीलारूपो विश्वसृष्टयादिरीशस्य युक्तः इति ॥ ९ ॥ 


॥ ॐ वैषम्यनैर्घृण्ये न सापक्षत्वात्तथाहि दर्शायति ॐ ॥ १०॥ 
॥ ॐ न कर्माविभागादिति चेन्नानादित्वात्‌ ॐ ॥ ॥ ॐ उपपद्यते चाप्युपलभ्यते च ॐ ॥ 


अत्र पूर्वनयोक्तपरप्रयोजनरूप फलविषये युक्तिविरोधो निरस्यत इति सङ्गतिः । 
विष्णोस्सर्वकर्तुत्वं युक्तं नवेति सन्देहः । न युक्तमिति पूर्वः पक्षः ॥ विष्णोः 
परपयोजनोद्ेशेन प्रवत्तावुपेतायां तत्तदीयकर्मानपेक्षतया तेषां तेषां फलदाने 
निर्निमित्तं विभागेन सुखदुःखादि ददतः वैषम्यनैर्धृण्यापातात्‌ कमपिक्षया फलदाने 
कर्मणामपि तदधीनत्वेन निर्निमित्तं विभागेन सुकृतदष्कृते कारयतः पुनः 
वैषम्यापातात्‌ । विष्ण्वनधीनत्वे अनधीनकर्पिक्षत्वेन स्वातन्त्र्यच्युतेरिति ॥ 


मधुकरी - 
सर्वकर्तृत्वं युक्तं नवेति यदिजीवानां सुखदुःखकर्तृत्वं न इश्वरस्य तर्हिं न तस्य सर्वकर्तृत्वमिति 
। यद्यस्ति तर्हिं वैषम्यादि दोषापत्तिरिति चिन्ता । 


मूलम्‌ - 

सिद्धान्तस्तु ॥ विष्णोस्तत्तदीयकमपिक्षया फलदानेऽपि कर्मणां स्वाधीनत्वेन 
अन्यथाकरणशक्तस्यापि एवमेव तदपेक्षया फलदाने प्राप्तवैषम्यादेश्च धर्मदः 
फलहेतुत्वावेदकवेदाप्रामाण्यानापादकत्वेन विधिनिषेधातीतस्य तस्य प्रवाहतः 
अनादित्वेन पूर्वपूर्वतत्तदीयकमपिक्षया उत्तरोत्तरसुकृतादिकर्म कारयित्वा फलं 

ददातीत्यङ्गीकारेण विभागेन कमनुष्टानस्य निर्निमित्तत्वाभावात्‌ कर्मणामपि "एष 
ह्येव साधु कर्म कारयति" इत्यादिश्रुत्या स्वाधीनत्वेन अस्वातन्त््यानापत्तेश्च । 
अनादिकर्मणां स्वाधीनत्वेन अन्यथाकरणशक्तस्यापि एवमेव तदनपेक्षया फलदाने 
प्राप्तु वैषम्यादेश्च धर्मदेः फलहेतुत्वावेदकवेदाप्रामाण्यानापादकत्वेन 
विधिनिषेधातीतस्य तस्य॒ तद्रतो जीवस्येव प्रत्यवायाहेतुत्वात्‌ अनादि- 
तत्तद्योग्यतानुसारित्वस्यैव समशब्दार्थतया "समोऽहं सर्वभूतेषु" (भ. गी. ९-२९) 
इत्युक्तसर्वसमत्वरूपसद्रूणाविरोधित्वाचच । "स कारयेत्पुण्यमथापि पापं न तावता 
दोषवान्‌" (चतुर्वेदशिखा) इत्यादिश्रुतौ अदोषत्वेनोक्तत्वाच, अदोषत्वाद्युक्तं 
विष्णोस्सर्वकर्तृत्वमिति ॥ १० ॥ 


मधुकरी - 

कर्मणां स्वाधीनत्वेन इत्यस्य "तदपेक्षया फलदाने" इत्यादिनान्वयः । अन्यथाकरणशक्तस्यापि 
एवमेव तदपेक्षया फलदाने प्राप्तवैषम्यादेश् इत्यस्य अदोषत्वादिति सिद्धान्तनिरूपणान्त्यभागे 
उक्तेन अन्वयः । दोषाभावे कारणं सूचयति धमदिरित्यादिना । अन्यथाकरणशक्तस्यापि 
सर्वैरेकाकारककर्मकारयितुं समर्थोऽपि एवमेव तदपेक्षया तथा अकृत्वा विषमकर्माण्यनुसृत्य एव 
इति । विधिनिषेधातीतस्य तस्य जीवानामिव प्रत्यवायाभावादिति । पूर्वं कर्मानुसृत्यफलदाने 
कर्मणोऽपि ईशाधीनत्वात्‌ वैषम्यादीनाशङ्क्य तत्र पूर्वपूर्वतरकर्मालंबनमुक्तम्‌ । इदानीं 
अनादिकर्मणामपि ईशाधीनत्वेन पुनः वैषम्यादीनाशङ्क्य उच्यते अन्यथा 
अन्यथाकरणशक्तस्यापीति पूर्वतनकमनिाश्रित्य उत्तरोत्तरकर्मकारयितुं समर्थोऽपि एवमेव 
तदपेक्षया तथा अकृत्वा पूर्वतनकमपिक्षया । दोषाभावे कारणं सूचयति पूर्ववत्‌ धमदिरित्यादिना 
। सामर्थ्येऽपि अन्यथा अकरणे न प्रत्यवायः इत्यस्य कारणं विधिनिषेधातीतस्य इति । 
अनादितत्तद्योग्यतानुसारित्वस्य यद्यपि जीवस्वभावोऽपि भगवदधीनः तथाऽपि न 
तदन्यथाकरोति । यतः तदन्यथाकरणमेव वैषम्यम्‌ भवति । समर्थोऽपि च हसादीन्काकीकर्तु 
हि यो मुनिः न काकीकुरुतेऽयं किं लोके विषम उच्यते इति चन्द्रिकायाम्‌ ॥ 


मल~ 

॥ ॐ सर्वधर्मोपपत्तेश्च ॐ ॥ ११ ॥ 
एवं स्टृत्वाद्यकैकगुणे एकैकदोषाभावे च युक्त्यविरोधः पूर्वनयेषूक्तः । अत्र तु 
उपसंहारत्वात्‌ सर्वत्रेति सङ्गतिः । विष्णोरुक्तं निर्दोषगणपूर्णत्वं युक्तं न वेति सन्देहः 


| न युक्तमिति पूर्वः पक्षः ॥ विष्णुः न निर्दोषत्वेन गुणपूर्तिमान्‌ चेतनत्वात्‌ 
चैत्रादिवदिति युक्तिविरोधात्‌ अन्यथा दोषाभावे गुणित्वं च न स्यादिति ॥ 

मधुकरी - 


अन्यथा अन्यथा इत्यस्य विवरणं दोषाभावेति ॥ 


मूलम्‌ - 

सिद्धान्तस्तु ॥ ब्रह्म सदा प्राप्तसर्वसद्रुणं तत्प्रप्युत्वे सति तत्र शक्तत्वात्‌ सम्मतवत्‌ 
ब्रह्म सदा त्यक्तसर्वदोषं तचिहासुत्वे सति तत्र शक्तत्वादिति युक्त्यनुगृहीतया 
“गुणाः श्रुताः सुविरुद्धाश्च देवे" (सौपर्ण - जाबालिखिल) इत्यादिश्रुत्या 
निर्दोषगुणपूर्णस्य सिद्धेः चेतनत्वस्य अप्रयोजकत्वात्‌ युक्तं विष्णोर्निदोषगरणपूर्णत्वम्‌ 
। न च युक्तिद्रये विशेषणासिद्धिः । प्रक्षावत्वेनैव तदनुमानात्‌, विशेष्यस्य च 
“श्रुतेस्तु” इति नये ब्र. सू. २-१-२८) सिद्धत्वादिति ॥ फलं तु 
समन्वयाध्यायोक्तर्थस्य आशक्षेपस्तत्समाधिश्च ॥ ११ ॥ 


॥ इति श्रीराधवेन्द्रयतिकृतायां न्यायमुक्तावल्यां द्वितीयेऽध्याये प्रथमः पादः ॥ 


मधुकरी - 
विशेषणासिद्धिः हेतुगत तत्प्रेप्सुत्व, तजिहासुत्वरूपविशेषणासिद्धिः । विशेष्यस्य शक्तत्वस्य ॥ 


॥ इति रवीन्द्रनाथसङ्कलितमधुकर्या द्वितीयेऽध्याये प्रथमः पादः ॥ 

मूलम्‌ - 

इतरेषां चानुपलब्धेरिति (ब्र. सू.२-१-२) स्मृतिनये गुणसूत्रोक्तहेतुविस्तृति- 
रूपत्वात्‌ तदनन्तरं समयाविरोधः अत्रोच्यते इति वा प्रागुक्तदिशा वा पूर्वपादेनास्य 
सङ्गतिः । “अक्षपादकणादौ च" इत्यादिस्मृत्या समयानां द्वैविध्यात्‌ हेतुमत्वेन 
हेतुकानां प्रबलत्वात्‌ आदौ निरस्यन्ते । 


॥ ॐ रचनानुपपत्तेश्च नानुमानम्‌ ॐ ॥ १॥ 


॥ ॐ प्रवृत्तेश्च ॐ ॥ ॥ ॐ पयोऽम्बुवचेत्तत्रापि ॐ ॥ 
॥ ॐ व्यतिरेकानवस्थितेश्वानपेक्षत्वात्‌ ॐ ॥ 


जन्मादिसूत्रोक्तं विष्णोस्सर्वकर्तृत्वं युक्तं न वेति सन्देहः । न युक्तमिति पूर्वः पक्षः । 
महदादिकार्य स्वतन्त्रकारणजन्यं सजातीयकारणजन्यं वा कार्यत्वात्‌ घटवदि- 
त्याद्यनुमानैः सिद्धं॒विश्वहेतुः प्रधानं स्वतन्त्रप्रवृत्तिरूपकर्तृत्ववत्‌ वस्तुत्वात्‌ 
अव्वादिवत्‌ इति, स्वतःपरिणामवदिति वा द्रव्यत्वात्क्षीरवदिति वाऽनन्यापेक्षतया 
प्रधानस्य कर्तृत्वं साधयता निरीश्वरसाङ्ख्यनयेन विरुद्धत्वादिति ॥ 


मधुकरी - 
अक्षपादकणादौ इति अक्षपादकणादौ च साङ्क्ययोगौ च हैतुकाः । बौद्धपाशुपताद्यास्तु 
पाषण्डा इति कीर्तिता इति । 


मूलम्‌ - 

सिद्धान्तस्तु ॥ आद्यानुमानस्य सिद्धसाधनतापराहतत्वात्‌ अन्त्ययोश्च महदादिकं न 
स्वतःस्वतन्त्रप्रवृत्तिमत्‌ अचेतनत्वात्‌ चेतनसृष्टं वा कार्यत्वात्‌ धटवदित्यादिना 
सत्प्रतिपक्षत्वात्‌ । "एतस्य वा अक्षरस्य प्रशासने गार्गि प्राच्योऽन्या नद्यः स्यन्दन्ते" 
(बु. ५-८-९), “एतेन ह वाव पयो मण्डं भवति" इति “न ऋते त्वत्क्रियते" (ऋ, 
१०-११ २-९) इत्यादिश्रुतिभिः अंब्वादावपि चेतनप्रवृत्तिदृष्ट्या साध्यवै- 
कल्याच्च दुषत्वेन केवलाचेतनकर्तृत्वस्यप्रामाणिकत्वात्‌ प्रमाणविरुद्धत्वा्च । 
तत्प्रतिपादकसमयस्य दुष्टतया तद्विरोधस्याकिञजचित्करत्वात्‌ श्रुतिसमन्वयेनोक्तं 
विष्णोर्विश्चकर्तृत्वं युक्तमिति । फलं तु अत्र सर्वत्र जन्मादिसूत्रोक्तकर्तृत्वाक्षेपसमाधी 
॥ १॥ 

॥ ॐ अन्यत्राभावाच्च न तृणादिवत्‌ ॐ ॥ २ ॥ 


अनीश्वरसाङ्ख्यमतस्य वैदिकवादं प्रति अत्यन्तविरोधित्वात्‌ अत्र आदौ तन्निरस्य 
अत्र ईशगुणकप्रधानकर्तृत्वपरसाङ्ख्यमतं निरस्यत इति सङ्घतिः । विष्णोः 
स्वातन्त्रयेण कर्तृत्वं युक्तं न वेति सन्देहः । न युक्तमिति पूर्वः पक्षः ॥ 
केवलस्याचेतनप्रधानस्य परिणामाद्ययोगेऽपि गुणभूतेशानुगृहीतस्य तस्य 
पर्जन्यानुगृहीतप्रथिव्यादेस्तृणाद्यात्मनेव महदात्मना परिणामोपपत्तेः प्रागुक्त - 
श्रुतीनां गुणभूतेशपरत्वेन तदविरोधाचेत्येवरूपसाङ्ख्यमतविरोधादिति ॥ 


मधुकरी - 
गुणभूतेति गौणेन सहकारिमात्रेणेति । 


मूलम्‌ - 

सिद्धान्तस्तु ॥ “यच्च किञ्चि्रगत्सर्वम्‌" इत्यादिश्रुतौ (महाना.उ.) सर्ववस्तूनां 
सत्तादिप्रदानाय सर्वगतत्वोक्तेः ईशप्रेरणां विना कस्यापि वस्तुनः सत्त्वस्यैवाभावात्‌ 
। “स एव भूयो निजवीर्यचोदितां" (भाग.१-१०-२३) इत्यादिस्मृतौ 
प्रकृत्यादिकारणसत्तादेरपि ईशायत्तत्वोक्तेः ईशः पर्जन्यवन्नानुग्राहकमात्र 
कार्यकारणाख्यसर्ववस्तुसत्वादिप्रदत्वात्‌ य एवं स एवं यथा सम्मतवत्‌ इति तस्य 
स्वातन्त्रयसिद्धश्वापि साङ्गयमतस्य दुर्मतत्वेन तद्विरोधस्याकिञ्चित्करत्वात्‌ युक्तं 
तस्यैव स्वातन्त्रयेण जगत्कतुंत्वमिति ॥ २ ॥ 


॥ ॐ अभ्युपगमेऽप्यथभिावात्‌ ॐ ॥ ३ ॥ 


अत्र प्राक्‌ श्रुत्यनुमानाभ्यां केवलस्य ईशगुणकस्य वा जडस्य कर्तृत्वनिरासोऽयुक्तः 
। तयोः अमानत्वाद्ेहस्यैव कर्तृत्वोपपत्तेरीशो न कर्तेत्याक्षेपात्सङ्घतिः । विष्णो- 
जगत्कर्तृत्वं युक्तं न वेति सन्देहः । न युक्तमिति पूर्वः पक्षः ॥ विनापीश पूर्वपूर्व- 
स्मादुत्तरोत्तरोत्पादसम्भवात्‌ क्वचित्स्वभावादेव मदिरोत्पत्तिवत्‌ कार्योत्पत्युप- 
पत्तेश्च । प्रत्यक्षेतरप्रामाण्याभावेन प्रागुक्तश्चुत्यनुमानविरोधाभावात्‌ धर्मधिर्माद्यदृष्ट- 
वस्तुनः अनभ्युपगमेन श्रुत्याद्यप्रामाण्ये धर्मद्यभावः स्यात्‌ इत्यस्येष्ठत्वात्‌, कुतः 
ईशः कुतस्तरां तत्कर्तुत्वं कुतस्तमाञ्च स्वातन्त्र्यमिति चार्वाकमतविरोधादिति ॥ 


मधुकरी - 


तयोः श्रुत्यनुमानयोः । अमानत्वात्‌ प्रमाणत्वेनानङ्गीकृतत्वात्‌ । 

मूलम्‌ - 

सिद्धान्तस्तु ॥ अशक्षान्याप्रामाण्येनादृष्टवस्त्वभावे चार्वाकशास्त्रस्य अदृष्टविषयस्य 
अभावात्‌ दृष्टस्य चाप्राप्तः, तस्य च दृष्टस्य "अप्राप्ते शास््रमर्थवत्‌" इति न्यायेन 
विषयत्वायोगात्‌ धमर््यिभावस्य च अक्षायोग्यत्वात्‌ धर्मादिकं नास्ति 
प्त्यक्षेणानुपलम्भात्‌ इत्यनुमानस्य त्वया प्रामाण्यानभ्युपगमाचच । ध्मधिर्मद्य- 
भावबोधनोपायाभावेन तस्यापि विषयत्वायोगात्‌ तथऽदृष्टस्य धर्मस्वर्गापवगदिः 
प्रयोजनस्याभावात्‌ । दृष्टस्य धनादेः वार्तदयुपायान्तरसाध्यत्वाद्धमद्यभावज्ञाने 
परधनवनिताद्यर्थं परस्परहिंसादिना अपकारस्यैव प्राप्या धर्मद्यभावबोधनद्रारा 
लोकोपकारः फलमित्यस्याप्यभावात्‌ विषयप्रयोजनयोरभावेन तन्मतस्य दुष्टत्वात्‌ 
तयोरभावेऽपि शास्तरत्वमस्त्वित्यस्य च॒ व्याहतत्वेन तदीयदुर्मतविरोधस्य 
अकिच्चित्करत्वात्‌ युक्तं विष्णोः कर्तृत्वमिति ॥ ३ ॥ 


मधुकरी - 

ध्मद्यभावस्येति । कस्यचिद्रस्तुनः भावाभावनिर्ण्ये तद्योग्यसाधनस्य आवश्यकता भवति । 
यथा अयं पटः रक्तवर्णः इति वा न रक्तवर्णः इति वा निर्णेतुं वर्णग्राहकचक्षुरिन्द्रियं आवश्यकम्‌। 
तद्विहीनः अन्धः एतन्निर्णीतुं न शक्तः । एवं यत्साधनेन धमदिः भावं निर्णेतुं शक्यते तेनैव तस्य 
अभावमपि न तु चक्षुरादिना । वार्ता वाणिज्यम्‌ । लोकोपकारः न स्वतः प्रयोजनम्‌ । तेन 
दृष्टस्य प्रयोजनान्तरस्याभावात्‌ अदृष्टानभ्युपगमात्‌ लोकोपकारोऽपि अस्य शास्त्रस्य 
प्रयोजनमिति वक्तु न शक्यते ॥ 


मूलम्‌ - 
॥ ॐ पुरुषाश्मवदिति चेत्तथापि ॐ ॥ ४॥ 
॥ ॐ अद्धित्वानुपपत्तेः ॐ ॥ 


अत्र यदुक्तं प्राणिषयादिशून्यतया दुर्मतस्याविरोधकत्वादीशः कर्तेति तन्न । 
विषयादिमत्पुरुषोपसर्जनसांख्यमतविरोधादित्याक्षेपात्सङ्घतिः । विष्णोर्विश्चकर्तृत्वं 
युक्तं न वेति सन्देहः । न युक्तमिति पूर्वः पक्षः ॥ केवलजडस्य स्वतः 
परवृत्तिमत्वरूपकर्तृत्वस्यानुपपत्तावपि लोके जीवसम्बन्धेन देहस्यैव अश्मानयनादौ 
प्रवृत्तिदर्शनेन विमता प्रवृत्तिः जीवोपसर्जनाचेतननिर्वृत्ता प्रवृत्तित्वात्‌ 
अश्मानयनप्रवृत्तिवदित्यनुमानेन जीवगुणकप्रधानस्य कर्तृत्वस्वीकारे बाधका- 
भावादिति पुरुषोपसर्जनप्रधानकर्तृसाङ्ख्यमतविरोधादिति ॥ 

सिद्धान्तस्तु ॥ “न ऋते त्वत्क्रियते किञ्चनारे“ इत्यादिप्रागुक्तश्चुत्या शरीरप्रवृत्तेरपि 
ईशाधीनत्वसिद्ध्या जीवस्य गुणत्वे, देहस्य अङ्गत्वेन जीवस्यांगित्वेन च 
व्यवहारस्य, लौकिकपरीक्षकसिद्धस्यायोगेन च जीवगुणकदेहात्ममात्रकर्तृत्वाभावेन 
दृष्टान्तस्य साध्यवैकल्येनानुमानस्य दुष्टतया जीवगुणकप्रधानकर्तृत्वस्य 
अप्रामाणिकत्वात्‌ । तादृशाथविदकस्यापि दुर्मततया उक्तार्थाविरोधकत्वात्‌ युक्तं 
विष्णोः कर्तृत्वमिति ॥ ४ ॥ 


॥ ॐ अन्यथानुमितौ च ज्ञशक्तिवियोगात्‌ ॐ ॥ ५ ॥ 


॥ ॐ विप्रतिषेधाच्चासमञ्जसम्‌ ॐ ॥ 


अत्र जीवस्यैवाङ्धित्वोपगमेन अङ्घत्वानुपपत्तिदोषो नेतिशङ्धनात्सङ्गतिः । विष्णोः 
कर्तृत्वं युक्तं न वेति सन्देहः। न युक्तमिति पूर्वः पक्षः ॥ प्रागुक्तदिशा अश्मानयनादौ 
देहोपसर्जनजीवकर्तृत्वदृष्ट्या तदृष्टान्तेन विमता प्रधानप्रवृत्तिः अचेतनोपसर्जन- 
जीवाधीना प्रवृत्तित्वात्‌ अश्मानयनादिगप्रवृत्तिवत्‌ इत्यनुमानेन पुरुषप्रधानकस्य 
प्रधानस्यैव स्वतःप्रवृत्तौ ईशेन कृत्याभावात्‌ दूरे कर्तृत्वम्‌ । प्रागुक्तश्चुतेश्च 
युक्तिविरोधेन अवज्ञानादिति पुरुषप्रधानकसाङ्ख्यमतविरोधादिति ॥ 


मधुकरी - 
कृत्यं उपयोगः । प्रागुक्तश्चुतेः न ऋते त्वत्क्रियते किञ्चनारे इत्यस्याः । 


मूलम्‌ - 

सिद्धान्तस्तु ॥ एवं पूर्वमतादन्यथानुमानेऽपि जीवस्य देहं विनापि प्रवृत्तौ शक्तत्वे 
देहवैय्थ्यादशक्तत्वे देहसम्बन्धार्थप्रवृत्तावपि केवलस्य शक्त्यभावेन 
अङ्कित्वानुपपत्तेः । प्रकृतिसम्बन्धस्य तत्र शक्तत्वोक्तौ प्रकृतिसम्बन्धप्रवृत्तावपि 
एवमित्यनवस्थानात्‌ । अनादित्वेन तत्परिहारे मुक्तप्रवृत्तेः सर्वथाऽयोगेन 
स्वतन्त्रेणेशेनैव देहसम्बन्धे घटनीये अश्मानयनादिप्रवृत्तावपि तथेति दृष्टान्तस्य 
साध्यहीनत्वेन अनुमानस्य दृष्टतया उक्तार्थस्य साधकाभावेन अप्रामाणिकत्वात्‌ 
स्वतन्त्रेशाङ्गीकारे च सर्वसामञ्जस्यात्‌ युक्तं विष्णोः कर्तृत्वमिति ॥ इतरेत्यत्र श्रुति- 
युक्तिप्राप्तस्य अत्र तु समयप्राप्तस्य जीवकर्तुत्वस्य निरास इति भेदः ॥ ५ ॥ 

मधुकरी - 

दृष्टान्तस्य साध्यहीनत्वेन अश्मानयनादिप्रवृत्तावपि इति दृष्टान्ते स्वतन्त्रेणेशेनैव प्रवृत्तिसाधिते 
सति तत्र अचेतनोपसर्जनजीवप्रवृत्यभावेन साध्यहीनता । इतरेत्यत्र इतरव्यपदेशाद्धिता- 
करणादिदोषप्रसक्तिः इति सूत्रे | 


मूलम्‌ - 
॥ ॐ महदीर्धवद्रा हस्वपरिमण्डलाभ्याम्‌ ॐ ॥ ६ ॥ 
॥ ॐ उभयथापि न कर्मातस्तदभावः ॐ ॥ ॥ ॐ समवायाभ्युपगमाच साम्यादनवस्थितेः ॐ ॥ 


॥ ॐ नित्यमेव च भावात्‌ ॐ ॥ ॥ ॐ रूपादिमत्वा्च विपर्ययो दर्शनात्‌ ॐ ॥ 
॥ ॐ उभयथा च दोषात्‌ ॐ ॥ ॥ ॐ अपरिग्रहाचयात्यन्तमनपेक्षा ॐ ॥ 


अत्र निरीश्वरपक्षोक्तो दोषो नेशवादिनां मत इति पूर्ववैषम्येण शङ्धनात्सङ्गतिः । अत्र 
प्रागुक्तं विष्णोरनन्तगुणत्वं युक्तं न वेति सन्देहः । न युक्तमिति प्राप्तम्‌ । ईश्वरात्मनोः 
द्रव्यत्वेन संख्यापरिमाणपुथक्त्वसंयोगविभागाख्यानां पञ्चानां सामान्यगुणानां 
कर्तृत्वोपयोगितया ज्ञानेच्छाप्रयत्नानां त्रयाणां विशेषगुणानामावश्यकत्वेन 
अष्टगुणातिरिक्तगुणे मानाभावेन जीवात्मवच्तुर्दशगुणव्वस्याप्यभावेन अनन्तगुणत्वं 
दूरतोऽपास्तमिति वैशेषिकमतविरोधादिति ॥ 


मधुकरी - 

सामान्यगुणानां सकलद्रव्येषुविद्यमानानां । विशेषगुणानां आत्मन्येव विद्यमानानाम्‌ बुद्धि सुख 
दुःख इच्छा द्वेष प्रयत्न ध्मधिर्म संस्कारेषु मध्ये । संस्कारेऽपि भावना एव विशेषगुणः न तु 
वेगस्थितिस्थापकत्वरूपसंस्काराः ॥ 


मूलम्‌ - 

सिद्धान्तस्तु ॥ वैशेषिकाणां अयुक्तभाषित्वेन अप्रामाणिकप्रक्रियाबोधकस्य 
तन्मतस्योक्तार्थाविरोधित्वात्‌ युक्तमनन्तगुणत्वमिति । तथाहि । यदुक्तं 
त्यणुकादिपरिमाणं चतुरणुकादिपरिमाणासमवायिकारणं, परमाणुद्व्यणुकपरिमाणे 
तु न भवतः कितु तद्रतद्वित्वत्रित्वसङ्कयैवेति । तदयुक्तम्‌ । त्र्यणुकादिगतस्येव 
परमाण्वादिगतस्यापि परिमाणस्य तथात्वोपपत्तेः । त्र्यणुकगतस्य हस्वत्वेन 
परमाणुगतस्य च अणुत्वेन वैजात्येऽपि सङ्ख्याया इव प्रचयस्थैव हेतुत्वोपपत्तेः । 
अणु महदीर्धं हस्वं चेत्येवं परिमाणावान्तरजातौ मानाभावेन सर्वस्यापि वस्तुनः 
अपेक्षिकाणुत्वमहतत्वयोः पुरुषविशेषं प्रति प्रत्यक्षत्वाप्रतक्षत्वयोश्च युक्ततया 

अतिप्रसङ्ाभावाच्च । एवं विवक्षिततन्तुसंयोगमिन्नपटप्रतीत्या तं प्रति तन्तु- 
संयोगस्याहेतुत्वेन असमवायिकारणप्रक्रिया न युक्ता । तथा निमित्तकारण- 
त्वेनाङ्गीकृतेशेच्छायाः नित्यत्वे प्रलये तस्यां सत्यामपि परमाणुचेष्टाभावेन 
व्यभिचारादन्यदापि तदभावापत्या त्र्यणुकादिका्याभावः स्यात्‌ । अनित्यत्वे 
तदुत्पत्तौ तदिच्छान्तरापेक्षायां अप्रामाणिकव्यक्तिपरम्परया अनवस्थापातात्‌ । 
अनपेक्षायां तत्रेव अन्यत्रापि तस्याः हेतुत्वं न स्यादिति तदुपेतं 
निमित्तकारणमप्ययुक्तम्‌ । तथा गुणगुण्यादेः भिन्नत्वमुपेत्य विशिष्टप्रत्ययाद्य- 
शमुपेतस्य समवायस्य समवायिभ्यां भिन्नत्वेन तत्रापि समवेतमिति विशिष्टप्रत्ययार्थं 
समवायान्तराङ्ीकारे तत्राप्येवमित्यनवस्थापत्या समवायस्यायोगेन यत्समवेतं 
कार्यमुत्पद्यते तत्समवायिकारणमिति लक्षणयुक्तं समवायिकारणमपि अयुक्तमिति 
विश्वसृष्टिरयुक्ता । तथा लयोऽपि तन्मते न युक्तः । समवायिकारणपरमाणूनां 
निमित्तभूतेशेच्छदेश्च नित्यत्वे सदा कार्योत्पत्तेरेव अवश्यंभावित्वात्‌ । किंच 
परमाणवोऽनित्याः रूपादिमत्त्वाद्धटवदिति अनुमानविरुद्धत्वेन परमाणुनित्यत्व- 
स्यापि तन्मतेऽयोगाच्च । अन्यथा घटादेरपि नित्यत्वापत्तेः। भौतिकत्वेन 
हेतुविशेषणेन सिद्धान्तेऽव्यभिचारात्‌ । अन्वीक्षिक तर्कविद्ययामनुरक्तो निरर्थिकाम्‌ 
इति भारते (शान्तिपर्व १८०-४७) सृगालरूपेन्द्रेण॒ तर्कविद्यानुरागस्य 
सृगालजन्महेतुत्वोक्त्या निन्दितत्वाच्चेति दुष्टत्वं ध्येयम्‌ । फले तु 
पूर्वाध्यायोक्तपूर्णगुणत्वाक्षेपसमाधाने ॥ ६ ॥ 


मधुकरी - 

यदुक्तमिति । वैशेषिकाणां मते कारणं समवयि-असमवायि- निमित्तभेदेन त्रिविधं । तत्र 
यत्कार्येणकारणेन वा समवेतं सत्‌ कार्यमुत्पद्यते तदसमवायिकारणम्‌ यथा तन्तुसंयोगः पटस्य, 
तन्तुगतरूपं पटरूपस्येति । आद्ये असमवायिकारणं निराकरोति त्र्यणुकादिपरिमाणमिति । 
तेषां इयं प्रक्रिया - अणुद्रयेन एको द्व्यणुको उत्पद्यते । द्व्यणुकत्रयेण एको त्र्यणुकः । 
त्रणुकचतुष्टयेन एको चतुरणुकः । तत्पश्चात्‌ नो नियमः । अत्र अणुद्व्यणुकयोः परिमाणं 
अणुपरिमाणं इतरेषां तु महत्परिमाणमिति । कारणं सजातीयकार्यमेव उत्पद्यते । कपेः 
सकाशात्‌ न मार्जालः नापि गजः । यतो अणुपरिमाणमहत्परिमाणे विजातीये अतः 
अणुपरिमाणं महत्परिमाणस्य कारणं भवितुं नार्हति इति । अनित्यत्वे यद्रवावत्वे सति अनित्यं 
तदुत्पत्तिमदिति नियमं स्वीकृत्य उक्तं तदुत्पत्तौ इति । विशिष्टप्रत्ययाद्यर्थमुपेतस्य रूपवान्घटः 
मृद्धटः इत्याद्याकारकविशिष्टप्रत्यये रूपघटयोः मृद्धटयोर्सबन्धद्योतकस्य समवायस्य । 
सिद्धान्तेति ईश्वरे रूपादिमत्वेऽपि अनित्यत्वाभावस्तु भौतिकरूपादिमत्वाभावादिति हेतोः 
भोतिकत्वविशेषणम्‌ ॥ 

मूलम्‌ - 
॥ ॐ समुदाय उभयहेतुकेऽपि तदप्राप्तिः ॐ ॥ ७ ॥ 
॥ ॐ इतरेतरग्रत्ययत्वादिति चेन्न उत्पत्तिमात्रनिमित्तत्वात्‌ ॐ ॥ 
॥ ॐ उत्तरोत्पादे च पूर्वनिरोधात्‌ ॐ ॥ ॥ ॐ असति प्रतिज्ञोपरोधो यौगपद्यमन्यथा ॐ ॥ 


॥ ॐ प्रतिसङ्खयाऽप्रतिसङ्खयानिरोधाप्राप्तिरविच्छेदात्‌ ॐ ॥ ॥ ॐ उभयथा च दोषात्‌ ॐ ॥ 
॥ ॐ आकाशे चाविशेषात्‌ ॐ ॥ ॥ ॐ अनुस्मृतेश्च ॐ ॥ 


एवं परमाण्वारम्भवादनिरासेनोपस्थिततत्पुञ्जवादोऽत्र निरस्यते इति सङ्गतिः । 
विष्णोर्विश्वकर्तृत्वं युक्तं न॒ वेति सन्देहः । न युक्तमिति प्राप्तम्‌ । 
रूपविनज्ञानवेदनासंज्ञासंस्काररूपेणावस्थितस्य परमार्थसतः अशेषजगतः 
परमाणृहतुकतत्समुदायमात्रत्वात्‌ तावता घटादिबुद्धयुपपत्तौ परमाणुपरिमाणस्य 
तदारब्धस्यावयविनोऽभ्युपगमस्य व्यर्थत्वात्‌ सत्वस्य चार्थक्रियाकारित्वरूपत्वेन 
सतो वस्तुनः स्थायित्वे तेन स्वसत्तादशायां स्वसजातीयघटादिकार्यान्तिरजननात्‌ 
ताभ्यां तथा इत्येकक्षण एवानन्तकार्यापातेन अर्थक्रियाकारित्वरूप- 
सत्वान्यथानुपपत्या वा यत्सत्ततक्षणिकं यथा दीपादि सन्तश्चामी भावाः 
इत्यनुमानेन वा क्षणिकत्वात्‌ तस्योक्तकार्यजातस्य कालकर्मनिमित्तेनैव जन्मसम्भवे 
ईशधरेण कृत्याभावात्‌ अआगमप्रामाण्यानभ्युपगमेन मानाभावाचेत्येवरूपेण 
वैभाषिकसौत्रान्तिकयोर्मतेन विरुद्धत्वादिति ॥ 


मधुकरी - 

रूपविज्ञानेति विषयेन्द्रियात्मकाः परमाणवः रूपस्कन्धः । निर्विकल्पकज्ञानं विज्ञानस्कन्धः । 
दुःखं वेदनास्कन्धः क्वचित्‌ दुःखाभावरूपत्वात्‌ सुखमपि । सविकल्पकज्ञानं संज्ञा स्कन्धः । 
तेषां वासना संस्कारस्कन्ध इति । आगमप्रामाण्यानभ्युपगमेन ईश्वरस्य अस्तित्वे मानाभावात्‌ 
॥ 


मूलम्‌ - 

सिद्धान्तस्तु ॥ तयोरनुपपन्नभाषितया तन्मतस्य दुष्त्वेन तद्विरोधस्याहेतुकस्या- 
किच्चित्करत्वात्‌ युक्तं विष्णोः कर्तृत्वमिति । तथाहि । अणुहेतुकः अणुसमुदाय एव 
घटादिः नत्वन्यः अवयवी कश्चिदस्तीति तावदयुक्तम्‌ । एकाणुहेतुकस्य 
एकस्मात्समुदाय इत्यस्य व्याहतेरयोगात्‌, अनेकाणुहेतुक इति पक्षेऽपि 
मिलितानेकाणुहेतुकः सः इत्युक्तौ तु मेलने समुदायः समुदाये सति 
मेलनमित्यन्योन्याश्रयात्‌ । विरलानेकहेतुकः स इत्युक्तौ तु तेषां सदा सद्भावेन 

समुदायस्यापि सदा सत्वापत्या तद्विनाशरूपलयाङ्ीकारविरोधात्‌ । अथ मन्यसे 
विरलाणुस्थानेकत्वसङ्कयायाः समुदायशब्दार्थत्वोपगमात्‌ तस्याश्च सदातनत्वेऽपि 
अपक्षाबुद्धिव्यङ्गत्वेन तत्प्रतीतिव्यवहारयोः इदं चेदं ॒चेत्यपेक्षाबुद्धयधीनत्वात्‌ 
तस्याः सामीप्यहेतुकत्वेन  लयेऽणूनां सामीप्याभावेन अभावात्‌ 
तन्निमित्ततद्वित्तिव्यवहाराभावेन लयोपपत्तिरिति । तन्न । विषयात्मनोः क्षणिकत्वेन 
परमाणुदर्शनपिक्षाबुद्धिसमुदायवित्तिव्यवहाराणां त्रयाणां एकविषयकत्वैकाधिकरण- 
त्वयोरयोगेन कदापि समुदाये वित्तिव्यवहारयोरभावापातात्‌ । त्वन्मते अणूनां 
सदृशकार्यजननस्वभावत्वाद्गीकारेण विरलेभ्यो मिलिताणूत्पत्तेरयोगा्च । 
क्षणिकत्वपक्षे असति प्रतिज्ञेति प्रतिसंख्येति सूत्राभ्यां उक्तदिशा प्रतिक्षणोत्पत्ति- 
विनाशयोरयोगेन क्षणिकत्वस्याप्ययुक्तत्वाच्च । प्रागुक्ताथपित्तेश्च उभयथा चेति 
सूत्रोक्तदिशा दुष्टत्वात्‌ अनुमानस्य च आकाशे चेत्यनेनोक्तदिशा प्रकरणसमत्वात्‌ 
तदेवेदमिति प्रत्यभिज्ञाबाधितत्वाच क्षणिकत्वस्याप्रामाणिकत्वाचेति ॥ ७ ॥ 


मधुकरी - 

अहेतुकस्य निष्कारणेन विरोधस्य । असति प्रतिज्ञेति स्वोत्पननक्षणे स्वयं नष्टस्सन्कार्यमुत्पद्यते 
इति चेत्‌ तत्कार्यत्वेऽतिप्रसङ्गः । विद्यमान एव कार्यमुत्पद्यते इति चेत्‌ विद्यमानस्य नाशे 
कारणाभावात्‌ सर्वकार्याणां यौगपद्यं स्यात्‌ । प्रतिसंख्येति कारणे सति कार्य भवत्येव इति 
नियमेन लयाभावः (प्रतिसंख्या - बुद्धिः, बुद्धिपूर्वकाबुद्धिपूर्वकविनाशौ)। उभयथा चेति 
कारणं स्वोत्पत्तिक्षणे एव कार्यमुत्पद्यते चेत्‌ द्रयोरपि युगपदवस्थानात्‌ न कार्यकारणभावः । 
आकाशे चेति यत्सत्‌ तत्क्षणिकं दीपवदिति अनुमानस्य यत्सत्‌ तदक्षणिकं आकाशवदिति 
प्रकरणसमम्‌ ॥ 


मूलम्‌ - 


॥ ॐ नासतोऽदृष्त्वात्‌ ॐ ॥ ८ ॥ 
॥ ॐ उदासीनानामपि चैवं सिद्धिः ॐ ॥ ॥ ॐ नाभाव उपलब्धेः ॐ ॥ 
॥ ॐ वैधर्म्याच्च न स्वप्नादिवत्‌ ॐ ॥ 


क्षणिकपरमाणुपुञ्जमतोक्तदोषो नास्माकमिति पूवक्षिपेण प्रवृत्तः सङ्गतिः । 
विष्णोरुक्तं विश्वकर्तृत्वं युक्तं न वेति सन्देहः । न युक्तमिति प्राप्तम्‌ । पारमार्थिकात्‌ 
देशकालवस्तुच्छेदशून्यात्‌ शून्यतत्वादेव संवृतिसम्बन्धेन विश्वोत्पत्युपपत्तौ ईशेन 

कृत्याभावात्‌ श्रुत्यादेरमानत्वेन तस्याः अप्रामाणिकत्वाचचेत्येवंरूपेण शून्यवादिमतेन 
विरोधात्‌ इति ॥ 


सिद्धान्तस्तु ॥ सत्त्वादिसर्वधर्मशून्यस्य सतत्वायोगेनासत्वादसतः 
कारणत्वस्याप्रामाणिकत्वात्‌ । खपुष्पादीनामपि सौरभ्यकार्यहेतुतापत्या 
अतिप्रसङ्खदुष्टत्वाचच । शून्यमेव जगदाकारेण भाति न वस्तुतो जगदस्तीत्यस्यापि 
सदित्यबाधितप्रत्यक्षादिबाधेनायोगाच्च तन्मतस्य दुष्टतया तद्विरोधाभावात्‌ युक्तं 
विष्णोर्विश्वकर्तृत्वमिति ॥ एतेन मायिमतविरोधोऽपि निरस्तो ध्येयः ॥ ८ ॥ 


॥ ॐ न भावोऽनुपलब्धेः ॐ ॥ ९ ॥ 
॥ ॐ क्षणिकत्वाचच ॐ ॥ ॥ ॐ सर्वथानुपपत्तेश्च ॐ ॥ 


अत्रापि विज्ञानस्य सत्यत्वेन शृन्यवैषम्यात्‌ शून्यवादाद्यक्तदोषोऽस्माकं नेति 
पूवक्षिपात्सङ्घतिः। विष्णोरुक्तं सर्वकर्तृत्वं युक्तं न वेति सन्देहः । न युक्तमिति प्राप्तम्‌ 
। नित्यनिरञ्जनात्‌ सद्रूपाद्रिज्ञानतत््वादेव परमार्थतः तदनन्यजगदुदयसम्भवात्‌ 
नेशेन कृत्यमित्येवरूपेण विज्ञानवादिमतेन विरोधादिति ॥ 


सिद्धान्तस्तु ॥ विज्ञानतत्वव्यतिरेकेण जगदेव नास्तीत्यस्य सत्वग्राह्यबाधित- 
प्रत्यक्षबाधितत्वात्‌ ॥ तत्तादात्म्यस्य चाप्रामाणिकत्वात्‌ । सहोपलम्भनियमादभेदो 
नीलतद्धियोरित्यनुमानस्य च बाधितभेदप्रतीतिविरुद्धत्वात्‌ विज्ञानस्य आशुतर- 
विनाशित्वेनातादृशजगत्तादात्म्यायोगाच्च तन्मतस्यायुक्ततया तद्विरोधाभावाद्युक्तं 
विष्णोर्विंश्चकर्तृत्वम्‌ ॥ ९ ॥ 


मधुकरी - 
सत्वग्राह्यबाधित सत्वग्राहि-अभाधित । नीलतद्धियोरित्यनुमानस्य जगत्‌ तद्विज्ञानादभिन्न 
द्रयोः सहोपलम्भात्‌ नीलतद्धीवत्‌ इति । 
मूलम्‌ - 
॥ ॐ नैकस्मिन्नसम्भवात्‌ ॐ ॥ १०॥ 


॥ ॐ एवं चात्माकार्त्स््यम्‌ ॐ ॥ ॥ ॐ न च पर्यायादप्यविरोधो विकारादिभ्यः ॐ ॥ 
॥ ॐ अन्त्यावस्थितेश्ोभयनित्यत्वादविशेषात्‌ ॐ ॥ 

अत्र शून्यवादाद्युक्तासत्वसत्वयोरङ्गीकारेण नैकैकपक्षोक्तदोषोऽस्माकां इत्याक्षेपात्‌ 
सङ्गतिः । विष्णोरुक्तं विश्वकर्तृत्वं युक्तं न वेति सन्देहः । न युक्तमिति प्राप्तम्‌ । 
कायपरिमाणात्मादृष्टात्‌ दृष्टसाधनैश्च सत्त्वं असत्त्वं सदसत्त्वं सदसद्विलक्षणत्वं सत्त्वे 
सति सद्विलक्षणत्वं असत्त्वे सति असद्विरक्षणत्वं सदसत्वे सति सदसद्विलक्षणत्वं 
इत्याद्यनियतसप्तभङ्गयात्मकस्य जगतो जन्मादि सम्भवात्‌ ईशेन कृत्यं नेत्येवंरूपेण 
जैनमतेन विरोधादिति ॥ 


सिद्धान्तस्तु ॥ व्यवस्थितसदसत्वभावाभावत्वादिप्रकारद्रयान्यप्रकारस्याप्रामाणि- 
कत्वेन असम्भावितत्वात्‌ एकैकपक्षोक्तदोषपरिजिरीर्षया सप्तभङ्गयङ्गीकारे 
सर्वपक्षोक्तदोषानुषङ्गानिवारणाच्च । मशकमातङ्गादिसूक्ष्मस्थूलदेहप्राप्त्या आत्मनः 
तत्र अकात्स्न्यातिरेकयोरापत्तेः । पययिण तत्तत्कायपरिमाणोक्तौ च विकारित्वेन 
अनित्यतापत्तेः । आत्मनः कायपरिमाणत्वप्रक्रियायाः अप्रामाणिकत्वाच्च तन्मतस्य 
दुष्टत्वाद्युक्तं विष्णोर्वश्चकर्तृत्वमिति ॥ २० ॥ 


॥ ॐ पत्युरसाम्जस्यात्‌ ॐ ॥ ११ ॥ 


॥ ॐ सम्बन्धानुपपत्तेश्च ॐ ॥ ॥ ॐ अधिष्ठानानुपपत्तेश्च ॐ ॥ 
॥ ॐ करणवचेन्न भोगादिभ्यः ॐ ॥ ॥ ॐ अन्तवत्वमसर्वज्ञता वा ॐ ॥ 


अत्र विश्वस्यैकप्रकारोररीकारेण सप्तभद्धीपक्षोक्तदोषो नास्माकमित्याक्षेपात्सङ्गतिः । 
विष्णोरुक्तं विश्वकर्तृत्वं युक्तं न वेति सन्देहः । न युक्तमिति प्राप्तम्‌ । श्रुतिस्मृतिभिः 
सार्वज्ञादिगुणकः पशुपतिरेव मायामुपादानीकृत्य हरिहिरण्यगभादिजगन्निर्माता 
इत्यवगमात्‌ इत्येवमादिरूपेण शैवादिमतेन विरोधादिति ॥ 


सिद्धान्तस्तु ॥ यं कामये तं तमुग्रं कृणोमीत्यादिभाष्योक्तश्रुत्यादिभिः शिवस्य 
पारतन्त्यायवगमात्‌ शिवस्याशरीरतया प्रलये भूतानां विलीनत्वेन सृष्टिकाले 
पृथिव्याद्यधिष्ठानाभावेन कर्तृत्वायोगात्‌ कारकजातस्यैव साक्षात्प्रयत्नाधिष्टेयतया 
देहादिसत्वे विनाशित्वस्य दुःखादिभोगस्य चापत्तेश्च । विष्णोश्च श्रुतेस्तु इति 
श्रुतिनयोक्तदिशा नित्यसर्वविषयविचित्रशक्त्युपेतत्वेन ज्ञानानन्दादिमयदेहवत्वेन च 
कर्तृत्वसंभवात्‌ सर्वश्रुतीनां विष्णौ समन्वयस्योक्ततया शिवादिकर्तृत्वे मानाभावाच्च 
तन्मतस्य दुष्टत्वाद्युक्तं विष्णोः कर्तृत्वमिति । एतेन तुल्यन्यायतया 
शाक्तेयसौरस्कान्दगाणापत्यमतान्यपि प्रत्युक्तानि ॥ ११ ॥ 

मधुकरी - 

शिवस्याशरीरतया शिवो सशरीरो वा अशरीरो वा इति विकल्पः । अशरीरश्रेत्‌ 
हस्तपादादिरहितस्य कर्तृत्वायोगात्‌ न स कर्ता । सशरीरश्वेत्‌ प्रलयकाले सर्वभूतानां 
विलीनत्वेन पुनः शरीराभावात्‌ न स सृष्टिकर्ता । कारकजातस्यैव 
उपादानादिकारणसमुदायस्यैव शरीरत्वे । विनाशित्वस्य यो शरीरवान्‌ स विनाशीति व्याप्त्या | 
एते दोषाः विष्णोरपि स्युरितिचेदुच्यते विष्णोश्च इत्यादिना । श्रुतिनयोक्तदिशा ॐ श्रुतेस्तु 
शब्दमूलत्वात्‌ ॐ (व्र. सू. २-१-२८) । प्रत्युक्तानि खण्डितानि ॥ 


॥ इति रवीन्द्रनाथसङ्कलितमधुकर्या द्वितीयेऽध्याये द्वितीयः पादः ॥ 


मूलम्‌ - 
॥ ॐ उत्पत्यसम्भवात्‌ ॐ ॥ १२ ॥ 


॥ ॐ न च कर्तुः करणम्‌ ॐ ॥ ॥ ॐ विज्ञानादिभावे वा तदप्रतिषेधः ॐ ॥ 
॥ ॐ विप्रतिषेधाच्च ॐ ॥ 


प्राड्निराकृतमपि शक्तिमतं विशेषदोषेण अत्र पुनर्निरस्यत इति सङ्गतिः । 
विष्णोरुक्तं विश्वकर्तृत्वं युक्तं न वेति सन्देहः । नयुक्तमिति प्राप्तम्‌ । श्रुत्यादौ 
सार्वज्ञादिगुणशालिन्याः शक्तेरेव विश्वकर्तृत्वश्रवणात्‌ इत्येवरूपशक्तिमतेन 
विरोधादिति ॥ 


सिद्धान्तस्तु ॥ पुरुषाननुगृहीतस्त्रीमात्रादपत्योत्पत्तेरयोगेन केवलायाः शक्तेः 
ब्रह्मादिविश्वहेतुत्वायोगात्‌, शिवानुगृहीता सा जगघ्रनयित्रीति मध्यमवाममतेऽपि 
तस्योत्पत्युपयोगिज्ञानादिसाधनाभवेन  अनुग्राहकत्वायोगात्‌, ज्ञानादिकं 
तस्योपेयत इति अणुवाममतस्यापि तादृशशिवेनैव विश्वोत्पत्तौ शक्त्युपगमस्य 
वैयर्थ्येन मतत्रयस्यापि श्रुत्यादिना विप्रतिषिद्धत्वाच अयुक्तत्वाद्युक्तं विष्णोः 
विश्कर्तृत्वमिति ॥ ९२ ॥ 


॥ इति श्रीराधवन्द्रयतिकृतायां न्यायमुक्तावल्यां द्वितीयाध्यायस्य द्वितीयः पादः 

अत्र पादे पूर्वोक्तदिशा वा विप्रतिषेधादित्युक्तदोषो वैदिकमतेऽपि स्यादित्याशंका- 
निरासाद्रा पूर्वपादेन संगतिः । 


॥ ॐ न वियदश्रुतेः ॐ ॥१॥ 
॥ ॐ अस्ति तु ॐ ॥ ॥ ॐ गौण्यसम्भवात्‌ ॐ ॥ ॥ ॐ शब्दाचच ॐ ॥ 
॥ ॐ स्याचैकस्य ब्रह्मशब्दवत्‌ ॐ ॥ ॥ ॐ प्रतिज्ञाहानिरव्यतिरेकाच्छब्देभ्यः ॐ ॥ 
॥ ॐ यावद्विकारन्तु विभागो लोकवत्‌ ॐ ॥ 


अधिभूताधिदैवपरमात्मजीवविचारेषु आदौ सूचीकटाहन्यायेन अधिभूताधिदेव- 
विचारः क्रियते । अत्र वियत्पदेन भूताकाशौ तदभिमानिनौ चोच्यन्ते । अत्र 
आकाशः उत्पत्तिमान्नवेति सन्देहः । नोत्पत्तिमानिति प्राप्तम्‌ । 
वियदनुत्पत्यनुभवेन, वियत्‌ अनुत्पत्तिमत्‌ विभुत्वात्सम्मतवदिति युक्त्या 
चानुगृहीतत्वेन बहुत्वेन च प्रबलया "अनादिर्वायमाकाश" इत्याद्यनादित्वश्रुत्या 
तत्सिद्धेः । एतद्विरुद्धतया "आकाशस्सम्भूत" इति तदुत्पत्तिश्रुतेरमानत्वेन 
अनुत्पत्तिश्रुतेः भाक्तत्ववर्णनस्याप्ययोगात्‌ । “न॒ जायते म्रियते" इत्यादौ 
अनुत्पत्तिवाचिशब्दस्य मुख्यार्थत्वदृष्ट्या कारणेन विना द्रैरूप्यायोगेन इहापि 
मुरव्यार्थत्वस्य न्याय्यत्वाचेति ॥ 


मधुकरी - 

पूर्वोक्तदिशा पत्यादिभङ्गे अश्वादिवत्‌ । अधिभूतेति सकारणकार्यभूतानि । तदभिमानिदेवता 
अधिदैवमिति टीकायां । भूताकाशौ भूताकाशाव्याकृताकाशौ । एक एव आकाश इति स्वीकृत्य 
ूर्वपक्षोत्थानम्‌ । द्रयोरपि उत्पत्तिर्युज्यतेति सिद्धान्तः । अनुत्पत्यनुभवेन वियतः उत्पत्तिः 
कस्यापि अनुभवे न वर्ततेति । भाक्तत्ववर्णनं यतो उत्पत्तिश्रुतिः अप्रमाणमेव अतो 
तद्विरोधपरिहाराय विभागेन एकस्याकाशस्य उत्पत्तिः अपरस्यानुत्पत्तिरिति योजनापि 
अनावश्यकमिति । भाक्तत्वशब्देन अमुख्यार्थता इत्यपि स्वीकर्तुं शक्यते । 


मूलम्‌ 

सिद्धान्तस्तु ॥ वियदुत्पत्तिमत्‌ "आत्मन आकाशस्सम्भूतः" (ते.२-१) 
इत्याद्युत्पत्तिश्रुतरबाहुल्यात्‌ । नच श्रुत्यन्तरविरोधः । वियच्छब्दितानां 
भूताकाशतदभिमानिनो पराधीनविशेषावाप्तिरूपोत्पत्तिसम्भवेन तदुत्पत्तिश्रुतीनां 
तत्सर्वविषयतया बहुविषयत्वेन वियदुत्पत्तिमत्‌ अल्पशक्तित्वात्‌ पटवदित्यनुमान- 

सध्रीचीनत्वेन पाबल्यात्‌ । तदन्यथानुपपत्या अनादित्वश्रुतेः बाहूल्येऽपि भूते 
कथमप्ययोगेन अल्पविषयतया दौर्बल्येन भाक्तत्वस्य न्याय्यत्वात्‌, "प्राणः श्रद्धा 
आकाशः इति भागशो ह्युत्पदयन्ते इति (भाल्लवेय) श्रुतिसिद्धत्वाच । 
एकस्याप्यनुत्पत्तिशब्दस्य विरिञ्चपखब्रह्मणोः ब्रह्मशब्दस्येव “स इदं सर्वमसृजत" 
इति प्रतिज्ञाविरोधेन च "आत्मा वा इदमेक एव अग्र आसीत" इत्यादि- 
प्रागुक्तोत्पत्तिश्रुतिबाहुल्यविरोधेन च कारणेन आकाशब्रह्मणोः मुख्यामुख्यत्वस्य 
युक्तत्वादिति । एवं प्रकृतिजीवचैतन्यकालवेदमहदहमनोबुद्ध्यादीनामपि पराधीन - 
विशेषावाप्तिरूपा जनिरुक्ता ध्येया । फले तु कृत्स्नजगत्कर्तृत्वाक्षेपसमाधी ॥१॥ 


मधुकरी - 


सध्रीचीनत्वेन सहकृतत्वेन । भाक्तत्वस्य अमुख्यार्थस्वीकारस्य । भागशः न तु स्वरूपेण ॥ 


मूलम्‌ - 
॥ ॐ एतेन मातरिश्वा व्याख्यातः ॐ ॥२॥ 


अत्राकाशा्रायुरित्यादिश्रौतक्रमाद्रा पूर्वोक्तन्यायातिदेशाद्रा सङ्गतिः । वायुशब्देन 
भूततन्मुख्यामुख्याभिमानिनां ग्रहणेऽपि मुख्य एव विवादहेतुसत््वात्‌ तन्मात्र एवात्र 
विचारः । वायुरत्र प्रकरणेऽभिमतपराधीनविशेषावाप्तिरूपोत्पत्तिमान्नवेति सन्देहः । 
नोत्पत्तिमानिति प्राप्तम्‌। "तेजोऽबन्नान्याकाश इति तान्यनित्यानि वायुर्वाव नित्य" 
इत्यादिश्रुतेः। न चाकाशानुत्पत्तिश्रुतेरिवास्याः अपि गौणार्थत्वात्‌ न 
पुनश्वोद्यावकाशः । आकाशवद्रायोरपि जन्मवत्वे तेजोऽबन्नाकाशानामनित्य- 
त्वोक्तिपूर्वकं वायोर्नित्यत्वोक्तेरयोगात्‌ । न चाकाशादिपदैः भूतानामेवोक्तेः ततो 
मुख्यवायोः स्वरूपनित्यत्वात्‌ विशिष्य नित्यत्वोक्तिरिति वाच्यम्‌ । भूतमात्रग्रहणे 
हेतोरभावात्‌ । "तेजोबन्नान्याकाश इति तान्यचेतनानि वायुर्वाव चेतनः" इति श्रुतौ 
विशिष्य चेतनत्वोक्त्या सर्वजीवसाधारणस्वरूपमात्र नित्यत्वायोगाच । “कुविदङ्ग" 
इति (ऋ.७-९१-१) मन्त्रोक्तसर्वदेवोपास्यत्वाच्च । "नोदयो न निम्लोच" इति श्रुत 
वायोरुदयास्तमयशून्यत्वाच । वायुर्न जनिमान्‌ परमनित्यत्वात्‌ 
परमचेतनत्वादीशवदित्यादियुक्तेश्च । एवं नित्यत्वव्याप्यानेकहेतुमतोऽपि जनिमत्त्वे 
अनुभवविरोधादिति ॥ 

मधुकरी - 
पूर्वोक्तन्यायेति स्वरूपतो अनुत्पत्तवपि पराधीनविशेषावाप्तिरूपोत्पत्तिमत्वमस्तीति । अन्नं 
पृथिवी । अनुभवविरोधादिति व्याप्यसत्वे व्यापकसत्वस्य अनुभवसिद्धत्वात्‌ तद्विरोधादिति । 


मूलम्‌ - 


सिद्धान्तस्तु ॥ वायुर्देहसम्बन्धाख्यपराधीनविशेषावाप्निरूपजनिमान्‌ प्राणाद्रायुर- 
जायतेत्याद्युत्पत्तिश्रुतेः । अल्पशक्तित्वयुक्तेश्च । तादृशजन्मभावश्रवणाच्च । 
ईशवदस्यापि तादृशजनिमत्वाभावे द्रयोर्विरुद्धस्वातन्त््यापाताच्च | न 
चोक्तश्रुत्यादिविरोधः । स्वरूपातिरिक्तज्ञाने नित्यत्वाभिप्रायेण तस्य सर्वस्योप- 
पत्तेरिति । फले तु प्राग्वत्‌ ॥ २ ॥ 


॥ ॐ असम्भवस्तु सतोऽनुपपत्तेः ॐ ॥ ३ ॥ 


अत्रासम्भवजन्मनो नभःप्रभृतेर्जनिरिव ईशस्यापि जनिरस्त्विति शङ्धनात्सङ्गतिः । 
सर्वकर्तृत्वेनोक्तो विष्णुः किं जनिमान्नवेति सन्देहः । जनिमानेवेति प्राप्तम्‌ । 
“असतः सदजायत" इति असतः सकाशात्‌ (ऋ.१०-७२-२) सच्छब्दितेशस्य 
जन्मश्रुतेः । न च "न जायते प्रियते" (का.१-२-१८) इत्याद्यनादित्वश्रुति- 
विरोध इति वाच्यम्‌ । अस्याः स्वरूपानादित्वपरत्वेनजनिश्रुतेश्च पराधीनविशेषा- 
वाप्तिपरत्वेन व्यवस्थोपपत्तेः । अन्यथा प्रागुक्तचित्प्रकृत्यादावपि सा न स्यात्‌ 
देहानादित्वाविशेषादिति ॥ 


मधुकरी - 
प्रागुक्त वियदधिकरणे सिद्धान्तभागे प्रकृतिपदेनोक्त । 


मूलम्‌ - 

सिद्धान्तस्तु ॥ देहानादित्वादिना चित्प्रकृतिसमस्यापि ईशस्य स्वतन्त्रत्वादसतः 
कारणत्वानुपपत्तेश्च सदजायतेति श्रुतेः ब्रह्म वा असत्‌ सद्राव प्राणः" इति श्रुत्याः 
वायोरीशजन्यत्वपरत्वात्‌ न पराधीनविशेषावाप्तिरूपोत्पत्तिमान्‌ विष्णुरिति । फले 
तु कृत्सजगत्कर्तृत्वाक्षेपसमाधी ॥ ३ ॥ 


॥ ॐ तेजोऽतस्तथा ह्याह ॐ ॥४॥ 


एवमीशानीशयोरजन्मजन्मसिद्धौ कारणत्वेन चेत्युक्तन्यायेन तेजः प्रभृतेरीशजन्यत्वे 
च सिद्धे अन्यत्रान्यस्मादपि जन्मास्य नेत्युच्यत इति सङ्गतिः । तेजोदेवता भूतं च 

किं ईशादिव वायुदेवतातो वायुभूता जायते उतेशादेवेति सन्देहः । वायोरग्निरिति 
श्रुतेर्वायोरपीति प्राप्तम्‌ । न च सा वायोरद्रारमात्र परेति वाच्यम्‌ । तेन विनापि सष 
शक्तौ ईशस्य द्रारवैयर्थ्यात्‌ । अशक्तौ तु स्वातन्त्र्येण वायुजत्वस्यापि प्राप्तेः । 
तत्तेजोऽसृजतेति श्रुतेरपि ईशवायूभयजत्वेऽपि उपपत्तेः ईशमात्रजत्वपरत्वे चोक्त- 
श्रुतिविरोधेनाप्रामाण्यादिति ॥ 


मधुकरी - 
कारणत्वेन ॐ कारणत्वेन चाकाशादिषु यथाव्यपदिष्टोक्तेः ॐ (ब्र. सू. १-४-४) इत्यत्र 
अवान्तरकारणस्यापि विष्णुपरत्वोक्तन्यायेन ॥ 


मूलम्‌ - 

सिद्धान्तस्तु ॥ ईशादेव स्वातन्त्र्येण जनिमत्तेजः तत्तेजोऽसुजतेति श्रुतेः। 
अन्यदनपेक्ष्य स्रष्टं शक्तस्यापि ईशस्य लीलया वायुशब्दितभूततद्ेवताद्रारा 
तेजोभूततद्देवतासूष्टयुपपत्या वायोरग्निरिति श्रुतेः द्रारमात्रपरत्वे बाधकाभावेन 
तद्विरोधाभावाचेति । कारणत्वनये वायुशब्दस्येशे मुख्यत्वेन तेजोभूत- 
तद्ेवतयोस्तज्रत्वसिद्धावपि तद्रद्रायुतद्देवतातोऽपि तयोर्जन्मेति शङ्कात्र निरस्यत 
इति भेदः। तदनन्यत्वनये साधनान्तरस्य स्वातन्त्र्यं युक्तिप्राप्तं निरस्तम्‌ । इह तु 
श्रुतिप्राप्तमिति ध्येयम्‌ । फले तु प्राग्वत्‌ ॥ ४ ॥ 


मधुकरी - 
तदनन्यत्वनये ॐ तदनन्यत्वमारम्भणशब्दादिभ्यः ॐ इत्यत्र भगवदन्यस्वतन्त्रसाधानम्‌ 
निराकृतम्‌ । 
मूलम्‌ - 

॥ ॐ आपः ॐ ॥५॥ 
अत्र तेजसोऽनन्तरप्राप्तानामपां जनकविशेषश्चिन्त्यत इति सङ्गतिः । अब्देवता भूतं 
च कि तेजोभूततद्ेवतातोऽपि ईशादिवत्‌ स्वातन्त्येणोत्पद्यते अथेशादेवेति सन्देहः। 
अग्नेरापः इति श्रुतेः तेजोभूततद्देवतातोऽपीति प्राप्तम्‌ । न च ब्रहमैवेदमग्र 
आसीत्तदपोऽसृजत" इति श्रुतिविरोधः। स्वेदस्य घर्मजत्वदृष्टया आपस्तेजोजन्याः 
अप्त्वात्‌ स्वेदादिवदिति युक्त्या तेजस एव "तद्ध्यापोऽजायन्त“ इति श्रुत्या च 
सध्रीचीनत्वेन बलवत्या प्राचीनश्रुत्या बाधितत्वेन अस्याः अमानत्वादिति ॥ 

सिद्धान्तस्तु ॥ तदपोऽसुजतेति श्रुतेः तेजोभूततद्ेवतास्थेशादेव जन्म । अग्नेरापः 
इति श्रुतिस्तु “स इदं सर्वमसृजत" “कर्तां सर्वस्य वै विष्णुः" 
इत्यादिश्रुतिस्मृतिगतसर्वशब्दमुख्यार्थत्वानुरोधात्‌ अन्यस्य स्वतः शक्त्यभावाच 
प्रागुक्तदिशा तत्र स्थित्वा तेनाबादिकं जनयतीति द्रारमात्रपरेति ॥ ५ ॥ 


॥ ॐ पृथिव्यधिकाररूपशब्दान्तरादिभ्यः ॐ ॥६॥ 


एवमुक्तन्यायेनापि द्रारत्वे सिद्धे कुत्र द्रारतेति विशेषोऽत्र चिन्त्यत इति सङ्गतिः, 
आपः किं ईशस्यान्नसृष्टौ द्रारमुत पृथिवीसृष्टाविति सन्देहः । “आप रक्षन्त" "ता 
अन्नमसृजन्त" (छां.६-२-४) "अद्भ्यः पृथिवी" इति (तै.२-१) श्रुतिद्रयस्यापि 
परस्परविरुद्धार्थस्य निरवकाशतया निर्णयायोगेनामानतया न कस्यापि द्वारमिति 
प्राप्तम्‌ । अन्नश्रुतेः “अद्भयो वा अन्नमुत्पद्यते" "ता अन्नमसृजन्त" (छां.६-२-४) 
"अद्भयः एव तदन्नाद्यं जायते" (छां.६.२-४) इत्यादिबहुवाक्यानां 
प्रसिद्धार्थपरत्वरूपगुणलाभेन “यत्र क्व च वर्षति तदेव भूयिष्ठमन्नं भवति (छां. ६- 
२-४) "अन्नमशितं त्रेधा विधीयते (छां.८-५-१) इति 
वर्षजत्वाद्यत्वरूपलिङ्द्रयानुरोधेन प्रसिद्धान्नपरतया पृथिवीपरत्वायोगात्‌ । 
ओषधीभ्योऽन्नमिति श्रुतिविरोधापत्या पृथिवीपदेनान्नस्य ग्रहणायोगाच्च । 
उक्तश्रुतिविरोधादेव अपामुभयत्र द्रारत्वमित्यस्याप्ययोगात्‌ । बहुकल्पनापत्या च 
अन्नस्योभाभ्यां जन्मेत्यस्याप्ययोगात्‌ मुख्यार्थत्यागापातेन अद्भयः परम्परया 
अन्नजन्मेत्यस्याप्ययोगाच्च अमानं श्रुतिद्रयमिति ॥ 


मधुकरी - 

अन्नश्रुतेरिति अन्नशब्देन पृथिवी एव उच्यते इति चेन्न यतः बहुवाक्यबलेन प्रसिद्धार्थं एव 
स्वीकर्तव्यम्‌ । उभयत्र पृथिवीसृष्टौ तथा अन्नसृष्टौ । परम्परया अद्भ्यः पृथिवी, पृथिव्या 
ओषदयः , ओषधीभ्योऽन्नमिति । 


मूलम्‌ - 

सिद्धान्तस्तु ॥ अपौरुषेयत्वेन  निर्दषितया  श्रुत्योरप्रामाण्यायोगेन 
अवश्यमर्थान्तरस्य वाच्यत्वात्‌ । ता अन्नमसुजन्तेतिश्रुतेः पूर्वत्र "तत्तेजोऽसृजत" 
इति "तदपोऽसृजत" इत्युत्तरत्र च "तासां त्रिवृतं त्रिवृतम्‌" इति श्रवणेन अस्य 
भूतप्रकरणत्वात्‌ । “यत्कृष्णं तदन्नस्य इति कृष्णरूपश्रवणात्‌ । तस्य च "कृष्णैव 
पृथिवी स्वतः" इति (व्योमसंहिता) स्मत्या पृथिवीलिङ्गत्वात्‌ । लिङ्घप्रकरणाभ्यां 
"आपश्च पृथिवी चान्नम्‌" इति (ए.२-३-१) श्रौतप्रयोगेण च॒ अन्नशब्दस्य 

पृथिवीपरत्वात्‌ । "यत्र क्व च वर्षति" (छां.८-२-४) इत्यादिवाक्यद्रयस्थान्न- 
शब्दस्य पृथिवीवाचकस्याप्यन्या्थनुपपत्या लक्षणया "तेजोऽशितं" (छा. ८-५- 
३) इत्यादौ तैजसपरत्ववत्‌ पार्थिव परत्वोपपत्या लिङ्गविरोधाभावात्‌ । अपां 
पृथिवीजन्मन्येव द्वारत्वमिति ॥ फले तु वस्त्वन्तरद्रारा साक्षात्सर्वकारणत्वस्या- 
्षेपसमाधी ॥६॥ 


॥ ॐ तदभिध्यानादेव तु तलिङ्गात्सः ॐ ॥७॥ 


एवमधिभूताधिदैवजन्मश्रुत्यविरोधमुक्त्वा तल्लयश्रुत्यविरोधमत्र वक्तीति सङ्गतिः। 
प्रस्तुतवियदाद्यधिभूताधिदेवानि जनिमत्त्वेन लीयन्त इति सिद्धौ तल्लयकर्ता कि 
रुद्रो विष्णुर्वेति सन्देहः । रुद्र एवेति प्राप्तं, संहर्ृत्वेनैतस्यैव सुप्रसिद्धः । 'सद्रो मा 
विशान्तक" इति (महाना.उ.) श्रुतौ अन्तकपदेन तस्य संहर्तृत्वोक्तेश्च । 
“यत्प्रयन्त्यभिसंविशन्ति" (ते.३-१) "यमप्येति भुवनं साम्पराये“ इत्यादि 
विष्णसंहर्तृत्वश्ुतेस्तु विष्णुः न॒ मारकः जनकत्वात्‌ रक्षकत्वात्‌ 
पित्रादिवदित्यादियुक्तिसहायरुद्रसंहर्तृत्वश्रुतिविरोधात्‌ अप्रामाण्यात्‌ । अत एव 
रुद्रस्य संहारद्रारत्वमपि अयुक्तमिति ॥ 


रुद्रो मा हे रुद्र अन्तकत्वेन मां मा विश । 


मूलम्‌ - 

सिद्धान्तस्तु ॥ विष्णुरेव सर्वलयकर्ता "तस्याभिध्यानात्‌" इति (.१-१०) 
श्रुतावनादिबन्धलयस्य विष्ण्विच्छाधीनत्वोक्त्या सादिविश्वलयः तदधीन इत्यस्य 
कैमुत्यसिद्धत्वात्‌ । "यमप्येति भुवनं साम्पराये स नो हरिः" "य इदं सर्व 
विलापयति स हरिः" "स्रष्टा पाता च संहर्ता स एको हरिः" इत्यादिश्रुतिस्मृतिषु 
विष्णुसंहर्तृत्वस्य स्पष्ट॒प्रतीतेश्च । सद्रसंहर्तृत्वश्रुतिः "निमित्तमात्रमीशस्य" 
(भाग.१०-७९-१) इत्यादिस्मृत्या कतिपयसंहारे रुद्रस्य द्रारत्वपरा । युक्तिस्तु 
पित्रादेरमारकत्वस्य ममतादोषप्रयुक्ततया पितृत्वादिप्रयुक्तत्वाभावेन निर्दोषलोक- 
विलक्षणे हरौ तदनापादिकैवेत्यप्रयोजिकेति । फले तु जन्मादिसूर्रोक्तसंहर्वत्वाक्षेप- 
समाधी ॥७॥ 

॥ ॐ विपर्ययेण तु क्रमोऽत उपपद्यते च ॐ ॥८॥ 


सर्वस्येशे लयसिद्धौ केन क्रमेणेत्यत्र चिन्तनात्सङ्गतिः । प्रकृताधिभूतानि कि 
जन्मक्रमानुरोधेन लीयन्ते व्युत्क्रमेण वेति सन्देहः। जन्मक्रमानुसारेणैवति पूर्वः 
पक्षः ॥ "क्रमादुत्पद्यते क्रमाद्विलीयते" "क्रमेणोत्पत्तिविलयश्च" "क्रमेणैवा 
स्योत्पत्तिलयौ" इत्यादिक्रमलयश्रुतिबाहुल्यात्‌ । व्युत्क्रमाद्विलयश्चेति श्रुतेस्तु लोके 
प्रायेणोत्पत्तिक्रमेणैव लयदर्शनयुक्त्यनुगृहीतत्वेन च प्रबलया क्रमलयश्रुत्या 
बाधितत्वादिति ॥ 


मधुकरी - 
व्युत्क्रमाद्रिलयश्वेति अक्षरात्परमादेव सर्वमूत्पद्यते क्रमात्‌ । व्युत्क्रमाद्विलयश्चैव तस्मिन्नेव 
परमात्मनि । 


मूलम्‌ - 


सिद्धान्तस्तु ॥ व्युत्क्रमेणैव लीयन्ते "व्युत्क्रमाद्विलयश्च" इत्यादिनिरवकाश- 
लयश्रुतेः (भाल्लवेय) । क्रमलयश्रुतीनां तु द्विविधः क्रम उद्िष्टो 
व्युत्क्रमोऽनुक्रमस्तथा । सृष्टावन्यो लये चान्यः" इत्यादिश्रुत्या व्युत्क्रमस्यापि 
क्रमत्वेन सावकाशत्वेन लोके पूर्वात्पन्नानां पर्वनाशस्य असामर्थ्यनिमित्तत्वादिह च 
"पूर्वे पूर्वे यतो विष्णोः" इत्यादि स्मृत्या पूर्वोत्पन्नानां सामर्थ्याधिक्येन पश्चादपि 
लयोपपत्या प्रागुक्तयुक्तेरप्रयोजकत्वाच् व्युत्क्रमश्रुत्यबाधादिति ॥ फले तु लयश्रुत्या 
विरोधेनान्यतराप्रामाण्ये अन्यत्राप्यानाश्चासापातेन विष्णोस्संहर्तत्वाद्यसिद्धेः । 
तदाक्षेपसमाधी ॥८॥ 


॥ ॐ अन्तरा विज्ञानमनसी क्रमेण तल्लिङ्गादितिचेन्नाविशेषात्‌ ॐ ॥९॥ 
|<) चचराचरव्यपाश्रयस्तु स्यात्तदुव्यपदेशो भाक्तस्तद्वावभावित्वात्‌ ॐ ॥ 


ूर्वाक्तव्युत्क्रमेण लय इत्यस्य क्वचिदपवादशङ्कानिरासात्सङ्गतिः । प्रस्तुत 
अधिभूतानि सर्वाणि व्युत्क्रमेण लीयन्ते किंवा कानिचित्‌ क्रमेणेति सन्देहः ॥ 
ूर्वपक्षस्तु ॥ "मनसश्च विज्ञानम्‌" इति क्रमादुत्पन्नत्वेन श्रुतमनोविज्ञानतत्त्वयोः 
“यच्छेद्रा़नसी प्राज्ञस्तद्यच्छेत्‌ ज्ञान आत्मनि" इति (का.उ.३-१३) क्रमेणैव 
लयश्रुतेः मनोविज्ञानतत््वे विना, अन्यानि व्युत्क्रमेण लीयन्ते इति । न च मनसश्च 
विज्ञानमित्यत्र मनोविज्ञानशब्दौ न तत््वपरौ किंतु अन्तःकरणावबोधपराविति युक्तम्‌ 

। तयोश्शब्दयोर्मनोविज्ञानतत्वयोरेव मुख्यत्वेन निर्निमित्तं मुख्यार्थत्यागायोगात्‌ । 
व्युत्क्रमाद्रिलयश्चेति सर्वस्य व्युत्क्रमलयश्रुतिस्तु लोके केषांचित्क्रमात्‌ 
केषाञ्चिद्व्युत्क्रमात्‌ लयदर्शनेन लोकानुसारित्वयुक्त्युपेतया मनोविज्ञानयोः 
क्रमलयश्रुत्या बाधितेति ॥ 


सिद्धान्तस्तु ॥ मनस्तत््वान्तरिन्द्रिययोः विज्ञानतत्वावबोधयोः क्रमेण 
मनोविज्ञानशब्दयोः प्रयोगदृष्टया तत््वमात्रवाचित्वाभावेनेन्द्रियादावपि मुख्यत्वात्‌ । 
मनसश्च विज्ञानमित्यत्र "विज्ञानतत्त्वं महतः समुत्पन्नं चतुर्मखात्‌" इति स्मृति- 
विरोधात्‌ ततत्वविषयत्वायोगेन अन्तरिन्द्रियतजन्यावबोधपरतया, मनोविज्ञान- 
तत्त्वयोः यथोत्पत्तिलिय इत्यत्र विशेष प्रमाणाभावात्‌ "सर्वं॒वैतत्क्रमादुत्पद्यते 
व्युत्क्रमाद्रिलीयत" इत्यादिसर्वव्युत्क्रमलयश्रुतेश्च, सर्वाणि व्युत्क्रमेणैव लीयन्त इति 
। फले तु श्रुत्योर्विरोधेनाप्रामाण्ये तत्समन्वयेन प्रागुक्तस्रष्टत्व -संहरतृत्वाक्षेपसमाधी 
॥९॥ 


॥ ॐ नात्माऽश्रुतेः नित्यत्वाच्च ताभ्यः ॐ ॥१०॥ 


एवं ब्रह्यान्यस्य सर्वस्य व्युत्क्रमेण लये श्रुत्योक्ते तर्हि ब्रह्मणोऽपि सोऽस्त्विति 
शङ्धनात्सङ्गतिः । सर्वत्पत्तिलयकर्तृत्वेन प्रकृतो विष्णुः देहनाशाख्यलयवान्नवेति 
सन्देहः। “स इदं सर्वं विलाप्यान्तस्तमसिलीयत" इति श्रुतेः सोऽपि लीयत इति 
प्राप्तम्‌ । नित्यो नित्यानामिति श्रुतिस्तु विष्णुर्लयवान्‌ चेतनत्वात्‌ जीववदिति 
युक्त्युपेतपूर्वश्रुत्या बाधिता । न च लयश्रुतिः अपिहितत्वपरा, कल्पकाभावात्‌ । 
"असम्भवस्तु" इत्यत्र ब्र. सू. २-३-९) ईशस्य स्वातन्त्रयेण हेतुना 
अनुत्पत््युक्तावपि लीलया देहोपादानत्यागोपपत्तेरिति ॥ 


सिद्धान्तस्तु ॥ विष्णुः न देहनाशाख्यलयवान्‌ मानाभावात्‌ । तमसि लीयते इति 
श्रुतेस्तु "तुच्छेनाभ्वपिहितं यदासीत्‌" इति श्रुतौ (ऋ.१०-१२०-३) पूर्वत्र 
नासदासीदिति सर्वस्य लयमुक्त्वा तम॒ आसीदिति प्रकृतेः स्थितिमुक्त्वा 
बरह्मणस्तदपिहितत्वस्य पुनः प्रादुरभाविस्य चोक्त्या, "तमसि निलीनः प्रकृतिं पुरुषं 
कालं चानुपश्यति नैनं पश्यति कश्चन" इति पैद्धिश्रुत्यन्तरेण च अपिहितत्वार्थत्वात्‌, 
अन्यथा "नित्यो नित्यानां स नित्यो निर्गुणः विभुः" 
इत्यादिबहूनित्यत्वश्रुतिविरोधात्‌ । युक्तेश्च श्रुतिविरोधेनामानत्वादिति । फले तु 
ब्रह्मणो लये सृष्टयाद्ययोगेन तदाक्षेपसमाधी ॥ १०॥ 

॥ ॐ ज्ञोऽत एव ॐ ॥ ११॥ 
॥ॐ युक्तश्च ॐ ॥ 


एवं सूचीकटाहन्यायेन अल्पमधिभूतादिविचार कृत्वा इदानी आपादसमाप्ति बहुः 
जीवविचारः क्रियत इति सङ्गतिः । जीवः किमुत्पत्तिमान्‌ उत नेति सन्देहः । 
नोत्पत्तिमानिति प्राप्तम्‌ । नित्यो नित्यानामिति षष्ठ्यन्तनित्यपदेन जीवानां 
नित्यत्वोक्तेः “सर्वं एते चिदात्मानो व्युचरन्ती"ति तदुत्पत्तिश्रुतेस्तु जीवस्वरूपो- 
त्पत्तिकारणानुपलब्ध्या कारणशून्यत्वादिति युक्त्युपेतया जीवनित्यत्वश्रुत्या 
बाधात्‌ । न च स्वरूपोत्पत्तिकारणशून्यानामपि वियदादीनां पराधीनविशेषावाप्नि - 
रूपजनिवत्‌ जीवस्यापि सा सिद्धेति वाच्यम्‌ । जन्मश्रुतेः तादृशोत्पत्तिपरत्वे 
अनुत्पत्तिश्रुतेरपि ब्रह्मणीव जीववियदादावपि तदभावपरत्वोपपत्तेः, अनेकार्थत्व- 
स्यान्याय्यत्वात्‌ । एवं च तद्विरोधतादवस्थ्यमिति प्रागुक्तस्यैवात्राक्षेपादिति ॥ 


मधुकरी - 

व्यु्रन्ति उत्पद्यन्ते । युक्त्युपेतया जीवाः अनुत्पन्तिमन्तः तदुत्पत्तिकारणशून्यत्वात्‌ इति । 
अनुत्पत्तिश्रुतेरिति यथा नित्यो नित्यानां इति श्रुतिस्थेन प्रथामान्तनित्यशब्देन ब्रह्मणः 
पराधीनविशेषावाप्तिरूप उत्पत्तिरपि नास्तीत्युच्यते तेनैव न्यायेन जीवादीनामपि तत्स्यात्‌ इति 
| 

मूलम्‌ - 

सिद्धान्तस्तु ॥ "ते वा एते चिदात्मानोऽविनष्टाः परज्योतिर्निविशन्त्यविनष्टा 
एवोत्पद्यन्ते" (काषायणश्रुतिः) इत्यविनाशेनैवोत्पत्तिश्रुतेः जीवस्य स्वरूपेणा- 
नुत्पत्तावपि तदुपाध्युत्प्या पराधीनविशेषावाप्निरूपोत्पत्तिपरतया तदुत्पत्यनु- 
त्पत्तिश्रुत्योः उपाधिस्वरूपपरतया भिन्नविषयत्वेनाविरोधात्‌ । ब्रह्मणि 
पराधीनविशेषावाप्तिरूपोत्पत्तिश्रुतेरभावेन तत्रानुत्पत्तिश्रुतेस्तदभावपरत्वेऽपि 
जीवादौ तच्छरृतिसत्वन तदनुत्पत्तिश्रुतेस्तदभावपरत्वायोगेन अनेकार्थत्वस्य 
न्याय्यत्वाच देहसम्बन्धाख्यतादृशोत्पत्तिमान्‌ जीव इति । फले तु 
सर्वसष्टत्वाक्षेपसमाधी ॥११॥ 


॥ ॐ उत्क्रान्तिगत्यागतीनाम्‌ ॐ ॥१२॥ 


॥ ॐ स्वात्मना चोत्तरयोः ॐ ॥ ॥ ॐ नाणुरतच्छरुतेरिति चेन्नेतराधिकारात्‌ ॐ ॥ 
॥ ॐ स्वशब्दोन्मानाभ्यां च ॐ ॥ ॥ ॐ अविरोधश्चन्दनवत्‌ ॐ ॥ 
॥ ॐ अवस्थितिवेशेष्यादिति चेन्चाभ्युपगमाद्धुदि हि ॐ॥ ॥ ॐ गुणाद्रा लोकवत्‌ ॐ ॥ 

जीवे धर्मिणि उत्पत्यनुत्पत्ती चिन्तिते । अत्र तद्धर्म परिमाणेऽणुत्वमहत्वे चिन्त्येते 
इति सङ्गतिः । प्रकतो जीवः किं व्याप्तोऽणुर्वेति सन्देहः । व्याप्त इति प्राप्तम्‌ । 
“व्याप्ता ह्यात्मानश्चेतना निर्गुणाश्च" इति (काषायणश्रुतिः) बहूुवचनान्तात्म- 
व्याप्तत्वश्रुतेः बहूत्वं भिन्नाश्रितमित्युत्सर्गन्यायापवादकस्य "ऋतं पिबन्तौ" 
इत्यादाविवेहाभावेन जीवपरत्वात्‌ । “अणुर््यष आत्मा" इति जीवाणुत्वश्रुतेस्तु 
अणुत्वे सर्वदेहसम्बन्धस्पशदिज्ञानायोगेन तदेहपरिमाणत्वेन स्पशदिपरिज्ञान- 
मित्यस्य च नेकस्मिनसम्भवात्‌" इति (व्र.सू.२-२-३३) नयोक्तदोषदुष्टतया 
अयोगेन सर्वदेहसम्बन्धिस्पशशदिज्ञानरूपयुक्त्युपेतत्वेन बलवत्या व्याप्तत्वश्रुत्या 
बाधितत्वात्‌ प्रबलश्रुतिविरुद्धायाः अप्रामाण्योपपत्तेः । न च जीवस्याणुरूपत्वेऽपि 
अशैव्यतप्तत्वेन स्पशदिज्ञानं युक्तमिति युक्तिरप्रयोजिकेति वाच्यम्‌ । अंशानां 
चेतनत्वेन युगपदनेकेषां एकमत्यायोगेन विरुद्धक्रियस्य देहस्योन्मथनप्रसङ्गात्‌ । 
अक्रियत्वस्य वापत्तेः । स्वरूपव्यापतेरेव वाच्यत्वादिति । 


मधुकरी - 

बहुवचनान्तेति इयं श्रुतिः विष्णुपरा इति कि न स्यादिति चेन्न । तत्र बहुवचनसत्वात्‌ 
बहुवचनस्य तु "बहुत्वादिसङ्ख्या स्वाश्रयगतभेदव्याप्ता" इति नियमेन भेदं अपेक्षते । विष्णुस्तु 
"नेह नानास्ति किञ्चन" "एकमेवाद्वितीयं ब्रह्म" इत्यादि श्रुतिभिः स्वगतभेदविधुर एव अवगम्यते 
। अतः न विष्णुपरः इति । ननु बहुत्वं भिन्नाश्रितमिति नियमः ओत्सर्गिकः सापवादाकः यतः 
गुहाधिकरणे न-संख्योपसङ्ग्रहाधिकरणे च पिबन्तौ इति पञ्चजना इति द्वित्वपन्चत्वयोः यथा 
विष्णौ अन्वयः दर्शितः तथा अत्रापि किं न स्यादिति चेन्न । तत्र निरवकाशविष्णुलिङ्गबलेन 
तथा अन्वितः अत्र तु न किमपि तथा कारणमिति । युक्तिरप्रयोजिकेति 
सर्वदेहसम्बन्धिस्प्शादिज्ञानरूपयुक्तिः । 


मूलम्‌ - 

सिद्धान्तस्तु ॥ "सोऽस्माच्छरीरादुत्क्रम्यामुं लोकमधिगच्छत्यमुष्मादिमं लोकमा- 
गच्छति" इति श्रुतोत्क्रान्तिगत्यागतिमत्त्वात्‌ पतत्रिवदणुर्जीवः । तासां व्याप्त 
गगनादावदृष्ट्या ताभिव्यप्तित्वायोगेन, अनित्यत्वाद्यापत्या निरस्तमध्यमपरिमाणे 
अणुत्वस्यैव सिद्धेः । "अणुर््येष आत्मा" इति (गौपवन) श्रुतेश्च । "व्याप्ताह्यात्मान" 
इति (काषायण) श्रुतिस्तु स आत्मेदं सृजतीति विष्णप्रकरणेन एषो 
ह्यात्माऽध्युद्रतो मानशक्तेरिति वाक्यशेषे श्रुतात्मश्रु्युन्मानत्वलिङ्गाभ्यां च 
गुहानयन्यायेन बहुवचनस्य ॒न्याय्यत्वाद्विष्णुपरा । देहैकदेशस्थचन्दनबिन्दोः 

स्वांशैः सर्वदेहव्याप्निवज्रीवस्यापि हृदि द्येष आत्मेति श्रुत्या हृदेशे सम्यक्‌ 
स्थितस्य स्वरूपांशैः सर्वदिहव्याप्त्या, अंशशून्यानां चान्येषां आलोकवचिद्रुणेन 
सर्वदेहव्याप्त्या स्पशदिज्ञानसम्भवेन प्रयोजिकेति । फले तु श्रुतिसमन्वयाक्षेप- 
समाधी ॥ १२ ॥ 

मधुकरी - 


तासां उत्क्रान्तिगत्यागतीनाम्‌ । स्वरूपांशैः सांशजीवानामिति वर्तते । 
मूलम्‌ - 
॥ ॐ व्यतिरेको गन्धवत्तथा च दर्शयति ॐ॥१३॥ 

अत्र यदि जीवोऽणुः तर्हिं योगिनो बहुरूपत्वायोग इति पूवक्षिपात्सङ्गतिः । जीवः किं 
एकरूपोऽथवानेकरूप इति सन्देहे एकरूप इति प्राप्तम्‌ । स एकधा न सप्तधा इति 
श्रुतेः विभावात्मनि योगप्रभावादेहबाहूल्येन बाहुरूप्यसम्भवेऽपि अणौ तदयोगादिति 
युक्तश्च । अणोरपि अशै्बाहुरूप्यमित्यस्यापि "स नित्यो निरवयवः" इति (गौपवन) 
निरवयवत्वश्रुतिव्याकोपेनायोगात्‌ । योगिनोऽघटितघटकशक्त्या अब्धिपानमिव 


बाहुरूप्य स्यादिति त्वीश्वरसाम्यापातेनायुक्तम्‌ । स पञ्चधा स सप्तधेति 
बाहुरूप्यश्रुतिस्तु सयुक्तिकैकरूप्यश्रुतिबाधितेति ॥ 


सिद्धान्तस्तु ॥ अणोर्भिन्नाशहीनस्यापि जीवस्य योगाराधिताचिन्त्यशक्तिकेश्चर- 
प्रसादायत्तसामथ्यरद्न्धवदंशविभागेन बहुरुप्यस्योपपत्तेः बहरूपो जीवः । 
एकरूप्यश्रुतिस्तु स्वरूपैक्यपरा । निरवयवत्वश्रुतिरपि भिन्नांशराहित्यपरेति । फले 
तु प्राग्वत्‌ ॥ १३ ॥ 


मधुकरी - 
"अथैक एव सन्‌ गन्धवद्व्यतिरिच्यते" इति श्रुत्यनुसारेण सूत्रे "व्यतिरेक" शब्दः । 
मूलम्‌ - 
॥ ॐ पृथगुपदेशात्‌ ॐ ॥ १४ ॥ 
॥ॐ तद्रुणसारत्वात्तु तद्रयपदेशः प्राज्ञवत्‌ ॐ ॥ 

जीवेशयोरेक्यान्नजी वशक्तेरीशायत्तत्वमिति शङ्कनात्सङ्गतिः । जीवः किं ईशेन 
भिन्नोऽभिन्नो वेति सन्देहः । अभिन्न इति प्राप्त, ततत्वमसीत्यादौ पदद्रयलक्षणया 
जीवपरेक्यश्रुतेः । अस्याश्च एकमेवाद्वितीयमित्युपक्रमात्‌, तत्वमसीत्युपसंहारात्‌, 
तत्वमसि तत्वमसीति नवकृत्वोऽभ्यासात्‌, एक्यस्य मानान्तराप्राप्त्या अपूर्वत्वात्‌, 
तस्य तावदेव चिरमिति फलवत््वात्‌, येनाश्रुतं श्रुतं भवतीत्यर्थवादात्‌ 
मृण्मयादिदृष्टान्तेनोपपादनाच्च  षड्विधतात्पर्यलिङ्गोपेतत्वेन प्रावल्यात्‌ । 
दरासुपर्णेत्यादिभेदश्रुतिरप्रमाणम्‌ । अन्यथैक्यश्रुतेर्निर्विषयत्वापात इति ॥ 


मधुकरी - 

तत्त्वमसीत्यादौ श्रुत्यर्थनिर्णायकसकलयुक्तयः जीवेशाबेधे एव सन्ति इति सूचयति । 
पदद्रयलक्षणया तच्छब्देन ईशः त्वं शब्देन जीवः लक्षितौ इति । सोऽयंदेवदत्तः इत्यत्र यथा 
तत्कालैतकालरूपार्थत्यागेन केवलदेवदत्तमातव्रार्थो स्वीक्रियते तथा तत्वमसि इत्यत्र विरुद्ध 
सर्वज्ञत्वाल्पज्ञत्वार्थत्यागेन जहदजहल्वक्षणया ईशजीवयोः चैतन्यमात्रार्थः बोध्यतेति । 
नवकृत्वः विविधपुष्पाणां मधुनि इव, नदीनां समुद्र॒ इव, इत्यादिविविधदृष्टान्तैः नववारं 
उक्तत्वात्‌ । तस्य तावदेवेति "तस्य तावदेव चिरं यावन्न विमोक्ष्येऽथ सम्पत्स्य इति" 
अचिरिणैव मोक्षप्राप्त्युक्तत्वात्‌ । मृण्मयादिदृष्टान्तेनेति यथा सोम्यैकेन मृत्िण्डन सर्वं मृण्मयं 
विज्ञातं स्यादित्यादि । 


मूलम्‌ - 

सिद्धान्तस्तु ॥ "भिन्नोऽचिन्त्यः परमो जीवसङ्खात्पूर्णः परो जीवसङ्गोहयपूर्णः" 
इत्यादि (कौशिक) भेदश्रुतेः कदाप्यैकाधिकरण्यायोग्यधर्मकत्वरूपविरुद्ध- 
धर्माधिकरणत्वादियुक्त्युपेतत्वेन "शास्त्रगम्यपरेशानाद्वेदः स्वात्मन ईयते । 
अनुभूतिविरोधेन कथमेकत्वमुच्यते" इत्यनुव्याख्यानोक्तदिशा उपजीव्यत्वेन 
प्राबल्यात्‌ । तद्विरोधेनानुभवविरोधेन च पदद्रयलक्षणातः तत्पदमात्रगौणार्थत्वस्य 
ज्यायस्त्वेन च तत्वमसीत्यादेः तदीयज्ञानानन्दादिगुणसदृशगुणतया तत्सदृश- 
स्त्वमसीत्यर्थकत्वोपपत्तेः एेक्यपरत्वायोगात्‌ । उपक्रमादेः मानान्तराविरुद्ध एव 
तात्पर्यगमकत्वात्‌ । अन्यत्र ग्रन्थकारैरन्यथा व्याख्यातत्वाच भिन्न एव ईशाज्जीव 
इति ॥ १४॥ 


मधुकरी - 


तत्पदमात्रगौणार्थत्वस्य एेक्यार्थबोधकासिपदमात्रगौणार्थत्वस्य। अन्यत्र विष्णुतत्वविनिर्णये । 


मूलम्‌ - 

॥ ॐ यावदात्मभावित्वाच्च न दोषस्तद्र्शनात्‌ ॐ ॥ १५ 


"बन्धान्मोक्षं तत एवाभिवाञ्छेत्‌" इति पूर्वोक्तानादिबन्धानन्तमोक्षाक्षेपेणशङ्कनात्‌ 
सङ्घतिः । जीवः किं नित्योऽनित्यो वेति सन्देहः । अनित्य इति प्राप्तम्‌ । ब्रह्मन्‌ 
लयमभ्युपैतीति श्रुतेः। ज्ञोऽतएवेत्यत्रोपाधेर्जन्मोक्त्या प्रतिबिम्बस्य जन्मावश्यं- 
भावात्‌ । जनिमतश्च विनाशित्वनियमादिति युक्तश्च । न च देहाख्योपाधेर्जनि- 
मत्त्वेऽपि अन्य एव जीवोपाधिरनादिनित्य इत्यत्र कल्पकमस्तीति । जीवस्यानादि- 
कर्मसम्बन्धानन्त्यप्राप्त्युक्त्या जीवानादित्वपरा "सोऽनादिना पुण्येन" त्यादिश्रुतिः 
सयुक्तिकाऽनित्यत्वश्रुतिविरोधादमानमिति ॥ 


मधुकरी - 

बन्धान्मोक्षमिति मिन्नोऽचिन्त्यः परमो जीवसङ्गात्पूर्णः परो जीवसङ्खो हयपूर्णः । यतस्त्वसौ 
नित्यमुक्तो ह्ययं च बन्धान्मोक्षं तत एवाभिवाञ्छेदिति । ब्रह्मन्‌ लयमभ्युपैति ब्रह्मणि 
लयमभ्युपैतीति । प्रतिबिम्बस्य ईशप्रतिबिबस्य जीवस्य अस्तित्वे बिबस्य, 
प्रतिफलकभूतोपाधेः तयोः सन्िधेश्च अपेक्षिकत्वात्‌ । यद्यपि ईशस्य नित्यत्वात्‌ विभुत्वाच्च 
तयोः सदा अस्तित्वेऽपि "जोऽत एव" इति नये जीवोपधेः उत्पत्तिकथनेन जीवस्वरूपस्य 
उत्पत्तिरिति आक्षेपः | 


मूलम्‌ - 

सिद्धान्तस्तु ॥ "नित्यः परो नित्यो जीवः, सुखदुःखे त्वनित्ये इत्यादि- 
श्रुतिस्मृत्यन्यथानुपपप्त्याऽनादिनित्योपाधेरवश्यकल्प्यत्वाञ्रीवोपाधिरद्विधा प्रोक्त 
इत्यादिवचनाच्च स्वरूपोपाधेरनादिनित्यतया सर्वगतविम्बेशोपाधिसन्निधेरपि 
तथात्वेनानादिनित्यो जीवः । लयश्रुतिस्तु बाह्योपाधिपरेति ॥ १५ ॥ 


॥ ॐ पुंस्त्वादिवत््वस्य सतोऽभिव्यक्तियोगात्‌ ॐ ॥ १६ ॥ 
॥ ॐ नित्योपलब्ध्यनुपलब्धिप्रसङ्खोऽन्यतरनियमो वान्यथा ॐ ॥ 


पूर्वत्र पृथगधिकरणाद्यसूत्रे बन्धान्मोक्षं तत एवाभिवाञ्छेदिति उपदेश उपपादितः, 
अत्र॒ तु तदीयद्वितीयसूत्रोक्त तदुणसारत्वमुपपाद्यत इति सङ्गतिः । जीवो 
ज्ञानानन्दादिरूपो न वेति सन्देहः । न ज्ञानानन्दादिरूप इति प्राप्तम्‌ । “स 
दःखाद्विमुक्त आनन्दीभवति" इत्यादिश्रुतेः। इदानीं ज्ञानानन्दादिरूपतानुपलब्धेश्च 
अहमिति जीवे भासमानेऽपि तत्स्वरूपस्यानन्दादेः प्रतिबन्धादनुपलब्धिरित्यस्य 
अयोगेन ज्ञानाभावादन्यस्य भावरूपाज्ञानस्य प्रतिबन्धकस्याभावाच्च । देहादस्तु 

सुखाद्यनुभवरूपभोगायतनत्वेन तत्प्रतिबन्धकत्वायोगाचच । आनन्दादिरूपत्वे 
मोक्षाय प्रयत्नवैयर्थाच्च । "विज्ञानात्मा" (ष.उ.४-११) "स आनन्दः" इत्यादि- 
श्रुतिस्त्वनुपलब्धियुक्त्युपेतानानन्दादिश्रुत्या बाधिता न मानमिति ॥ 


मधुकरी - 

अहमिति यदा अहमित्याकारकज्ञानेन जीवस्वरूप अनुभूयते तदा स्वस्वरूपाभिन्नज्ञानन्दादयः 
यदि वर्तन्ते चेत्‌ किमर्थं नानुभूयन्ते? अज्ञानावरकमत्र कारणमिति चेन्न । ज्ञानाभावरूपं 
अज्ञानं ज्ञानप्रतिबन्धकरूपनज्ञानाभावं कथं जनयेत्‌ ? तथा सति आत्माश्रयदोषो स्यात्‌ । 


मूलम्‌ ~ 

सिद्धान्तस्तु॥ "नित्यानन्दो नित्यज्ञानो नित्यबलः परमात्मा" "नित्यानन्दज्ञानबला 
देवा" इत्यादिश्रुतिस्मृतिभिः जीवस्य ज्ञानादिरूपतोक्तेः । बाल्येऽनमभिव्यक्तपुंस्त्वादेः 
पश्ाद्व्यक्त्या पुमानित्युक्तिवत्प्राक्‌ सतामेव ज्ञानानन्दादीनां पश्वादभिव्यक्त्या 
आनन्दीभवतीत्यादिभेदव्यपदेशस्य श्रुत्यादिषु सिद्धत्वात्‌ सुखाद्यात्मकस्य 
आवरणानङ्गीकारे नित्यं तदुपलम्भापातेन अवश्याभ्युपेयावरणविशेषशक्त्या 
अनुपलब्धेश्वोपपत्तेः सम्यणग्व्यक्त्यर्थं प्रयत्नसम्भवाच् ज्ञानादिरूपोऽयं जीवः इति । 
श्रुतौ "एवं सुराः" इत्यध्याहारादिष्टसिद्धिः ॥ १६ ॥ 


मधुकरी - 

भेदव्यपदेशस्य आनन्दीभवतीत्यत्रदृश्यमानधर्मधर्मिभेदस्य अभिव्यक्त्यपेक्षया सिद्धत्वात्‌ । एवं 
सुरा इति । नित्यानन्दो नित्यज्ञानो नित्यबलः परमात्मा नैवमसुराः एवमनेवं च मनुष्या इति 
श्रुतौ "एवं सुराः" इत्यध्याहार्य इति । 


मूलम्‌ - 
॥ ॐ कर्ता शास्त्रार्थव््वात्‌ ॐ ॥ १७॥ 


॥ ॐ विहारोपदेशात्‌ ॐ ॥ ॥ ॐ उपादानात्‌ ॐ ॥ 
॥ ॐ व्यपदेशाच्च क्रियायं न चेचिर्दशविपर्ययः ॐ ॥ ॥ ॐ उपलब्धिवदनियमः ॐ ॥ 
॥अॐ शक्तिविपर्ययात्‌ ॐ॥ ॥ॐ समाध्यभावाच्च ॐ ॥ ॥ॐ यथा च तक्षोभयथा ॐ ॥ 
॥ ॐ परात्तु तच्छ्रुतेः ॐ॥ ॥ॐ कृतप्रयत्नपक्षस्तु विहितप्रतिषेधावेय्यादिभ्यः ॐ ॥ 


अस्त्वानन्दादीनां सतामभिव्यक्तिः न तु कर्तृत्वस्य तस्य कदाप्यभावादिति 
शङ्धनात्सङ्कतिः । जीवः किं कर्ता न वेति सन्देहः । न कर्तेति प्राप्तम्‌ । नान्यः 
कर्तेति श्रुतेः । सर्व्रेशस्यैव कर्तृवाङ्गीकारे लाघवाच । इतरव्यपदेशादित्यादौ (ब्र. 

सू. २-१-२२) हिताकरणादियुक्त्या जीवकर्तृत्वस्य निषेधाच्च । न च 
श्रुतिसूत्रयोः स्वतन्त्रकर्तृत्वनिषिधेऽपि परतन्त्रं तदस्त्विति वाच्यम्‌ । 
पारतन्त्रयाख्यकर्तृत्वशक्तेः स्वाधीनत्वेऽपि तक्ष्णः प्रासादकारयितुपुमधीनत्ववत्‌ 
वेतनदानादिना ईशाधीनत्वरूपत्वे आत्मानमन्तरो यमयतीति श्रुतिविरोधात्‌ 
दारुयोषावदीशाधीनचेष्टकत्वे कर्तृत्वस्याकर्तृत्व एव॒ पर्यवसानात्‌ तद्रदेव 
विधिनिषेधायोम्यः स्यात्‌ । अत एव सयुक्तिकाकर्तृत्वश्रुतिविरोधात्‌ "यत्कर्म कुरुते 
तदभिसम्पद्यते" इति जीवकर्तृत्वश्रुतिरमानमिति ॥ 


सिद्धान्तस्तु ॥ जडशमुक्तान्‌ प्रत्यप्रवृत्तस्य विधिनिषेधाख्यशास्त्रस्य अर्थवत््वान्य- 
धानुपपत्तिरूपयुक्त्या मोक्षाद्यर्थसाधनाद्यनुष्ठानदर्शनात्‌ प्रत्यक्षेण "आत्मानमेव 
लोकमुपासीत" इत्यादावुपासनादिक्रियायां जीवस्य कर्तृत्वश्रवणेन च कर्तृत्वसिद्धः 
। अपूर्णशक्तित्वापूर्णकामत्वहेतुभ्यां "कर्तृत्वं करणत्वं च" इति श्रुत्या च तस्य 
पारतन्त्यसिद्धया दारुयोषावदीशाधीनचेष्टकत्वरूपपरतत्रकर्तृत्वाङ्गीकारेण प्रागुक्त - 
श्रुतिसूत्रस्मृतिविरोधाभावात्‌ अन्वयव्यतिरेकाभ्यां पराधीनकर्तृत्वशक्तिकत्वस्यैव 
विधिनिषेधयोग्यत्वे तत्रत्वकल्पनेन विधिनिषेधशास्त्रावैयर्थ्यात्‌ कर्ता जीव इति ॥ 
१७॥ 


मधुकरी - 

अपूर्णशक्तिरिति कर्तृत्वसत्वेऽपि न स्वातन्त्यमिति उपपादयति अपूर्णशक्तीत्यादिना । 
अन्वयव्यतिरेकाभ्यां यत्र यत्र कर्तृत्वं तत्र चेतनत्वम्‌ यथा ईशे इति अन्वयव्याप्तिः यत्र यत्र 
चेतनत्वाभावः तत्र कर्तृत्वाभावः इति व्यतिरेकव्याप्तिः । तंत्रत्वकल्पनेन कर्तृत्वकल्पनेन । 


मूलम्‌ - 
॥ ॐ अंशो नानाव्यपदेशादन्यथाचापि दाशकितवादित्वमधीयत एके ॐ ॥१८ ॥ 
॥ ॐ म॑त्रवर्णात्‌ ॐ ॥ ॥ ॐ अपि स्मर्यते ॐ ॥ ॥ ॐ प्रकाशादिवन्नैवं परः ॐ ॥ 
॥ ॐ स्मरन्ति च ॐ ॥ ॥ ॐ अनुज्ञापरिहारौ देहसंबंधाच्योतिरादिवत्‌ ॐ ॥ 
॥ ॐ असन्ततेश्वाव्यतिकरः ॐ ॥ ॥ ॐ आभास एव च ॐ ॥ 


परात्तु तच्छरृतेरिति पूर्वोक्तयोर्जीविशयोः उपजीव्योपजीवकत्वरूपः संबंधः अत्र 
प्रसाध्यत इति संगतिः । जीवः किं ईशस्यांशत्वेनानंशत्वेन वा निर्णेतुं शक्यो न 
वेति संदेहः । न शक्य इति प्राप्तम्‌ । तथाहि । न तावदंशत्वनिर्णयः शक्यः। "अंशा 
एव हीमे जीवा" इति (गौपवन) अंशत्वश्रुतेः । नैवांशों न सम्बन्धः परस्य 

इत्यनंशत्वश्रुतेः । जीवस्यापि ईशांशत्वे मत्स्यादिसाम्यापाताचच । नाप्यनंश इति 
निर्णयः शक्यः अंशा एव हीत्युक्तेः । न व्रीहियववद्िकल्पोऽपि । 


विशेषप्रमाणाभावात्‌ । न षोडशिग्रहणाग्रहणवत्‌ देशकालादिभेदेन वा 
व्यवस्थितविकल्पोऽपि । अतो न मानं श्रुतिद्रयमिति ॥ 
मधुकरी - 


परात्तु इति जीवस्य कर्तृत्वशक्तिः ईशायत्तमिति पूर्वस्मिन्नरधिकरणे गुणसूत्रे उक्तम्‌ । 
व्रीहियववदिति पुरोडाशसाधनरूपैकार्थन कदाचित्‌ व्रीहीणामनुष्ठानं प्रयोगान्तरे च यवानामिति 
विकल्पो यथा । 


~ 

सिद्धान्तस्तु ॥ जीवः पुत्रादिः पित्रादेरिवेशपोष्यत्वादिना तद्र्भवासित्वेन 
तदन्तर्भूतत्वात्‌, तदुपजीवकत्वेन तत्सम्बन्धिरूपतया वा ततो न्यूनत्वे सति 
किच्चित्तत्सदृशरूपतया वा तदंश एव "अंशो ह्येष परस्य“ इति प्रकृत्य "नानाद्येनं 
व्यपदिशन्ति पितेति पुत्रेति भ्रातेति" इति नानाप्रकारेण ईशसम्बन्धोक्त्या तथा 
"अन्यः परोऽन्यो जीव" इति ब्रह्मदाशा ब्रह्मकितवा" इति च श्रुतिद्रये 
भेदाभेदोक्त्यन्यथानुपपत्या, यथाक्रममुक्तद्विरूपांशत्वसिद्धः । "पादोऽस्य 
विश्वाभूतानि" इति मन्त्रवर्णात्‌ "ममैवांशो जीवलोके" इति स्मरणाच्चानंशश्रुतेः 
स्वरूपांशत्वनिषेधपरत्वोपपत्तेः । तेजोऽभिमान्यंशयोः कालाग्निखद्योताभिमानि- 
नोरिव "एते स्वांशकलाः पुंसः" इत्यादिभाष्योक्तस्मृतिसिद्धायथाक्रममुक्त- 
स्वरूपास्वरूपांशत्वाभ्यां यथा सूर्याशयोः प्रभाभिमान्यपभ्रष्टाभिमानिनोरिव 
स्वाश्यायत्तप्रवृत्तिराहित्यतद्रत्ताभ्यां सपूर्णशक्तिकत्वतदभावाभ्यां ईशाप्रतिबिम्ब- 
त्वतत्प्रतिबिम्बत्वाभ्यां च॒ मत्स्यादीशावतारजीवयोः ईशांशत्वाविशेषेऽपि 
साम्यानापत्तेः श्रुतिद्धयाविरोधान्मानमेवेति ॥ १८ ॥ 


मधुकरी - 
यथाक्रममिति "अन्यः परो" इत्यत्र स्वरूपांशत्वनिषेधः, "ब्रह्मदाशा" इत्यत्र भिन्नंशस्वीकार 
इति । 

॥ इति रवीन्द्रनाथसङ्कलितमधुकर्या द्वितीयेऽध्याये तृतीयः पादः ॥ 


मूलम्‌ - 

॥ ॐ अदृष्टानियमात्‌ ॐ ॥ १९ ॥ 
॥ ॐ अभिसन्ध्यादिष्वपि चैवम्‌ ॐ ॥ ॥ ॐ प्रदेशादिति चेन्नान्तर्भावात्‌ ॐ॥ 


अवतारेण जीवस्यासाम्ये पूर्वहतूकतप्रतिबिम्बत्वाक्षेपेण शङ्कनात्सङ्गतिः । जीवः कि 
ईशप्रतिवबिम्बो न वेति सन्देहे नेति प्राप्तम्‌ । "न सम्बन्धो नापेक्ष्यः जीवः परस्य" 
इति बिम्बप्रतिबिम्बभावरूपसम्बन्धनिषेधश्रुतेः सुरासुरनरतिर्यगदिरूपवैचित्र्यो- 
पेतत्वात्‌ घटादिवत्‌ जीवा नैकप्रतिबिम्बा इति युक्तेश्च । “रूपं रूपं प्रतिरूपो बभूव" 
इति श्रुतिस्तु सयुक्तिकपूर्वश्रुतिविरोधादमानमिति ॥ 


सिद्धान्तस्तु ॥ वबिम्बस्यैकरूपत्वेऽपि जीवस्यानादिस्वरूपोपाध्यविद्याकर्मादि- 
वैचित्र्येण प्रतिबिम्बवैचित्रयोपपत्तेः रूपं रूपमितिश्रुतेः प्रतिबिम्बो जीवः। न सम्बन्ध 
इति श्रुतिः भिन्नोपाध्यायत्तत्वरूपप्रतिबिंबत्वनिषेधपरेति । अत्र प्रतिनयं 
समन्वयाक्षेपसमाधी फले वक्तव्ये ॥ 


॥ इति श्रीराघवेन्द्रयतिकृतायां न्यायमुक्तावल्यां द्वितीयाध्यायस्य तृतीयः पादः॥ 

द्वितीयाध्यायस्य चतुर्थः पादः 
अत्र पूर्वेण सङ्गतिः प्रागेवोक्ता ॥ 


॥ ॐ तथा प्राणाः ॐ ॥१॥ 
॥ॐ गौण्यसम्भवात्‌ ॐ॥ ॥ॐ प्रतिनज्ञानुपरोधाच ॐ ॥ 


अत्र प्राणाः किमुत्पत्तिमन्तो न वेति सन्देहे नेति प्राप्तम्‌ । "प्राणा एवेदमग्र आसुः" 
इत्यनादित्वश्रुतेः । न च "स इदं सर्वमसृजते"ति (तै. २-६) श्रुतिविरोधः । 
सामान्यव्यवधानाभावरूपस्पष्टार्थयाऽनवकाशया प्राचीनविशेषश्रुत्या सामान्यश्रुते- 
बाधात्‌ । न च "एतस्माज्रायते प्राणो मनस्सर्वन्द्रियाणि च" इति (मु.२-१-३) 
विशेषश्रुतिविरोधः ॥ "नोपादानं हीन्द्रियाणाम्‌" इति स्मृत्युक्तनिरुपादानत्वयुक्त्या 
श्ुतेर्बाधादमानमिति ॥ 


सिद्धान्तस्तु ॥ "स प्राणमसृजत "स प्राणान्‌" "एतस्माघ्रायते प्राण" 
इत्यादिविशेषश्रुत्या "स इदं सर्वम्‌" इति सामान्यश्रुतिसध्रीचीनया तथाल्पशक्ति- 
त्वादिवियन्नयोक्तयुक्त्या च प्राणानां जन्मसिद्धेः । "नित्यान्येतानि सौक्ष्म्येण" इति 
(भविष्यत्पर्व) स्मृत्या सूक्ष्मरूपेणानादित्वनिरुपादानत्वव््वेऽपि सृष्टिकाले 
भूताद्यवयवेरुप्चयसत्वेन जन्मोपपत्या सावकाशानादित्वश्रुतियुक्तिबाधाभावात्‌ 
प्राणा उत्पत्तिमन्त इति । अत्रापि प्रतिनयं प्राग्वदेव पूर्वात्तरपक्षफले ॥१॥ 


॥ ॐ तत्प्राक्‌ श्रुतेश्च ॐ ॥ २॥ 


अत्र प्रकृतप्राणान्तर्गतमनोजन्मसमर्थनात्सङ्घतिः । मनः किं जनिमन्नवेति सन्देहे 
नेति प्राप्तम्‌ । “नित्यं मनोऽनादित्वात्‌ न ह्यमनाः पुमान्‌ तिष्ठत्यनित्यान्यन्यानि" 
इति (गौपवन) श्रुतेः । अस्याश्रन्द्रियान्तराणामनित्यत्वमुक्त्वा मनसो विशिष्य 
नित्यत्वोक्त्या विशेषश्रुतित्वेन, एतद्विरोधात्‌ मनोजन्मश्रुतिबलेन प्रागिवोपपत्तेर- 
युक्तत्वात्‌ । मनसः सादित्वे तन्मूलसंसारस्यापि सादित्वापत्तेश्च जन्मश्ुतिः 
अमानमिति ॥ 


मधुकरी - 


तन्मूलसंसारस्यापि - मन एव मनुष्याणां कारणं बन्धमोक्षयोः इत्युक्तरीत्या । 

मूलम्‌ - 


सिद्धान्तस्तु ॥ मनस्सर्वेन्द्रियाणि चेति इन्द्रियेभ्यः पृथक्‌ मनसो जन्मोक्त्या 
विशेषश्रुत्या मनोजन्मसिद्धेः । अल्पोपचयकारणादिति (वायुप्रोक्त) स्मृत्या 
इन्द्रियान्तरोपचयादस्यानादित्वाविघातेनाल्पोपचयहेतुना नित्यं मन इत्यादि- 
श्रुत्युपपत्तेः । बन्धसादित्वापत्यभावाचच उत्पत्तिमदेव मनः इति ॥ २ ॥ 


मधुकरी - 
अल्पोपचयकारणादिति पूर्वं मनः समुत्पन्नं ततोऽन्येषां समुद्भवः । तदनुत्पत्तिवचनमल्पोपचय- 
कारणात्‌" इति । 


॥ ॐ तत्पूर्वकत्वाद्राचः ॐ ॥ ३ ॥ 


अत्र प्राणान्तर्गतमनसो वाग्जन्माक्षिप्य समर्थनात्सङ्गतिः। वागिन्द्रियमुत्पत्तिमन्नवेति 
सन्देहे नेति प्राप्तम्‌ । "वाग्वाव नित्या नहयेषोत्पद्यतेऽस्यां हि श्रुतिरवतिष्ठते" इति 
(पौष्यायण) श्रुतेः सदा वेदोच्चारणसामर्थ्यरूपश्रुत्याश्रयत्वरूपवाक्यशेषोक्तयुक्तेश्च । 
एतद्युक्तिविरोधेन सूक्ष्मरूपोपचितरूपपरे जन्माजन्मश्रुती इति निरस्तम्‌ । नित्यं 
वेदोचचारणशक्तस्योपचयवैयर्थ्यात्‌ । श्रुत्याश्रयत्वोक्त्यैव वाक्शब्दः श्रुतिपरः 
नेन्द्रियपर इति प्रत्युक्तम्‌ । अतस्सर्वन्द्रियाणि चेति वाग्जन्मश्रुतिरमानमिति ॥ 


मधुकरी - 
वाक्यशेषोक्तयुक्तेः अस्यां हि श्रुतिरवतिष्टठते इति । 


मूलम्‌ - 


सिद्धान्तस्तु ॥ "मन एव पूर्वरूपं वागुत्तररूपम्‌" इति श्रुतौ (एे.आ.३-१-१) वाचः 
मनःकारणकत्वश्रवणात्‌ । वाक्शब्दस्य च वाचा व्याहरतीति पूर्ववाक्यबलेन "मनसो 
वाव वागुत्पद्यते वाचो व्याहरणम्‌" इति श्रुत्यन्तरे चोत्तरवाक्यबलेन इन्द्ियपरत्वात्‌ 
। “वागिन्द्रियस्य नित्यत्वं श्रुतिसन्निधियोग्यता" इति (वायुप्रोक्त) स्मृत्या 
नित्यवेदसन्निधियोग्यतामात्राभिप्रायेण उपचारेण नित्यत्वश्रुत्युपपत्तेः । 
तदुच्चारणशक्तये चोपचयसार्थक्यात्‌ । जन्मश्रुत्योत्पत्तिमदेव वागिन्द्रियमिति ॥३॥ 

मधुकरी - 
पूर्ववाक्यबलेन मनसा वा अग्रे संकल्पयति । अथ वाचा व्याहरति । तस्मान्मन एव पूर्वरूपम्‌ । 
इत्याकारक एेतरेयपूर्ववक्यबलेन । व्याहरणम्‌ उच्चारणम्‌ । 


मूलम्‌ - 
॥ ॐ सप्त गतेर्विंशेषितत्वा्च ॐ ॥ ४ ॥ 
॥ ॐ हस्तादयस्तु स्थितेऽतो नैवम्‌ ॐ॥ 


प्राणानां धर्मितामाश्रित्य जनिश्चिन्तिता । सङ्ख्यारूपधर्माश्रयात्‌ जनिश्चिन्त्यत इति 
सङ्घतिः । प्राणाः किं सप्त उत द्वादशेत्यनिर्णय उत द्वादशेतिनिर्णय इति सन्देहे 
अनिर्णय इति प्राप्तम्‌ । "सप्त प्राणाः प्रभवन्ति" इति द्रादश वा एते प्राणाः 
द्वादशमासाः द्वादशादित्या" इति विरुद्धसङ्ख्यावगमकश्रुतिद्रयात्‌ । न च प्राणानां 
द्रादशत्वेऽपि शते पञ्चाशन्यायेन सप्तत्वश्रुतिर्घटत इति वाच्यम्‌ । अवच्छेदकाभावे 
सप्तत्वाद्युक्तेरयोगात्‌ । एतैस्सह पञ्चानामपाठे हेत्वभावेन तदभावप्रतीतेश्च । “सप्तैव 
मारुता बाह्ये प्राणास्सप्त तथात्मनि" इति (स्कान्द) स्मृत्युक्त्या अभिमानिनां 
सप्तत्वेन तदमिमतानामपि तथात्वं अभिमान्यमिमन्यमानयोः 
समसङ्ख्याकत्वनियमादितियुक्त्या सप्तत्वश्रुतेः प्राबल्यवत्‌, द्वादशत्वश्रुतेरपि 
द्रादश मासा इत्यादिवाक्यशेषोक्तप्रागुक्तयुक्त्युपेतत्वेन प्राबल्यात्‌, वाक्यशेषो- 
दितानां मासानां द्वादशादित्यादिदेवताकत्वेन इन्द्रियाणामपि ता एव देवता इति 
भावेनैव द्रादशमासा इत्याद्यक्तेरिति ॥ 


सिद्धान्तस्तु ॥ प्राणानां द्वादशत्वेऽपि "गुहाशया निहिताः सप्त सप्त" इति (मु.२- 
१-८) वाक्यशेषोक्तज्ञानेन्द्रियत्वावषछेदकविवक्षया श्रोत्रचक्षस्त्वग्रसनघ्राणमनो- 
बुद्धीनां सप्तत्वोक्त्युपपत्तेः। वाक्पाणिपादपायूपस्थानां कर्मन्द्रियत्वरूपवेलक्षण्येन 
सप्तत्वश्रुतौ सप्तभिस्सह पाठाभावोपपत्या तन्मात्रेण इतरेषामभावशङ्काऽयोगेन 
द्रादशत्वश्रुत्या द्वादशेति निर्णय एवेति ॥४॥ 


मधुकरी - 
विशेषितत्वात्‌ गुहाशयां निहिताः सप्त इति ज्ञानार्थत्वेन विशेषितत्वात्‌ । 


मूलम्‌ - 

॥ ॐ अणवश्च ॐ ॥ ५॥ 


पूर्वत्र प्राणानां सङ्ख्या विचारिता । अत्र तत्परिमाणं चिन्त्यत इति सङ्तिः । 
प्राणाः किं अणवः उत व्याप्ता इति सन्देहे व्याप्ता इति प्राप्तम्‌ । "दिवीव 
चक्षुराततम्‌“ इति (क.१-२२-२०) व्याप्तत्वश्रुतेः । विष्णोव्य्तत्वे दृष्टान्तत्वेन 
चक्ुव्यप्तिरुक्त्या दूरश्रवणदर्शनस्मरणादियुक्त्या चास्याः प्राबल्याच्च सुदूढस्यैव 
दृषटान्तीकरणाचच । "अणुभिः पश्यति" इत्यणुत्वश्रुतिस्तु (कौण्डिन्य) 
प्रलव्याप्तत्वश्रुतिबाधादमानमिति । 


मधुकरी - 
दिवीव यथा चक्षुः दिवि व्याप्तमपि न दृश्यते तथा इति । 


मूलम्‌ - 


सिद्धान्तस्तु ॥ "तद्यथा ह्यणुनश्वक्षसः प्रकाशो व्यातत एवमेवास्य पुरुषस्य प्रकाशो 
व्याततः अणु्यवैष पुरुषो भवति" (शाण्डिल्य श्रुतिः) इति श्रुत्या आत्माणुत्वादौ 
चक्षुषो दृष्टान्तत्वोक्त्या विशेषश्रुतित्वेन च बलवत्त्वात्‌ अणुत्वाद्युक्तैः । स्वरूपेण 
प्राणानामणुत्वेऽपि तेजसा व्याप्तत्वोक्त्या दूरश्रवणदर्शनाद्युपपत्तेः । सामान्यतो 
व्याप्नित्वश्रुतेरपि प्रकाशव्याप्निपरत्वोपपत्तेः । प्राणानां स्वरूपतो व्याप्तौ सदा 
सर्वापरोक्षप्रसङ्गेन सुप्त्यभावापाताच्च अणव एव प्राणा इति ॥ ५ ॥ 


मधुकरी - 
चक्षसः चक्षुषः | 
मूलम्‌ - 
॥ ॐ श्रेष्ठश्च ॐ ॥६॥ 
॥ ॐ न वायुक्रिये पृथगुपदेशात्‌ ॐ ॥ 


प्राणानां चिन्तनानन्तरं तत्प्ररकमुख्यप्राणचिन्तात्रेति सङ्खतिः । मुख्यप्राणः कि 
जनिमान्नवेति सन्देहे नेति प्राप्तम्‌ । "नैष प्राण उदेति" इति श्रुतेः “यत्प्रा्तिर्यत्प- 
रित्यागः उत्पत्तिर्मरणं तथा" इति स्मृत्युक्त्या अखिलोत्पत्तिमृत्युहेतुत्वेन 
उत्पत्याद्ययोग इति युक्त्युपेतत्वेन "स प्राणमसृजते"त्यादिकेवलजनिश्रुतितोऽस्याः 
प्राबल्यात्‌ । जनिश्रतिस्थप्राणपदस्य "चेष्टायां बाह्यवायौ च" इत्यादेः चेष्टादि- 

वाचित्वेनाप्युपपत्तेश्च । न चैतत्‌ "एतेन मातरिधा व्याख्यातः" (व्र.सू.२-३-८) 
इत्यनेनैव गतार्थम्‌ । तत्र बाह्यमुख्यवायुरूपस्य जननोक्तावपि इहाध्यात्मिक 
प्राणरूपस्य तन्न युक्तम्‌ । तस्य अखिलजनिमृतिहेतुत्वात्‌ । तादृशस्य दुःखहेतु- 
स्वजननाय प्रवृ्ययोगादित्यधिकाशङ्धया अस्योत्थानादिति ॥ 


सिद्धान्तस्तु ॥ "सौक्ष्म्येण ह वा एषोऽवतिष्ठते स्थूलत्वेनोदेति" इति (गौपवन) 
श्रुतौ प्राणस्य स्वभावतो देहादितश्ानुत्पत्युत्पत््युक्त्या जननाजननश्रुत्योः 
तत्परत्वेनाविरोधात्‌ । जन्मश्रुतिस्थप्राणपदस्य च तद्राक्यशेषे "प्राणाच्छरृद्धा खं 
वायुर्ज्योतिरापः पृथिवीन्द्रियं मनोऽन्नमन्नाद्रर्यं तपो मन्त्राः कर्म"ति चेष्टादेः 
पृथगुक्त्या चेष्टादिपरत्वायोगेन मुख्यप्राणपरत्वात्‌ जनिमानेव मुख्यप्राणः । तस्य 
स्वतोऽजन्मयोगेऽपि अतिमाहात्म्यवद्विष्णुजातत्वस्य स प्राणमिति श्रुतावेवोक्त्या 
ततस्तस्य जननोपपत्तेरिति ॥६॥ 


॥ ॐ चक्षुरादिवन्तु तत्सहशिष्ट्यादिभ्यः ॐ ॥७॥ 
॥ ॐ अकरणत्वाच्च न दोषस्तथा हि दर्शयति ॐ ॥ 


प्रागुक्तप्राणस्य जनिरिह पूर्वपक्षे स्वातन्त्रयादाक्षिप्यत इति सङ्घतिः । अत्र 
मुख्यप्राणः किं स्वतन्त्रः परतन्त्रो वेति सन्देहः । स्वतन्त्र इति प्राप्तम्‌ । "न प्राणः 
किचिदाश्रितः" इति (आग्निवेश्य) श्रुतेः ॥ "यदाश्रयादस्य चेष्टा" (महाभारत) 
इत्यादिस्मृत्युक्त्या अखिलजगचष्टकत्वमाहात्म्यवत्वेन अनन्याश्रयत्वयुक्त्यु- 
पेतत्वेन अस्याः "प्राणः परवशे स्थितः" इति (पद्धीश्रुति) पारतन्त्यश्रुतितः 
प्राबल्याचच । स्वातन्त्रयश्रुतियुक्तिविरोधादेव प्रागुक्तजन्मश्रुतीनामप्रामाण्यात्‌ । 
"स्थूलत्वेनोदेति" (गौपवन) इति श्रुतेश्च लीलाविग्रहग्रहणपरत्वेनोपपत्तेश्च 
प्रागुक्तजनिरप्ययुक्तेति ॥ 


सिद्धान्तस्तु ॥ मख्यप्राणः परतन्त्रः, "सर्वं दह्येवैतत्परमेऽवतिष्ठते प्राणश्च प्राणाश्च" 
इति चक्षुरादिप्राणैः सह तद्वदेव तस्येशवशत्व(गीपवन)श्रुतेः। अस्याश्च "यतो 
नेवेश्वरद्रयम्‌" इति वचनोक्तेशवरद्रयायोगरूपयुक्तिसध्रीचीनत्वेन प्राबल्यात्‌ । 
"प्राणस्यैतद्रशे सर्व प्राणः परवशे स्थितः" (पङ्गीश्रुतिः) इति विशेषणाच्च । 
स्वातन्त्रयश्रुतियुक्त्योस्तु "अवान्तरेशधरत्वेन तस्येश्चरवचो भवेत्‌" इत्यादेः 
तदनन्येश्वरत्वावान्तरेश्वरत्वपरत्वात्‌ । चक्षुरादिसाम्येश्वरवशत्वोक्तावपि सुषुप्तौ 
जीवप्रयत्नाभावे च चक्षुरादीनां मुख्यप्राणस्य व्यापारदृष्ट्यदृषटिभ्यां कर्तृप्रयोज्य- 

त्वाप्रयोज्यत्वदृष्टया "तानि ह वा एतानि सर्वाणि करणानि" (माण्डव्यश्रुति) 
इत्यादिश्रुत्या च करणाकरणत्वाख्यवैलक्षण्यादस्यातिशयेन अवान्तरेश्रत्वस्योप- 
पत्तेश्ेति । "सोऽध्यक्षे"(ब्र. स्‌. ४-२-४) इत्यतोऽगतत्वमस्य तत्रैव वक्ष्यते ॥७॥ 


॥ ॐ पञ्चवृत्तिर्मनोवद्रयपदिश्यते ॐ ॥८॥ 


मुख्यप्राणप्रसङ्गसन्निधापिताः प्राणादयोऽत्र चिन्त्यन्त इति सङ्गतिः । प्राणादयः पञ्च 
मुख्यदासत्वेन स्वरूपत्वेन वा निर्णेतं शक्यन्ते न वेति सन्दहे नेति प्राप्तम्‌ । "सर्वे 
वा एते मुख्यदासा" इति दासत्वश्रुतेः । "एष प्राणः इतरान्प्राणान्‌ पृथक्पृथगेव 
सन्निधत्ते" (ष.प्र ३-३) इत्यादिश्रुत्या "प्राणापानादयस्सर्वे" इत्यादिस्मृत्या 
चोक्त्या तदाज्ञया कर्मकारित्वादिति युक्त्युपेतत्वेन प्राबल्यात्‌ । "मुख्यस्यैव 
स्वरूपाणि प्राणाद्या" इति (गौपवन) स्वरूपश्रुतेरपि स्वरूपत्वसाधकव्यक्त- 
सद्रुणत्वयुक्त्युपेतत्वेन प्राबल्यात्‌ । श्रूयते च "'पायूपस्थेऽपानं चक्षुःश्रोत्रे 
मुखनासिकाभ्यां प्राणः स्वयं प्रतिष्ठते" (ष.प्र.३-४) इत्यादौ व्यक्तसद्रुणत्वं तेषाम्‌ 
| न ह्येतद्दासेषु युक्तं स्वामिभृत्यभावायोगात्‌ । वस्तुनि विकल्पायोगेन 
श्रुत्योर्विरुद्धार्थत्वेनाप्रामाण्यादिति ॥ 


मधुकरी - 
मुख्यदासा मुख्यप्राणदासाः । व्यक्तसद्रुणत्वयुक्त्युपेतेति प्राणापानादयः मुख्यप्राणस्वरूपाः 
मुख्यप्राणस्य स्थानकर्मरूपसद्रुणवत्वादिति युक्त्युपेतत्वादिति । 


मूलम्‌ - 


सिद्धान्तस्तु ॥ "अथ पञ्चवृह्यैतत्प्रवर्तते" इत्यादिश्रुतौ मनोदृष्टान्तेन पञ्चशब्देन 
दासत्वेन पञ्चस्वरूपत्वेन च॒ मुख्यप्राणस्योक्त्या पृथगुभयविधत्वाङ्गीकारेण 
श्रुत्योर्क्तियुक्तयोरविरोधेनाप्रामाप्याभावात्‌ । "इतरान्‌ प्राणान्‌" इति दासानुप- 
क्रम्योक्तव्यक्तसदरुणत्वस्य च "अशेषगुणपूर्णानि मुख्यरूपाणि पञ्च च । तद्वासाः पञ्च 
चान्येऽपि प्राणाद्याः सदुणैर्युताः" इति श्रुत्या स्वरूपतद्दासानां तारतम्येनोपपत््या 
स्वामिभृत्यभावाविरोधात्‌ । इतरान्‌ प्राणानिति दासानुपक्रम्य पायुपस्थेऽपानमि- 
त्यादिनोक्तं व्यक्तसद्रुणत्वं दासानामपि किच्चिद्युक्तमिति प्राणादयो द्वेधा निर्णेतु 
शक्यन्त एवेति ॥८॥ 

॥ॐ अणुश्च ॐ ॥९॥ 
प्रागुक्तप्राणादिप्ररकत्वाख्याधिकसदरणवत्प्राणस्य विभूत्वमप्यस्त्विति शङ्कना- 
त्सङ्गतिः । प्राणो व्याप्तोऽणुर्वेति सन्देहे व्याप्त इति प्राप्तम्‌ ॥ "प्राण एवाधस्तात्‌" 
इत्यादिव्याप्तत्वश्रुत्या "यतस्सर्वं जगद्व्याप्य तिष्ठति प्राण" इत्यादि (वायुप्रोक्त) 
स्मृत्युक्तसर्वजगदुव्यापकत्वयुक्त्या प्राणोवाणुः" इति (सौत्रायण) अणुत्वश्रुतितः 
प्रलया व्याप्तत्वोक्तेः । न चेयं वैष्णवत्वेन सावकाशा । "महान्‌ वै मुख्यप्राणः येन 
व्याप्तं चराचरम्‌" इत्यादिश्रुत्यन्तरे स्पष्ट मुख्यप्राणस्य च व्याप्तत्वप्रतीतेश्चेति ॥ 


सिद्धान्तस्तु ॥ "स वा एष प्राणोऽगुर्महान्नाम" (कौण्डिण्य) इत्यादिश्रुत्या 
देहान्तर्बहिर्वर्तमानप्राणवायुशब्दितरूपभेदेन अणुक्वमहत्वयोर्व्यवस्थोक्तेः प्राणो 
अणुरेव "अणुर्वै मुख्यप्राणः यदुत्क्रामति नाडीभिः" इति अणुत्वश्रुतेरपि 
नाडीसच्चारित्वयुक्तियुक्तत्वेन बलवत्वादिति ॥९॥ 


॥ ॐ ज्योतिराद्यधिष्ठानं तु तदामननात्‌ ॐ ॥ १० ॥ 
॥ ॐ प्राणवता शब्दात्‌ ॐ ॥ ॥ ॐ तस्य च नित्यत्वात्‌ ॐ ॥ 


प्राणान्‌ मुख्यप्राणं च निरूप्य इह तेषां कं प्रति करणत्वमिति चिन्त्यत इति संगतिः 
। चक्षुरादीन्द्रियाणि किं जीवकरणानि उत ब्रह्मकरणानीति विशये जीवकरणानीति 
प्राप्तम्‌ । "जीवस्य करणान्याहुः प्राणान्‌" इति (सौत्रायण) श्रुत्या जीववशत्वेनानु- 
भूयमानत्वयुक्तियुक्तत्वेन, "ब्रह्मणो वा एतानि करणानी"ति ब्रह्मकरणत्वश्रुतितः 
प्राबलयात्‌ जीवकरणत्वोकतेरिति ॥ 


सिद्धान्तस्तु ॥ "यश्चक्षुषि तिष्ठन्‌" (बु.५-७-१८) इत्यादिश्रुत्या चक्षुरादीन्द्रि- 
यस्य ब्रह्माधिष्ठानत्वोक्त्या तत्प्रयोज्यत्वोक्तेः तथा "यस्तेजसि तिष्ठन्‌" इत्यादिना 
तेजःप्रभृतिभूतप्रेरकत्वोक्त्या तदंशभूतचक्षुरादेरपि ब्रह्यप्रयोज्यत्वमिति युक्तिबलात्‌ 
तथा "यः प्राणे तिष्ठन्‌" इत्यादिश्रुतेः सर्वन्द्रियप्ररकप्राणप्रेरकत्वयुक्तिबलाच 
ब्रह्मकरणान्येवेन्द्रियाणि । मुख्यस्येशप्रयोज्यत्वेऽपि “न जीवापेक्षया मुख्यं" इति 
(वाराह) स्मृतेः जीवं प्रत्यकरणत्वं युक्तम्‌ इन्द्रियाणां जीवकरणत्वश्रुतिस्तु "एष 
ह्यनेनात्मना चक्षुषा दर्शयति" इत्यादिश्रुतौ (भाल्वेय) "करणैः कारणं ब्रह्म" इति 
(वाराह)स्मृतौ च ब्रह्मणः स्वकरणेनैव चक्षुरादिना जीवं प्रति दर्शनादि कारयति 
इत्युक्त्या चैत्रीयकुठारस्य मैत्रकरणत्वोक्तिरिव जीवं प्रति क्रियासाधनत्वमात्राभि- 
प्राया । "करणैर्वाव न वियुज्यते" इति (गौपवन) श्रुत्या जीवकरणसम्बन्धस्य 

अनादिनित्यत्वात्‌ चैत्रीयकुठारे बहकालसम्बन्धिनि मंत्रीयत्वोक्तिरिवोपचारेण 
जीवकरणत्वाभिप्राया वा । जीववशत्वानुभवोऽपि आभिमानिकतया युक्त इति ॥ 


मधुकरी - 

यश्चक्षुषि तिष्ठश्क्षुषोऽन्तरो यं चक्षुर्न वेद यस्य चक्षुः शारीरं यश्वक्षुरन्तरो यमयत्येष त 
आत्माऽन्त्याम्यमृतः । आभिमानिकतया स्वेच्छपक्षया प्रवर्तकतया । "करणैः कारणं ब्रह्म 
पुरुषापेक्षयाऽखिलम्‌ श्रोत्रादिभिः कारयती"ति उक्तरीत्या । 


मूलम्‌ - 
॥ ॐ त इन्द्रियाणि तदुव्यपदेशादन्यत्र श्रेष्ठात्‌ ॐ ॥ 
॥ ॐ भेदश्ुतेः ॐ ॥ ॥ ॐ वैलक्षण्याच ॐ ॥ 


पूर्वोक्तं मुख्यप्राणस्य जीवं प्रत्यकरणत्वमयुक्तम्‌ । तस्यापीन्द्रियत्वेन तं प्रति 
करणत्वात्‌ इति शङ्कनात्सङ्गतिः । प्राक्‌ प्रकृतमिन्द्रियत्वं किं सर्वेषां प्राणानामुत 
मुख्यप्राणादन्येषां द्रादशानामेवेति सदेहः । सर्वेषामिति पूर्वः पक्षः । "प्राणा वा 
इन्द्रियाणि" इति (पौत्रायणश्रुति) सामान्यतः सर्वेषामिन्द्रियत्वश्रुतेः । तस्याः 
सामान्यत्वेऽपि इदद्रवणरूपयुक्त्युपेतत्वेन द्रादशैवेन्द्रियाण्याहु"रिति विशेष 
(काषायण) श्रुतितोऽपि बलव्त्वात्‌ । द्वादशानामेवेन्द्रियत्वाध्यवसायस्य 
दुष्करत्वाच्च । न॒हि तेषु त्रयोदशसु अन्यतमस्येन्द्रियत्वनिवारणं शक्यम्‌ । 
सर्वेषामपीशवशत्वाविशेषादिति ॥ 


सिद्धान्तस्तु ॥ मुख्यप्राणं ऋते द्रादशानामेवेन्द्रियत्वम्‌ । '"द्रादशैवेन्द्रियाण्याहुः 
प्राणो मुख्यस्त्वनिन्द्रियम्‌" (पौत्रायणश्रुति) इत्यादिविशेषश्रुतेः । इदद्रवणरूप- 
युक्त्युपेतसामान्यश्रुतेस्तु मुख्यप्राणेतरविषयत्वसम्भवात्‌ । न च प्राणस्य 
चक्षुराद्यविशेषः । तस्य इदद्रवणयुक्तसर्वप्राणनियन्तृत्वेन च॒ ईश्वरसाम्यस्य 
चक्षुरादीनां तदभावस्य "द्रवतां हीन्द्रियाणांतु" इति (पौत्रायणश्रुति) “स्थित एव 
हीदं मुख्यः प्राणः करोति कारयति" (पौत्रायणश्रुति) इत्यादिश्रुतिसिद्धत्वात्‌ । 
तस्येतरप्राणवदीशवशत्वेऽपि इतरप्राणानामिव जीवप्रयत्नापेक्षया ईशवशत्वाभावेन 
वैलक्षण्याचेति ॥११॥ 

॥ ॐ संज्ञामूतिंङ्ुपिस्तु त्रिवृत्कुर्वत उपदेशात्‌ ॐ ॥ 
मुख्यप्राणचिन्तनानन्तरं विरिञ्चविषयचिन्ता क्रियते तस्यैव विरिच्चत्वादिति 
संगतिः। प्राक्चिन्तितप्राणानां आश्रयत्वात्‌ (आयतनत्वात्‌) तत्‌ प्रसङ्गसन्निधापितं 
शरीरं तदादिवस्तुजातं किं विरिच्चसूष्टं उत परमात्मसृष्टमिति सदेहः । "यस्माद्रि- 
र्चयेत्सर्वं विरिञ्चस्तेन भण्यते" इति ब्राह्म) स्मृत्युक्त्या विरेचकत्वापरपर्याय- 
तत्सष्टत्वरूपविरिच्चत्वयुक्तियुक्तायाः "विरिश्नो वा इदं सर्व॒ विरेचयति" इति 
(गौपवन) श्रुतेः "परमाद्ध्येते नामरूपे व्याक्रियेते" इति (आग्निवेश्य) श्रुतितो 
बलवत्वात्‌ । मुख्यार्थसम्भवे वियत्पादीयन्यायेन द्रारसष्परत्वकल्पनायोगात्‌ 
विरिञ्चसृष्टमिति पूर्वः पक्षः ॥ 


सिद्धान्तस्तु ॥ शरीरादिवस्तुसृष्टेः पृथिव्यादिभूतत्रयमिश्रीभावरूपत्रिवृत्करणसापे- 
्षत्वात्‌ तस्य च "सेयं देवतेमास्तिस्रो देवता" (छा.६-३-३) इत्यादिश्रुत्या 
विष्णुधर्मत्वात्‌ विष्णनैव देहादिरूपनामप्रपञ्चसृष्टिः न विरिञ्चतः । प्रागुक्तयुक्त्यु- 
पेतश्रुतिस्तु "ब्रह्माद्यास्तदवान्तरा" इति (पाद्म) स्मृत्या अवान्तरसूष्टिपरेति॥१२॥ 


मधुकरी - 

सेयमिति - "सेयं देवतेमास्तिस्रो देवता अनेनैव जीवेनात्मनानुप्रविश्य नामरूपे व्याकरोत्तासां 
त्रिवृतं त्रिवृतमेकैकामकरोत्‌" इति समग्रवाक्यम्‌ । सा इयं तेजोऽबन्नसष्टत्वेन पूर्वत्रोक्ता देवता । 
तिस्रो देवताः तेजोऽबन्नाभिमानिदेवताः । जीवेनात्मना अनिरुद्धख्येन रूपेण । 


मूलम्‌ - 


॥ ॐ मांसादिभौमं यथाशब्दमितरयोश्च ॐ ॥ १३ ॥ 
॥ ॐ वैशेष्यात्तु तद्रादस्तद्रादः ॐ ॥ 


पूर्वं देहादेः कर्तोक्तः । इह तु उपादानमुच्यत इति सङ्गतिः । मूर्तिपदेन पूर्वत्र प्रकृतो 
देहः किं आप्यः किं वा पार्थिवः उत तैजसः भूतत्रयात्मको वेति संदेहः । मांसादौ 
तृप्तिजनकत्वदृष्टेः तर्पकत्वयुक्त्युपेतया आपः शरीरमिति श्रुत्या आप्य इत्येकः 
पूर्वः पक्षः । कादिण्यगन्धवत्वादियुक्त्युपेततया "पृथिवीं शरीरमप्येति" इति श्रुत्या 
(बृ. ५-२-१३) पार्थिव इत्यन्यः । ओष्ण्यदर्शनरूपयुक्त्युपेतया "सोऽरर्दवयोन्या 
आहुतिभ्यः सम्भूय हिरण्यशरीर" (ए. ७-४) इत्यादिश्रुत्या तैजस इत्यपरः । 

"इमास्तिस्रो देवताः पुरुषं प्राप्य" (छां. ६-४-७) इत्यादौ श्रुतोऽपि 
भूतत्रयात्मकत्वपक्षः आप एव शरीरमित्यादिविशिष्योक्त्यनुपपत्तेरयुक्त एवेति ॥ 


मधुकरी - 

सोर्देवयोन्या यजमानं संस्कृत्याग्रौ देवयोन्यां जुहोत्यश्चर्वै देवयोनिः सो्रर्दवयोन्या 
आहुतिभ्यः संभूय हिरण्यशरीर ऊर्ध्वः स्वर्ग लोकमेति ॥ इमास्तिस्र इति यथा नु खलु 
सोम्येमास्तिस्रो देवताः पुरुषं प्राप्य त्रिवृत्त्रिवृदेकैका भवति तदुक्तं पुरस्तादेव भवत्यस्य सोम्य 
पुरुषस्य प्रयतो वाङ्गनसि सम्पद्यते मनः प्राणे प्राणस्तेजसि तेजः परस्यां देवतायाम्‌ ॥ 


॥ इति रवीन्द्रनाथसङ्कलितमधुकर्या द्वितीयेऽध्याये चतुर्थः पादः ॥ 


मूलम्‌ - 

सिद्धान्तस्तु ॥ देहस्यानेकभूतप्रकृतिकत्वेऽपि तत्तद्भूतविशेषसंयोगापेक्षया 
विशिष्योक्त्युपपत्तेः । "यत्कठिनं सा परथिवी यद्द्रवं तदापः यदुष्णं तत्तेजः" इति 
(गर्भ. ३) श्रुतेरनेकभूतोपादानक एव देह इति ॥ १३ ॥ 


॥ इति श्रीराघवेन्द्रयतिकृतायां न्यायमुक्तावल्यां द्वितीयाध्यायस्य चतुर्थः पादः ॥ 


॥ द्वितीयाध्यायः समाप्तः ॥ 

तुतीयाध्यायः 

एवं समन्वयाविरोधाभ्यां जिज्ञासासूत्रस्थब्रह्मशब्दार्थः सिद्धरूपो निरूपितः 
पूर्वाध्यायद्रये । तत्स्थावशिष्टाथातोजिज्ञासापदानामर्थः साध्यरूपो निरूप्यते 
अनन्तराध्यायद्रये इति पूर्वात्तराध्यायद्विकद्रयस्य सिद्धसाध्यविचाररूपत्वात्‌ 
पौवपिर्यम्‌ । तत्राप्यतःपदोक्तफलं प्रति अथजिज्ञासापदाभ्यां उक्तवैराग्यभक्त्यु- 
पासनापरोक्षज्ञानानां हेतुत्वेन तृतीयेऽत्राध्याये साधनविचार इत्यध्यायसंगतिः । 
पादानामप्युत्तरोत्तरं प्रति पूर्वपूर्वस्य हेतुत्वात्‌ क्रमो ध्येयः॥ 


॥ ॐ तदन्तरप्रतिपत्तौ रहति संपरिष्वक्तः प्रश्रनिरूपणाभ्याम्‌ ॐ ॥१॥ 


पूर्वत्र चन्द्रिकाकारेरुक्ता चिन्तापरपरा । 
अतो नोक्ता मया सात्र तूच्यते सन्मुदे स्फुटम्‌ ॥ 


अत्र जिज्ञासासूत्रस्थाथादिपदोक्तवैराग्यादिमोक्षसाधनमननुष्ठेयमुतानुष्ठेयमिति 
चिन्ता । तदर्थं जीवस्य मृतौ निःशेषभूतवियोगोऽस्ति उत नेति । तदर्थ भूतावियोगे 
प्रमाणप्रयोजने न स्त उत स्त इति । यद्याद्यः पक्षः तर्हिं निःशेषभूतवियोगस्यैव 
मोक्षतया स्वाभाविकमृत्यैव अनायासेन मोक्षसिद्धेः नानुष्ठेयं साधनमिति । 
यद्यत्यस्तदा भूतवियोगस्यैव मुक्तित्वेऽपि मृतौ तदभावात्‌ अनुष्ठेयमेव मोक्षार्थं 
साधनमिति फलफलिभावः ॥ पूर्वपक्षस्तु ॥ नानुष्ठेयं साधनम्‌ । तेन विनापि 
"भूतानां विनिवृ्तिस्तु मरणम्‌" इति (भारत) स्मृत्या सर्वभूतविनिवृत्तिरूप- 
मरणेनैव मुक्तिस्तेभ्यो विमोचनम्‌" इति (वाराह) स्मृत्या भूतविमोचनरूप- 
मोक्षसिद्धेः । न च भूतानां मृतजीवेन सह गमने प्रमाणमस्ति, शरीरे भोगान्‌ प्रदाय 
चरितार्थानां प्रयोजनं नास्तीति ॥ 


मधुकरी - 
चिन्तापरपरा संशयपरपरा । फलफलिभावः मोक्षः फलम्‌ तद्रत्‌ इति साधनं फली । 
मूलम्‌ - 


सिद्धान्तस्तु ॥ "वेत्थ यथा पञ्चम्यामाहुतावापः परूषवचसो भवन्ति" इति 
(छा.५.३-९) "इति तु पंचम्यामाहुतावापः पुरुषवचसो भवन्ती"ति 

्रश्रप्रतिवचनयोः अबुपलक्षितजीवस्योक्तिबलात्‌ "भूतयुक्तः परं लोकमिमं लोकं च 
गच्छति" इत्यादिप्रमाणबलात्‌ शरीरान्तरसम्पादनार्थतया प्रयोजनवत्वात्‌ भूतानां 
जीवेन सह गत्यवगमेन मृतौ निःशेषभूतवियोगाभावात्‌ "भूतानां विनिवृत्तिः" इति 
स्मृतेः "मृतिकाले जहत्येनं" इति (ब्रह्माण्ड) स्मृत्या भागविषयत्वात्तद्ूपमोक्षर्थ 
अनुष्टेयमेव साधनमिति ॥ फले तु जिज्ञासासू्रोक्तसाधनाक्षेपसमाधी ॥२॥ 


॥ ॐ त्र्यात्मकत्वात्तु भूयस्त्वात्‌ ॐ ॥ २ ॥ 


पूर्वोक्त प्रश्रादिबलादप्येकाबाख्यभूतगतिसिद्धावपि एकस्य देहानारभकतया 
अप्रयोजकत्वात्‌ मृतिरेव मुक्तिरिति किं साधनानुष्ठानेनेति आक्षेपात्संगतिः । मृतं 
जीवं परिष्वज्य किं आप एव गच्छन्ति उत सर्वाणि भूतानीति चिन्ता । तदर्थं 
परश्रादिस्थाप्शब्दः किमेकभूतपरः उतानेकभूतपर इति । तदर्थमनेकभूतपरत्वे 
हेतुर्नास्ति अप्‌-शब्दश्च न युक्तः उत विपरीत इति ॥ पूर्वपक्षस्तु ॥ आपः 
पुरुषवचस इति प्रश्रादौ अप्‌-शब्देनापामेव गतिश्रवणात्‌ अप्‌-शब्दस्यानेकभूत- 
परत्वे हेत्वभावेन "भूतानि पुरुषवचांसि भवन्ति" इति निर्देशापत्या च विशिष्याप्‌- 
शब्दश्रवणायोगात्‌ आप एव गच्छन्ति नेतरभूतानीति ॥ 


सिद्धान्तस्तु ॥ मिश्राणि हि भूतानीत्यादिश्रुत्या भूतानां मिश्रत्वेन श्रुतौ त्रयात्मक 
अप्‌-शब्दनैव भूतानि पुरुषवचांसीत्यर्थलाभात्‌ सर्वभूतानां मिश्रत्वेऽपि श्रुतावप्‌- 
शब्दस्य पार्थिवादिसर्वदहेषु संभूयापामेव इतरभूतापेक्षया भूयस्त्वेन वैशेष्यात्तु 
तद्राद इति उक्तन्यायेनोपपत्तेः सर्वाणि भूतान्यपि गच्छन्तीति । फले तु 
साधनानुष्ठानाक्षेपसमाधी एवेति ॥२॥ 


मधुकरी - 
मिश्राणीति "तासां त्रिवृतं त्रिवृतं एकैकामकरोत्‌ । मिश्राणि हि भूतानि"इति । 
मूलम्‌ - 

॥ ॐ प्राणगतेश्च ॐ ॥३॥ 


पूर्वत्र त्रयात्मकापां गत्युक्त्या अ्थस्सिद्धा भूतानां गतिः इह विशिष्यानुमानरूप- 
मानेन साध्यत इति संगतिः । अथादिपदोक्तवैराग्यादिसाधनं अनावश्यकं 
उतावश्यकमिति चिन्ता । तदर्थ प्रकृतभूतानि जीवेन सह न गच्छन्ति उत 

गच्छन्तीति । तदर्थं विशिष्य मानं नास्ति उतास्तीति ॥ पूर्वपक्षस्तु ॥ पूर्वोक्तदिशा 
त्रयात्मकापां गत्या अर्थात्‌ भूतगतिरिति निर्णयस्य विशेषमानाधीनत्वात्‌ तस्य 
चेहानुपलंभात्‌ न गच्छन्तीति नावश्यकं साधनमिति ॥ 


मधुकरी - 
अ्थत्सिद्धा अर्थास्सिद्धविषयः संभावनामात्रद्योतकः न तु द्वुढः इति भावेन 
विशेषप्रामाणमन्विष्यते । 


मूलम्‌ - 


सिद्धान्तस्तु ॥ भूतानि जीवेन सह गच्छन्त्येव तत्सहगन्तप्राणाविनाभूतत्वात्‌ । 
यद्यत्सहग॑त्रविनाभूतं तत्तत्सहगंत यथा राजसहगन्त्रमात्याविनाभूतं वस्तु 
राजसहगंतु इत्यनुमानरूपविशेषप्रमाणसद्भावात्‌ भूतानि जीवेन सह गतिमन्त्येव । 
"करणैर्वाव न वियुज्यत" इति श्रुत्या हेतौ विशेषणस्य “यत्र वाव भूतानि तत्र 
करणानि" इति (भाल्लवेय) श्रुतौ "न चैतानि कदाचिद्वियुज्यन्ते" इत्युक्त्या 
विशेष्यस्य सिद्धेः आवश्यकं साधनमिति ॥३॥ 


मधुकरी - 
हेतौ विशेषणस्य तत्सहगन्तृत्वरूपविशेषणस्य । विशेष्यस्य प्राणाविनाभूतत्वेनोक्त- 
भूतसमुदायस्य | 
मूलम्‌ - 
॥ ॐ अम्न्यादिगतिश्रुतेरिति चेन्न भाक्तत्वात्‌ ॐ ॥ ४ ॥ 


प्रागुक्तहेतोरसिद्धिरत्र निरस्यत इति संगतिः । अथादिपदोक्तं साधनं नानुष्ठेयमुत 
अनुष्ठेयमिति चिन्ता । तदर्थ प्रकृताः प्राणाः किं जीवेन सह न गच्छन्त्युत 
गच्छन्तीति । तदर्थ प्राणानां अग्न्यादिगतिश्रुतिः किं सवत्मिना प्राणगतिपरा अथ 
भागशः तद्रतिपरेति । तदर्थं भागपरत्वे कल्पकं नास्ति बाधकं चास्ति उत 
विपरीतमिति ॥ पूर्वपक्षस्तु ॥ "यत्रास्य पुरुषस्य मृतस्याग्निं वागभ्येति वातं 
प्राणश्चक्षुरादित्यम्‌" इत्यादिना वागादिप्राणानामग््याद्यधिदैवं प्रति गतिश्रवणेन 
जीवेन सह गत्यभावात्‌ । भागशो जीवेन सह गच्छन्तीति भागान्तरेणाधिदैवमि- 
त्यस्य च कल्पकाभावेन, प्रतिमरणमेवं भागापगमे कालतः सर्वापगमापातेन च 
प्राणानामधिदैवगतौ भूतानामपि तैस्सह तत्र गतौ जीवेन सह गत्यभावेन, जीवेन 

सह गतौ तत्र गत्यभाव इति सर्वथापि भूतानां प्राणाविनाभावाभावापातेन चायोगात्‌ 
। न प्राणाः जीवेन सह गन्तारः इति नानुष्ठेयं साधनमिति ॥ 


मधुकरी - 
जीवेन सह गताविति इन्द्रियाणां जीवेन सह गत्यभावेपि भूतानां तत्र जीवेन सह गतिरिति चेत्‌ 
तेषां तत्र इन्द्रियैः सह गत्यभाव इति । 


मूलम्‌ - 

सिद्धान्तस्तु ॥ "पुरुषस्य मृतौ ब्रह्मन्‌" इति (ब्राह्म) स्मृतौ प्राणानां भागश एव 
उभयत्र गत्युक्त्या अग्न्यादिगतिश्रुतेस्तत्परत्वात्‌ । तत्रैव स्मृतौ मृतौ वियुक्त- 
भागानामपि जीवस्य देहान्तरप्राप्तौ पुनः प्रवेशस्योक्त्या कालतः सर्वापगमाभावात्‌ 
। जीवस्य मृतिकाले प्राणानां भागशः उभयत्र गमने सति "मृतिकाले जहत्येनम्‌" 
इति (ब्रह्माण्ड) स्मृतिसिद्धत्वेन भूतानां प्राणाविनाभावभावात्‌ प्राणा भूतानि च 
जीवेन सह गच्छन्त्येवेत्यनुष्ठेयं साधनमिति ॥४॥ 


मधुकरी - 
तत्रैव स्मृतौ पुनः शरीरसम्प्राप्तौ तमेवानुविशन्ति च इति । 


मूलम्‌ - 
॥ ॐ प्रथमेऽश्रवणादिति चेन्न ता एव ह्युपपत्तेः ॐ ॥५॥ 


ूर्व्रागन्यादिश्रुतेः भाक्तत्वोक्तिप्रसंगादत्र श्रद्धाश्रुतेः भाक्तत्वोक्तिरिति संगतिः । 
अथादिपदोक्तं साधनं नानुष्ठेयमुतानुष्ठेयमिति चिन्ता । तदर्थ भूतानां जीवेन सह 
गतिर्नास्ति उतास्तीति । तदर्थ "तस्मिन्नेतस्मिन्नग्रौ देवाः श्रद्धां जुहृती"ति उपक्रमे 
श्रतश्रद्धाशब्दः कि श्रद्धामात्रयुक्तपर उत श्रद्धयाद्विश्वयुक्तजीवपरः इति । तदर्थ कि 
उपक्रमानुरोधेन "इति तु पञ्चम्यामाहुतावापः पुरुषवचस" इत्युपसंहारो (छां. उ. 
५-९-१) नेय उत विपरीत इति । तदर्थ किमुपक्रमः प्रबल उत उपसंहार इति । 
आद्ये उपक्रमस्य यथाश्रुतार्थतया तदनुरोधेन उपसंहारस्य नेयत्वेन भूतगतौ 
प्रश्रोत्तरस्यामानत्वात्‌ भूतानां न सहगतिरिति नानुष्ठेयं साधनमिति पूर्वपक्षे फलम्‌। 
अन्त्ये तु उपसंहारस्थत्रयात्मकाप्शब्दानुरोधेन उपक्रमस्थश्रद्धाशब्दस्य नेयत्वेन 
प्रश्रोत्तरबलेन भूतानां सहगतिरित्यनुष्ठेयं साधनमिति सिद्धान्ते फलम्‌ ॥ पूर्वपक्षस्तु 
॥ न भूतानां जीवेन सह गतिः। "तस्मिन्नेतस्मिन्‌" इति (छां.५-४-२) श्रुतौ 

उपक्रान्तस्य श्रद्धयेष्टवतः श्रद्धासहितस्यैव दुव्याख्ये प्रथमाग्रौ छांदोग्ये पञ्चमे 
होमश्रवणेन भूतगतेरश्रवणात्‌ अन्यथा भूतानीत्युक्तिप्रसंगात्‌ । न चोपसंहारस्था- 
प्शब्दविरोधेन श्रद्धाशब्दः तत्पर इति युक्तम्‌ । असंजातविरोधित्वेन प्रथमोप- 
स्थितत्वेन च उपक्रमस्य प्राबल्यात्‌ तदनुरोधेनैवोपसंहारस्य नेयत्वादिति ॥ 


मधुकरी - 
श्रद्धां जुहृतीति श्रद्धामात्रोऽयं पुरुषः यो यच्छ्रद्धः स एव सः इत्युक्तरीत्या श्रद्धा नाम 
श्रद्धासहितजीव इति । भूतगतौ भूतानां गतिविषये । पञ्चमे पञ्चमाध्याये । 


मूलम्‌ - 

सिद्धान्तस्तु ॥ उपसंहारस्याप्राथम्येऽपि उपक्रमव्याख्यानरूपतया अर्थानुसंधानतः 
प्राथम्येन प्राबल्यात्तदनुरोधेनैवोपक्रमस्य व्याख्येयतया तत्स्थश्रद्धाशब्दस्य 
अजहल्वक्षणया श्रद्धया त्रयात्मकाद्विश्च युक्तजीवपरत्वोपपत्तेः अस्ति भूतानां सह 
गतिरिति । अत्र नवीनोक्तप्रथमप्राबल्यखण्डनेनोपसंहारप्राबल्यव्युत्पादन प्रपञ्चनं तु 
गुरुपादकृतोपसंहारविजयादवसेयम्‌ ॥ ५ ॥ 


मधुकरी - 
अजहललक्षणया मुख्यार्थत्यागेनविना - यथा शतो गच्छति इत्यत्र धैतशब्देन लक्षणया अधो 
उदिष्टोऽपि वाच्यार्थभूत शेतत्वं न त्यज्यते तथा । 


मूलम्‌ - 
॥ ॐ अश्रुतत्वादिति चेनरष्टादिकारिणा प्रतीतेः ॐ ॥ ६ ॥ 


एवमतीतनयनिर्णीतापश्रुतिप्राणगतिरूपमानद्रयाक्षेपेण इह शङ्धोत्थानादनन्तर- 
संगतिः । पूरठत्रेवाद्या चिन्ता । तदर्थ प्रकृतभूतानि जीवेन सह गच्छन्त्युत न 
गच्छन्तीति । तदर्थ प्रागुक्तार्थिकश्रवणप्राणगतिरूपयुक्ती भूतगतिसाधिके न भवतः 
उत भवत इति । तदर्थं ताभ्यां किं नियमेन प्रत्यक्षाश्रवणं बलवदुत विपरीतमिति ॥ 
ूर्वपक्षस्तु ॥ प्रश्रनिरूपणयोः त्रयात्मकाब्‌-गत्युक्त्या अ्थरद्रूतानां गतिश्रवणादपि 
अग्रं वागप्येति" इत्यादिवत्‌ भूतानि गच्छन्तीति नियमेन प्रत्यक्षाश्रवणस्यैव 
बलवत्वात्‌ प्राणगतिरूपयुक्तेरपि विशोषश्रवणे सत्येव वैदिकार्थसाधकत्वात्‌ 
प्रत्यक्षगतिश्रुत्यभावे तयोरसाधकत्वान्न सह गच्छन्ति भूतानीति नानुष्ठेयं 
साधनमिति ॥ 

मधुकरी - 
युक्तेरपि श्रुतिसाहाय्यरहिता युक्तिः अतीन्द्रियविषये अप्रयोजिका इत्यतः विशोषश्रवणे सत्येव 
इत्युक्तम्‌ । 


मूलम्‌ - 


सिद्धान्तस्तु ॥ कदन्नभोजनस्यापि भोजनत्ववदार्थिकश्रवणस्यापि श्रवणत्वेन युक्तेः 
प्रागुक्तदिशा व्याप्तिलिंगग्राहकप्रमाणवत्तया बलवत्तया श्रवणसामान्याभावप्रतिबन्ध- 
कत्वेन तयोः स्वयमर्थसाधकत्वात्‌ "अथ हैन यजमानं किं न जहाति भूतान्येव 
भूतैरेव गच्छति भूतैर्भुक्ते भूतैरुत्पद्यते भूतैश्वरति" इति (कौण्डिन्यश्रुतिः) 
प्रत्यक्षश्रवणाचच । अत्र श्रुतौ यजमानपदाश्रवणेऽपि कर्मकृतोऽपि भूतावियोगेन 
तदन्येषां कैमुत्यसिद्धत्वात्‌ । भूतानि जीवेन सह गच्छन्त्येवेत्यनुष्ठेयं साधनमिति 

॥ ६ ॥ 


मधुकरी - 

श्रवणत्वेन आर्थिकश्रवणस्यापि श्रवणत्वेन तत्सहकृतयुक्तिः न अप्रयोजिका । प्रागुक्तदिशा 
श्रुतिस्मृतिसहायं यत्‌ प्रमणान्तरमुत्तमम्‌ प्रमाणपदवीं गच्छेन्नात्र कार्या विचारणा इति 
शास्त्रयोनिसूत्रभाष्योक्तदिशा । तयोः आर्थिकश्रवणयुक्त्योः । अत्र श्रुतौ इति तु 
पञ्चम्यामाहुतावाप इत्यादि श्रुतौ । 


मूलम्‌ - 
॥ ॐ भाक्तं वाऽनात्मवित््वात्तथा हि दर्शयति ॐ ॥ ७ ॥ 


पूर्वत्र कैमुत्येन सर्वजीवानां भूतावियोगोक्तिरयुक्ता । कर्मकृतो मुक्तिश्रवणेन तस्यैव 
भूतावियोगाभावे कैमुत्यानवतारादिति शङ्कनात्संगतिः । अत्राथादिपदेनोक्तं 
वैराग्यादिमोक्षसाधनं मुमुक्षुणा न कार्यमुत कार्यमिति चिन्ता । तदर्थं "अपाम 
सोमममृता अभूम" इत्यादौ (ऋ. ८-४८-३) कर्मतः श्रुतममृतत्वं किं मुख्यमुत 
भाक्तमिति । तदर्थं मुख्यत्वे बाधकं नास्त्युतास्तीति । आद्ये अन्यतोऽपि 
मुक्तिलाभान्न वैराग्यादि कार्यम्‌ । अन्त्ये तु कार्यमिति फलफलिभावः ॥पूर्वपक्षस्तु॥ 
न वैराग्यादिसाधनं कार्य तेन विनाप्यपामेत्यादिश्रुत्या सुशकेन कर्मणैव मुक्तिसिद्धः। 
न च श्रुतावमृतत्वं गौणं, बाधकाभावादिति । 

सिद्धान्तस्तु ॥ "तमेवं विद्वानमृत" (पुरुषसूक्त) इत्यादौ आत्मविद एव मुख्या- 
मृतत्वं अन्यस्य नेत्युक्त्या निरवकाशतच्छरुतिविरोधरूपबाधकेन अपामेत्यादिश्रुतेः 
गौणार्थत्वावश्यंभावेन अन्यतो मुक्त्यभावात्‌ कार्यमेव मुमुक्षुणा वैराग्यादि 
तत्साधनमिति । श्रुतर्गौणार्थत्वप्रकारश्च "अमृतो वाव सोमपो भवति यावदिन्द्रो 
यावन्मनुः" इत्यादिश्रुत्या काम्यकर्मवतः किचित्कालीनममृतत्वं अकाम्यकर्मकृतो 
जिज्ञासोस्तु ज्ञानद्वारा मोक्षाख्यामृतत्वं "अगन्म ज्योतिरविदाम देवान्‌" इति 
(ऋ.८-४८-३) वाक्यशेषे ज्योतिर्ब्रह्य व्यजिज्ञासिष्मेत्युक्तेः "उत्क्रमिष्यत एवं 
भावात्‌" (ब्र.सू.१-४-२२) इत्युक्तेश्च "सवपिक्षा च यज्ञादिश्रुतेरश्चवत्‌" इति 
(ब्र.सू. 3-४-२६) वक्ष्यमाणत्वाच्च अकाम्यकर्मिणो ज्ञानिनस्तु "अग्निहोत्रादि तु 
तत्काययिव तद्र्शनात्‌" इत्यादौ (ब्र.सू.४-१-१६) वक्ष्यमाणदिशा 
मोक्षैकदेशानन्दाभिव्यक्तिविशेषरूपममृतत्वमित्येवंरूपेण ज्ञेयः । फले तु 
अथपदाद्युक्तवैराग्यादिसाधनानुष्ठानाक्षेपसमाधी ॥७॥ 


मधुकरी - 

तमेवमिति नान्यः पन्था अयनाय विद्यते इति वाक्यशेषः । काम्यकर्मवतः यदि सोमयागः 
काम्यो भवेत्‌ तदा तत्साध्यममृतत्वं किच्चित्कालीनमिति गौणार्थता । यद्यकाम्यः तदपि 
उभयथा । जिज्ञासूनां ज्ञानिनामिति । जिज्ञासूनामकाम्यकर्म मुख्यामृतत्वसाधकमेव न तु 
साक्षात्‌ । कर्मभिः शुद्धान्तःकरणस्य वैराग्यादि, तद्रतो जिज्ञासा, तस्य ज्ञानं तस्य मोक्ष इति 
पारम्पर्येण । ज्ञानिनोऽपि न तेन मोक्षः कितु आत्मविदपेक्ष्यैव । अगन्मेति अपाम सोमममृता 
अभूमागन्म ज्योतिरविदाम देवान्‌ इति । सोमं अपाम तेन अमृता अभूम । कथं ? यस्मात्‌ 
देवान्‌ अविदाम, व्यज्ञासिष्म । ज्योतिश्शब्दितं ब्रह्म अगन्म अगमाम अद्राक्ष्म । उत्क्रमिष्यत 
उत्क्रमिष्यतः मुमुक्षोः एवं ज्ञानहेतुतया कमदिः भावात्‌ । सवपिक्षा ज्ञानस्योत्पत्तौ सर्वधमपिक्षा 
ग्रामादिप्राप्तौ अधाद्यपक्षा यथा तथा इति । अग्निहोत्रादि अग्निहोत्रादि तु मोक्षे अनुभवायैव इति । 


मूलम्‌ - 
॥ ॐ कृतात्ययेऽनुशयवान्‌ दृष्टस्मृतिभ्याम्‌ ॐ ॥ ८ ॥ 

पूर्वत्र कर्मजफलं अमृतत्वं भाक्तमित्युक्तम्‌ । इह तु कर्मणः स्वगदिौ फलजनकत्वं 
भाक्तं भागेनैव न तु कृत्स्नस्येत्युच्यत इति संगतिः । अत्राथादिपदोक्तं वैराग्यादिकं 
मुमुक्षुणा न कार्यमुत कार्यमिति चिन्ता । तदर्थ बन्धकीभूतकर्मणः स्वगदिौ 
निःशेषभोगोऽथेकदेशेनेति । तदर्थ कर्मणो भागशो भोगकल्पकं नास्त्युतास्तीति 
॥ पूर्वपक्षस्तु ॥ "कर्मणा बध्यते जन्तुः" इत्यादेः बन्धकीभूतकाम्यकर्मणो जीवेन 
सहैव स्वर्गादागतस्य भागेन भोगकल्पने मानाभावेन निःशेषभोगसंभवाद्वोगेन कर्म 

भुक्त्वा तच्छेषेण स्वर्गात्पुनरागमनांगीकारेऽपि एवं द्वित्रयावर्तनेन निःशेषकर्म- 
समाप्निसंभवाच्च । बन्धबीजाभावे बन्धस्य स्वत एव निवृत्तेः न कार्य मुमुक्षुणा 
वैराग्यादिसाधनमिति ॥ 


सिद्धान्तस्तु ॥ "ततः शेषेणेमं लोकमायाति" इति श्रुतौ "भुक्तशेषानुशयवान्‌" इति 
स्मृतौ च स्वर्गगतस्य यथायोग्यं कर्म सहागतमपि किचिद्भुक्तवतः कर्मशेषयुततय - 
वागमनस्य पुनः कर्मकरणस्य "दशावराणाम्‌" इत्यनल्पकर्मकृतेश्वोक्त्या भोगेन 
निःशेषकर्मक्षयाभावात्‌ कार्यमेव वैराग्यादीति ॥ ८ ॥ 


मधुकरी - 
भुक्तशेषानुशयवान्‌ भुक्तशेषानुशयवानिमां प्राप्य भुवं पुनः । कर्म कृत्वा पुनर्गच्छेत्पुनरायाति 
नित्यशः । दशावराणाम्‌ आचतुर्दशमाद्रषत्कर्माणि नियमेन तु । दशावराणां देहानां कारणानि 
करोत्ययम्‌ । 


मूलम्‌ - 
॥ ॐ यथेतमनेवं च ॐ ॥ ९ ॥ 


ूर्वमनुशयवान्यातीत्युक्ते किं यथागतं तथैवायाति मा्गन्तरेण वेत्याकाक्षात्र 
निवर्त्यत इति संगतिः । अथादिपदोक्तं वैराग्यं न कार्यमुतकार्यमिति चिन्ता । तदर्थं 
गतिप्रकारेणैवागमनमन्यथा वेति । तदर्थ मार्गश्रवणमागमनोपयोगि उतानुपयोगीति । 
आद्ये बुद्धिस्थगतमार्गेणैवागमनात्‌ आगतौ क्रुशाभावात्‌ तद्धेतुकर्मणि वैराग्यं न । 
अव्येतु अन्यथाप्यागमनेन अपरिचितमार्गकृतक्रुशभावात्‌ तद्धेतुवैराग्यमावश्य- 
कमिति फलफलिभावः ॥ पूर्वपक्षस्तु ॥ परिचितमार्गत्यागेन अपरिचितमार्गेणागतौ 
हेत्वभावात्‌ "यथेतमागच्छति" इति श्रुतिविरोधाच्च गतिमार्गेणैवागमनमिति न कार्य 
वैरामग्यादीति ॥ 


सिद्धान्तस्तु ॥ गमने जीवस्यास्वातंत्रयेण तत्स्मरणस्यागमनानुपयोगात्‌ 
“धूमादभ्रम्‌" इति भाष्योक्तं (काषायण) श्रुतौ आकाशपर्यन्तमेव गतिमार्गेणागमनं 
ततोऽर्वागन्यथात्वस्योक्तत्वाद्यथेतमिति श्रत्तेश्च किचिद्रतिप्रकारेणागतेरगीकारेण 
तद्विषयत्वोपपत्तेः ॥ गमनप्रकारादन्यथाप्यागमनमिति कार्य वैराग्यादीति ॥९॥ 

मधुकरी - 
धूमादभ्रम्‌ धूमादभ्रं अभ्रादाकाशं आकाशाच्न्द्रलोकं यथेतमाकाशमाकाशाद्रायुं वायुर्भूत्वा धूमो 
भवति धूमो भूत्वाऽभ्रं भवत्यभ्रं भूत्वा मेघो भवति मेघो भूत्वा प्रवर्षति इति । 


मूलम्‌ - 
॥ ॐ चरणादिति चेन्न तदुपलक्षणार्थति कार्ष्णाजिनिः ॐ ॥ १० ॥ 
॥ ॐ आनर्थक्यमिति चेन्न तदपेक्षत्वात्‌ ॐ ॥ ॥ ॐ सुकृतदुष्कृते एवेति तु बादरिः ॐ ॥ 


एवं गत्यागतिमार्गस्थितौ सिद्धायां तत्साधननिर्णयोऽत्र क्रियत इति संगतिः । 
अथादिपदोक्तं काम्यकर्मणि वैराग्यं नावश्यकमुतावश्यकमिति चिन्ता । तदर्थं कि 
गतागतं चरणफलमुत काम्यकर्मफलमिति । तदर्थं "तद्य इह रमणीयचरणाः 
रमणीयां योनिमापद्यन्ते" इति (छां.५-१०-७) श्रुतौ चरणशब्दः किं 
क्मागिचारपरः किं वा कर्मपरः इति ॥ पूर्वपक्षस्तु ॥ चरणफलमेव गतागतं न 
कर्मफलम्‌ । चरणश्रुतौ गतागतस्य चरणफलत्वोक्तेः। न चरणमेव कर्म । "स 
यथाकारी यथाचारी" इति श्रुतौ "आचार इति संप्रोक्तः कर्मागत्वेन शुद्धिदः" इति 
स्मृतौ च कर्माचारयोर्भदोक्तेः । श्रुतौ चरणशब्दस्य लक्षणया कर्मपरत्वे च 
तस्यानर्थक्यप्रसंगात्‌ । यज्ञादिकारिणां प्रकृतत्वेन ये यज्ञादिकारिणो रमणीयां 
इत्यादिरूपेणोक्तिसंभवे विनापि चरणशब्दं कर्मोपलक्षणसंभवात्‌ । न च "य इमे 
ग्रामा इष्टापूर्ते दत्तमित्युपासते ते धूममभिसंभवन्ति" इत्यादौ (छां.५-१०-३) 
गतागतस्य यज्ञादिफलत्वोक्तिविरोधः इति वाच्यम्‌ । तत्राप्युपासत इत्युपशब्देन 
समीपवृत्तिवाचिना कर्मसमीपवृत्तिचरणस्य गृहीतेरिति ॥ 


मधुकरी - 
गतागतं गमनागमनम्‌ । गत्यागतिमार्गस्थितौ जीवस्य इति वर्तते । ग्रामाः ग्रामस्थाः । इष्टं यागः 
पूर्तं तटाकादि । दत्तं दानम्‌ । 


मूलम्‌ - 

सिद्धान्तस्तु ॥ भवत्येव पुण्यपापाख्यकर्मफलं गतागतम्‌ । "इष्टापूर्तं मन्यमाना 
वरिष्ठं नान्यच्छ्रेयो वेदयन्ते प्रमूढा" इति (मु. १-२-१०) श्रुतौ ्रैविद्या मां 
सोमपाः पूतपापा" (भ.गी.९-२०) इत्यादिस्मृतौ च गत्यादेः कर्मफलत्व- 
प्रतीतेस्तद्रलेन चरणश्रुतेः अजहल्लक्षणया यज्ञाद्यर्थत्वेऽपि रमणीयाद्याचारेणैव 
यज्ञकृतां रमणीयत्वादिकमिति सूचकतया चरणशब्दस्य सार्थक्यसंभवात्‌ । धर्म 

कुरुतेत्यर्थ "धर्म चरत" इति प्रयोगबलेन चरणश्रुतेः यज्ञादिपरत्वादेव "य इमे ग्रामा" 
(छां.५-१०-३) इति श्रुतरर्थान्तरकल्पनमप्रमाणकम्‌ । "अथ ये यज्ञेन दानेन 
तपसा लोकान्‌ जयन्ति ते धूममभिसंभवन्ति" इति समाख्याविरुद्धं॒चेति 
काम्यकर्मणि कार्य वैराग्यादीति ॥ १० ॥ 


मधुकरी - 
त्रैविद्या इति यज्ञैरिष्ट्वा स्वर्गतिं प्रार्थयन्ते । ते पुण्यमासाद्य सुरेन्द्रलोकमश्रन्ति दिव्यान्दिवि 
देवभोगान्‌ इति वाक्यशेषः । 


मूलम्‌ - 
॥ ॐ अनिष्टादिकारिणामपि च श्रुतम्‌ ॐ ॥ ११ ॥ 


॥ ॐ संयमने त्वनुभूयेतरेषामारोहावरोहौ तद्रतिदर्शनात्‌ ॐ ॥ 
॥ ॐ स्मरन्ति च ॐ॥ 


अस्त्वेवमुक्तदिशा गत्यादेः पुण्याख्यकर्मफलत्वं न तु पापाख्यकर्मफलत्वमिति 
शंकनात्संगतिः । अथपदोक्तं वैराग्यं किं काम्यपुण्यकर्मण्येव उत पापादावपीति 
चिन्ता । तदर्थ पुण्यपापाख्यकर्मफलतया प्रकृतमार्गगमनादिदुःखं किं पुण्यकृतामेव 
उत अपुण्यकृतामपीति । तदर्थं गतागतं किं प्रत्यवायभयफलकामनादिप्रयुक्तमुत 
कर्मप्रयुक्तमेवेति । तदर्थं भयादिहीनानामपि अपुण्यकृतां गत्यादौ मानं नास्त्युता- 
स्तीति । आद्ये पुण्यकृतामेव प्रत्यवायभयादिमतां गत्यादि । अत्येतु पुण्यकृताम- 
पुण्यकृतामुभयेषामपीति फलम्‌ ॥ पूर्वपक्षस्तु ॥ पुण्यकृतामेव गमनादिदुःखं 
नत्वपुण्यकृतां तेषां प्रत्यवायभयवत््वात्‌ । बिभ्यत्पतति पादपादितिन्यायेन भयवत 
एव॒ पतनवत्त्वादिदुःखित्वोपलंभात्‌ फलकामनाव््वा्च । काम्यपुण्यकृतामेव 
गमनादि । "कामान्यः कामयते मन्यमानः स कामभिर्जायते तत्र तत्र" इति श्रुतौ 
कामिन एव पुनरागमनोक्तेैः । अनिष्टादिकृतां च भयाभावात्कामनाभावाचच न 
पुनरागत्यादिदुःखं । न च भयादिमतत्वं पतनादिदुःखाप्रयोजकं किंतु कम्विति 
वाच्यम्‌ । कल्पकाभावात्‌ । किंच पुण्यकुतामिव पुण्यमकुर्वतां पापं च कुर्वतां 
तात्कालिककामोपरोधादिरूपक्रुशाभावेन स्रकचन्दनवनितादिभोगाधिक्येन च 
भाविपुनरागमनादिमात्रक्रुशस्याकिचित्करत्वात्‌ न कार्य तत्र वैराग्यादीति ॥ 

सिद्धान्तस्तु ॥ "तद्य इह शुभकृतो ये चाशुभकृतस्ते शुभमनुभूयावर्तति" इति 
(भालवेय) श्रुतौ पुण्यकृतामिवान्येषामप्यागतेरुक्तत्वात्‌ । तथा "सर्वे वा 
एतेऽशुभकृतः संयमने प्रपतन्ति" इति भाष्योक्त (कौण्ठरव्य) श्रुतौ "गच्छन्ति 
पापिनः" इत्यादिस्मृतिषु च पुण्यकृदन्येषां नित्यनरकादिमहानर्थस्य चोक्तेश्च 
भगवदज्ञानिनां सर्वेषामप्यस्त्येवागमनादिदुःखं भयव््वाभावादिहेतुद्रयं चाप्रयोजकम्‌ 
। अबिभ्यता फलकामनाशून्येनापि उपभुक्तविषस्य तन्मृतिहेतुतादृष्टेः कार्यं 
तत्रातिशयेन वैराग्यमिति ॥ 


मधुकरी - 
संयमनेति तत्र ये परद्विषः गुरुद्विषः श्रुतिद्रिषः तदवमन्तारः शठाः मूर्खा इति ते वै ततोऽवरुह्य 
तमसि प्रपतन्ति नैवैत उक्तिष्ठन्ते इत्यादि वाक्यशेषः । 


मूलम्‌ - 
॥ ॐ अपि सप्त ॐ ॥ १२ ॥ 


पूर्वत्र हरिद्रेषिणो नित्यनरकोक्तिरयुक्ता "यावदिन्द्राचतुर्दशे"ति तदनित्यत्वोक्ते- 
रित्याक्षेपात्‌ संगतिः । अथपदोक्तं भगवद्रेषादावतिशयितवैराम्यमनावश्यकं 
उतावश्यकमिति चिन्ता । तदर्थ पूर्वं तत्फलत्वेनोक्तो नरकः किं पुनरावृत्तिमानुत 
नेति । तदर्थं नरकः किमेक एवोतानेक इति ॥ पूर्वपक्षस्तु ॥ नरकभेदे 
मानाभावादेकस्य  यावदिन्द्राशचतुर्दशेत्यादावनित्यत्वोक्तैः पुनरावृत्तिमानेव 
भगवद्रेषिनरकः । न च "महातमसि मग्रानां न तेषामुत्थितिः क्वचित्‌" इति स्मृत्या 
नित्यत्वस्याप्यवगमेन पुरुषभेदनैकस्यैव नरकस्य नित्यत्वमनित्यत्वं चास्त्विति 
वाच्यं । "चकार नरकं शून्यम्‌" इत्यादर्विरोधात्‌ । अतो न भगवद्रेषेऽतिशयेन 
वैराग्यमावश्यकमिति ॥ 


सिद्धान्तस्तु ॥ "रौरवोऽथ महांश्चैव" इति भाष्योक्त (भारत) स्मृतौ अनित्य- 
नरकप्रपञ्चस्य नित्यनरकद्रयस्य च प्राधान्येनोक्त्या यावदिन्द्राश्वतुर्दशेत्यादेर- 
नित्यनरकविषयत्वोपपत्तेः भगवद्रेषिनरकः पुनरावृत्तिशून्य एवेति भाव्यं 
तत्रातिशयितवैराग्येणेति ॥१२॥ 

मधुकरी - 

रौरवोऽथ रौरवोऽथ महांश्चैव वदहिर्वैतरणी तथा । कुम्भीपाक इति प्रोक्तान्यनित्यनरकाणि तु ॥ 
तामिसरश्वान्धतामिसरौ द्रौ नित्यौ सम्प्रकीर्तितौ । इति सप्त प्रधानानि बलीयस्तृत्तरोत्तरम्‌ ॥ 
इत्यादि । 


मूलम्‌ - 
॥ ॐ तत्रापि च तद्व्यापारादविरोधः ॐ ॥ १३ ॥ 


अस्त्वनिष्टादिकारिणोः द्विविधाधिकारिणोः नित्यानित्यनरकभोगः । तावता न 
तद्धेतौ वैराग्यमावश्यकम्‌ । तस्य दुःखस्वरूपत्वाभावादिति शंकनात्संगतिः । 
अथपदोक्तं पापादौ वैराग्यं न कार्यमुत कार्यमिति चिन्ता । तदर्थ तत्फलरूपो 
नरकः किमदुःखरूपोऽथ दुःखरूप इति । तदर्थं नरकस्य सदुःखत्वे तत्प्ररकेश्रस्य 
दुःखभोगः प्रसज्यत उत नेति । तदर्थं किं भोगो नाम दुःखसाक्षात्कारमात्रमुत 
तत्कृतनीचत्वादिरेवेति ॥ पूर्वपक्षस्तु ॥ दुःखापरोक्षस्यैव तद्भोगरूपत्वान्नारकिणो 
दुःखित्वे तत्प्रेरकस्य सर्वज्ञेश्वरस्य दुःखसाक्षित्वरूप-दुःखभोगप्रसंगात्‌ नरको न 
दुःखरूपः । न चेश्वरो न तत्प्रेरकः सर्व प्रेरयतीति भाष्योक्तश्रुतिविरोधात्‌ । अतो न 
तत्र वैराग्यं कार्यमिति ॥ 


मधुकरी - 
सर्वं प्रेरयतीति सर्वं रमयति सर्व न रमयति सर्व प्रवर्तयत्यन्तरस्मिन्निविष्ठः इति । 


मूलम्‌ - 

सिद्धान्तस्तु ॥ "नीचोचतैव दुःखादेर्भोग इत्यभिधीयते" इति (भागवततत्र) स्मृत्या 
नीचत्वादेरेव भोगशब्दार्थत्वात्तस्यैव च दुःखिप्रेरकत्वेऽपि निर्विकारे अचिन्त्यशक्तौ 
हरावभावस्य "नासौ दुःखभुक्‌" इति श्रुतिस्मृतिसिद्धत्वेन नारकिणां दुःखित्वे 
बाधकाभावात्‌ सदुःखो नरक इति भाव्यं तत्र वैराग्येणेति ॥१३॥ 


॥ ॐ विद्याकर्मणोरिति तु प्रकृतत्वात्‌ ॐ ॥ १४ ॥ 


वैराग्यार्थं नरकादेः सदुःखत्वोक्तिरयुक्ता । तेन विनापि तत्फले गत्यादौ जीवानां 
स्वातन्त्येणेच्छया तत्फलगत्यादित्यागोपादानसंभवादिति शंकनात्संगतिः । 
अथपदोक्तं काम्यकर्मणि वैराग्यं नावश्यकमुतावश्यकमिति चिन्ता । तदर्थं जीवानां 
गत्यादौ स्वातन्त्यमस्ति उत नेति । तदर्थं "अथेतयोःपथोर्नैकतरेण च गच्छन्ति 

तानीमानि श्षुद्रमिश्राणि" इति (छां.५ -१०-८) श्रुतौ एतयोरिति किं देवयान 
पित॒यानरूपमार्गपरामर्थः उत विद्याकर्मणोरिति ॥ पूर्वपक्षस्तु ॥ छांदोग्ये पञ्चमे 
"तेऽर्चिषमभिसंभवन्ति" (छां.५-१०-१) "ते धूममभिसंभवन्ति" (छां.५-१०- 
३) इति पूर्वप्रकृतौ देवयानादिमार्गौ एतयोरित्युत्तरवाक्ये परामृश्य नैकतरेण 
गच्छन्तीत्युक्त्या भूतानां गतौ भूतस्वातन्त्यमवगम्यते । पुरुषप्रयत्नागोचरे न 
गच्छन्तीत्युक्त्ययोगात्‌ । इतरव्यपदेशादित्यादौ जीवास्वातन्त्योक्तावपीशाधीन- 
स्वातन्त्र्यं संभवत्येव । कर्तेतिनयन्यायेन साधने स्वातन्त्रये फलेऽपि तत्स्यादेवा- 
विशेषात्‌ । जीवानां स्वातन्त्र्ये सर्वेषामपि गतिप्राप्तिरिति तु साधनस्वातन्त्रयेऽपि 
समम्‌ । अदृष्टादिना अतिप्रसंगादिवारणमिहापि समम्‌ । तथा च गतावेव 
स्वातन्त्रयात्‌ "मूले लब्धे फले नैव शाखाग्रं गन्तुमिच्छति" इति न्यायेन फल एव 
स्वातन्त्र्यात्‌ किं काम्यकर्मविराग्येणेति ॥ 


मधुकरी - 
अभिसंभवन्ति प्रतिपद्यन्ते । 


मूलम्‌ - 

सिद्धान्तस्तु ॥ "तद्य इत्थं विदुर्ये चेमेऽरण्ये श्रद्धातप इत्युपासते तेऽर्चिषमभि- 
संभवन्ति" "अथ य इमे ग्राम इष्टापूर्ते दत्तमित्युपासते ते धूमम्‌" इति 
विद्याकर्मणोरपि पूर्वत्र प्रकृतत्वादेवयानादिमार्गयोः तत्साधनविद्याकर्मगोश्च 
प्रकृतत्वाविशेषेऽपि "विद्यापथः कर्मपथो द्रौ पंथानौ प्रकीर्तितौ । तद्र्जितस्िधा 
याति तिर्यग्वा नरकं तमः ॥" इति भाष्योक्तस्मृतिसमाख्यया विद्याकर्मणोरेवैतयो- 
रित्युत्तरवाक्ये परामर्शेन साधन एव जीवानां स्वातन्त्रयेण फले तदभावात्‌ साधने 
विधिसद्वावेन विध्यादिशास्त्रावैयथ्ययिव तत्रेश्वरः स्वातन्त्र्यं ददातीत्यभ्युपगमेन 
फलेऽपि स्वातन्त्रयापादनाप्रसक्तेः आवश्यकमेव काम्ये वैराम्यादीति ॥ १४ ॥ 


॥ ॐ न तृतीये तथोपलब्धेः ॐ ॥ १५ ॥ 
॥ ॐ स्मर्यतेऽपि च लोके ॐ ॥ ॥ ॐ दर्शनाच्च ॐ ॥ 
॥ ॐ तृतीये शब्दावरोधः संशोकजस्य ॐ ॥ ॥ ॐ स्मरणाच्च ॐ ॥ 
अत्र "तिर्यग्वा नरकं तम" इति पूर्वोक्ततमःस्वरूपचिन्तनात्संगतिः । अथपदोक्ते 


भगवद्रेषिफले तमस्यतिशयेन वैराग्यं न कार्यमुत कार्यमिति चिन्ता । तदर्थ तमः 
किमितरनरकवत्‌ सुखदुःखमिश्रमुत दुःखैकस्वरूपमिति । तदर्थं किं दुःखं 

सुखाविनाभूतमुत नेति । तदर्थं॑यत्र दुःखं सुखं तत्रेति व्याप्निग्राहकमानस्य 
तमस्यपवादकं प्रमाणं नास्त्युतास्तीति ॥ पूर्वपक्षस्तु॥ यत्र दुःखं सुखं तत्रेति 
व्याप्तेः सार्वत्रिकसुखदुःखयोरतीन्द्रियत्वेन अप्रत्यक्षत्वेऽपि "यत्र दुःखं सुखं तत्र" 
इति भाष्योक्तस्मृत्या ग्रहणसंभवेन दुःखयुक्ते तमसि इतरनरक इव सुखस्याप्यनु- 
मानसिद्धत्वात्‌ अपवादकमानस्य चादर्शनात्‌ अन्यनरकापेक्षया नातिशयेन तमसि 
वैराग्यं विधेयमिति ॥ 


मधुकरी - 

भाष्योक्तस्मृत्या यत्र दुःखं सुखं तत्र॒ सर्वत्रापि प्रतीयते । अपि नीचगतौ किञ्चित्किमु 
मानुषदेहिन । इति । अनुमानसिद्धत्वात्‌ तमः ससुखं दुःखयुक्तत्वात्‌ यत्र दुःखम्‌ तत्र सुखमिति 
व्याप्तेः इतरनरकवदिति । 


मूल्‌ = 

सिद्धान्तस्तु ॥ श्रुतिस्मृतिप्रत्यक्षानुमाना्थपित्तिभ्यः तमसो दुःखेकयुक्तत्वावगमात्‌ 
यत्र दुःखमिति स्मृतेः तमोऽन्यनरकविषयत्वावश्यंभावाद्राव्यं तत्राशयितवैराग्येणेति 
। तथाहि । "न तमः सुखानुवृत्तं केवलं ह्येवात्र दुःखम्‌" इति श्रुतिः "नाधेतमसि 
मग्नानां सुखलेशोऽपि कश्चन" इति (भविष्यत्पर्व) स्मृतिः। "नारायणप्रसादेन" 
(पादम) इत्यादिभाष्योक्तस्मृतिसिद्धं चतुर्मुखप्रत्यक्षं "अतिप्रिये यथा राजा" (ब्राह्म) 
इत्यादि स्मृतिसिद्धतया प्रबलम्‌, विप्रतिपन्ना न सुखवन्तः तथात्वेनेश्वरानिष्ठत्वात्‌ 
यद्यथेश्वरानिष्टं तत्तथा न भवति यथा शशो विषाणित्वेनेत्यनुमानं च । न चासिद्धिः 
। नैते सुखित्वेन ईशरेष्टाः अप्रियत्वात्‌ यो यस्याप्रियः स सुखित्वेन तस्यानिष्टः 
यथा राजविरोधी राज्ञः इत्यनुमानेन तत्सिद्धेः । अप्रियत्वं च द्रेषित्वादेव सिद्धम्‌ । 
तथा "महातमस्रिधा प्रोक्तम्‌" इत्यादि (कर्म) स्मृत्या तसमः स्वरूपश्रवणे श्रोतृणां 
श्रवणजदुःखाधिक्यजन्यमूष्छप्राप्त्यवगमेन तदन्यथानुपपत्तिरूपार्थापत्तिश्रेति ॥ 
१५ ॥ 

मधुकरी - 

चतुर्मुखप्रत्यक्षं नारायणप्रसादेन समिद्धज्ञानचक्षुषा । अत्यन्तदुःखसघ्लीनान्निश्शेषसुखवर्जितान्‌ 
। . . . अपश्यत्तरिविधान्ब्रह्मा साक्षादेव चतुर्मुखः । इति पादम । 


मूलम्‌ - 

॥ ॐ तत्स्वाभाव्यापत्तिरुपपत्तेः ॐ ॥ १६ ॥ 


अस्त्वेवं दुःखहेतावनिष्टादौ तत्फले च वैराग्यं न तु काम्यकर्मणि तत्फले च, 
सुखहेतुत्वात्‌ सुखरूपत्वाचेति शंकनात्संगतिः । अथपदोक्तं काम्यकमदिौ वैराग्यं न 
युक्तमुत युक्तमिति चिन्ता । तदर्थं कर्म महासुखहेतुरुत नेति । तदर्थं कर्मिणः 
स्वर्गदिगतौ "धूमो भूत्वाभ्रं भवति" (छा.५-१०-५) इत्यादिना श्रुतो धूमादिभावः 
किं धूमादिदेवतैक्यतत्पदप्राप्त्यन्यतररूपः उत सादृश्यादिरूप इति । तदर्थ धूमो 
भवतीत्यादिसामानाधिकरण्यं किं मुख्यमुत सादृश्यादिना गौणमिति । तदर्थ बाधकं 
नास्त्युतास्तीति ॥ पूर्वपक्षस्तु ॥ देवतैक्यतत्पदप्राप्त्योरन्यतर एव धूमादिभावः । 
सामानाधिकरण्यश्रतर्मुख्यार्थत्यागे बाधकाभावात्‌ । देवताभिः स्नेहादिवशेन 
ताभिरेव विद्याप्राप्यस्यापि स्वपदस्य दातुमपि शक्यत्वेन कर्मिणस्तत्पदग्राप्ते- 
रसंभावितत्वाभावाच सुखहेतुत्वान्न कर्मणि वैराग्यमिति ॥ 


सिद्धान्तस्तु ॥ लोकेऽन्यस्यान्यभावादृष्ट्यापि अत्यंतभिन्नस्य कर्मिणो देवतैक्य- 
स्यायोगात्तत्पदस्य च नियताधिकारिभिः विद्ययैव गम्यतया युगपदनेककर्मि- 
समवायेऽनेकेषामेकपदयप्राप्यनुपपत्या चासंभवात्‌ सामानाधिकरप्यश्रुतेः 
मुख्यार्थत्यागावश्यंभावेन धूमादिभावप्राप्िश्च "तद्रतौ गतिरेवतु" (गारुड) 
इत्यादिस्मृत्युक्तदिशा देवतासादृश्यपरा वा तत्प्रवेशेन स्थानैक्यपरा वा नेयेति 
महासुखाहेतुत्वाद्यक्तं काम्यकर्मणि तत्फले च वैराग्यमिति ॥१६॥ 


॥ ॐ नातिचिरेण विशेषात्‌ ॐ ॥ १७ ॥ 


ूर्वत्रागतौ कर्मिणो धूमादिभावश्चिन्तितः । अत्रतु आगतिरेव कियत्कालेनेति 
चिन्तनाद्रा कर्मिणो देवतास्वाभाव्यापत्तावपि तस्याश्चिरकालीनत्वेनापि महासुख- 
वत्त्वान्न कर्मणि वैराग्यमिति शंकनात्संगतिः । अत्राथपदोक्तं काम्यकर्मणि वैराग्यं न 
युक्तमुत युक्तमिति चिन्ता । तदर्थं तत्किं महासुखहेतुरुत नेति । तदर्थं आगमने 
क ॥ पूर्वपक्षस्तु ॥ आगमने एतावति काल एवागन्त- 

कालकृप्त्यभावेन "यथेतमाकाशम्‌" (काषायण) इत्यादिनागतौ 
बहुस्थानप्रा्तिश्रवणेन च तत्तदेवतास्वाभाव्येन प्राप्तातिमहासुखत्यागेन शीघ्रमागमने 
हेत्वभावाच्च । कल्पान्तमेव मध्येमार्गमवस्थाने प्राप्तसुखहेतौ न कर्मणि वैराग्यं 
युक्तमिति ॥ 

सिद्धान्तस्तु ॥ "तद्य इह रमणीयचरणा अभ्याशो ह यत्ते रमणीयां योनिमापद्यन्ते" 
(छां.५-१०-७) इत्यादिश्रुतौ "स्वगल्लोकादवाप्नोति वत्सरात्पूर्वमेव तु" इति 
(नारदीय)स्मृतौ च आगतौ कर्मिणः कालक्ृप्त्यवगमात्‌ क्रुप्तकालाधिकावस्थाने 
कारणाभावात्‌ तस्येष्टत्वेऽपि जीवस्यास्वातन्त्रयात्‌ । अन्यथा दुःखाभावप्रसङ्गात्‌ 
नातिचिरेणैवागमनमिति भाव्यं काम्ये कर्मणि वैराग्येणेति ॥ १७ ॥ 


मधुकरी - 


अभ्याशः शीघ्रेण | 


मूलम्‌ - 
॥ ॐ अन्याधिष्ठिते पूर्ववदभिलापात्‌ ॐ ॥ १८ ॥ 
॥ ॐ अशुद्धमिति चेन्न शब्दात्‌ ॐ ॥ 


पूर्वत्र श्रुत्यादिना कर्मिणोऽचिरेणागतिरित्युक्तिरयुक्ता तत्रैवानाश्वासादिति 
शंकनात्संगतिः । अथपदोक्तं वैराग्यं न कार्यमुत कार्यमिति चिन्ता । तदर्थ 
निर्वेदमायादित्यादिवैराग्यविधायकश्रुतौ आश्वासो न युक्त उत युक्त इति । तदर्थं 
वेदः क्वचित्फलव्यभिचारी उत नेति । तदर्थं सुखहेतुतया वेदोक्तकर्मवन्तः 
किमागतौ दुःखवन्तो न वेति । तदर्थ "त इह व्रीहियवा" इति (छां.५-१०-६) 
श्रुत्युक्तकर्मिणां ब्रीह्यादिभावः किं मुख्यः उत धूमादिभाववद्रौणः इति । गौणत्वेऽपि 
कर्मिणो दुःखप्रापकमस्त्युत नेति ॥ पूर्वपक्षस्तु ॥ न कार्य वैराग्यं 
तद्विधायकश्रुतावनाश्वासात्‌ । तदनाश्वासश्च स्वर्गकामो यजेतेत्यादिवत्‌ वेदैकदेशे 
सुखसाधनतयोक्ते कर्मणि कर्मफलमार्गे ब्रीह्यादिभावावगत्या तच्छेदनकुटनादिना 
दुःखप्राप्ेरावश्यकतया फलवेपरीत्येनानाशासात्‌ । व्रीह्यादिभावस्य धूमादिभाववत्‌ 
गौणत्वे व्रीह्यदिदुःखिजीवेः सहावस्थानेन यागादिकर्मणः पशुहिंसारूपतया पापत्वेन 
कर्मिणो दुःखप्रापकसत्चेन च दुःखावश्यंभावाचेति ॥ 


मधुकरी - 

निर्वेदमायात्‌ परीक्ष्य लोकान्कर्मचितान्त्राह्यणो निर्वेदमायात्‌ इति । 

मूलम्‌ - 

सिद्धान्तस्तु ॥ कर्मिणः श्रुतत्रीह्यादिभावस्य जीवान्तराधिष्ठितव्रीह्यादिदेहप्रवेश- 
रूपतया पूर्ववद्रौणत्वात्‌ दुःखिजीवेन सहावस्थानेऽपि कर्मणो हिंसारूपत्वेऽपि 

"वायव्यं शेतमालभेत" इत्यादिवेदविहितत्वेन अपापतया दुःखाप्रापकत्वेन 
हेत्वभावेन कर्मिणो दुःखाप्राप्तर्न क्वापि वेदानाश्वास इति भाव्यं वेराम्थेणेति ॥१८॥ 


मधुकरी - 

वायव्यं धेतमालभेत भूतिकाम इति शेषः । वायव्यं वायुदेवताकम्‌ । धतं श्वतपशुम्‌ । आलभेत 
हिसेत्‌ इत्यर्थः । येन प्रकारेणालंभे कृते अयं श्वेतपशुर्वायुदेवताको भवति तथा कार्य इत्यर्थः 
(यथा भावदीपोक्तः) । वायुदेवताकः वायुदेवतासंबन्धी वायुदेवताप्रियः इत्यर्थः । 


मूलम्‌ - 
॥ ॐ रेतस्सिग्योगोऽथ ॐ ॥ १९ ॥ 


ूर्व्रान्यधिष्ठिते ब्रीह्यादिदेहे इव स्वर्गादागतस्य कर्मिणः पितृदेहे प्रवेशसाधनात्‌ 
संगतिः । अथपदोक्तं कर्मादावतिवैराग्यमनपेक्ष्यमुतापेक्ष्यमिति चिन्ता । तदर्थ 
स्वर्गदागतस्य कर्मिणः पितृप्रवेशो नास्त्युतास्तीति । तदर्थं "यो वा रेतस्सिचति 
तमेवानुप्रविशति" इति श्रुतिः दुर्बला '"स्वर्गादवाग्तश्वापि मातुरेवोदर व्रजेत्‌" इति 
वचनं प्रबलमुतविपरीतमिति । तदर्थं वचनं सयुक्तिकमुतनेति । तदर्थ कर्मिणः 
पितृप्रवेशे प्रयोजनं नास्त्युतास्तीति ॥ पूर्वपक्षस्तु ॥ कर्मिणः पितृप्रवेशे 
फलाभावात्‌ रेतसो देहपरिणामायापेक्षितत्वेऽपि सेकानन्तरं मातृप्रवेशेऽपि 
तदुपपत्तेः मातुरेवोदरं व्रजेदिति वचनात्‌ सयुक्तिकसावधारणवचनबाधिततया 
पितूप्रवेशश्रुतेः दौर्बल्येन पितृप्रवेशाप्रापकत्वात्‌ नास्ति पितृप्रवेश इति 
नापक्ष्यमतिवैराग्यमिति ॥ 


सिद्धान्तस्तु ॥ देह्रुप्त्यर्थमावश्यकतया रेतस उक्तविधया अन्यथोपपत्तावपि 


अ प्रविष्टो याति मातरम्‌" इति ईशद्रुपिवचनेन 
"रेत शति" इति (कौण्ठरव्य) श्रुत्या च पितृप्रवेशसिद्धः 
मातुरेवेत्येवकारस्य अयोगव्यवच्छेदकत्वेनोपपत्या सयुक्तिकत्वाभावेन च 
पितूप्रवेशाप्रतिषेधकत्वादस्ति पितृप्रवेश इति भाव्यं कर्मादावतिवैराग्येणेति ॥१९॥ 


मधुकरी - 
उक्तविधया सेकानन्तरं मातृप्रवेशेति । ईशद्ुप्त्या ईशकल्पिततया । अयोगव्यवच्छेदकत्वेन 
शङ्कः पाण्डुर एव इतिवत्‌ । 


॥ इति रवीन्द्रनाथसङ्कलितमधुकर्या तृतीयेऽध्याये प्रथमः पादः ॥ 

मूलम्‌ - 
॥ ॐ योनेश्शरीरम्‌ ॐ ॥ २० ॥ 


पूर्वसूत्रे अथपदोक्ता पितृद्रारा मातूप्राप्तिरेवात्र साध्यत इति संगतिः । अथपदोक्त- 
कर्मादावतिवैरामग्यं अनावश्यकमुतावश्यकमिति चिन्ता । तदर्थ कर्मिणो देहप्राप्तौ 
आयासो नास्त्युतास्तीति । तदर्थं पितृदेहाद्योनिद्रारा मात्रुदर प्राप्य स्वदेह प्राप्नोति 
उत तथैवाप्नोतीति । तदर्थमुक्तक्रमादन्यथापि जन्म संभवत्युत नेति ॥पूर्वपक्षस्तु॥ 
उक्तक्रमादन्यथापि कर्मिणो जन्म संभवति । तथा हि । पितुस्सकाशादेव तस्मिन्‌ 
बहिरेव वा मान्धातृद्रोणादेरिव जन्मसंभवेन मातुरुदरप्राप्तेरनावश्यकत्वात्‌ तदाव- 
श्यकत्वे वा "देहं गर्भस्थितं क्वापि प्रविशेत्स्वर्गतो गतः" इत्युक्तेः आस्तिकादेरिव 
संस्पर्शद्रारा पितुस्सकाशान्मातुरुदरप्रवेशसंभवेन योनिप्राप्तेरनावश्यकत्वात्‌ । "देहं 
गर्भस्थितम्‌" इति वचनान्मात्रुपभुज्यमानान्नादिना मातुरुदरप्रवेशसंभवात्‌ 
मातृदेहस्थरेतसैव देहपरिणतिसंभवाचच पितृप्रवेशस्यापि व्यर्थत्वात्‌ । अतो 
जन्मप्राप्तावत्यायासाभावात्‌ नातिवैराग्येण कृत्यमिति ॥ 


सिद्धान्तस्तु ॥ पितृप्रवेशपूर्वं योनिद्रारा मातुरुदरप्रवेशेनैव कर्मिणो जन्म नान्यथा । 
"दिवः स्थास्नून्‌ गच्छति स्थास्नुभ्यः पितरं पितुः मातुश्शरीरम्‌ शरीरेण जायते" 
इत्यादि (पौष्यायण) श्रुतेः । देहं गर्भस्थितमित्यादिव्चनं तु योगाराधित- 
भगवत्प्रसादलब्धसाम््यतिशयवतां महात्मनां जन्मविषयमिति कर्मिणो देहप्राप्तौ 
आयाससद्भावात्‌ भाव्यं कर्मादावतिवैराग्येणेति ॥ २० ॥ 


॥ इति श्रीराघवेन्द्रयतिकृतायां न्यायमुक्तावल्यां तृतीयाध्यायस्य प्रथमः पादः ॥ 

तृतीयाध्यायस्य द्वितीयः पादः 
जा व त 
यद्दाढर्यार्थ वैराग्यमुक्तं पूर्वपादे या च वक्ष्यमाणोपासनांङ्गं तादृशभक्त्यर्थमत्र पादे 
भगवन्महिमोच्यत इति पूर्वोत्तरपादसंगतिः । एतत्पादार्थश् भाष्यादितो व्यक्तः । 


॥ ॐ सध्ये सृष्टिराह हि ॐ ॥ १ ॥ 


॥ॐ निर्मातारं चैके पुत्रादयश्च ॐ॥ ॥ॐ मायामात्रं तु कात्स्न्यैनानभिव्यक्तस्वरूपत्वात्‌ ॐ॥ 
॥ ॐ सूचकश्च हि श्रुतेराचक्षते च तद्विदः ॐ ॥ 


पूर्वत्र योनेश्शरीरमिति जीवानां जन्मावगताववस्थावर्णनस्य अवसरप्रापतत्वात्‌ 
तत्रावस्थानां मध्ये "योनिमन्ये प्रपद्यन्ते इत्यादिकाठकश्रुतौ (२-२-७) 
योनिप्राप्त्यनन्तरं स्वप्नोक्त्या तदनुरोधेनात्रादौ स्वाप्नार्थतत्प्रतीतिनियन्तृत्वरूपो 
महिमा हरेर्निरूप्यते । अत्र॒ जिज्ञासासूत्रस्थाथशब्दोक्ताधिकारिविशेषणीभूता 
हरिभक्तिः न कार्योत कार्येति चिन्ता । तदर्थ स्वाप्नोऽर्थः किमीशानधीन उत 
तदधीन इति । तदर्थं किमसत्य उत सत्य इति । तदर्थ सत्यत्वे साधकं नास्ति 
बाधकं चास्ति उत विपरीतमिति ॥ पूर्वपक्षस्तु ॥ नेशाधीनः स्वाप्नोऽर्थः 
तस्यासतत्वात्‌ । असतोऽपि शशविषाणादेरसत्यत्वेन ईशाधीनत्वस्य एतेन सर्वे 
व्याख्याताः इत्यत्रोक्तावपि घटादितौल्येन योगक्षेमादिरूपतदधीनत्वस्य 
असतोऽनुपपत्तेः । न चासिद्धो हेतुः । सत्यत्वे साधकाभावाद्राधकबाहूल्याच 
स्वाप्नार्थानां सत्यत्वे नित्यत्वमनित्यत्वं वा वाच्यम्‌ । उभयथापि प्रागर्ध्वकालमु- 
पलेभप्रसंगात्‌ । तदैवोत्पत्तिविनाशवत््वं तु प्रमाणाभावादयुक्तम्‌ । कर्तरुपादान- 
निमित्तानामभावाचच । बाह्योपादानादिकारणकत्वे कपालाद्युपलंभापाताच्च । 
तदजन्यत्वे च शुक्तिरूप्यवदसत्त्वस्य दुर्वरत्वाच्च । असंतः एव गजादयः स्वप्ने दृष्टा 
इति बाधबोधायोगाच्च । एवं बाधकान्तराण्यपि टीकोक्तानि ज्ञेयानि ॥ 


मधुकरी - 

भक्त्यर्थमिति । अयं भक्तिपादः इति अत्र भक्तेः स्वरूपं वा तद्विधानं वा निरूपणीयं स्यात्‌ तन्न 
निरूप्यते । कितु तदुत्पादनार्थ भगवन्महिमा उच्यते । कथं महिमा भक्त्युत्पादक इति चेत्‌ 
माहात्म्यज्ञानपूर्वकस्नेहो हि भक्तिः । माहात्म्यानुक्तौ तज्ज्ञानं वा तस्मिन्स्नेहो वा न 
भवितुमर्हति । अतो अत्र महिमा उच्यते । नैतद्युक्तं महिमाश्रवणाभावेऽपि पुत्रादौ स्नेहः 
श्रवणेनापि रावणादौ रामादिषु स्नेहाभाव इति न महिमाश्रवणं स्नेहकारणमिति चेत्‌ न । 

कारणान्तरसद्भावे महिमाश्रवणस्य कारणतानिषेधायोगात्‌ । रावणादौ स्नेहानुत्पत्तिः 
दरेषादिप्रतिबन्धकसद्भावात्‌ । भर्जितं स रं नोत्पादयतीति बीजस्याङ्करकारणत्वं नेति न 
हि भवति । स्वप्नोक्त्या य एष सुप्तेषु कामं कामं पुरुषो निर्मिमाणः। तदेव शुक्रं तद्‌ 
ब्रह्म तदेवामृतमुच्यते । तस्मिंल्लोकाः श्रिताः सर्वे तदु नात्येति कश्चन । एतद्रे तत्‌ । इति । 
ईशाधीनत्वस्य असतोऽपि असत्वादिना नियमनसम्भवेन तदधीनत्वादिति । चासिद्धो हेतुरिति 
असत्वरूपहेतुः स्वप्ने नेति । तदजन्यत्वे कर्तुपादानादिभिरजन्यत्वे । बाधकान्तराणीति 
किमयं स्वप्नविषयं शरीरे स्थित्वैव पश्यति उत निर्गत्य । हेमन्ते सुप्तस्य वसन्तप्रतीतिः । 
रषटुभिन्नाश्ेत्‌ किमिति समीपस्थः न दृश्यते । अभिन्नश्वेत्‌ कल्पितान्येव इत्यादि । 


मूलम्‌ - 


सिद्धान्तस्तु ॥ यदा कर्मसु काम्येषु स्रियं" (छां. ५-२-९) इत्यादिश्रुतिस्मृतितः 
स्वाप्नार्थानां शुभादिसूचकत्वप्रमाणेन शाकुनवत्सत्यत्वात्‌ । "न तत्र रथा" इत्यादि 
(ब्र.६-३-१०) श्रुत्या प्रागसतामेवार्थानां स्वप्न एव दृष्टेः सृष्टश्रोक्त्या तदैवो- 
त्पत्तिनिरोधयोः संभवेन प्रागर्ध्वमुपलंभाप्रसंगात्‌ । "य एषु सुप्तेषु" इति (का. ५,७) 
श्रुतौ "एतस्माद्ध्येव पुत्रो जायते" इति (गौपवन) श्रुतौ च स्वाप्नार्थानां ईशकर्तृ- 
त्वस्योक्त्या कर््रभावचोद्यस्य, तथा बाह्यार्थघटादिवत्‌ स्फुटमनभिव्यक्तत्वयुक्त्या 
"मनोगतास्तु संस्कारान्‌" इति (बह्याण्ड) स्मृत्या च बाह्योपादानानभिधात्रया 
विलक्षणमानसवासनोपादानकत्वावगमेन निरुपादानकत्वचोद्यस्य कपालाद्यु- 
पलंभप्रसंग इत्यादिचोद्यस्य चानवकाशात्‌ । स्वाप्नानां जाग्रत्पदार्थत्वस्यासत््वेन 
बाधोपपत्तेश्च साधकसद्भावात्‌ बाधकाभावाच स्वाप्नार्थाः सत्या एवेति स्वाप्नार्थाः 
तद्धियः तत्तिरोधानं चेति सर्वमीशाधीनमिति । फले तु पूर्वाध्यायोक्त- 
सर्वनियन्तृत्वरूपमहिमाक्षेपादिद्रारा भक्त्याक्षेपसमाधी ॥ सूत्रक्रमस्तु ॥ 
बाधकनिरास एव साधकं सुस्वस्थं भवतीति त्रिसूत्या बाधकानि निरस्यांते 
साधकोक्तिः । अत एव दोषपरिहाराय सूत्रमिति टीका । तत्रापि सृष्टौ सिद्धायां 
कत्रदिकारकवत्ताचिन्ता । तत्रापि कर्तुः प्राधान्यमित्यादिरूह्यः ॥१॥ 


मधुकरी - 

यदा कर्मसु इति । यदा कर्मसु काम्येषु स्रियं स्वप्नेऽभिपश्यति । समृद्धि तत्र जानीयात्‌ 
तस्मिन्स्वप्ननिदर्शने इति । न तत्र रथा इति । न तत्र रथा न रथयोगा न पन्थानो भवन्त्यथ 
रथयोगान्‌ पथः सृजते इति । य एषु सुप्तेषु इति । य एषु सुप्तेषु जागर्ति कामं कामं निर्मिमाण 
इति । बाधोपपत्तेरिति स्वाप्नपदार्थाः सत्याश्वेत्‌ कथं तर्हिं "असंतः एव गजादयः स्वप्ने दृष्टा" 
इति बाधबोध इति चेत्‌ तत्र जाग्रत्पदार्थत्वस्यासत््वेन तच्िरासकत्वं बाधबोधस्य इति । 

गुणसू्रगतमायामात्रशब्दस्यायं अर्थः - माया भगवदिच्छा मायामात्रं स्वेच्छामात्रेण इति भाष्ये 
। माया वयुनं ज्ञानमिति प्रज्ञार्थकसौत्रमायाशब्दस्य तच्नन्यसंस्कारार्थत्वमिति भावदीपे । 


मूलम्‌ - 
॥ ॐ पराभिध्यानात्तु तिरोहितं ततो ह्यस्य बन्धविपर्ययौ ॐ ॥२॥ 


अस्तु स्वाप्नपदार्थानामुक्तदिशा ईशायत्तत्वं न तु तद्धीतत्तिरोधानयोः । तयोः 
बाह्यार्थाज्ञानज्ञानाभ्यामेव सिद्धेः इति शंकनात्संगतिः । अत्राथपदोक्तभक्तिर्न कार्या 
उत॒ कार्येति चिन्ता । तदर्थं प्रकृतस्वाप्नाविभरवितिरोभावौ किमीशानधीनौ 
तदधीनाविति । तदर्थ बाह्यार्थाज्ञानज्ञाने किं स्वप्नधीतिरोधानयोः स्वतन्त्रहेतुरुत 
निमित्तमात्रमिति ॥ पूर्वपक्षस्तु ॥ स्वाप्नार्थाविर्भावतिरोधानयोः बाह्याथज्ञान- 
ज्ञानाधीनत्वानुभवेन तदाविभवतिरोधानयोः बाह्या्थाज्ञानज्ञानाभ्यामेवोपपत्तौ 
ईरण कृत्याभावात्‌ । न हि बाह्या्थाज्ञानज्ञानयोः स्वनिबन्धनस्वाप्नार्थधी- 
तन्निवृच्योरन्यापेक्षास्तीति ॥ 


सिद्धान्तस्तु ॥ यथा बन्धमोक्षयोः ईशाज्ञानज्ञाननिबन्धनत्वप्रसिद्धावपि तयोर्जड- 
त्वेनास्वतन्त्रतया बन्धको भवपाशेन भवपाशाच्च मोचक इत्यादिवचनेनेशाधीनावेव 
बन्धमोक्षौ । तथा बाह्यार्थाज्ञानज्ञाननिमित्तकतया प्रतीयमानावपि स्वाप्नाविर्भाव- 
तिरोभावौ ईशाधीनावेव ज्ञानाज्ञानयोरस्वातन्त्रयात्‌ । ते तु निमित्तमात्रं । 
“स्वप्नादिबुद्धिकर्ता च तिरस्कर्ता स एव च" इत्यादेरिति । टीकायां तु सूत्र 
बन्धविपर्ययाविति द्विवचनस्य स्वप्नादिबुद्धिकर्तेति स्मृत्युक्तेश्च स्वारस्यानुरोधेन 
आवि्भावस्य अज्ञानाधीनत्वनिरासकाधिकरणांतरस्याभावेन तिरोधानस्य 
अज्ञानाधीनत्वनिरासकन्यायसमानविषयत्वात्‌ आद्यसूत्रादौ तिरोहितमित्यस्यो- 
पलक्षणतया सिद्धान्ते स्वाप्नाविर्भावतिरोभावयोः साम्येन द्रद्रेन निर्देशाद्यथाश्रुत- 
सूत्राद्यनुरोधेन तिरोधानमात्रप्राधान्येन पूर्वपक्षोक्तावपि  द्रयोस्साम्येनैव 
पूर्वपक्षोऽभिमत इत्यविरोधः ॥२॥ 


मधुकरी - 

टीकायां इति । यद्यपि स्वाप्नतिरोधानविषयमिदमधिकरणं तथापि सूत्रे दृष्टान्ततया न केवलं 
मोक्ष उक्तः किन्तु बन्धोऽपि । दृष्टान्तत्वेन उदाहूतयोः बन्धविपर्ययोः स्वारस्यं यथा टीकायं 
प्रस्तावितं तद्विवरणमत्र क्रियते टीकायां तु इत्यादिना । एतत्सूत्रे न केवलं 
स्वप्नतिरोभावकारणं विचारितं किन्तु तदाविर्भावकारणन्च । तथाहि सूत्रे "ततो ह्यस्य मोक्ष" 

इत्युक्त्या एव तिरोधानस्य ईशाधीनत्वसिद्धेः "बन्धविपर्ययौ" इत्युक्तिः स्वप्नाविरभावस्यापि 
ईशाधीनत्वसाधनाय । उदाहृतप्रमाणं द्वयमपि वक्ति । धर्मसाम्ये एव दृष्टान्तस्सम्भवति । अतः 
को वा धर्मः यदुभयत्र वर्तते इति चेत्‌ ज्ञानाज्ञाननिबन्धनत्वम्‌ । ईशाज्ञानज्ञानाभ्यं बन्धविपर्ययौ 
यथा तथा बाह्याज्ञानज्ञानाभ्यां स्वाप्नाविर्भावतिरोभावविति । एतत्‌ स्वीकृत्य 
अधिकरणान्तराभावात्‌ अत्रैव तिरोधानस्य अज्ञानाधीनत्वनिरासः कृतः । तत्समानन्यायेन 
आविभवस्यापि तदधीनत्वनिरासेन अधिकाशङ्कानिरासेन एतदधिकरणस्य सार्थक्यम्‌ । 
अन्यथा पूर्वाधिकरणगतसन्ध्यमित्यनेन उपलक्षणया तत्तिरोधानमपि स्वीकर्तुं शक्यत्वात्‌ 
एतदधिकरणं व्यर्थ स्यात्‌ | 


मूलम्‌ - 
॥ ॐ देहयोगाद्रासोऽपि ॐ ॥३॥ 

षष्ठे काण्वश्रुतौ ज्योतिब्रह्मणे "स वा एष एतस्मिन्‌ रत्वा चरित्वा" इत्यादिना 
(बृ.६-३-१५) स्वप्नोक्त्यनन्तरं जाग्रदुक्त्या स्वप्नाविर्भावादिचिन्तानन्तरं अत्र 
जाग्रचिन्तनात्संगतिः । अत्र जाग्रदर्थानां स्वाप्नार्थवन्न मिथ्यात्वं बहुजन- 
विवादाभावात्‌ बाधकाभावात्‌ । अल्पजनविवादस्य "नाभाव उपलब्धेः" (ब्र.सू.२- 
२-२८) "वैधर्म्याच्च न स्वप्नादिवत्‌" (ब्र.सू. २-२-२९) इत्यत्र निरासात्‌ । अत्र 
भगवदधीनतामात्रं चित्यते । देहाभिमानादिनावस्थितिरूपजाग्रदवस्था 
अहरादिकालाधीनेति प्राप्ते पूर्ववदेव कालस्यास्वातन्त्यादीशाधीनैवेति सिद्धान्तः । 
विशेषशंका तु कालस्वातन्त््यबुद्धेः बाधकाभावेन भ्रमत्वायोगात्‌ न निमित्तमात्र- 
परत्वमिति । परिहारस्तु "स एव जागरिते स्थापयति" इत्यादिश्रुतिबलानिमित्त- 
मात्रपरत्वमिति । फले तु पूर्ववत्‌ ॥ ३ ॥ 


मधुकरी - 
स वा एष इति स वा एष एतस्मिन्‌ स्वप्ने रत्वा चरित्वा दृष्टैव पुण्यं च पापं च इत्यादि । 
मूलम्‌ - 

॥ ॐ तदभावो नाडीषु तच्छ्रुतेरात्मनि ह ॐ ॥ ४ ॥ 


पूर्वत्र स्वप्नजागरणयोः कालादेरस्वातन्त्रयेणेश्चराधीनत्वे बाधकाभावात्‌ 
अवशिष्टसुप्रपि पूर्वन्यायेनेशाधीनत्वसिद्धौ अत्रेशस्य सुप्तजीवप्राप्यत्वलाभाय 
सुप्तिस्वरूपमेव निरूप्यते । अत्र॒ जीवस्य सुप्तिः नाडीपरमात्मनोरन्यतख्र 
उतोभयत्रेति चिंता । तदर्थ "सता सौम्य तदा संपन्न" इति (छां.६-८-१) "आसु 

तदा नाडीषु सुप्तो भवति" इति (छां-७-६-२) च श्रुतिद्रयमुभयत्र सुप्तिव्यव- 
स्थापकं न भवत्यथ भवतीति । तदर्थमुभयत्र सुर्तिर्विरुद्धोत नेति । तदर्थं आद्ये 
तच किं परमात्मन्युत नाङ्यामिति चिन्ता तदर्थं नाड्यां सुप्तौ ओंत्तरिकानुस्मृरतिर्न 
युक्तोत युक्तेति तदर्थ सा किं सौषु्तिकसुखाद्यनुभवजन्यस्मृतिरूपा उत दुःखा- 
भावानुमितिरूपा इति । यद्याद्यः पक्षः तदा सुखानुस्मृतिसिद्धसौषुप्तिकसुखेका- 
नुभवस्य ईशादन्यत्रस्थितौ स्वप्नादाविवायोगात्परमात्मनीति फलम्‌ । यद्यन्त्यः 
तदा सुप्तौ सुखानुभवस्यैवाभावेन बाधकाभावान्नाड्यामेवेति फलम्‌ ॥ पूर्वपक्षस्तु ॥ 
उभयत्र सुपतेविरुद्धर्त्वेन = श्रुतिद्रयस्योभयत्र॒ सुर्िव्यवस्थापकत्वाभावात्‌ 
अन्यतरतरेत्यवश्यं वाच्यम्‌ । सु्तिकालस्याज्ञानेन पक्षीकरणायोगात्‌ अनुमानानुदयेन 
एतावन्तं कालं सुखमहमस्वाप्समित्यस्य स्मृतित्वेन तत्सिद्धसुखैकानुभवस्य 
भगवतोऽन्यत्रावस्थाने जाग्रदादाविवायोगात्‌ परमात्मन्येवेति । सता सौम्य तदा 
संपन्नो भवतीति श्रुतेश्च । न च नाडीषु सुप्तो भवतीति श्रुतिविरोधः । प्राचीन- 
श्रुतेस्सयुक्तिकत्वेन प्राबल्यादिति ॥ 


मधुकरी - 

सता सौम्येति यत्रैतत्पुरुषः स्वपिति नाम सता सोम्य तदा सम्पन्नो भवति स्वमपीतो भवति 
तस्मादेन\स्वपितीत्याचक्षते इति । सुप्िकालस्याज्ञानेनेति सुप्त्यवस्था दुःखहीना 
तद्धेत्वप्रियज्ञानशून्यत्वात्‌ इति वा सुप्त्यवस्थावान्‌ न दुःखवान्‌ तद्धेत्वप्रियज्ञानशून्यत्वात्‌ इति 
वा न अनुमातुं शक्यते प्रतिज्ञाविशेषणतया अवस्थास्मरणावश्यंभावित्वात्‌ स्मृत्यनङ्खीकारे 
तद्रक्तुं न शक्यते इति । 


मूलम्‌ - 

सिद्धान्तस्तु ॥ नित्यनि्दोषितया प्रमाणभूतयोरुक्तश्रुत्योः साक्षादसाक्षात्वाभ्यां 
नाडीस्थपरमात्मनीति व्यवस्थया विरोधाभावे संभवति अप्रामाण्यायोगात्‌ 
सुखैकानुभवस्य चोपपत्तेः नाडीस्थपरमात्मन्येवेति । फले तु सुप्त्यवस्थाद्रारा 
भक्त्यादि साधनशास्त्रानास्थानिरासमुखेन भक्त्याक्षेपसमाधी । टीकायां 
त्वन्यतरत्रेति पक्षं सिद्धवत्कृत्य परमात्मनि नाडीषु वा इत्येतत्संदिद्य 
वाद्यन्तरपक्षनिरासाय नाड्यामेवेति पक्षं व्युदस्य परमात्मन्येवेति पूर्वपक्षव्याजेन 
स्थापयित्वा उभयत्रेत्येव सिद्धान्तितम्‌ ॥४॥ 

॥ ॐ अतः प्रवोधोऽस्मात्‌ ॐ ॥ ५ ॥ 
अत्र प्रागुक्तसुपतप्राप्यत्वहेतुनैव सिद्धान्तकरणात्संगतिः । प्रकृतसुप्तप्रबोधः किं 
क्वचित्‌ भरीताडनादिहेत्वतराधीनः उत सर्वत्रशैकाधीन इति चिन्ता । तदर्थं 
क्वचित्‌ भरीताडनादिहेत्वन्तरदृष्टः निमित्तमात्रकल्पकं नास्त्युतास्तीति ॥ 
ूर्वपक्षस्तु ॥ क्वचिद्वेरीताडनादिकारणान्तराणामप्युपलेभात्तत्राऽपि ईश्वरकल्पने 
मानाभावेन कारणांतराभावस्थले प्रबोधस्येशाधीनत्वेऽपि न कारणान्तरसद्भाव- 
स्थले, तत्र तेषामेव स्वातन्त््योपपत्तौ निमित्तमात्रत्वकल्पने हेत्वभावादिति 


सिद्धान्तस्तु ॥ “एष एव सुप्तं प्रबोधयति" इति (कौण्डिण्य) सावधारणश्रुति- 
विरोधेन हेत्वतराणां निमित्तमात्रत्वात्‌ सुप्तप्रबोधकोऽपि ईर एव न तु 
कारणान्तरस्वातन्त्र्यमिति । फले तु अथपदोक्तभक्त्याक्षेपसमाधी एवेति ॥ ५ ॥ 


मधुकरी - 
अत एवेति यतः तस्मिन्सुप्तिः अत एव सुप्तप्रबोधोऽपि अस्मात्‌ परमात्मन एव । न हि 
ईशान्तनिविशितः तप्प्ररणेनविना उद्रोद्धं शक्यः । 


मूलम्‌ - 
॥ ॐ स एव च कममानुस्मृतिशब्दविधिभ्यः ॐ ॥ ६ ॥ 


पूर्वत्र सामान्यतः स्वप्नाद्यवस्था ईशाधीना इत्युक्तम्‌ । अत्र तु सर्वजनीनाः 
सर्वकालीना अपि तदधीना इति चिन्त्यत इति संगतिः । स्वप्नाद्यवस्थाप्रेरकत्वेन 
प्रकृतो विष्णुः किं केषांचित्कादाचित्कावस्थाप्रेरकः उत सर्वजीवानां सर्वकालीना- 
वस्थाप्रेरकः इति चिन्ता । तदर्थं लोकद्ृ्टिर्नियामिका भवति उत नेति । तदर्थं 
राजादिलोकटृष्ट्यपवादकं मानं नास्त्युतास्तीति ॥ पूर्वपक्षस्तु ॥ केषांचित्कादा- 
चित्कावस्थाप्रेरको न सर्वजनीनसर्वकालीनावस्थाप्रेरकः, लोके राजादौ 
खण्डशत्वदर्शनात्‌ । न च दृष्टिरप्रयोजिका । तथात्वे प्रत्यक्षसिद्धा 
ज्ञानकालभेरीताडनादिकारणपेक्षापि स्वप्नाद्यवस्थाप्रेरणे न स्यात्‌ । न च 
"अन्यभावव्यावृत्तेश्च" इत्यादौ (ब्र.सू.१-३-१२) लोकदृषटित्यागेनोक्ताणुत्व- 
महत्वस्त्ीत्वपुंस्त्वादिसहभाववत्‌ "अल्पश्रुतेः" (ब्र.सू.१-३-२१) इत्यत्रोक्त 
व्योमांशवैलक्षण्यवत्‌ "श्रुतेश्च" (ब्र.सू. २-१-२८) इत्यादौ निरशस्याप्येकदेशेन 
प्वृच्यादिवच्यास्तु लोकदृषटित्यागे सर्वप्रेरकत्वमिति वाच्यम्‌ । तत्राणोरणीयान्‌ 

अस्थूलमनण्वित्यादि एषम आत्मान्तर्हृदये ज्यायान्‌ योऽसौविरुद्धोऽविरुद्धः 
इत्यादिप्रमाणवत्‌ इह सर्वावस्थाप्रेरकत्वे मानाभावात्‌ येन दृषटित्यागः स्यादिति ॥ 


मधुकरी - 

लोकद््टिः लोके नियमेन यददृष्टं तद्विषयिका इति । ज्ञानकालभेरीताडनादीति ज्ञानं तजन्य 
वासना स्वाप्नाविर्भावविषये, ज्ञानं बाहयार्थज्ञानं स्वप्नतिरोभावविषये । कालभेरीताडनादयः 
प्रबोधविषये इति । 


मूलम्‌ - 


सिद्धान्तस्तु ॥ विष्णुरेव सर्वत्र सर्वजनीनसर्वकालिकसर्वावस्थाप्रेरकः न तु 
क्वचिदन्योऽपि प्रेरकः । "एष ह्येव साधुकर्म कारयति" इत्यादिभाष्योक्त 
(कौशीतकी ३-८) श्रुतिबलेन "आत्मानमेव लोकमुपासीत" इत्यादौ (ब उ.३-४- 
१५) आत्मन एवोपास्यत्वोक्त्यन्यथानुपपच्या च अस्यैव सर्वप्रेरकत्वावगमात्‌ । 
अन्यथा अन्यस्यापि क्वचित्प्ररकत्वे श्रुताववधारणायोगात्‌ । न चैवं 
लोकदृष्टिविरोधः । श्रुत्यादिप्रमाणबलेन लोकदृष्टस्यापि लौकिकधेन्वादावदृष्टस्य 
कामधेन्वादाविवोपपत्तेरिति । फले तूक्ते एव ॥६॥ 
॥ ॐ मुग्धेऽर्धसंपत्तिः परिशेषात्‌ ॐ ॥ ७ ॥ 

एवं प्रधानावस्थानां वचिन्तानन्तरं अत्रावातरावस्थाचिन्तनात्संगतिः । अत्र 
स्वप्नाद्यवस्थाचिन्ताप्रसंगसन्निधापितो मोहः किं स्वप्नादिव्यवस्थान्यतमान्तर्भूतः 
उत ततोऽवस्थान्तरमिति चिन्ता । तदर्थं सकिं भगवत्प्राप्तितदन्यत्रस्थित्योर- 
न्यतररूपः उत ताभ्यामन्यादृश एवेति । तदर्थमन्यादृशत्वे मानं नास्त्युतास्तीति । 
यद्याद्यस्तदा न अवस्थान्तरम्‌ । यद्यत्यः तदावस्थान्तरमिति व्यक्तम्‌ । तथान्य- 
तररूप इत्यत्रापि किमुक्तभगवत्प्राप्िरूपः किं वा अन्यत्रस्थितिरूप इति चिन्ता । 
तदर्थं किमयं सुप्तिसधर्मा अथ स्वप्नजाग्रत्सधर्मति । अत्रापि व्यक्तः फलफलिभावः 
। अत्र टीकायामाद्यसंदेहः सिद्धान्तोक्तदिशा सुज्ञान इति प्रधानावस्थान्तरं नेति 
प्रदर्शनाय स्वप्नादित्रितयान्यतमत्वं सिद्धवत्कृत्य मोहे ब्रह्यप्राप्तिरेव पृथगवस्था- 
त्वादिति न्यायविवरणे जाग्रत्स्वप्नयोः "पथगवस्थात्वा"दित्यर्थमुपेत्य तदनुगुणत्वेन 
सदेहपूर्वपक्षौ दर्शितौ । अत एव सिद्धान्ते मोहस्य अवस्थात्रयातिरिक्तत्वे 
भवेदेतदित्याद्युक्तमिति ज्ञेयम्‌ ॥ पूर्वपक्षस्तु ॥ मोहः स्वप्नादित्र्यवस्थान्तरभूत एव न 
तु ततोऽतिरिक्तः मानाभावात्‌ । ब्रह्यप्राप्तितदन्यत्रस्थित्योः सुप्त्याद्यवस्थात्वेन ततो 

अन्यादृशस्थितेरभावेन अतिरिक्तत्वासंभवाच्च । बाह्यार्थाज्ञानसाम्येन सुप्त्या- 
द्यन्तर्भावसंभवाचच । अंतभविपक्षेऽपि न भगवदन्यत्रस्थितिरूपस्वप्नजाग्रद- 


वस्थांतर्भूतः । तयोः स्वाप्नबाह्यगजतुरगाद्यर्थज्ञानवत्वरूपत्वान्मोहस्य च 
तदुभयज्ञानशून्यसुप्तिसमानधर्मतया समग्रभगवत्प्राप्िरूपसुप्त्यवस्थातर्भूत एवेति ॥ 
मधुकरी - 


आद्यसदेहः स्वप्नादिव्यवस्थान्यतमान्तर्भूतः उत ततोऽवस्थान्तरमिति । पृथगवस्थात्वादिति 
न मोहो भगवदितसखत्र जीवस्येति पूर्वः पक्षः जाग्रद्स्वप्नयोः पृथगवस्थात्वादिति टीकोक्तिः । न 
च मोहे ब्रह्यप्रा्तिरेव पृथगवस्थात्वादिति वाच्यमिति न्यायविवरणे । सिद्धान्तेति टीकायां 
“मोहस्यावश्तात्रयातिरेकित्वे भवेदेतत्‌ । तदेव कुत" इति उक्तम्‌ । 


मूलम्‌ - 

सिद्धान्तस्तु ॥ दुःखमात्रप्रतिस्मृतेरिति(वाराह)स्मृत्या दुःखात्मकालातिरिक्त- 
विषयांतरज्ञानशून्यरूपत्वेन सुखादिज्ञानोपेतसुप्त्याद्यतर्भावायोगात्‌ मोहः 
अवस्थात्रयातिरिक्तावस्थव, दुःखैकानुभवत्वस्थैव मानत्वात्‌ । न चातिरिक्तत्वा- 
संभवः । परमात्मविदूरत्वसामीप्यप्रवेशानां तदन्यत्रस्थितितत्प्ाप्तिरूपाणां 
"हृदयस्थात्‌" इति (वाराह) स्मृत्या जाग्रदवस्थात्वेऽपि ऊक्तत्रितयाद्यन्यस्य 
परिशेषतोऽर्धप्राप्तिरिति स्मूत्यार्धप्रवेशस्य मोहत्वेनावश्यंवाच्यतया परिशेषप्रमाण- 
सिद्धत्वादिति । फले तु अवस्थान्तरावस्थितजीवगप्राप्यत्वरूपमाहात्म्याभाव- 
तद्भावाभ्यां भक्त्याक्षेपसमाधी । अत्र मोहः किं बाह्यकारणाधीन उत ईश्वराधीन 
इति संदेहे बलवदभिघातादिबाह्यकारणाधीनत्वान्नेशाधीन इति प्राप्ते "स एव च" 
इत्यत्रोक्त (ब्र.सू ३-२-९) सिद्धान्तन्यायेन ईशाधीन एव । बाह्यकारणदृष्टिस्तु 
“मूर्छा प्रबोधनं चैव तत एव प्रवर्तत" इति विशिष्य कोर्मस्मृत्या निमित्तमात्र- 
विषयेत्यर्थस्य पूर्वन्यायेनैव सिद्धत्वात्‌ नात्र तचिन्तनं कृतमिति ज्ञेयम्‌ ॥ ७॥ 


मधुकरी - 
हृदयस्थादिति हदयस्थात्परास्रीवो दूरस्थो जाग्रदेष्यति । समीपस्थस्तथा स्वप्नं 
स्वपित्यस्मिल्लयं व्रजन्‌ । इति । 
मूलम्‌ - 
॥ ॐ न स्थानतोऽपि परस्योभयलिंगं सर्वत्र हि ॐ ॥८॥ 
॥अॐ न भेदादिति चेन्न प्रत्येकमतद्रचनात्‌ ॐ॥ ॥ॐ अपि चैवमेके ॐ॥ 


140 न्यायमुक्तावलिः 


पूर्वत्र सर्वावस्थाप्रवर्तकत्वस्य हरेरुक्तौ इह तत्प्रवर्तकविश्वादिरूपेषु भेदशङ्का- 
निरासात्सङ्गतिः । प्रतिशरीरं जाग्रदादिस्थानेषु स्थितो विशवादिरूपी भगवान्‌ 
किमन्योन्यं भेदवानुताभिन्न इति चिन्ता । तदर्थं किं तस्य भेदसाधकं 
भिन्नानेकस्थानत्वं कार्यकारणबद्धत्वादिभेदश्रवणं च किं निरवकाशमुत 
गौणत्वादिना सावकाशमिति । तदर्थ किं तयोः गौणत्वादिकल्पकं बलवच्छरुत्यादिकं 
नास्त्युतास्तीति ॥ पूर्वपक्षस्तु ॥ अन्योन्यं भेदवानेव अक्षिकण्ठादिरूपभिन्न- 
स्थानकत्वात्‌ घटादिवत्‌ । न च भिन्नस्थानकत्वं भेदरूपसाध्येन विना 
व्योमवदित्यत्रोक्तदिशा व्योम्न इव वा हरेरुपपन्नमिति वाच्यम्‌ । व्योम्नीशतोऽनेक- 
स्थानत्वसंभवेऽपि हरेरनेकस्थानस्थितविश्वादिरूपाणां "सप्ताग एकोनविंशतिमुख 
(मां.१-३) इत्यादिना प्रत्येकं समग्ररूपश्रवणेन व्योमवैषम्येण भेदसाध्येन विना 
हेतोरनवकाशात्‌ । किं च "कार्यकारणबद्धौ तौ" (मां.२-२) इत्यादिना 
विश्वादिरूपाणां जाग्रत्स्वप्नसुषु्तिरूपकार्यबद्धत्वकारणबद्धत्वाबद्धत्वस्थूलभुक्त्व - 
सूक्ष्मभुक्त्वादिरूपेण भेदव्यपदेशाच्चान्योन्यं भेदवानेव । न चायं व्यपदेशो भेदं 
विनापि हेत्वन्तरेणैव युक्तः । कल्पकाभावात्‌ हेत्वन्तरादृष्टेवेति ॥ 


मधुकरी - 

कार्यकारणबद्धत्वादिभेदश्रवणमिति कार्यकारणबद्धौ ताविष्येते विश्वतैजसौ । प्राज्ञः 
कारणबद्धस्तु द्रौ तो तुर्ये न सिद्द्यतः इति । कारणं अज्ञानं तेन, तथा तत्कार्य 
अहम्ममतादिभ्रमः तद्रूपजाग्रद्रद्धः जीवः बन्धकः विश्वः । अपि च 
अज्ञानकार्यभूतस्वप्नपदार्थभ्रमेण तत्कारणेनाज्ञानेन च बद्धः जीवः बन्धकः तैजस इति । 
गौणत्वादिकल्पकमिति भेदविरोधकप्रबलप्रमाणमिति यावत्‌ । व्योमवदिति ॐ 
अर्भकौकस्त्वात्तद्व्यपदेशाच्च नेति चेन्न निचाय्यत्वादेवं व्योमवच्च ॐ इत्यत्र । सप्ताग 
एकोनविंशतिमुख अष्टादशपुरुषाकारमुखानि मध्यमं गजाकारमिति । द्रौ पादौ, चत्वारो बाहवः, 
हस्तिमुखत्वात्‌ मुखकर इति सप्ताङ्ग: । 


मूलम्‌ - 

सिद्धान्तस्तु ॥ अन्योन्यं तत्र तत्र स्थितरूपैरभिन्न एव भगवान्‌ । "सर्वेषु 
भूतेष्वेतमेव ब्रह्येत्याचक्षते" (एे.उ.३-२-३) - सर्वेषु भूतेषु चक्षुरादिस्थानेषु 
एतमेकमेव पूर्णगुणमाचक्षते इति, "एष त॒ आत्मान्त्यम्यमृतः" (बृ.५-७-३) 
इति, "अयमेव सः योऽयमात्मा" (बृ.४-५-१) इत्यादिभाष्योक्तश्रुतिषु तत्र तत्र 
स्थितभगवद्रूपाणां परस्परमूलरूपेण चाभेदकथनात्‌ । "अमात्रोऽनन्तमात्रश्च" इति 
(मां.४-७) श्रुतौ च भिन्नांशशून्यः पुनरनन्तांशश्चेति विश्वाद्यनन्तरूपाणां 

अभेदोक्तेश्च । भेदानुमानस्य भेदप्रतिनिधिविशेषेण वा उक्तानेकश्रुतिबाधिततया 
अप्रामाण्येनैवोपपत्तेः । भेदव्यपदेशस्य च "भिन्नो भिन्नेषु संस्थितेः" (ब्रह्मतर्क) 
"एेश्चयद्रूपमिकं च सूर्यवद्रहुधेयते" (मत्स्यपुराण) इत्यादिस्मृत्या गोष्ठे गावः 
एकीभवन्तीत्यत्रैक्योक्तिवत्‌ व्याप्ते हरौ "अगुष्ठमात्रः पुरुषः" (का.२-१-१२) 
इत्युक्तिवच स्थानभेदेनोपचारेण वा एश्र्यबलेन वा उपपत्तेः । तदुक्तमन्यत्र 
"श्रुतिबलात्स्थानानां भेदः तस्याभेद एव" इति (न्या.वि.) । फले तु भेदप्राप्तौ 
अनुग्रह्यानुग्राहकभावाद्यापच्या "स एव च" (ब्र.सू. ३-२-९) इत्यत्रोक्तैधर्य- 
निरासद्रारा भक्त्याक्षेपसमाधी ॥ ८ ॥ 


मधुकरी - 

सूर्यवद्रहुधेयते एक एव सूर्यः यथा भिन्नभिन्नप्रदेशेषु स्थितैः पुरुषैः मम पुरत एव अस्ति इति 
बहुस्थानस्थितत्वेन अनुभूयते तथा इति । एकीभवन्तीति यथा एकीभवन्तीति 
ओौपचारिकप्रयोगः तथा भगवद्रूपाणामपि भेदव्यवहार इति । अनुग्रह्यनुग्राहकभावेति यथा जीवः 
परमात्मभिन्नत्वात्‌ अनुग्राह्यः तथा भगवद्रूपाण्यपि स्युरिति । उभयलिङ्घ भिन्न इत्यर्थः । उभय 
इति उभशब्दपर्यायः । "उभावुदात्ते' इति सूत्रे (पा. सू ५-२-४४) उभशब्दस्य 
संख्यातदन्यार्थवाचकत्वं वृत्यादौ दर्शितम्‌ । अत्र अन्यार्थो नाम भेदार्थः इति स्वीकृतः । 


मूलम्‌ - 
॥ ॐ अरूपवदेव हि तत्प्रधानत्वात्‌ ॐ ॥ ९ ॥ 
| ॐ प्रकाशवच्चावैयर्थ्यम्‌ ॐ ॥ ॥ ॐ आह च तन्मात्रम्‌ ॐ ॥ 
॥ ॐ दर्शयति चाथो अपि स्मर्यते ॐ ॥ 


ूर्वत्रोभयलिङ्घमिति लिङ्गपदेन प्रकृतभगवद्रूपाणामत्र अप्राकृतत्वसाधनात्संगतिः । 
यदर्थ पूर्वत्र महिमोक्तः सा भक्तिः विष्णौ न युक्ताथ युक्तेति चिन्ता । तदर्थ तत्र 
माहात्म्यं न युक्तमुत युक्तमिति । तदर्थं रूपवतत्वारूपवत्वयोर्दोषोऽस्त्युत नेति । 
तथा रूपित्वारूपित्वश्रुत्योः किमेकविषयकत्वमुत भिन्नविषयकत्वमिति ॥ 
ूर्वपक्षस्तु ॥ भक्तिर्हरौ न युक्ता । तस्य रूपित्वेऽरूपित्वे वा अङ्गीकृते दोषापातेन 
माहत्म्यायोगात्‌ । रूपित्वे चैत्रवदनित्यत्वप्रसंगात्‌ । "नात्माश्रुतेः" (ब्र.सू.२-३- 
१०) इत्यत्रोक्तनित्यदेहत्वस्यापि इदहाक्षेपात्‌ । "अरूपमव्ययं" (का.३-१५) 
इत्यादिश्रुत्यप्रामाण्यापाताचच । अरूपित्वे च॒ सौदर्यसुलक्षणत्वाद्ययोगात्‌ । 
रुग्मवर्णमादित्यवर्णमित्यादिश्ुत्यप्रामाण्यप्रसंगाच्च । न च रूप्यरूपित्वश्ुत्यो- 
रप्राकृतप्राकृतविषयत्वेनाविरोधान्न कोऽपि दोष इति युक्तम्‌ । कल्पकाभावादिति ॥ 

सिद्धान्तस्तु ॥ 'एेकात्म्यप्रत्ययसार"' (मां.२-१) "आनन्दमात्रमजर" 
(चतुर्वेदशिखा) "आनन्दरूपममृतं" (मु.२-२-८) इत्यादिभाष्योक्तश्रुतिस्मृति- 
बलेन ज्ञानानन्दाद्यात्मकदिव्यरूपश्रवणेन  रूपश्रुतेस्तद्विषयत्वस्य च 
"भौतिकानीहरूपाणि भूतेभ्येऽसौ परो यतः । अरूपवानत" (मात्स्य) 
इत्यादिस्मृत्या प्रकृत्याद्यतीतत्वहेतुना प्राकृतरूपहीने गृहान्तश्वाक्चुषप्रकाशे सत्यपि 
बाह्यप्रकाशाभावेन प्रकाशो नेत्युक्तिवत्‌ अरूपश्रुतेः अप्राकृतविग्रहेऽपि हरौ 
प्राकृतरूपाभावविषयतयोपपत्तेः । अप्राकृतदिव्यविग्रहस्य च अनित्यत्वाद्यना- 
पादकत्वात्‌ सौन्दर्यादिसंभवाच माहात्म्यवत््वात्‌ युक्ता तत्र भक्तिरिति । फले तु 
भक्त्याक्षेपसमाधी ॥९॥ 


मधुकरी - 


एेकात्म्यप्रत्ययसारं यस्य प्रधानात्मभाव एव स्वरूपम्‌ तत्‌ एेकात्म्यम्‌ । 


मूलम्‌ - 
॥ ॐ अत एवचोपमा सूर्यकादिवत्‌ ॐ ॥१०॥ 

यत्ूर्वनयद्रये भगवदंशानां "अमात्रोऽनन्तमात्र" इत्यन्तं रएेक्यकथनं यन्च 
अरूपवदिति प्राकृतरूपराहित्यकथनं तदुभयमयुक्तम्‌ । जीवस्य भगवदंशानां 
भेदाभेदात्‌ प्राकृतरूपव््वाचचेति शङ्कनात्संगतिः । अथपदोक्तभगवद्भक्तिरयुक्तोत 
युक्तेति चिन्ता । तदर्थ किं जीवः परमात्मना भिन्नाभिन्नो भिन्न एवेति । तदर्थ कि 
परमात्मना जीवानां समुदायसमुदायिभावोऽथ बिबप्रतिबिबभाव इति । तदर्थं 
प्रतिबिबत्वं किमुपाधिकृतत्वादिरूपमुत तदधीनत्वादिरूपमिति । आद्ये त्वनादि- 
नित्यजीवानामौपाधिकप्रतिबिंबत्वायोगेन समुदायित्वरूपतया समुदायरूपेश्वरेण 
भेदाभेदौ ओपाधिके भेदे सत्यपि स्वाभाविकस्वाभेदवति स्वस्मिन्निव भक्ति- 
रयुक्तेत्याद्ये फलम्‌ । अन्त्ये तु तदधीनत्वादिरूपप्रतिबिबत्वस्य जीवानां 
युक्तत्वेनात्यन्तभिन्ने हरौ भक्तिर्यक्तेति फलम्‌ ॥ पूर्वपक्षस्तु ॥ पृथगपदेशादित्यत्र 
जीवेशभेदोक्तावपि सर्वचेतनसमुदायस्येशत्वेन एकैकजीवस्य परमात्मना 
भेदाभेदेऽपि भेदाविरोधात्‌ । ओौपाधिकभेदस्य च स्वाभाविकाभेदकायप्रिति- 
बन्धकत्वेन स्वाभिन्ने तस्मिन्भक्तिरयुक्तेति । न चाभदोऽसिद्धः चेतनत्वादंशत्वात्‌ 
मत्स्यादिवदिति तत्सिद्धेः । बिबप्रतिबिबभावस्तु ओौपाधिकोऽनादिनित्ययोर्जवि- 
शयोर्न युक्त इति ॥ 

सिद्धान्तस्तु ॥ जीवो नेशाभिन्नः तत्प्रतिबिबत्वात्‌ । यो यत्प्रतिबिबः स तेनाभिन्नो 
न भवति यथा सूर्यकादिरित्यनुमानविरोधेन चेतनत्वादेरभेदासाधकत्वात्‌ । न 
चासिद्धो हेतुः । जीवस्यापीश्वरस्वरूपांशत्वे मत्स्यादिसाम्यापत्या ज्ञानैधयद्य- 
विशेषप्रसंगरूपयुक्त्या "रूपंरूपं प्रतिरूपो बभूवेति (बृ.४-५-१९) श्रुत्या 
"बहवस्सूर्यका यद्रत्सूर्यस्य सदृशा जले" इति स्मृत्या च तत्सिद्धेः । न 
चानादिनित्यस्यौपाधिकप्रतिबिबत्वायोगः । "पृथगुपदेशात्‌" (ब्र.सू. २-३-२८) 
संध्ये सृष्टिराह हि" (व्र.सू.३-२-१) "'तद्रुणसारत्वात्‌" (व्र.सू.२-३-२९) 
इत्युक्तैः भिन्नत्वतदधीनत्वतत्सादृश्यैरेव धर्मः प्रतिबिबत्वोपगमादिति ॥१०॥ 


मधुकरी - 
हेतुः प्रतिबिम्बत्वरूपः । रूपंरूपमिति भगवतः रूपं रूपं प्रति जीवस्य प्रतिरूपो बभूव इति । 
ओंपाधिकप्रतिबिंबत्वायोग इति एतद्विवृतं यावदात्मभावित्वादित्यादिनये (२-३-१५) इति 
अत्र नोक्तम्‌ । 


मूलम्‌ - 
॥ ॐ अम्बुवदग्रहणात्तु न तथात्वम्‌ ॐ ॥ ११ ॥ 


ूर्वत्र॒बिम्बसादृश्यादिना जीवस्येशप्रतिबिम्बत्वोक्तौ तर्हिं ज्ञानानन्दादिरूप- 
सादृश्यरूपमुक्तर्नित्यसिद्धत्वान्न तदर्था भक्तिः कार्येति शंकोदयात्संगतिः । अत्र 
अथपदोक्तेश्चरभक्तिः न कार्योत कार्येति चिन्ता । तदर्थ ईशज्ञानतत्प्रसादद्रारा 
ज्ञानानन्दादिब्रह्मसादृश्याभिव्यक्तेः श्रुतं फलत्वं न संभवत्युत संभवतीति ॥ 
पूर्वपक्षस्तु ॥ ज्ञानानन्दादविब्रह्मसादृश्यस्य "पुस्त्वादिवत््वस्य" (ब्र.सू. २-३-३१) 
इत्यत्रोक्तदिशा जीवस्वरूपतया नित्यसिद्धत्वात्तदभिव्यक्तेस्तु "अनुबन्धादिभ्यः" 
(ब्र.सू.३-३-५१) इति वक्ष्यमाणदिशा ज्ञानहेतुभक्तिफलत्वायोगात्‌ । सुप्ताविव 
कदाचित्‌ स्वयमेव संभवेन च ईश्वरापरोक्षज्ञानतत्प्रसादद्रारापि भक्तिफलत्वं तस्य न 
युक्तमिति फलाभावान्न कार्या भक्तिरिति ॥ 


सिद्धान्तस्तु ॥ सादृश्यस्य नित्यसिद्धत्वेऽपि ईषदभिव्यक्तः भक्तिं विना सुप्तौ 
भावेऽपि सम्यगभिव्यक्तिरूपमुक्तः "यमेवैष" (मु.६-3) इत्यादिभाष्योक्तश्रुति- 
स्मृतिबलेन भक्तिसाध्यत्वात्तदर्थ भक्तिरवश्यं कार्येति ॥ ११ ॥ 

मधुकरी - 
अम्बुवदिति । अम्बुवत्‌ स्नेहेन । ग्रहणं ज्ञानम्‌ । तेनविना स्नेहपूर्वकनज्ञानापरपर्यायभक्तिं विना 
न तथात्वं न तत्सादृश्यं सम्यगभिव्यज्यते । 


मूलम्‌ - 
॥ ॐ वृद्धिहासभाक्त्वमन्तर्भावादुभयसामञ्जस्यादेवम्‌ ॐ ॥ १२॥ 
॥ ॐ दर्शनाच्च ॐ॥ 


अत्र प्राक्‌ फलहेतुत्वेन उक्तभक्तेः तदुपलक्षितत्वेन साधनजातस्य तरतमभाव- 
निरूपणात्संगतिः । पूर्वसूत्रोक्त  भक्त्युपलक्षितभक्त्यादिसाधनजातं कि 
भक्तेष्वेकप्रकारमुतानेकप्रकारमिति चिन्ता । तदर्थं तत्फलतयोक्तानन्दादिदब्रह्म- 
सादृश्याभिव्यक्तिः सर्वत्रैकप्रकारा उतानेकप्रकारा इति । सैषानन्दस्येत्यादेः 
वैराग्यप्रशंसापरत्वेन  आनन्दतारतम्ये मानाभावेन फलतारतम्यासिद्धया 
भक्त्यादितत्साधनजातमपि भक्तेष्वेकप्रकारमेव फलवैषम्येऽपि साधनावैषम्ये 
बाधकाभावाच्ेति पूर्वपक्षः ॥ 


मधुकरी - 

वैराग्यप्रशंसापरत्वेनेति सेषानन्दस्य इत्यादि श्रुतिः न मोक्षगतानन्दतारतम्यं वक्ति किंतु 
संसारिणामेव इत्यभिप्रेत्य यदत्युकृष्टमित्युक्तं॒तचतुर्मुखानन्दोऽपि वैराग्यप्रप्यमोक्षानन्दात्‌ 
अत्यल्पमेव इति वैराग्यप्रशंसा इति । 


मूलम्‌ - 

सिद्धान्तस्तु ॥ सेषेतिश्रुतेः वैराग्यप्रशंसादिपरत्वस्य तद्राक्यवैयथ्यदिनाऽन्यत्र 
बुहद्राष्यादिस्थलेषु भाष्यकारैरेव निरासान्न्यायामृतेऽपि खण्डितत्वात्‌ सैषेत्यादि- 
भाष्योक्तश्रुत्यादिसिद्धानन्दादिरूपफलतारतम्यान्यथानुपपत्या तत्तत्साधनेषु 
तारतम्यमवश्यमभ्युपेयम्‌ । अन्यथा विषमफलदातुरीश्वरस्य वैषम्यादिदोषापातात्‌ । 
स च नेत्युक्तं वैषम्यनये (ब्र. सू, २-१-३५) । साधनस्योत्तमत्वेनेतिभाष्योक्त- 
स्मृतिविरोधाचेति । आनन्दादिश्रतेरमुक्तपरत्वं च "अक्षरधियां तु" (व्र.सू,. ३-३- 
३४) इत्यत्रागरे व्यक्तम्‌ ॥ १२ ॥ 

मधुकरी - 

बृहद्भाष्यादीति न च इद्रपदाद्रिरक्तस्य इद्रसमं सुखम्‌ । ब्रह्मपदाद्रिरक्तस्य तत्सममित्यस्य 
किचिन्मानमस्ति । दृष्टवस्तुनि विरागे आयासाभावात्कश्चित्सुखविशेषो दृश्यते । अन्यत्र 
बरह्मपदात्‌ विरक्तस्य इद्रपदाद्विरक्तस्य च न हि कश्चित्विशेषो दृश्यते इति बृहदारण्यकभाष्ये 
प्रथमाध्याये अव्यक्तखण्ड । 


मूलम्‌ - 
॥ ॐ प्रकृतैताव््वं हि प्रतिषेधति ततो ब्रवीति च भूयः ॐ ॥१३॥ 


पूर्वत्र श्रौतानन्दतारतम्यान्यथानुपपत्या तद्धेतुतारतम्यनिर्णय इवेहापि 
श्रुतावधिकव्यापारोक्त्यन्यथानुपपत्या पालनाख्यव्यापारनिर्णयात्संगतिः । 
अथपदोक्तभक्तिरयुक्तोत युक्ता इति चिन्ता । तदर्थ पालकत्वाख्यगुणो हरेर्न युक्त 
उत युक्त इति । तदर्थं पालनं नाम कश्चिव्यापारो नास्त्युतास्तीति ॥ पूर्वपक्षस्तु ॥ 
सृष्टस्य वस्तुनो यावत्संहारं स्थितेः स्वत एव सिद्धेः संहारादिकर्तु 
असंहाराद्यतिरिक्तो रक्षारूपो व्यापार एव नेति न पालकत्वं हरर्युक्तमिति ॥ 


मधुकरी - 


अधिकव्यापार इति नैतावदेनापरो इत्यादिना । 


माम्‌ = 

सिद्धान्तस्तु॥ युक्तैव हरौ भक्तिः पालकत्वाख्यगुणवत््वात्‌ । न चासंहारातिरिक्तः स 
नेति वाच्यम्‌ । "नैतावदेनापरो अन्यदस्त्युक्षा स द्यावापृथिवी बिभर्ति" इति 
(क्र.१०-३१-८) श्रुतौ पूर्वत्र "अस्येदेषा सुमतिः पप्रथाना" (क्र.१०-३१-६) 
इत्यादिनोक्तसृष्टिसंहारकर्तृत्वस्य "नैतावत्‌" इत्यनेन तावन्मात्रत्वं निषिध्य 
परोऽन्यदस्तीत्यादिना पालनाख्यव्यापारान्तरस्याप्युक्त्या  अन्नादिदानेन 
पोषणादिरूपव्यापारान्तरस्य पालनस्य संभवात्‌ सृष्टं च पालनं चैवेति स्मृतेश्वेति॥ 
फले तु व्यक्ते ॥ १३ ॥ 

मधुकरी - 

नैतावदेनापरो एन अनेन ईश्वरेण एतवता न प्रागुक्तं सृष्टिसंहारमात्रं कार्य न किन्तु अन्यदपि 
अस्ति । उक्षा भक्ताभिलषितसेचकः सः द्यावापृथिवी बिभर्ति धत्ते पुष्णाति इति । 


मूलम्‌ - 

॥ ॐ तदव्यक्तमाह हि ॐ ॥१४॥ 


॥ ॐ अपि संराधने प्रत्यक्षानुमानाभ्याम्‌ ॐ ॥ ॥ ॐ प्रकाशवच्चावैशेष्यम्‌ ॐ ॥ 
॥ ॐ प्रकाशश्च कर्मण्यभ्यासात्‌ ॐ ॥ ॥ ॐ अतोऽनन्तेन तथाहि लिंगम्‌ ॐ ॥ 


पूर्वत्र जन्मादिसूत्रोक्तसृष्टाद्यष्टके पालकत्वं प्रसाध्य अत्र स्वाज्ञानदत्वमिह साध्यत 
इति संगतिः । अत्राथपदोक्तभगवद्भक्तिः न कार्योत कार्येति चिन्ता । तदर्थं सा 
किमफलोत फलवतीति । सा किं ईशस्य व्यक्तत्वेऽव्यक्तत्वे चोभयथापि परम- 
पुमर्थहेत्वीशापरोक्षहेतुरुत अव्यक्तत्वेऽपि ईश्वरप्रसादद्रारा तद्धेतुरिति ।पूर्वपक्षस्तु॥ 
हरेः स्तंभादिवत्प्रत्यक्षयोग्यत्वे स्तंभादिप्रत्यक्षस्येव भक्तिं विनापि प्रत्यक्षत्वसंभवात्‌ 
अव्यक्तैकस्वभावत्वे धमदिरिव भक्त्यादिसाधनेनापि प्रत्यक्षत्वासंभवात्‌ अन्यथा 
तादृशस्यापि प्रत्यक्षत्वे समाराधनेनापि यक्षसाक्षात्कारवदीश्वरसाक्षात्कारसंभवात्‌ 
अम्न्यादिभूतानां स्थूलसूक्ष्मविशेषेण प्रत्यक्षाप्रत्यक्षत्ववन्मूलरूपेण अव्यक्तस्यापि 
गृहीतरूपेण प्रत्यक्षत्वसंभवात्‌ न भक्तिः अपरोक्षहेतुरिति व्यर्था सती न कार्येति ॥ 


सिद्धान्तस्तु ॥ "अरूपमक्षरं ब्रह्म सदाऽव्यक्तम्‌" इति (कौण्ठरव्य) श्रुत्या 
अव्यक्तैकस्वभावस्यापि "आत्मा वा अरे द्रष्टव्यः श्रोतव्य" (बु. ४.४.५) 
इत्यादिश्रुतिबलेन भक्तिपूर्वकश्रवणाद्यभ्यासात्प्रसन्नेन अचिन्त्यशक्तिकेश्वरेणैव 
तदापरोक्ष्यस्य "नित्याव्यक्तोऽपि भगवानीक्ष्यते निजशक्तितः" (नारायणाध्यात्म) 
इत्यादिस्मृत्या तस्याभिध्यानात्‌ इति श्रुत्युक्तेन मोक्षस्य ज्ञानजप्रसादसाध्यत्व - 
लिङ्गन अव्यक्तत्वप्रत्यक्षत्वश्रुतिद्रयान्यथानुपपत्या च॒ सिद्धत्वात्‌ । न्न 
तमाराधयित्वापि कश्िद्व्यक्तीकरिष्यति" इति ब्रह्मवैवर्त) स्मृतिसिद्ध- 
महत्प्रत्यक्षात्‌, अव्यक्तत्वलिंगेन सूक्ष्त्वानुमानात्‌, भक्तिहीनाराधनेन "नासौ 
सूक्ष्मो न स्थूल" इत्यादि (माण्डव्य) श्रुत्यादितो गृहीतरूपेण च ईशप्रत्यक्षत्वस्य 
अभावावगमात्‌ भक्तिरेव श्रवणादियुक्ता भगवदपरोक्षहेतुरिति अर्थवती भक्तिरवश्यं 
कार्येति ॥ १४ ॥ 


मधुकरी - 
सिद्धत्वात्‌ अव्यक्तैकस्वभावस्यापि तदापरोक्ष्यस्य इत्यनेनान्वयः । तस्याभिध्यानादिति 
तस्याभिध्यानात्‌ योजनात्‌ तत्वभावात्‌ भूयश्चान्ते विश्वमायानिवृत्तिः इति । 


मूलम्‌ - 

॥ ॐ उभयव्यपदेशात््वहिकुण्डलवत्‌ ॐ ॥ १५ ॥ 

35 प्रकाशाश्रयवद्वा तेजस्त्वात्‌ ॐ ॥ ॥ ॐ पूर्ववद्रा ॐ ॥ ॥ ॐ प्रतिषेधाच्च ॐ॥ 
पूर्वत्र हरेरव्यक्तत्वे प्रत्यक्षत्वे च मानभावेन अव्यक्तस्यापि व्यक्तत्वोक्तिवदिहापि 
गुणात्मत्वेऽपि गुणित्वे चोभयत्र मानभावात्‌ गुणात्मनोऽपि गुणित्वमिति 
कथनात्संगतिः । अथपदोक्ता हरिभक्तिर्न कार्योत कार्येति चिन्ता । तदर्थं तस्य 
गुणित्वं नास्त्युतास्तीति । तदर्थं गुणात्मनो हरेः गुणित्वं संभावनाप्रमाणाभ्यां हीनं 
युक्तिविरुद्धं चाथ विपरीतमिति ॥ पूर्वपक्षस्तु ॥ तदात्मक तद्रत्वस्य क्वाप्यदर्शनात्‌ 
गुणरूपस्य हरेः गुणवत््वमसंभावितं, अत एव प्रमाणशून्यं च । हरिर्न गुणवान्‌ 
गुणात्मकत्वात्‌ यथा न स्वः स्ववान्‌, हरिः न गुणात्मकः गुणवत््वात्‌ यो यद्रान्‌ स 
तदात्मको न यथा दण्डवान्‌ चैत्रः इति वा इत्यादियुक्तिविरुद्धं च । न च गुणात्म- 
कत्वमसिद्धं समवायाभ्युपगमाचेत्यत्र (ब्र. सू. २-२-१३) समवायापाकरणेन 
"एकमेवाद्वितीयम्‌" इति (छां.६-२-१) गुणगुण्यादिभेदनिषेधेन तल्सिद्धेः । अतो 
गुणित्वाभावात्‌ न हरौ भक्तिः कार्येति ॥ 


सिद्धान्तस्तु ॥ कुण्डलात्मकस्याप्यहेः विशेषबलात्कुण्डलित्ववत्‌ प्रकाशात्मक- 
स्याप्यादित्यस्य प्रकाशित्ववत्‌ कालस्य पूर्वेणाभेदेऽपि पूर्वः कालः इति विशेषण- 
विशेष्यभाववच्च गुणात्मनोऽपि हरेः गुणित्वं भेदप्रतिनिधिविशेषबलान्नासंभावितम्‌ । 
"आनन्दं ब्रह्मणो विद्वान्‌" (तै.२-४) "अथैष परम आनन्दः" इति गुणत्व- 
गुणित्वोभयव्यपदेशरूपप्रमाणाचच शास्त्रयोनिनयन्यायेन  (ब्र.सू.१-१-३) 
युक्त्यगम्यतया श्रुतेः" इति अन्यत्रोक्तन्यायेन (त्र.सू. २-१-२८) युक्त्यविरुद्धं 
चेति हरौ भक्तिः कार्येति ॥१५॥ 


॥ ॐ परमतः सेतून्मानसम्बन्धभेदव्यपदेशेभ्यः ॐ ॥१६॥ 
॥ ॐ दर्शनात्‌ ॐ ॥ ॥ ॐ बुद्धयर्थः पादवत्‌ ॐ ॥ 


पू्व्रशगणानां तदात्मकत्वं तद्धर्मव््वं चोक्तम्‌ । इह तु अलौकिकत्वं लौकिकशब्द- 
वाच्यत्वं चोच्यत इति संगतिः । अथपदोक्ता हरावतिशयितभक्तिः न कार्यत 
कार्येति चिन्ता । तदर्थ तदीयं गुणजातं लौकिकमुतालौकिकमिति । तदर्थ 
तस्यालौकिकत्वे ज्ञानानन्दादितत्तत्पदवाच्यत्वं अयुक्तमुतयुक्तमिति ॥ पूर्वपक्षस्तु ॥ 
घटविलक्षणे घटपदवाच्यत्वादृष्टया भगवदानंदादौ च "आनन्दं ब्रह्मण" इत्यादौ 

आनन्दादिपदप्रयोगेण तदन्यथानुपपत्याऽलौकिकत्वे मानाभावेन च तद्ुणजातं 
लौकिकमेव । अन्यथा तत्रतत्पदप्रयोगायोग इति ॥ 


सिद्धान्तस्तु ॥ "एषसेतुर्विधृतिः" (छां.८-४-१) "य एष आनन्दः परस्य" इति 
"यतो वाचो निवर्तन्ते (तै.२-४) इति "एतस्यैवानन्दस्यान्यानि भूतानि 
मात्रामुपजीवन्ति" इति (बु.६-३-३२) "अन्यज्ज्ञानं तु जीवानां अन्यज्ज्ञानं 
परस्य च" इति "अदृष्टमव्यवहार्यमव्यपदेश्यम्‌" इत्यादौ (कौण्डिण्यश्रुति) ब्रह्मा- 
नन्दादिगुणेषु लौकिकानन्दादावसंभाव्यमानसेतुत्वोन्मानत्वशब्दितपूर्णत्वबिम्बत्व- 
लोकविलक्षणत्वादृष्टत्वाव्यपदेश्यत्वादिधर्माणां उक्त्या अलौकिकत्वावश्यंभाविनि 
तत्तच्छब्दप्रयोगस्य जीवेश्वरयोरशांशित्वज्ञापनार्थत्वेन प्रसिद्धपादविलक्षणेऽपि जीवे 
पादोऽस्य विश्वा भूतानीत्यादौ पादशब्दप्रयोगस्य जीवेशगुणानां अर्थप्रकाशकत्वा- 
नुकूलवेद्यत्वादिज्ञापनार्थत्वेनोपपत्तेः । "अलौकिकोऽपि ज्ञानादिः तच्छब्देनैव 
भण्यते । ज्ञापनार्थाय लोकस्य" इति स्मृतेश्च अलोकिकमेवेशगुणजातमिति युक्ता 
तत्रातिशयिता भक्तिरिति । व्युत्पत्तिरेव पदानां तत्रायुक्तेति तु "कायखि्यानात्‌" (व्र, 
सू. ३.३.१९) इत्यत्र निरसिष्यते ॥ १६ ॥ 


॥ ॐ स्थानविशेषात्प्रकाशादिवत्‌ ॐ ॥ १७ ॥ 
॥ उपपत्तेश्च ॥ 


प्रागुक्तबिम्बत्वहेतुकालोकिकत्वस्येह आक्षेपेण शंकोदयात्संगतिः । अथपदोक्ता- 
तिशयितभक्तिसिद्धयर्थ प्रागुक्तमीशगुणानां बिम्बत्वहेतुकमलौकिकत्वं न युक्तमुत 
युक्तमिति चिन्ता । तदर्थ भगवदानन्दादिगुणस्य विचित्रबरह्माद्यानन्दादिविम्बत्वम- 
युक्तमुत युक्तमिति । तदर्थं प्रतिबिम्बवैचित्रये बिम्बवैचित्र्यमेव कारणमुतान्यदपीति 
॥ पूर्वपक्षस्तु ॥ "वृद्धिहासभाक्त्वम्‌" इत्यत्रोक्तदिशा (व्र.सू, ३-२-२०) ब्रह्याद्या- 
नन्दादीनां मिथो विचित्रत्वात्तेषां चेशगुणप्रतिबिम्बत्वे तांश्च प्रतीशगुणानां बिम्बत्वे च 
तद्रदेव वैचित्यं स्यात्‌ । "अदृष्टानियमात्‌" इत्यत्र (ब्र.सू. २-३-५१) अदृष्टा- 
दिवैचित्रयेण प्रतिबिम्बवैचित्रयोक्तावपि स्वाभाविकानन्दादेरादिमत्कारणकत्वायोग 
इति तस्यैवेहाक्षेपेण वबिम्बवैचित्रयैकनिबंधनत्वात्प्रतिबिम्बवैचित्रयस्य, तथाच 
भगवद्रूपेषु गुणतारतम्यं च स्यात्‌ । तच नेत्युक्तम्‌ "न स्थानत" (ब्र.सू. ३-२- 
११) इत्यत्र । अतो बिम्बत्वाभावान्नेशगुणानामलौकिकत्वमिति न तत्रातिशयित- 
भक्तिः कार्येति ॥ 

सिद्धान्तस्तु ॥ बिम्बवैचित्रयाभावेऽपि सूर्यकान्तादिस्थानगुणेन सूयदिप्रतिबिम्बत्वे 
ऽग्रिजनकत्वादिवैचित्र्यवत्‌ ब्रह्याद्यनादिभक्त्यादिस्थानगुणवैचित्रयेण बिम्बभूत- 
भगवदैश्र्यवशेन च अविचित्रभगवदानन्दादिप्रतिबिम्बवैचित्रयस्योपपत्तेः । 
"ब्रह्मादिगुणवैशेष्यात्‌" इति (वाराह) "एर्यात्परमाद्िष्णोः" इति च (पादय) स्मृतेश्च 
ईशगुणानामवैचित्रयेऽपि बिबत्वं युक्तमित्यलौकिकत्वादतिशयिता तत्र 
भक्तिरावश्यकीति ॥ १७ ॥ 


॥ ॐ तथान्यत्प्रतिषेधात्‌ ॐ ॥ १८ ॥ 


स्थानविशेषादित्यस्य बिबप्रतिबिंबभावरूपहेतुसाधकतया "परमत" (ब.सू. ३-२- 
३२) इत्यनेनैकार्थनाव्यवधायकत्वात्‌ परमतडइत्यत्रोक्तन्यायातिदेशकत्वात्संगतिः । 
अथपदोक्ता भक्तिः न कार्योत कार्येति चिन्ता । तदर्थ ब्रह्म व्यक्तमुताव्यक्तमिति । 
तदर्थ ध्यानप्रतीतमेव ब्रह्मोत तदन्यदिति ॥ पूर्वपक्षस्तु ॥ "फलमत" इति (त्र.सू, 
३-२-३९) वक्ष्यमाणदिशा ब्रह्मण एव॒ फलप्रदत्वात्‌ "तं यथायथा" 
इत्यादरुपासितस्यैव फलदातृत्वात्‌ ध्यातस्याब्रह्मत्वे तस्याफलदातृत्वेन 
ध्यानवेयर्थ्यात्‌ ध्यातृपुरुषबहूत्वप्रयुक्तध्येयबहुत्वस्य "न स्थानत" इत्युक्तन्यायेन 
भेदहीनेऽपि हरौ तद्रूपाणां नानात्वेनोपपत्तेश्च । ध्यानकाले प्रतीतमेव ब्रह्मेति भक्ति 
विनापि पुरुषप्रयत्नेन व्यक्तत्वसंभवान्न तत्र भक्तिरावश्यकीति ॥ 


मधुकरी - 

स्थानेति । अस्याधिकरणस्य परमतेत्यधिकरणेन आतिदेशिकी सङ्गतिः । तथात्वेऽपि न 
व्यवधायकत्वम्‌ । पूर्वस्मिन्नरधिकरणं यदाक्षेपेण प्रवृत्तं तस्यालौकिकस्यैव अतिदेशः 
अस्मिन्नधिकरणेति एकार्थन अव्यवधानमिति । 


मूलम्‌ - 

सिद्धान्तस्तु ॥ सेतून्मानत्वादिना ईशगुणजातस्य लोकतोऽन्यत्ववत्‌ "अरूपवदेव" 
इत्यादावुक्तदिशा अप्राकृतनिर्दोषसर्वसुलक्षणदिव्यस्वरूपविग्रहस्य हरेः नाना- 
दर्लक्षणयुक्तध्यानप्रतीतवस्तुत्वायोगेन तदन्यत्वावश्यंभावात्‌ "तदेव ब्रह्म त्वं विद्वि 
नेदं यदिदमुपासते" इति (त.उ.१-६) श्रुतौ ध्यानप्रतीतस्य ब्रह्मत्वं प्रतिषिध्य 
तदन्यदेव ब्रह्यत्युक्तत्वाचच ध्यानप्रतीतादन्यदेवाव्यक्तं ब्रह्मेति । न च फलाभावापातः 

| "पश्यंति परमं ब्रह्मण इति ब्रह्मतर्क) स्मृत्या ध्यानकाले 
प्रतीतवासनामयप्रतिमास्थस्यैव फलप्रदत्वोपपत्तेः भक्तिरावश्यकोति ॥ १८ ॥ 


॥ ॐ अनेन सर्वगतत्वमायामयशब्दादिभ्यः ॐ ॥ १९ ॥ 


एवमव्यक्तत्वेऽपि हरेः प्रसन्नस्य अपरोक्षदानमिव स्वस्वातन्त्र्यमपि अन्यस्य 
क्वचिद्वद्यादिति शंकनात्संगतिः । अथपदोक्तहरावेवातिशयिता भक्तिः न युक्तोत 
युक्तेति चिन्ता । तदर्थं किं क्वचित्कदाचिदन्योऽपि कर्ता उत सर्वत्र सर्वदा 
सर्ववस्तुनः हरिरेव सूष्टयादिकर्तेति । तदर्थ स्वस्वातन्त्रयं कदाचिदन्यस्यापि 
ददात्युत नेति ॥ पूर्वपक्षस्तु ॥ हरेः कृष्णाद्यवतारेषु परप्रेष्यत्वाद्यसंभावितविविध- 
लीलादर्शनेन क्वचित्कदाचित्‌ स्वातन्त्र्यस्याप्यन्यस्य दानसंभवात्‌ हरेरेव 
सर्वसूष्टयादौ मानाभावाल्लोके राजादीनां खंडेशत्वदर्शनात्‌ देशान्तरादावन्योऽपि 
सृष्ट्यादिकर्तेत्यनुमानसंभवाच न हरावेवातिशयिता भक्तिर्युक्तेति ॥ 


मधुकरी - 


परप्रष्यत्व इतरसेवकत्वं यथा पार्थसारथ्यविप्रपादावनेजनादयः । 


मूलम्‌ - 

सिद्धान्तस्तु ॥ 'स्वातन्त्रयात्क्रीडते विष्णुः न हि स्वातन्त्र्यमन्यगम्‌ । करोति 
क्वापि" (न्यायविवरण) इत्यादेरत्यक्तस्वातन्त्रयस्यैव क्रीडावगमादन्यत्र 
स्वातन्त्यदानस्यासंभावितत्वात्‌ हरिरेव सर्वकर्तेत्यस्य "एष सर्वगत" इत्यादि- 
भाष्योक्तश्रुतिसिद्धत्वादनुमानस्य एतच्छरतिबलेन कर््रन्तरे मानाभावाच्च हरिरेव 
सर्वसृष्ट्यादिकर्तेति युक्ता तत्रैवातिशयिता भक्तिरिति ॥१९॥ 


मधुकरी - 
एष सर्वगतेति एष सर्वगत एष सर्वेश्वर एषोऽचिन्त्य एष परम इति भाल्वेयश्रुतिः । 
मूलम्‌ ~. 

॥ ॐ फलमत उपपत्तेः ॐ ॥ २० ॥ 


॥ ॐ श्रुतत्वाच्च ॐ॥ ॥ ॐ धर्म जैमिनिरत एव ॐ॥ 
॥ ॐ पूर्वं तु बादरायणो हेतुव्यपदेशात्‌ ॐ ॥ 

एवं हरेरेव सर्वकर्तृत्वे तस्य वैषम्यादिदोषनिरासाय पूर्वोक्तदिशा कर्मसापेक्षत्वे तर्हि 
कर्मण एवास्तु फलप्रदत्वमिति वा कर्मण एव फलोदयात्‌ प्रागुक्तं हरेः सर्वस्ष्टत्व - 
मयुक्तमिति वा शंकनात्संगतिः । अथपदोक्ता भक्तिः न कार्योत कार्येति चिन्ता । 
तदर्थ किं कर्मैव फलदातु हरिस्तत्र शेषभूत उत विपरीतमिति । तदर्थ "रातिर्दातुः 
परायणम्‌" इति (बृ.५-९-२८) श्रुतं हरेः फलदातृत्वं गौणमुत मुख्यमिति । तदर्थं 
कर्मणः फलान्वयव्यतिरेकौ शेषित्वकल्पकौ उत शेषतयापि युक्ताविति । तदर्थं 
कर्मणः शेषित्वकल्पकं नास्त्युतास्तीति ॥ पूर्वपक्षस्तु ॥ ईरः फलदातेतिपक्षेऽपि 
कर्मणोऽवैयर्थ्याय वेदप्रामाण्याय हरेः वैषम्याद्यभावायाकृतकर्मणः फलादृष्टया च 
कमपिक्षत्वेऽवश्यंभाविनि फलस्य कर्मान्वयव्यतिरेकित्वात्‌ तस्य च 
अन्यथासिद्धिकल्पकाभावात्‌ "रातिर्दातुः" इति श्रुतेः "एष ह्येव साधुकर्म कारयति 
(कौषी.३-८) इत्यादिना हरेः फलप्रदकर्महेतुतया गौणत्वेनाप्युपपत्तेः 
आप्ततमगौतमजैमिनिमतत्वाचच कर्मैव प्राधान्येन फलप्रदं हरिस्तु कर्मशेष इति न 
तत्र भक्तिः कार्येति ॥ 


मधुकरी - 

पूर्वोक्तदिशा वैषम्यनैर्घृण्ये न सापेक्षत्वादित्यत्र (२-१-१०)। रातिर्दातुरिति रातिर्दातुः 
परायणम्‌ । दातुः यजमानस्य स्वस्मिन्‌ मनसा वर्तमानस्य रातिः फलदमिति (रा दने इति 
धातुः) । वेदप्रामाण्याय वेदोक्तकर्माचरणे सति तत्रोक्तफलप्राप्तौ तत्प्रामाण्यसिद्धेः । 


मूलम्‌ - 

सिद्धान्तस्तु ॥ चेतनत्वयुक्त्या "पुण्येन पुण्यं लोकं नयति" (प.प्र.३-७) 
इत्यादिविशेषश्रुत्या च "रातिरदातुः" इति श्रुतेर्बलवत्तया गौणार्थत्वायोगात्‌ ब्रह्मणः 
प्राधान्येन फलदातृत्वेऽपि कर्मणः कारणत्वेनान्वयव्यतिरेकयोः जैमिनिमतस्य 
चोपपत्तेः ब्रह्मैव फलप्रदं न कर्म कितु करणमेवेति युक्ता तत्र भक्तिरिति ॥२०॥ 


॥ इति श्रीराघवेन्द्रयतिकृतायां न्यायमुक्तावल्यां तृतीयाध्यायस्य द्वितीयः पादः ॥ 


मधुकरी - 


चेतनत्वयुक्त्या हरिः फलदाता चेतनत्वात्‌ यो न चेतनः न स दानादिकर्ता यथा घटादिः इति। 


॥ इति रवीन्द्रनाथसङ्कलितमधुकर्या तृतीयेऽध्याये द्वितीयः पादः ॥ 

तृतीयाध्यायस्य तृतीयः पादः 
मूलम्‌ - 
प्रागुक्ताथपदार्थवैराग्यभक्तिसाध्यज्ञानहेतुर्जिज्ञासाशब्दितोपासनास्मिन्पादे उच्यते । 
सा च द्वेधा सर्वसच्छास्त्रश्रवणमननरूपा ध्यानरूपा चेति । तत्राद्या ध्यानांगत्वादा- 
दावुच्यते । 


॥ ॐ सर्ववेदान्तप्रत्ययं चोदनाद्यविशेषात्‌ ॐ ॥ १ ॥ 


॥ ॐ भेदान्नेति चेदेकस्यामपि ॐ॥ ॥ ॐ स्वाध्यायस्य तथात्वेनहि समाचारेऽधिकाराचच ॐ॥ 
॥ ॐ सलिलवच्च तन्नियमः ॐ॥ ॥ ॐ दर्शयति च ॐ॥ 


अत्र जिज्ञासाशब्दोक्ते सर्वसच्छास्त्रश्रवणमनने न कार्य उत कार्य इति चिन्ता । 
तदर्थ ब्रह्म स्वस्वशाखोक्तरीत्या ज्ञेयमुत सर्ववेदोक्तदिशेति । तदर्थं तथा हरेयत्वे 
साधकं नास्त्युत बाधकं चास्ति अथ विपरीतमिति । तदर्थं तथा शाखाभेदः 
प्रतिशाखं अर्थभेदोक्तिश्च निरवकाशा उत सावकाशेति ॥ पूर्वपक्षस्तु ॥ ब्रह्म तथा 
ज्ञेयमित्यत्र साधकाभावात्‌ प्रत्युत वेदराशेरेकैकाधिकारिकत्वे काण्वादिशाखाभेदा- 
योगस्य विज्ञानमानंदं ब्रह्म, सत्यं ज्ञानमनन्तं ब्रहयेत्यादिरूपेण प्रतिशाखमर्थभेदो- 
क्त्ययोगस्य एकैकस्य सर्वशाखाध्ययनाभावेन तदर्थं ज्ञानायोगस्य मन्दानां 
बरह्यज्ञानादौ वैमुख्यप्रसंगरूपस्य च बाधकस्य भावात्‌ तत्तच्छाखोक्तमेव तेन तेन 
ज्ञेयमिति नोक्तरूपश्रवणमनने कार्ये इति ॥ 


मधुकरी - 
तथा हरे्गेयत्वे हरेः सर्ववेदोक्तदिशा ज्ञेयत्वे । 


मूलम्‌ ~. 

सिद्धान्तस्तु ॥ भगवज्ज्ञानसम्पादनार्थं प्रवृत्तानां "आत्मेत्येवोपासीत" (बृ.३-४- 
७) इत्येवमादिकाण्वादितत्तच्छाखागतविधीनां ज्ञानार्थं प्रवृत्तविध्यर्थमुक्तानां "अत्र 
ह्येते सर्व एकं भवन्ति" इति (बु.३-४-७) "न हास्य कर्म क्षीयते" (बृ.3-४- 
१५) इत्यादितत्रविधिसमीपाम्नातार्थवादानां च "स्वाध्यायोऽध्येतव्यः" (तै.आ.२- 
१५) "वेदः कृत्स्नोऽधिगंतव्यः सरहस्यो द्विजन्मना" इत्येवमादेः 
अ्थविबोधफलकस्वाध्यायाध्ययनविधेश्च सर्वाधिकारिसाधारण्येन ।"'सर्ववेदोक्त- 
मार्गेण कर्म कुर्वीत" इति (समाचार) स्मृत्या सर्वविदोक्तक्मनुष्ठाने सर्वेषामधि- 

कारावगमेन च तदन्यथानुपपत्तिरूपयुक्त्या च "स्वन्विदानधीत्य विचार्य च 
ज्ञातुमिच्छेन्मुमुक्षुः" इति (चतुर्वेदशिखा) श्रुत्या "सर्वान्‌ वेदान्‌ सेतिहासान्‌" इति 
(ब्रह्मतर्क) स्मृत्या चैकैकस्य सर्वशाखाध्ययनद्रारा तदुक्तार्थज्ञानाधिकारावगमेन 
साधकसद्वावात्‌ "शाखाभेदो ह्यशक्तिजः" इति (समाचार) स्मृत्या काण्वादि- 
शाखाभेदस्य अशक्तिहेतुकत्वेन प्रतिशाखमर्थभेदोक्तेः एकशाखास्थार्थभेदोक्तिवत्‌ 
प्रसंगभेदादनुवादादिरूपतया सर्ववेदोक्तरीत्या ब्रह्म ज्ञेयमिति नियमस्य सर्वासामपां 
समुद्र एकायनमित्युक्तनियमस्येव "यथा नदीनां सलिलं शक्ये सागरं भवेत्‌" इति 
(आग्नेय) स्मृत्या तत्तच्छक्त्यनुसारितयोपपत्या प्रागुक्तबाधकानामभावाच्च 
सर्ववेदोक्तदिशा सर्वैरपि यथाशक्ति ब्रह्म ज्ञेयमिति यथाशक्ति सर्वसच्छास्त्रश्रवण- 
मनने सर्वैरपि कार्य एवेति ॥ फले तु जिज्ञासाशब्दार्थकदेशाक्षेपसमाधी ॥१॥ 


॥ ॐ उपसंहारोऽथभिदाद्विधिशेषवत्समाने च ॐ ॥२॥ 


॥ ॐ अन्यथात्वं च शब्दादिति चेन्नाविशेषात्‌ ॐ॥ 
॥ ॐ न वा प्रकरणभेदात्परोवरीयस्त्वादिवत्‌ ॐ ॥ ॥ॐ संज्ञातशरत्तदुक्तमस्ति तु तदपि ॐ॥ 


वैयर्थ्यहेतुना प्रागुक्तयथाशक्तिसर्ववेदार्थपरिज्ञानस्याक्षेपेणेह शंकनात्संगतिः । अत्र 
ूर्वाक्तसर्ववदोक्तपरिज्ञानं नावश्यकमुतावश्यकमिति चिन्ता । तदर्थ सार्वत्रिकगुणो- 
पसंहारानुपसंहाराभ्यां वेदार्थभूतब्रह्मध्यानं न युक्तमुतयुक्तमिति ॥ पूर्वपक्षस्तु ॥ 
नोभयथापि ध्यानं सम्भवतीति । तथाहि । न तावदुपसंहृत्य ध्यानं कार्यमिति पक्षो 
युक्तः । सर्वपरिज्ञानस्य क्रमभावित्वेन शक्यत्वेऽपि सर्वत्रिकसर्वगुणोपसंहारेण 
ध्यानस्य विक्िप्योक्तगुणानामेकबुद्धयुपारूढत्वरूपस्याशक्यत्वात्‌ । सर्वाशक्य- 
त्वेऽपि कांशचित्प्रति तथा ध्यानं शक्यमिति कल्पनस्य कल्पकशून्यतयाऽयोगात्‌ । 
आत्मेत्येवोपासीतेति सावधारणात्मत्वमात्रोपासनविधिवाक्यविरुद्धत्वाच परो- 
वरीयःप्रभृतिप्रकरणभेदायोगाचच । नाप्यनुपसंहृत्य ध्यानं कार्यमिति पक्षः । 
स्पष्टप्रमाणाभावात्‌ । आत्मेत्येवेत्यत्र॒ एवकारस्य अयोगव्यवच्छेदकतयापि 
सावकाशतोपपत्तेः । न च परोवरीयो वैधानरादिप्रकरणभेद एवानुपसंहारे 
मानमन्यथा स न स्यादिति युक्तम्‌ । एकस्मिन्नपि प्रकरणे सर्वगुणोक्तेरपि संभवात्‌ । 
अत॒ उभयथापि ध्यानस्यायुक्तत्वात्‌ यद्ध्यानागतया प्रागुक्त शक्तानां 
सर्वविदार्थपरिज्ञानम्‌, अशक्तानां यथाशक्ति कतिपयशाखार्थपरिज्ञानं संपाद्यमिति 
तत्रान्यतरदपि व्यर्थत्वान्नावश्यसंपाद्यतामर्हतीति ॥ 

मधुकरी - 

परोवरीयःप्रभृतिप्रकरणभेद इति । स एष परोवरीयानुद्रीथः स एषोऽनंत इत्यादिपरोवरीयः - 
प्रकरणम्‌ अभिविमानं वैश्वानरमुपासीत इति वैश्चानरप्रकरणम्‌ यो वै भूमा तत्सुखमिति 
भूमाप्रकरणमिति । अयोगव्यवच्छेदकतयापि शंखः पाण्डुर एव इतिवत्‌ । 


मूलम्‌ ~. 

सिद्धान्तस्तु ॥ उभयथापि ध्यानं सम्भवतीति प्रागुक्तं द्विरूपमपि वेदार्थपरिज्ञानं 
युक्तमेवेति । तथाहि । सर्ववेदोक्तगुणानां दोषाभावानां चोपसंहारेण ध्यानस्य 
"उपास्य एकः" इति भाष्योक्त (भाल्लवेय) श्रुतौ "सर्वे गुणाः सर्वदैव ह्युपास्या" इति 
(न्यायविवरणोक्त) श्रुतौ च विहितत्वात्‌, अन्यथा विहितक्रियालोपप्रसंगेना- 
नर्थप्रसंगात्‌ । तथा छान्दोग्ये सप्तमे "ऋग्वेदं भगवोऽध्येमि" (छां.७-१-२) 
इत्यादिना नारदेनात्मनः सर्वविद्यावेदित्वमुक्त्वा "सोऽहं भगवो मन्त्रविदेव 
नात्मवित्‌" इति (छां. ७-१-३) श्रुत्यन्तरे च "सोऽहं नामविदेव नात्मवित्‌" 
इत्युक्त्या च सर्वविद्यानां भगवन्नामत्वेन तद्रूणाभिधायकत्वान्यथानुपपत्तियुक्त्या च 
तथा ध्यानस्य सिद्धत्वात्‌ गुणाभिधानस्य "आध्यानाय प्रयोजनाभावात्‌" इति 
(ब्र.सू. ३-३-१५) न्यायेन ध्यानार्थत्वात्‌ "नाम वा एताः ब्रह्मणः 
सर्वविद्यास्तस्मादेकः सर्वगुणैर्विचिन्त्य" इति (कौण्डिण्य) श्रुतिसिद्धत्वाच । 
आत्मेत्येवेत्येवकारस्यायोगव्यवच्छेदकत्वेन अविरोधकत्वात्‌ प्रकरणभेदगतेश्च 
"पुरुषविद्यायाम्‌" (ब्र.सू. ३-३-२५) इत्यत्र वक्ष्यमाणत्वात्‌ उपसंहृत्य ध्यानं 
कार्यमिति पक्षो युक्तः । तथानुपसंहृत्य ध्यानं कार्यमिति पक्षोऽपि युक्त एव, 
उपसंहृत्य ध्यानस्य अशक्यत्वात्प्रकरणभेदात्‌ । "स एष परोवरीयानुद्रीथः स 
एषोऽनन्तः" (छां.१-९-२) इत्यादिप्रकरणेषु परोवरीयस्त्वादिकतिपयगुणस्यै - 
वोक्त्या एकत्र सर्वगुणोकतेरभावाच्च । तस्मादुभयथा ध्यानस्य प्रामाणिकत्वेन 
युक्तत्वादुक्तरूपवेदार्थपरिज्ञानमर्थवदेवेति । फले तु पूवक्षिपसमाधी ॥ २ ॥ 


मधुकरी - 

भाष्योक्तं इति । उपास्य एकः परतः परो यो वेदैश्च सर्वैः सह चेतिहासैः । सपन्चरात्रैः सपुराणेश् 
देवः सर्वरगुणैस्तत्र तत्र प्रतीतैरिति । तद्रुणाभिधायकत्वान्यथानुपपत्तियुक्त्या ध्यानाथदन्यथा 
गुणाभिधायत्वानुपपत्तिरिति युक्त्या ।कतिपयेति अशक्यत्वात्‌ कतिपयगणोपसंहार एव उद्िषटः। 


मूलम्‌ ~. 

॥ ॐ प्राप्ेश्च समंजसम्‌ ॐ ॥ ३॥ 
अत्र॒ प्रागुक्तगुणोपसंहारानुपसंहारपूर्वकध्यानयोरधिकारिभेदेन युक्तत्वसमर्थनात्‌ 
संगतिः । जिज्ञासाशब्दाभिमतं प्रागुक्त द्विरूपध्यानं अयुक्तमुत युक्तमिति चिन्ता । 
तदर्थं अधिकारिभेदेन व्यवस्था न संभवत्युत संभवतीति । तदर्थं व्यवस्थापक 
नास्त्युतास्तीति ॥ पूर्वपक्षस्तु ॥ द्विरूपध्यानस्य विरोधेनैकस्यायोगात्‌ 
अधिकारिभेदेन व्यवस्थितत्वस्य चात्रास्याधिकारोऽत्र तस्येति व्यवस्थापक- 
प्रमाणाभावेनायोगादयुक्त द्विरूपध्यानमिति ॥ 


सिद्धान्तस्तु ॥ "यस्य॒ यावद्रुणाः स्पष्टं प्रतिभासन्त्युपासने । युगपत्स्वभुजौ 
यद्रद्धयायेत्तावत एव स" इति (न्यायविवरणोक्त) श्रुत्युक्तदिशा "गुणैस्सर्वैरुपा- 
स्योऽसौ ब्रह्मणा" इत्यादि (भविष्यत्पर्व) स्मूत्युक्तदिशा च ध्यानकाले च 
युगपत्स्पष्टसर्वगुणप्रतीत्या सर्वगुणप्रतीतिरूपयोग्यताविशेषयुक्तब्रह्मतदन्याधिका- 
रिभेदेन व्यवस्थोपपत्तेः युक्तं द्विरूपध्यानमिति ॥३॥ 


॥ ॐ सवभिदादन्यत्रेमे ॐ॥ ४ ॥ 


अत्र पूर्वत्र सर्वगुणध्यानाध्यानयोरविरोधोक्तौ अत्रान्यतरवैयर्थ्य निरस्यत इति 
संगतिः । अत्र जिज्ञासापदोक्तं पूर्वत्र प्रकृतं सर्वगुणध्यानं न कार्यमुत कार्यमिति 
चिन्ता । तदर्थं तस्य फलातिशयव्वनिर्णयो न संभवत्युत संभवतीति । तदर्थ 
तत्निर्णायकं नास्त्युतास्तीति ॥ पूर्वपक्षस्तु ॥ मोक्षरूपफलस्यासर्वगुणध्यानेनापि 
सिद्धेः सर्वगुणध्यानस्य असर्वगुणध्यानसाध्यफलातिशयवत्वनिर्णयस्य च 
निर्णयकाभावेनायोगात्‌ व्यर्थ तन्न कार्यमिति ॥ 


सिद्धान्तस्तु ॥ सर्वगुणध्यानमसर्वगुणध्यानादधिकफलवत्‌ ततो महत्त्वात्‌ । 
यत्साधनं यतो महत्‌ तत्ततोऽधिकफलवत्‌ यथा अग्निष्टोमादितो वाजपेयादिकमि- 
त्यनुमानेन "संपूर्णोपासनादुब्रह्मा संपूर्णानिन्दभाग्भवेत्‌" इत्यादि(पादय)स्मृत्या च 
फलातिशयवत््वनिर्णयोपपत्तेः कार्यमेव सर्वगुणध्यानमिति ॥ ४ ॥ 


॥ ॐ आनन्दादयः प्रधानस्य ॐ ॥ ५ ॥ 


ूर्व्रोक्ताधिकारिभेदेन फलभेदेन च द्विरूपोपास्तिरयुक्ता । सर्वमुमुक्षुसाधारणो - 
पास्तिमात्रानिर्ण्ये तद्विशेषानवसरादिति शङ्धनात्सङ्गतिः । जिज्ञासापदोक्तं 

भगवद्ध्यानं न युक्तमुत युक्तमिति चिन्ता । तदर्थ सर्वमुमक्ुध्येयगुणनिर्णयो न 
सम्भवत्युत सम्भवतीति । तदर्थ सर्वध्येयगुणाः संख्यानिर्देशाभ्यांक्रुप्ताः पृथक्‌ न 
सन्त्युत सन्तीति ॥ पूर्वपक्षस्तु ॥ न संख्यानिर्देशाभ्यां करुप्ताः पृथक्सन्ति गुणाः । 
यदि भवेयुः तर्हिं कियन्तः । यदि चतुःपञ्चषाः आनन्दादय इत्युच्येत तर्हि 
केषांचित्समुच्येऽन्येषामपि समुच्चयप्रसङ्गन नियमासम्भवात्‌ । आनन्दादिभ्यो अन्य 
एवेत्यपि वक्तु शक्यत्वेन एत एवेतिनिर्देशङ्ुप्त्यभावाचेति सर्वमुमुकषुध्येय- 
गुणनिर्णयाभावान्न भगवद्धयानं कार्यमिति ॥ 


सिद्धान्तस्तु ॥ सर्वेषां बहुगुणोपासनेऽशक्यत्वात्‌ सवपिक्षितस्य निर्दोषानन्दा- 
नुभवरूपमोक्षस्य "तं यथा यथोपासते" इति श्रुत्या तदनुगुणोपासनसाध्यत्वाच्च 
निदोषित्वज्ञानानन्दानां त्रयाणामावश्यकत्वात्‌ आत्मत्वशब्दितस्वामित्वस्य च 
स्वसम्बन्धानुस्मरणस्य भगवत्प्रीतिहेतुत्वेन "आत्मेति तूपगच्छन्ति" इति (ब्र. सू. 
४-१-२) वक्ष्यमाणदिशावश्यकत्वात्‌ "सचिदानन्द आत्मा" इत्यादिस्मृतेश्च 
ब्रह्मतर्क) सदादयश्चत्वार एवेति संख्यानिर्देशाभ्यां व्रुप्तिसम्भवेन ध्येयगुण- 
निर्णयात्‌ युक्तमेव भगवद्ध्यानमिति ॥ ५ ॥ 


॥ ॐ प्रियशिरस्त्वाद्यप्रापिरुपचयापचयौ हि भेदे ॐ ॥ ६ ॥ 


चत्वार एवेति प्रागुक्तनियमाक्षेपेण शङ्धनात्सङ्घतिः । चत्वार एवेति प्रागुक्तनियमो 
युक्त उतायुक्त इति चिन्ता । तदर्थ "तस्य प्रियमेव शिर" इत्यादिना श्रुताः 
प्रियशिरस्त्वादयः सर्वोपास्या उत नेति । तदर्थं तेषां सर्वानुपास्यत्वे प्रागुक्तफल- 
प्राप्तिनस्त्युतास्तीति ॥ पूर्वपक्षस्तु ॥ प्रियशिरस्त्वादयोऽपि सर्वोपास्यास्तेषां 
आनन्दविशेषत्वात्‌ । आनन्दादीनां च स्वाभिमतफलावाप्त्यर्थं सर्वोपास्यत्वोक्तेः 
अन्यथा फलाभावापातात्‌ । अतः प्रागुक्तनियमो न युक्त इति ॥ 


सिद्धान्तस्तु॥ आनन्दविशेषत्वमात्रेण प्रियशिरस्त्वादेः सर्वोपास्यत्वे सर्वगुणानामपि 
गुणचतुष्टयविशेषत्वस्य वक्तुं शक्यतया सर्वेषां सर्वगुणोपास्तिप्रसंगात्तस्य च 
"दर्शनाच्च" इत्यत्रोक्त (ब्र. सू.३-२-२१) आनन्दश्रुतिसिद्धफलभेदपरिलोपा- 
पच्या अनिष्टत्वेन फलभेदसिद्धयर्थं गुणोपासने अपि तारतम्यस्य च वाच्यत्वात्‌ 
"नैव सर्वगुणास्सर्वैरुपास्या मुक्तिभेदतः" इति (वाराह) स्मृतेश्च न सर्वोपास्याः 
प्रियशिरस्त्वादयः । न चैवं फलाभावः। "यथायोग्यान्‌ गुणपूगानुपास्य फलं भवेत्‌" 

इत्यादिश्रुत्या विशेषानुपासनेऽपि योग्यगुणोपासनेनैव मुक्तिफलप्राप्तेरवगमादिति 
नोक्तनियमभङ्ग इति ॥६॥ 


मधुकरी - 
"दर्शनाच्च" इत्यत्रेति । ब्रह्यपर्यन्तेषु सुखे विशेषो वर्तते इति दर्शितः तत्र | 


मूलम्‌ - 
॥ ॐ इतरे त्वर्थसामान्यात्‌ ॐ ॥ ७ ॥ 


पूर्वत्र यथायोग्यानितिश्रुत्या योग्यगुणोपासनेनैव फलप्राप्त्युक्तौ देवानां 
चतुर्गुणाधिकगुणोपासने योग्यतानिश्वयासंभवात्‌ तेषां अधिकगुणोपास्तिरयुक्तेति 
शंकनात्संगतिः । जिज्ञासापदोक्तं चतुर्गुणाधिकगुणोपासनं न कार्यमुत कार्यमिति 
चिन्ता । तदर्थ तदधिकारिणां देवानां योग्यतानियमनिर्णयोऽशक्य उत शक्य इति । 
तदर्थं॒प्रपशवत्यत्रोक्तं ध्यानकालीनगुणभानस्य योग्यतानिर्णायकत्वमयुक्तमुत 
युक्तमिति ॥ पूर्वपक्षस्तु ॥ ध्यानात्पूर्वमेव योग्यतानियमाज्ञानेऽयोग्योपासन - 
प्रसंगात्तस्य च "अचेतनासत्यायोग्यान्यनुपास्यान्यफलत्वविपर्ययाभ्या"मिति 
साकर्षणसूत्रोक्तदिशा अनर्थफलत्वेन ध्यानकालीनगुणभानस्य योग्यतानिर्णायक~- 
त्वाभावान्नाधिकोपासनं कार्यमिति ॥ 


सिद्धान्तस्तु ॥ तत्तत्प्राप्य फलपेक्षयोपासनयोग्यतानिर्णयोपपत्तेः भाव्युत्कर्षज्ञ- 
सर्वज्ञगुरुणा तत्तत्प्राप्यभविष्यत्फलानुसारिगुणोपदेशोपपत्तेश्च चतुर्योऽधिको- 
पासनं कार्यमेवेति ॥ ७ ॥ 


॥ ॐ आध्यानाय प्रयोजनाभावात्‌ ॐ ॥ ८ ॥ 
॥ ॐ आत्मशब्दाच्च ॐ ॥ 


एवं पूर्वत्र मन्दमध्योत्तमाधिकारिभेदेन अनुपसंहारोपसंहारौ उक्त्वा तयोः 
"संज्ञातश्चेत्‌" इति (ब्र.सू. ३-२३-९) "प्रकरणभेदात्‌" इति (ब्र.सू 3-3३-८) च 
यन्मानमुक्तं तदेवेहाक्षिप्य समाधीयत इति संगतिः। अत्र जिज्ञासापदाभिमतौ 
प्रागुक्तगुणोपसंहारानुपसंहारौ न कार्यावुत कार्यौ इति चिन्ता । तदर्थं तयोमनिं 
नास्त्युतास्तीति । तदर्थं प्राक्‌ "सज्ञात" इति "प्रकरणभेदात्‌" इति चोक्तमुभयत्र 
मानं न युक्तमुत युक्तमिति ॥ पूर्वपक्षस्तु ॥ सज्ञातश्वदित्यत्रोक्तदिशा सर्वविद्यानां 

भगवन्नामत्वेन तत्र गुणाभिधानस्य उपसंहारार्थत्वे सर्वगुणानां एकत्रैवोक्तिप्रसङ्गन 
विक्षिप्य नानास्थानेषूक्तः व्यर्थत्वात्‌ मोक्षस्यानुपसंहारेणापि सिद्ध्या उपसंहारस्य 
व्यर्थत्वाच्च । अत एव व्यर्थविधेः अश्रद्धेयत्वेन "विधिशेषवत्‌" (ब्र.सू. 3-3३-६) 
इत्यत्रोक्तविहितत्वयुक्तेरप्यप्रयोजकत्वात्‌ तत्तद्विद्याप्रकरणेषु एतावदेवोपासनमि- 
त्युक्त्यभावेन प्रकरणभेदस्यानुपसंहारेऽमानत्वेन मानाभावान्न कायवितौ द्वाविति ॥ 


सिद्धान्तस्तु॥ गुणोक्तेरुपसंहारान्यप्रयोजनाभावात्‌ नानास्थानेषूक्तानामपि उपसंहारे 
मुक्तौ फलातिशयभावेन तथोक्तेरर्थव््वात्‌ "आत्मेत्येवोपासीते"ति (ब॒.३-४-७) 
श्रुत्या अन्यव्यवच्छेदपूर्वं आत्मत्वोपासनविधानात्‌ प्रागेवकारस्यायोगव्यवच्छेदक- 
त्वोक्तावपि इह "प्राप्तश्च" इत्यत्रोक्त ब्र.सू. ३-३-१०) न्यायेन अधिकारि- 
भेदेनाव्यवच्छेदकत्वाविरोधाच द्वावपि कार्याविति ॥८॥ 


॥ ॐ आत्मगृहीतिरितवत्तदुत्तरात्‌ ॐ ॥ ९ ॥ 


"आत्मेत्येवोपासीत" इति पूर्वोक्तश्रुतिस्थैवकारस्य स्वामित्वान्यज्ञानादिगुण- 
व्यवच्छेदकत्वप्राप्तावत्र स नेत्युच्यत इति संगतिः। अत्र जिज्ञासापदाभिमतं 
"आनन्दादयः" (ब्र.सू.३-३-१२) इत्यत्रोक्तं चतुर्मुणोपासनं न युक्तमुत युक्तमिति 
चिन्ता । तदर्थ तत्किं प्रागुक्तश्रुतिविरुद्धं नवेति । तदर्थं आत्मेव्येवेति प्रागुक्तात्म- 
शब्दः किं सुशकत्वादियुक्त्या स्वामित्वमात्रवचनः उत वाक्यशेषबलात्‌ ज्ञानादि- 
चतुर्मूणवचन इति ॥ पूर्वपक्षस्तु ॥ आत्मत्वमात्रोपास्तेः सुशकत्वादाशधापरोक्ष्य- 
हेतुत्वाच सावधारणश्रौतात्मपदस्य स्वामिमात्रवचनत्वेन तन्मात्रोपासनस्यैव 
कार्यत्वादयुक्तं चतुर्गुणोपासनम्‌ । वाक्यशेषस्तु स्तुतित्वेनाप्युपपद्यत इति ॥ 


मधुकरी - 
वाक्यशेषबलादिति । अत्र ह्येते सर्व एकी भवन्ति इति । 


मूलम्‌ - 

सिद्धान्तस्तु ॥ अत्यलौकिकपरमपुमर्थहेत्वापरोक्ष्येऽतिसुशकत्वस्यागुणत्वात्‌ 
गुणत्वेऽपि वा सर्वेषां मुमुक्षूणां "फलसाम्यादपेक्षिता" इत्यानन्दनयोक्तन्यायेन 
(ब्र.सू. ३-३-१२) स्वापेक्षितज्ञानानन्दादिफलप्राप्त्यर्थत्वेन अन्योपासनस्या- 
प्यावश्यकत्वात्‌ वाक्यशेषस्यार्थवादत्वेऽपि अविरुद्धे स्वार्थ तात्प्यबाधात्‌ । 
"प्राणन्नेव प्राणनामा भवति मन्वानो मन" इत्यादिपूर्ववाक्ये प्राणपदादिना 
प्रकृतानन्दादिगुणानां परामर्शेन "अत्र ह्येते सर्व एकी भवन्ति" (बृ.३-४-७) 

इत्यात्मगुणे आनन्दादिगुणानामन्तभवोक्तिपरवाक्यशेषानुरोधेन "आनन्दानुभव- 
त्वाच्च" इत्यादि (बृहन्तन्त्र)स्मृत्यनुरोधेन च आत्मशब्दस्य स्वामित्वादिचतुर्गुण- 
वचनत्वेन तदविरोधाद्युक्तं सर्वाधिकारिकचतुर्गुणोपासनमिति ॥ न चैवमनुप- 
संहारमानत्वोक्तिविरोधः अस्यानुपसंहाररूपत्वात्‌ ॥९॥ 


मधुकरी - 
आनन्दानुभवत्वादिति । आनन्दानुभवत्वाच निर्दोषत्वाच भण्यते । नित्यत्वाच्च तथाऽऽत्मेति 
वेदवादिभिरीश्चर इति । 


मूलम्‌ - 
॥ ॐ अन्वयादिति चेत्स्यादवधारणात्‌ ॐ ॥ १० ॥ 


अत्रात्मपदस्य प्रागुक्तानुपसंहारमानत्वमाक्षिप्य साध्यत इति संगतिः । अत्र 
प्रागुक्तमात्मपदस्यानुपसंहारमानत्वमयुक्तमुत युक्तमिति चिन्ता । तदर्थमात्म- 
पदोक्तगुणाः उपसंहर्तृमात्रोपास्याः उतानुपसंहर्तृपास्या अपिति । तदर्थ 
आत्मशब्दोऽखिलगुणानामपि प्रत्यायकत्वेनानुपसंहर्तृन्‌ प्रति विभ्रमकरः अथ 
व्यवस्थया तत्तद्योग्यगरणप्रत्यायकतया निर्णयकर इति ॥ पूर्वपक्षस्तु ॥ 
आत्मेत्येवोपासीतेत्यस्य "चोदनाद्यविशेषात्‌" इतिन्यायेन (ब्र. सू. ३-३-१) 
अखिलगुणध्यातृब्रह्मादीन्‌ प्रत्यपि प्रवृत्तेः तथा तत्र आत्मशब्दस्य अनुपसंहर्तृमात्र- 
योग्यगुणबोधकत्वे आत्मेत्येवेत्यवधारणायोगेन तदन्यथानुपपत्या "आप्तव्याप्तेरा- 
त्मशब्दः परमस्य प्रयुज्यते" इति स्मृत्या च आत्मशब्दस्य सर्वगुणवाचित्वेन 
अनुपसंहर्तृन्‌ चतुर्गुणाद्युपासकान्‌ प्रति तत्तद्योग्यमात्रगुणाप्रत्यायकतया तस्य 
विभ्रमकरत्वात्‌ तदुक्तगुणानुपसंहर्तरृभिरनुपास्या इत्ययुक्तमनुपसंहारमानत्वम्‌ । न च 
तस्य सर्वगुणप्रत्यायकत्वेऽपि स्वस्वयोग्यगुणमात्रं सर्वैरुपास्यमिति शक्यम्‌ । 
आत्मेत्येवेत्यवधारणेनात्मशब्देन यावत्प्रतीतं तावतोऽप्युपास्यत्वप्रतीतेः । 
अन्यथावधारणविरोधादिति ॥ 


सिद्धान्तस्तु ॥ आत्मशब्दस्य सर्वगुणवाचित्वेऽपि तत्तद्रुणोपासनयोग्यान्‌ सर्वगुणान्‌ 
वक्तीत्यस्य तत्तदनुभवसिद्धत्वेन तस्य॒ अविभ्रमकरतया तदुक्तगुणानां 
सर्वोपास्यत्वाद्युक्तमनुपसंहारमानत्वमिति ॥ १० ॥ 

॥ ॐ कायख्यानादपूर्वम्‌ ॐ ॥ ११ ॥ 


ूर्वत्राधिकारिणां स्वस्वयोग्यगुणान्यगुणानामात्मशब्देनाप्रतीत्या तत्तन्मात्रगुणोपासनं 
युक्तमित्युक्तमयुक्तम्‌ । योग्यानामपि "परमत" (ब्र.सू.३-२-३२) इत्युक्त - 
दिशाऽलौकिकत्वेन आत्मशब्देनाप्रतीतेरिति शंकनात्संगतिः । ईश्रगुणा ध्येया 
इत्युक्तम्‌ । ते हि किं लौकिका एव ध्येया उतालौकिका इति चिन्ता । तदर्थं 
लौकिकानामध्याने गुणध्यानस्यैवाभावः प्रसज्यत उत नेति । तदर्थं अलौकिक- 
गुणानामनुभवो न सम्भवत्युत सम्भवतीति ॥ पूर्वपक्षस्तु ॥ अलौकिकगुणविषये 
प्रत्यक्षानुमानयोरप्रसक्तेः प्रसक्तस्य च शब्दस्य संगतिग्रहणसापेक्षत्वात्‌ तस्य च 
सम्बन्धिज्ञानाधीनत्वात्‌ शब्दरूपसम्बन्धिनः प्रत्यक्षत्वेऽपि अर्थरूपसम्बन्धिनः 
शब्दादन्येनाप्रतीतेः शब्दान्तरेण तत्प्रतीतौ तत्राप्येवमित्यनवस्थापत्या संगति- 
ग्रहणायोगेन शब्देनाप्यनुभवायोगेन ध्यानकाले तत्प्रतीतेरभावात्‌ तादृशस्य 
ध्यानायोगात्‌ लौकिकानामध्याने गुणध्यानस्यैवाभावप्रसच्या ध्यानसाध्यापरोक्ष- 
ज्ञानजन्यमोक्षाभावापातेन गुणध्यानस्यावश्यकत्वात्‌ लौकिका एव ध्येयाः । तथा 
चाविद्यमानध्यानस्य "न प्रतीके न हि सः" (ब्र.सू.४-१-३) इति चतुथद्यपादे 
निरसिष्यमाणत्वेन ईश्वरे ध्येयानां गुणानां लौकिकत्वस्यैवावश्यंभावात्‌ 
"परमतस्सेतून्मान" इति सूत्रे भगवद्रुणानामुक्तमलौकिकत्वमयुक्तमिति ॥ 


सिद्धान्तस्तु ॥ "अलौकिकास्तस्य गुणाह्युपास्या" इति श्रुतौ मोक्षस्यालौकिकत्व- 
कथनात्‌ तादृशमोक्षस्य चालौकिकगुणोपासनेनविनाऽयोगात्‌ "अर्थसामान्यात्‌" 
(ब्र.सू. ३-३-१४) इत्युक्तन्यायेन फलानुसारिध्यानस्य कर्तव्यतया अलौकिका 
एव गुणा ध्येयाः । न च तादृशगुणाप्रतीतिर्दोषः । "शास्त्रोक्तवस्तुनश्चैव व्युत्पत्तिः 
शास्त्रलिङ्गतः" इत्यभिमानिनयानुव्याख्यानसुधयोरुक्तरीत्या "यः सहस्राक्षः स 
इन्द्रः यः पाशहस्तः स वरुण" इत्यादौ वाक्यार्थमर्यादयोपस्थिते वस्तुनि 
इन्द्रादिशब्दव्युत्पत्तिवदनुकूलवेदनीयो भगवद्रणो यः सः आनन्द इति 
साक्षात्कृतेशगुणानां विदुषामुपदेशेनोपस्थितौ तत्र॒ तत्पदशक्तिग्रहोपपत््या 
शब्देनैतत्प्रतीतिसम्भवात्‌ प्रागुक्तगुणानामलौकिकत्वं युक्तमिति ॥११॥ 


॥ ॐ समान एवं चाभेदात्‌ ॐ ॥ १२ ॥ 
॥ ॐ सम्बन्धादेवमन्यत्रापि ॐ॥ 

अर्थसामान्यादित्युक्त (ब्र.सू. ३-3-१४)न्यायेन पूर्वतरपूर्वकार्याख्यानादूर्वगुण- 
जातध्यानं कार्यमित्युक्तमयुक्तम्‌ । ध्यानस्य स्वानुसारिफलदत्वानियमादिति 
शकनात्संगतिः । अत्र "अर्थसामान्यात्‌" इति प्रागुक्तं ध्यानस्य फलानुसारित्वं 
अयुक्तं उत युक्तमिति चिन्ता । तदर्थ ब्रह्माणीब्रह्मणोरुपासनस्य स्वसदृशफला- 
नुसारित्वं नास्त्युतास्तीति । तदर्थं तयोः समविषमफलवतोः उपासनमपि 
समविषमरूपं न सम्भवत्युत सम्भवतीति । तदर्थ त्रिविक्रमत्वादिक्रियाविशेषाणां 
ब्रहमब्रह्माणीभ्यां यथाक्रममुपास्यत्वानुपास्यत्वे न युक्ते उत युक्ते इति ॥पूर्वपक्षस्तु॥ 
त्रिविक्रमत्वादिक्रियाविशेषाणामनित्यत्वेन ध्यानकालेऽभावादविद्यमानध्यानस्य च 
निन्दितत्वेन ब्रह्माणीब्रह्मणोरपि क्रियाविशेषानुपासनस्य वाच्यत्वेन गुणविषये 
साम्यस्य क्रियाविशेषविषये वैषम्यस्य दुर्वचत्वेन प्रकारान्तरेण ब्रह्माणीब्रह्मभ्यां 
क्रियमाणोपासनयोः समत्वस्य विषमत्वस्य चाभावेन समविषमत्वायोगात्‌ तदुभय 
प्राप्यफलस्य स्थानैक्यगुणतारतम्यरूपतया समविषमत्वेन ताभ्यां क्रियमाणो- 
पासनस्य स्वसदृशफलानुसारित्वाभावादर्थसामान्यादित्युक्तमयुक्तमिति ॥ 


सिद्धान्तस्तु ॥ "गुणक्रियादयो विष्णोः स्वरूपं नान्यदिष्यते" इति तत्त्वनिर्णया- 
न्तोदाहृत (तृतीय परिच्छेदे) श्रुत्या गुणक्रियादीनां विष्णुना तादात्म्यरूपसम्बन्धेन 
नित्यतया ध्यानकाले असत्वाभावेन तदुपासने ब्रह्मणोऽसदुपासनाप्रसक्तेः । 
क्रियादिविशेषाणामलौकिकत्वेऽपि "गुणास्तरैविक्रमाद्याश्च संहर्तव्या न संशयः । 
विरिन्चस्यैव नान्येषाम्‌" इति (बृहन्तन्त्र) स्मृत्या विरिञ्चस्यैव योग्यत्वेन तेषां 
ब्रह्मोपास्यत्ववत्‌ ब्रह्मण्या नित्यविक्रान्त्यादिक्रियान्तभविनैवोपास्यतया 
पृथगुपास्यत्वाभावेन क्रियाविषये विषमत्वस्य गुणादिविषये समत्वस्य च सम्भवेन 
ब्रह्माणीब्रह्मभ्यां क्रियमाणोपासनस्यापि फलस्यैव समविषमत्वेन काप्युपासने 
फलानुसारित्वस्य व्यभिचाराभावात्‌ अर्थसामान्यादित्युक्त युक्तमिति ॥ १२ ॥ 


॥ ॐ न वा विशेषात्‌ ॐ ॥ १३ ॥ 
॥ ॐ दर्शयति च ॐ॥ 


"आत्मेत्येवोपासीत" इत्यात्मपदोक्तगुणोपासनस्यावश्यकत्वादात्मपदेन च 
बरह्माण्यभिमतगुणेभ्यो न्यूनगुणोक्तेरपि सम्भवेन सर्वगुणानां क्रियासामान्यस्य च 
उक्तनियमाभावात्‌ ब्रह्माण्याः प्रागुक्तसर्वगुणोपसंहारः क्रियासामान्योपसंहारायुक्त 

इति शंकनात्सङ्गतिः । अत्रात्मशब्दस्य "आत्मशब्दाच्च" इत्यत्रोक्तं (ब्र.सू. ३-३- 
१६) अनुपसंहारमानत्वं न युक्तमुत युक्तमिति चिन्ता । तदर्थं आत्मशब्दोक्ताः 
गुणाः न सर्वोपास्या उत सर्वोपास्या इति । तदर्थं तस्य सर्वगुणाभिधायकत्वेऽपि 
अधिकारिणं प्रति तत्तयोग्यगुणाभिधायकत्वमपि प्रागुक्तं न युक्तमुत युक्तमिति । 
तदर्थं तत्तदुपासनायोग्यगुणमात्राभिधायकत्वे नियमो न संभवत्युत संभवतीति ॥ 
ूर्वपक्षस्तु ॥ आत्मशब्दो ब्रह्माणं प्रति सर्वानीश्वरधर्मान्‌ ब्रह्माणीं प्रति अशेषगुणान्‌ 
क्रियासामान्यानि, अन्यांश्च प्रति तदुपासनायोग्यगुणानेव न न्यूनाधिकान्‌ वक्तीति 
प्रातिस्विकनियमाभावेन प्रागुक्ततत्तदधिकारियोग्यगुणाभिधायकत्वस्य "अन्वयात्‌" 
इत्यत्रोक्तस्यायोगात्‌ (ब्र.सू. ३-३-१७) न सर्वोपास्या आत्मशब्दोक्ता गुणा 
इत्यनुपसंहारमानत्वमात्मशब्दाचेत्यत्रोक्तमयुक्तमिति ॥ 


मधुकरी - 


प्रातिस्विकनियमाभावेन अस्य एते गुणाः अस्य एते गणाः इति प्रतिव्यक्तिक नियमाभावेन । 


मूलम्‌ - 

सिद्धान्तस्तु ॥ आत्मशब्दस्य सर्वगुणोक्तिशक्तस्यापि तत्तद्योग्यगुणप्रत्यायकत्वात्‌ 
न्यूनाधिकसंभवेऽपि तत्तदधिकारिसामर्थ्यवैशेष्येण आत्मशब्देन यस्य यावतो गुणाः 
प्रतीयन्ते तेन तावन्तो ध्येया इति व्यवस्थासंभवात्‌ "सर्वान्‌ गुणान्‌" इति भाष्योक्त 
(भाल्लवेय) श्रुतिबलाचात्मशब्दोक्तगुणाः सर्वोपास्या एवेति युक्तमनुपसंहार- 
मानत्वमिति ॥ १३ ॥ 


॥ ॐ संभृतिद्युव्याप्त्यपि चातः ॐ ॥ १४॥ 
अत्र "उक्षा स द्यावा पृथिवी बिभर्ति" (ऋ.१७-३१-७) "एष हि सर्वेषु लोकेषु 
भाति" इति (छां.४-१५-४) श्रुतसंभृत्यादिगुणस्य सर्वोपास्यत्वशंकायां 
प्रगुक्ताधिकारिविशेषेण सिद्धान्तकरणात्संगतिः । अत्र "आनंदादयः" (ब्र.सू.३- 
३-१२) इत्यत्रोक्तं चतुर्गुणोपासनं न युक्तमुत युक्तमिति चिन्ता, तदर्थ संभृति- 
दयुव्याप्ती सर्वोपास्ये उत नेति । तदर्थ गणोपास्तौ तघ्रन्यफलपक्षेव हेतुरुत 
योग्यताविशेषोऽपीति ॥ पूर्वपक्षस्तु ॥ सर्वेषां मुमुक्षूणां मोक्षे ज्ञानानंदादेरिव 
स्वावरसंभरणस्य प्रकाशव्यापतेश्वापेक्षितत्वात्‌ फलपेक्षाया एव च तत्साधनानुष्ठाने 
नियामकत्वात्‌ योग्यताविशेषस्य हेतुत्वेन सर्वेषामपि योग्यताविशेषस्य सत्त्वे 
विरोधाभावात्‌ तदभावे वा साधनानुष्ठानेन तदनुगुणफलप्राप्तौ अविरोधाच्च 
अपेक्षितसंभरणादि फलस्य "यादृशो भावितस्त्वीशस्तादृशो जीव आभवत्‌" इति 

(भागवततात्पर्य तृ. स्कधोक्त) स्मृत्या अर्थसामान्यादित्युक्तन्यायेन संभृत्यादि- 
गुणविशिष्टतया भगवदुपासनेनैव प्राप्यत्वाच सर्वोपास्ये एव संभृतिद्युव्याप्ती । न चैवं 
सर्वगुणोपास्त्यापत्तिरिति शंक्यम्‌, सर्वेषां सर्वगुणापेक्षाभावात्‌ । अतो न युक्तं सर्वेषां 
चत्वार एव गुणा उपास्या इति ॥ 


मधुकरी - 
उक्षा अखिलाभिषितसेचकः । 


मूलम्‌ - 

सिद्धान्तस्तु ॥ फलपेक्षाया एव तत्साधनानुष्ाने नियामकत्वे त्रैवर्णिकेतरेषामपि 
स्वर्गहेतुयागाद्यनुष्ठानात्फलप्राप्तिप्रसंगेन "अन्यथानर्थकृद्भवेत्‌" इतिभाष्योक्त 
(ब्रह्मतर्क)स्मृतावयोग्यानुष्ठानस्यानर्थफलत्वोक्त्या च  योग्यताविशेषस्यैव 
नियामकत्वात्तस्य च 'देवादीनामुपास्यास्तु भूृतिव्याप्त्यादयो गुणाः" इति 
(ब्रह्मतर्क) स्मृत्या देवादीनामेव भावेन सर्वेषामभावात्‌ न सर्वोपास्ये 
संभृतिद्युव्याप्ती, कितु देवोपास्ये इति युक्तं प्रागुक्तचतुर्गुणोपासनम्‌ । अपेक्षित 
प्रकाशादिमात्रं तु भगवद्रूपप्रतीत्यविनाभूतप्रकाशादिनैव लभ्यामिति ॥ १४ ॥ 


मधुकरी - 
अन्यथानर्थकुद्ववेदिति । देवादीनामुपास्यास्तु भृतिव्याप्त्यादयो गुणाः । आनन्दाद्यास्तु 
सर्वेषामन्यथाऽनर्थकृद्धवेत्‌ इति । 


मूलम्‌ - 
॥ ॐ पुरुषविद्यायामपि चेतरेषामनाम्नानात्‌ ॐ ॥ १५ ॥ 


एवं इयता ग्रन्थेन सुरनरविरिच्चिरूपमध्यमाधमोत्तमाधिकारिणां बहल्पसर्वगुण- 
ध्यानाय त्रिविधैरपि स्वस्वयोग्यगुणा इतस्ततः उपसंहार्या इति यत्सिद्धं तदयुक्तम्‌ । 
एकैकत्रैव विद्या(सु)यां तत्तयोग्यगुणोक्तिसंभवादिति शंकनात्संगतिः । अत्र 
"सर्वविदान्त" नये (बसू. ३-3३-१) विविधाधिकारिणां यथाशक्ति यत्सर्वपरि- 
ज्ञानमुक्तं तदयुक्तमुत युक्तमिति चिन्ता । तदर्थ तेषां स्वस्वयोग्यगुणानामुपासनाय 
ते इतस्ततो नोपसंहार्या उतोपसंहार्या इति । तदर्थं तेषां स्वस्वयोग्यगुणा एकैकत्र 
विद्यायामाम्नायन्ते अथ नेति ॥ तदर्थमेकैकत्र तत्तयोग्यगुणानामनुक्तिज्ञापकं 
नास्त्युतास्तीति ॥ पूर्वपक्षस्तु ॥ एकैकत्र तत्तयोग्यगुणा नोच्यन्ते इत्यत्र 
ज्ञापकाभावेन एकैकत्रैव तत्तदपेक्षितगुणोक्तिसंभवेन तन्मात्रपरिज्ञानेनापि 

स्वस्वयोग्यध्यानविषयगणानां बुद्धवारूढत्वसंभवेन कृत्याभावात्‌ न इतस्ततो 
ध्येयपुगुणा उपसंहार्या इति त्रयाणां न यथाशक्ति सर्वपरिज्ञानं युक्तमिति ॥ 


सिद्धान्तस्तु ॥ "सर्वतः पौरुषे सूक्ते" इति भाष्योक्तं ब्रह्मयतर्क) स्मृत्या 
सर्वविद्योत्तमपुरुषसूक्तविद्यायामपि केषाच्चिदेव गणानां पठितत्वेन अन्यविद्यासु 
सर्वगुणपाठाभावस्य कैमुत्यसिद्धत्वेन उत्तमाधिकारिणां सर्वतो गुणोपसंहारस्या- 
वश्यकत्वात्‌ मध्यमाधिकारिणामपि महदल्पगुणाभिधायकविद्यासु संख्यासाम्य- 
संभवेऽपि स्वस्वाभिमतगुणानामेकैकत्रैवोक्तिनियमाभावात्‌ इतस्ततः कार्य 
एवोपसंहारः इति युक्तं सर्वेषां यथाशक्ति सर्वपरिज्ञानमिति ॥ १५ ॥ 


मधुकरी - 
सर्वत इति । सर्वतः पौरुषे सूक्ते गुणाः विष्णोरुदीरिताः । तत्रापि नैव सर्वेऽपि 
तस्मात्कार्योपसंहृतिः । 


मूलम्‌ - 
॥ ॐ वेधाद्यर्थभेदात्‌ ॐ ॥ १६ ॥ 


पूर्वत्र इतस्ततोऽपेक्षितगुणोपसंहारस्य सर्वैः कर्तव्यत्वप्रसक्तौ सत्यां वेधादिगुणो- 
पसंहारोऽप्यपेक्षितफलहेतुत्वात्‌ सर्वैः कार्य इति शंकनात्संगतिः । अत्र 
"आनंदादयः" इत्यत्त्रोक्तः पूर्वनये प्रसक्तः सर्वेषां चतुर्गुणोपास्तिनियमो न युक्त उत 
युक्त इति चिन्ता । तदर्थं "तं प्रत्यचमर्चिषाऽऽविध्य मर्मन्‌" (18-19) इत्यादि 
श्रुत्यक्तो वेधादिगुणः किं सर्वोपास्योऽथ नेति । तदर्थं सर्वेषां तत्फलेऽपेक्षायोग्यत्वे 
स्त, उत नेति ॥ पूर्वपक्षस्तु ॥ वेधादिभगवद्ुणोपासनाफलस्य दुष्टजननिग्रहस्य 
सर्वसघ्ननानामपेक्षितत्वात्‌ "प्राणस्त्वा वंशो हास्यतीत्येनं ब्रूयात्‌" (ए.उ. ३-१- 
४) । "आततायिनमायान्तं हन्यादेवाविचारयन्‌" इति श्रुतिस्मृत्योः विहितत्वेन 
योग्यतावत्वस्याप्यवगमाचच वेधादेः सर्वोपास्यत्वात्‌ प्रागुक्तनियमो न युक्त इति ॥ 


मधुकरी - 

तम्प्रत्यञ्चमिति । अग्रे त्वचं यातुधानस्य भिन्धि । तं प्रत्यच्चमर्चिषा विध्यमर्मन्‌ । अग्रे विष्णो । 
प्रत्यञ्चम्‌ आन्तरिकम्‌ नीचमिति वा । अर्चिषा प्रकाशेन । मर्मन्‌ मर्मणि । आततायिनम्‌ अग्निदो 
गरदश्चैव शस्त्रपाणिर्धनापहः । क्षेत्रदारापहारी च षडेते आततायिनः । 


मूलम्‌ - 

सिद्धान्तस्तु ॥ "भिन्धि विद्धि श्रणीहि" इति (बृहन्तन्त्र) स्मृतौ वेधादिगुणोपास्ति- 
फलस्य यतिप्राप्यफलाद्विलक्षणफलत्वोक्तिपूर्वं यतीनां तत्रायोग्यत्वस्योक्तत्वात्‌ तत 
एव तत्रापेक्षाया अप्ययोगात्‌ । प्रागक्तश्रुतेस्तु "विष्णुना वंशभूतेन सहितं वायुना सह 
(तथा)। न शक्नोषीति मामात्थ हास्यतस्त्वामतो हि तौ । ज्ञानसामर्थ्यवानित्थं 
ब्रूयादेवादिरुत्तम" (एे.भा, ३-१-४) इति स्मृत्या देवविषयत्वेन स्मृतेश्च 
्त्रियपरत्वेन च सर्वेषां योग्यत्वानिर्णायकत्वात्‌ योग्यतापेक्षयोरभावे तन्िबन्धन- 
वेधादिगुणोपास्तेः अभावसिद्धर्युक्तः प्रागुक्तनियम इति ॥ १६ ॥ 


मधुकरी - 
श्रुणीहि हिंसय । 


मूलम्‌ - 
॥ ॐ हानौ तूपायनशब्दशेषत्वात्कुशाच्छदस्तुत्युपगानवत्तदुक्तम्‌ ॐ ॥ १७ ॥ 
॥ ॐ सांपराये तर्तव्याभावात्तथा ह्यन्ये ॐ॥ 


एवमतीतैनयिः त्रिविधाधिकारिणामुपासनोपयुक्ततत्तयोग्यगुणोपसंहारो निर्णीतः । 
इतः परं उपासनायाः फलनैयत्ययोग्यतातारतम्याधिकारेयत्तागुरुप्रदानादीतिकर्त- 
व्यतादिकं निरूपयितुं अत्रोपासनायाः निरुपाधिकत्वरूपस्वभाव उच्यते इति 
संगतिः । यदर्थ पूर्वं गुणोपसंहारो निर्णीतः यस्याश्च अर्थसामान्यादित्युक्तस्व- 
सदृशफलत्वं "समान एवं च" इत्यत्र (ब्र.सू.3-३-२०) समर्थितं सोपासना मुक्तेन 
न क्रियत उत क्रियत इति चिन्ता । तदर्थ मुक्तेन क्रियत इत्यत्र प्रमाणं 
नास्त्युतास्तीति । तदर्थ "एतत्सामगायनास्ते" इति (तै.३-१०) श्रुतिः 
गौणमुक्तिपरा उत परममुक्तिपरेति । तथा क्रियते इत्यत्रापि किं विध्याद्युपाधिना 
क्रियते अथ कुशच्छन्दस्तुत्युपगानवदीश्वरक्रियावचच स्वेच्छया लीलारूपतयेति 
चिन्ता । तदर्थं उपासनाविधीनां मुक्तेऽपि प्रवृत्तिरस्त्युत नेति । तदर्थ मुक्तौ 
प्राप्तव्यफलमस्त्युत नेति । 


मुक्तस्य निष्क्रियत्वेन सामगानादिक्रियाऽयोगेन "एतत्सामगायन्‌" इत्यादेः 
गौणमुक्तिपरत्वेन मुक्तावुपासनास्तित्वे मानाभावात्‌ । निष्फलस्य करणायोगेन 
सफलत्वोपगमेभपूर्णताप्रसंगेन च मुक्तेन उपासना न क्रियते इति प्राप्ते स य एवं 
विदस्माल्लोकात्प्रेत्य" इति पूर्ववाक्ये ब्रह्यज्ञानिनश्वरमदेहत्यागमुक्त्वा पश्वादा- 

नन्दमयन्यायेन अन्नमयादिभगवद्रूपपन्चकप्राप्तिं "एतमन्नमयमात्मानमुपसक्रम्य" 
इत्यादिनोक्त्वा आम्नातस्य "एतत्साम" इति वाक्यस्य गौणमुक्तिपरत्वे 
प्रमाणाभावात्‌ परममुक्तिपरत्वे प्रमाणसद्भावात्‌ "कृष्णो मुक्तैरिज्यते" इति मुक्तस्य 
यजनादिक्रियासत्वेन कैमुत्यन्यायाच् मुक्तेनोपासनं क्रियत एवेति सिद्धान्त इत्याद्यः 
पक्षः | 


मधुकरी - 
निरुपाधिकत्वम्‌ निर्निमित्तकत्वम्‌ | 


मूलम्‌ - 

द्वितीयस्तु विधीनां इष्टसाधनत्वम्‌ । तद्रोधकाश्च "उपासीत" इत्यादिविधिप्रत्ययाः । 
ते ब्रह्मविदाप्नोति परम्‌" इति (तै.२-१) ब्रह्मज्ञानेन मोक्षो भवतीत्युक्ते 
तत्कथमित्यपेक्षायां तादर्थ्ये प्रवृत्ता अपि यथा बद्धान्‌ प्रति उपासनं मोक्षरूपेष्ट- 
साधनमिति प्रत्याययन्ति एवं मुक्त प्रत्यपि आनन्दातिशयस्य प्राचीनकर्मफलत्वस्य 
"अग्रिहोत्रादि तु तत्काययिव" इति (ब्र.सू.४-१-१६) वक्ष्यमाणत्वेन तत्साधन- 
त्वबोधनासम्भवेऽपि मुक्तौ तदा तदा प्राप्तानिष्टपरिहाररूपफलस्येष्टस्य सम्भवेन 
तत्साधनताबोधकत्वसम्भवेन मुक्तेऽपि प्रवृत्तिरस्ति । अन्यथा तत्कृतेरेवायोगात्‌ । 
अतो विधिफलकामनाद्युपाधिनैव उपासना क्रियत इति प्राप्ते "तीर्णोहि तदा सर्वान्‌ 
शोकान्‌ हृदयस्य भवति" (बृ.६-३-२२)इत्यादेः मुक्तौ सर्वारिष्टपरिहारस्य 
सिद्धत्वेन प्राप्तव्यानिष्टपरिहारस्याप्यभावेनैवैतत्साधनत्वमादायापि इष्टसाधनत्व- 
मुपासनस्य मुक्तं प्रति बोधयितुमशक्यत्वेन बद्धेन मुक्तस्य समानधर्मतापच्या च मुक्ते 
उपासनाविधीनामप्रवृत्तेः । विधिफलकामनयोरभावेऽपि नियततब्रह्मयज्ञानन्तर कुशैः 
स्वेच्छया द्विजानां मन्त्रसामाध्ययनवत्‌ ईश्वरक्रियावच्च॒ स्वेच्छया 
लीलारूपतयैवोपपत्तेः क्रियते मुक्तेनोपासनेति । तथा च स्मृतिः "तीर्णतर्तव्यभागाश्च 
स्वेच्छयोपासते पर" (वायुप्रोक्त) इति सिद्धान्त इति । अत्र प्रयोजनं 
पूर्वपादोक्तभक्त्याक्षेपसमाधी । 


मधुकरी - 
पूर्वपादोक्तेति । मुक्तोपास्यत्वरूपमहिमाभावेन भक्त्याक्षेपः तत्सत्वेन अतिशयिता 
भक्तेरावश्यकता इति । 


मूलम्‌ - 

अत्रायमधिकरणशरीरं भाष्ये "एतत्सामगायन्नास्ते" इति श्रुत्युक्त्या भवेदियं चिन्ता 
यदि मुक्तस्य उपासनमेव स्यात्तदेव कुतः इति टीकयामुक्तौ उपासनभावे 
फलादिकमपि स्यादिति न्यायविवरणेन च सूचितम्‌ । द्वितीयं तु मुक्तस्योपासना 
कर्तव्या न वेत्यादिभाष्यादिनेति ज्ञेयम्‌ । टीकायां तु भाष्यन्यायविवरणयोरेक- 
वाक्यतासम्पादनाय व्यामिश्रेण निरूपणं कृतमित्यविरोधः । 


यद्रा मुक्तेनोपास्तिः न क्रियते क्रियते वेति चिन्ता । तदर्थ मुक्तावुपस्तिभावे साधकं 
नास्त्यथ विपरीतमिति । तदर्थ मुक्तस्य विधिविषयत्वादिकं बाधकं भवत्युत नेति 
॥ पूर्वपक्षस्तु ॥ मुक्तस्योपासनावत्वे मानाभावेन विधिबद्धत्वेन वा तदबद्धत्वेन वा 
उभयथाप्युपासनाभावे फलप्राप्त्या अपूर्णताप्रसंगेन आद्ये संसारिसमानध्मापि्या 
अन्त्ये अविहित करणस्यैवायोगेन बाधकेन मुक्तेनोपासना न क्रियत इति ॥ 


सिद्धान्तस्तु ॥ एतत्सामगायन्नित्यादिसाधकभावेन, उपासनाविधीनां मोक्षवाक्य- 
शेषतया मुक्त्यर्थत्वेन मुक्तस्य तदविषयत्वेपि कुशाच्छन्दस्तुत्युपगानवत्‌ स्वेच्छा - 
यैवानन्दवृद्धेः प्राचीन निवृत्तकर्मफलत्वेन सर्वानिष्टनिवृत्तेः प्राप्तत्वेन पाप्यफला- 
भावेऽपि ईरक्रियावन्मुक्तस्य लीलात्वेनोपासनाक्रियायाः स्वभावोपपत्तेः 
बाधकाभावेन च मुक्तेनोपासना क्रियत इत्येकरूपेणैव पूर्वोत्तर पक्षौ ध्येयौ ॥१७॥ 


मधुकरी - 


मोक्षवाक्यशेषतया मोक्षबोधकवाक्यपूरकतया । 


मूलम्‌ - 
॥ ॐ छन्दत उभयाविरोधात्‌ ॐ ॥ १८ ॥ 
॥ ॐ गतेर्थवत्वमुभयथाऽन्यथा हि विरोधः ॐ ॥ ॥ ॐ उपपन्नस्तलक्षणार्थोपलब्धेर्लोकवत्‌ ॐ ॥ 


उपासनाप्रसंगसन्निधापितं कममप्ुपासनावन्मुक्तौ नियतमेवेति शंकनात्संगतिः । 
ूर्प्रकृता मुक्ताः किमुपासनावन्नियमेन कर्म कुर्वन्त्युत नेति चिन्ता । तदर्थ नियमेन 
तदनुष्टापकमस्त्युत नेति । तदर्थ सुशकत्वाद्येवानुष्ठापकमुत विध्यादिवत््वमपीति ॥ 
ूर्वपक्षस्तु ॥ साधनानुष्ठाने हि तघ्रन्यफलार्थत्वे सति शक्तत्वं प्रयोजकम्‌ । 
मुक्तानां च प्राप्तफलत्वेनार्थित्वाभावेऽपि सिद्धवैदुष्याणां स्वेच्छयोपासनानुष्ठानवत्‌ 
कर्मकरणेऽपि शक्तिसद्भावात्कर्मणो भगवत्पूजारूपत्वाच्च अनुष्ठापकसद्भावात्कर्मापि 

नियमेन कुर्वन्त्येव । अन्यथा तस्याननुष्ठापकत्वे उपासनमपि नियमेन न कुर्युः 
अविशेषादिति ॥ 


मधुकरी - 
सिद्धवैदुष्याणां अपरोक्षज्ञानिनाम्‌ । 


मूलम्‌ - 

सिद्धान्तस्तु ॥ कर्मणो भगवत्परूजात्मकत्वेऽपि मुक्तानां तदनुष्ठानशक्तत्वेऽपि न 
तावन्मात्रं नियमेनानुष्ठाने हेतुः । कितु विहितत्वं अकरणे प्रत्यवायवत्वं अप्राप्त 
फलत्वं च । न चैतत्सर्वं मुक्तानामपि । मोक्षस्यापुमर्थत्वप्रसंगेन विध्यादरभावात्‌ 
पराप्तफलत्वाच्च तेषाम्‌ । अतो नियमेन न कर्म कुर्वन्ति कितु भगवत्पूजात्वात्‌ 
पूवानुष्ठानवासनाबलाच कदाचिदेव कुर्वन्ति । उपासनं तु पूर्वं नियमेनानारतम- 
नुष्ठानेन तद्रासनाबलान्नित्यज्ञानस्वरूपत्वाच नियमेनानुति्ठन्ति । "कदाचित्कर्म 
कर्वन्ति कदाचिन्नैव कुर्वते । नित्यज्ञानस्वरूपत्वान्नित्यं ध्यायन्ति केशवम्‌" इत्यादि 
(ब्रह्माण्ड) स्मृतेरिति ॥ १८ ॥ 


॥ ॐ अनियमः सर्वेषामविरोधाच्छब्दानुमानाभ्याम्‌ ॐ ॥ १९ ॥ 


पूर्व ज्ञानद्रारा कर्मफलस्य मोक्षस्य प्राप्तत्वान्न कमनुष्ठाननैयत्यमित्युक्तौ तर्हि 
ज्ञानिनां सर्वेषां फलप्राप्िरुत केषाच्चिदेवेति चिन्तनात्संगतिः । यद्रा उपासना- 
विधीनां ज्ञानद्रारा मोक्षवाक्यशेषत्वमुपायनशब्दशेषत्वादित्यत्र उक्तमयुक्तम्‌ । 
सत्यपि ज्ञाने केषांचिन्मोक्षाभावादित्याशयेनात्रशंकनात्संगतिः । पूर्वनयस्य तु 
प्रासंगिकत्वात्‌ न व्यवधायकत्वम्‌ । "तल्लक्षणार्थोपलब्धेः" इत्यादौ (ब्र.सू. 3-3- 
३१) पूर्वत्रार्थपदेन प्रकृतो मोक्षः किं केषाच्चिदेव ज्ञानिनां प्राप्य उत सर्वेषां 
ज्ञानिनामिति चिन्ता । तदर्थं ज्ञानिष्वपि उपासकेष्विव योग्यायोग्यविभागोऽस्त्युत 
नेति । तदर्थं ज्ञानिष्वपि योग्यायोग्यविभागाभावे ज्ञापकं नास्त्युतास्तीति ॥ 
ूर्वपक्षस्तु ॥ केषाच्चिदेव ज्ञानिनां मोक्षो न सर्वेषां । ज्ञानिष्वपि केषुचिदयोग्यत्व- 
संभवात्‌ । "कामं भवेम वृजिनेर्निरयेषु नष्टाश्रेतोऽलिवद्यर्हिं ते पदयो रमेत" इति 
(भाग.३-१६-४९) तृतीयस्कन्धे कुमारोक्तेः। अयोग्यानां च मोक्षस्योपासकेष्व- 
योग्यानां सर्वगुणोपसंहारस्येवाप्राप्यत्वात्‌ । न चोपासकेषु सर्वगुणोपसंहारायोग्य- 
जनवत्‌ ज्ञानिषु मुक्त्ययोग्यजनो नास्त्येव । प्रागुक्तकुमारोक्तिस्तु भगवत्पादरति- 

स्तुतिपरेति वाच्यम्‌ । सर्वगुणोपसंहारयोग्यायोग्यविभागोऽस्ति ज्ञानिषु नास्तीत्यत्र 
ज्ञापकाभावादिति ॥ 


मधुकरी - 
अलिवत्‌ भ्रमरवत्‌ । काममिति यर्हि यदि चेतः भ्रमरवत्‌ ते पादयोः रमेत वृजिनैः पापैः निरयेषु 
नरकेषु नष्टाः द्विष्टाः कामम्‌ भवेम स्वेच्छया भवेम इति । 


मूलम्‌ - 

सिद्धान्तस्तु ॥ सर्वेषामेव ज्ञानिनां मोक्षो न केषाच्चिदेवेति नियमः "सर्वर्ुणिर्ब्रह्यणैव 
ह्युपास्यो नान्यः" इति निषेधबलेनोपसंहारे योग्यायोग्यविभागसत्त्वेऽपीह ज्ञानिषु 
केषाञ्चिन्मुक्तिनिषेधाभवेन प्रत्युत "न कशिदुब्रह्मवित्सृतिमनुभवति मुक्तो द्येष 
भवति" इति (कौण्डिप्यश्रुतिः) सर्वज्ञानिनां मुक्तिनैयत्यवचनेन विमता ज्ञानिनो 
नियतमोक्षाः ज्ञानित्वात्‌ संमतज्ञानिवदिति नि्बधिश्रुतिमूलानुमानेन च 
ज्ञानिष्वयोग्याभावनिश्वयात्सर्वज्ञानिप्राप्यो मोक्ष इति तत्साधनोपासनं निःशंकं 
कार्यमेवेति युक्तं चोपासनशेषत्वं तद्विधीनामिति ॥ १९ ॥ 


॥ ॐ यावदधिकारमवस्थितिराधिकारिकाणाम्‌ ॐ ॥ २० ॥ 
॥ ॐ अक्षरधियां त्वविरोधः सामान्यतद्वावाभ्यामौपसदवत्तदुक्तम्‌ ॐ ॥ 


यद्येवमनियमेन ज्ञानिनां मोक्षः तर्हिं अकिच्चित्करोऽसौ योग्यताविशेषः । 
तत्प्रयोजकफलतारतम्यस्यान्येनैवोपपत्तेरिति पूरवक्ति तर्कप्रतिहतिशंकनात्संगतिः । 
येषामुपासकानां ज्ञानप्राप्तौ सत्यां मोक्षनैयत्यं प्रागुक्तं ते उपासकाः किं योग्यता- 
तारतम्यवन्त उत न तद्रन्त इति चिन्ता । तदर्थ तत्र प्रमाणं नास्त्युतास्तीति तदर्थ 
मुक्तावानंदादितारतम्यं किमुपासनादिप्रयत्नतारतम्येनैवोपपन्नं उत॒ योग्यता- 
तारतम्येनैवेति । तथा मुक्तावानंदतारतम्ये साधकं नास्ति बाधकं चास्ति अथ 
विपरीतमिति ॥ पूर्वपक्षस्तु ॥ "वृद्धिहासभाक्त्वम्‌" इति नये (ब्र.सू. ३-२-२०) 
दर्शनाचेति गुणसूत्रोपात्तया "अथात आनन्दस्य मीमांसा भवति" इत्यादिश्रुतेः 
संसारिपरत्वेन मुक्तावानन्दतारतम्ये मानाभावात्‌ द्रेषेष्यादिप्रसङ्गरूपबाधकाच्च मुक्तौ 
तारतम्यमेवायुक्तम्‌ । युक्तं चेदपि कृष्यादिप्रयत्नतारतम्येन धान्यादिफल- 
तारतम्यवदुपासनादिप्रयत्नतारतम्येनैवोपपद्यते इति तस्य योमग्यतातारतम्या- 
प्रयोजकत्वेन प्रमाणाभावान्नोपासकाः योग्यतातारतम्यवन्तः इति ॥ 

मधुकरी - 
तर्कप्रतिहतिः "यद्यनियमेन ज्ञानिनां मोक्षः तर्हिं अकिञ्चित्करोऽसौ योग्यताविशेषः 
स्या"दित्याकरकतर्कप्रतिहतिः । 


मूलम्‌ ~. 

सिद्धान्तस्तु ॥ "नानाविधा जीवसंघा विमुक्तौ" इत्यादि विशेषश्रुत्या (तुर) 
"नरादिब्रह्पर्यन्तं विमुक्तानां शतोच्छ्यः । अप्यानन्दे मिथोऽप्युक्तस्त्वध्वर्यूणां श्रुतौ 
पृथक्‌" इति स्मृत्या च आनन्दश्रुतेरमुक्तविषयत्वायोगेन मुक्तौ तारतम्ये 
प्रमाणभावात्‌ विषयलंपटत्वमत्सरादिदोषित्वानुपकारित्वानामेव लोके दरेषेष्यदि- 
प्रयोजकत्वस्य दृष्टत्वेन द्रेषेष्यदिनिमित्तविषयलंपटत्वादेः ब्रह्यज्ञानितया 
मुक्तेष्वभावात्‌ उत्तमेभ्योऽधमानां ज्ञानादिलक्षणोपकारभावेन अनुपकारित्वाभावात्‌ 
बाधकाभावाच्च युक्तमेव मुक्तौ तारतम्यं । तत्तु प्राचीनयोग्यतातारतम्येन 
विनाऽनुपपद्यमानं योग्यतातारतम्यं गमयेत्‌ । नचोपासनादिप्रयत्नतारतम्येना- 
न्यथोपपत्तिः। "स्वाधिकाराधिको यत्नः प्रायशो नोपपद्यते । कथञ्चिदधिके यत्ने 
दोषः कश्चित्समापतेत्‌" इति वचनेन प्रयत्नतारतम्यस्यापि योग्यतातारतम्य- 
निबंधनत्वात्‌ । अतो योग्यतातारतम्यनियमवत एवोपासका इति । फलं तु 
प्राप्ेशचत्यत्रोक्तयोग्यताभेदसमर्थनम्‌ ॥ २० ॥ 


॥ ॐ इयदामननात्‌ ॐ ॥ २१ ॥ 
॥ ॐ अन्तरा भूतग्रामवदिति चेत्तदुक्तम्‌ ॐ ॥ ॥ ॐ अन्यथा भेदानुपपत्तिरिति चेन्नोपदेशवत्‌ ॐ ॥ 


प्रागुक्तयोग्यतानियमस्य निरवधिकत्वमाशंक्य सावधिकत्वरूपविशेषचिन्तनात्‌ 
संगतिः। छान्दोग्ये सप्तमे नामवाङ्गनस्संकल्पचित्तध्यानविज्ञानबलान्नाप्तजआकाश- 
स्मराशाप्राणशब्दिताः उषास्वाहापर्जन्यमित्राग्निवरुणविद्युत्प्रवहानिरुद्धाहकारिक- 
प्राणेद्रोमारुद्रवाणीमारुतान्तदेवताः उत्तरोत्तरमाधिक्येनोक्ताः । पूर्वत्राधिकारिक- 
भेदेन प्रकृतास्ते उपासनाधिकारवन्तः किं मुख्यप्राणावधिका न भवन्ति उत 
तदवधिका एवेति चिन्ता । तदर्थं प्राणादधिकाधिकारिसाधकमनुमानं "प्राणो वा 
सर्वेभ्यो भूयान्न प्राणाद्भूयान्‌" इति श्रुतिबाधितं न भवत्युत भवतीति चिन्ता । तदर्थ 
श्रुतौ सर्वशब्दः कि परमात्मान्यपर इव अधिकार्यतरान्यपरतयापि संकुचद्रृ्तिः 
संभवत्युत नेति ॥ पूर्वपक्षस्तु ॥ "प्राणो वाव सर्वेभ्य" इत्यत्र सर्वशब्दस्य 
असंकुचद्रृत्तित्वे मुख्यप्राणस्य निरुपचरितसर्वात्तत्वप्राप्त्या सर्वोत्तमवस्तुद्रया- 
योगेन श्रुत्यादिसिद्धसर्वात्तिमताकविष्ण्वभेदे वाच्ये "चक्षुरादिवत्तु' इत्यादौ 

(ब्र.सू. ३-४-११) भाष्योक्तानेकमानसिद्धप्राणपरमात्मभेदाभावप्रसंगबाधकेन 
तदन्यपरत्वन संकुचद्रृत्तित्वेऽवश्यंवाच्ये अधिकारिविशेषव्यतिरिक्तपरत्वेनापि 
संकोचे बाधकाभावात्‌ । तथा च तस्याः श्रुतेः प्राणः स्वोत्तमाधिकारियुक्तः 
अधिकारित्वात्‌ नामादिवदित्यनुमानाबाधकत्वेन तदबाधितादस्मादनुमानात्‌ 
प्राणादप्युत्तमाधिकारिसिद्धेः उपासनाधिकारिणो न मुख्यप्राणावधिका इति ॥ 


मधुकरी - 

सिद्धप्राणपरमात्मभेदाभावेति सिद्धप्राणपरमात्मनोः भेदस्य अभावः अयुक्तत्वमिति । 

मूलम्‌ - सकचतितव 

सिद्धान्तस्तु ॥ सर्वशब्दस्यानेकमानबलेन भगवदन्यत्र त्वेऽपि 


चक्षुरादिवत्ित्यादौ तत्र तत्र भाष्योक्तवचनैः "उत्तमत्वं हि देवानाम्‌" इत्यादि 
(उत्तराधिकरणे) वक्ष्यमाणभाष्यवचनैश्च प्राणाद्धरेरेवोत्तमत्वप्रतिपादनपरैः 
तदनुसारिण्याः भगवन्मात्रव्यतिरिक्तपरत्वेन संकुचद्रृत्तिकसर्वशब्दोपेतप्रागुक्तश्चुत्या 
च बाधितत्वेन अनुमानस्याप्रमाणत्वात्‌ प्राणावधिका एवोपासका इति ॥ फलं तु 
सर्वगुणोपसंहारस्य ब्रह्माधिकारिकत्वोक्तिसमर्थनम्‌ ॥२१॥ 


मधुकरी - 
चक्षुरादिवत्तवित्यादौ इति । यथा चक्षुरादयः ईशाधीनाः तथा प्राणोऽपि इति द्वितीयाध्यास्य 
चतुर्थपादे । वक्ष्यमाणेति अग्रेतनव्यतिहाराधिकरणे बृहत्तन्त्रवक्यम्‌ । 


मूलम्‌ - 
॥ ॐ व्यतिहारो विशिषंति हीतरवत्‌ ॐ ॥ २२ ॥ 


पूर्वत्र प्राणस्यैव हिरण्यगर्भत्वात्‌ तस्य प्रागुक्तस्सर्वगुणोपसंहारो युक्त इत्युक्तमयुक्तम्‌ 
। तस्यैव सर्वात्तमत्वेनान्यस्य तदुपास्यस्याभावादिति शंकनाद्रा उपासना- 
धिकारिणो निरूप्योपास्यमिह निरूप्यत इति वा संगतिः । पूर्वत्र प्राणादुत्तमत्वेन 
प्रकृतो विष्णुः कि प्राणान्नोत्तमः अथोत्तम इति चिन्ता । तदर्थ छान्दोग्ये "प्राणो वा 
आशाया भूयान्‌" इत्याम्नानात्‌ (छां.७-१५-१) प्राणवत्तदुपरि "सत्यं त्वेव 
विजिज्ञासितव्यं" (छां. ७-१६-१) इत्याम्नातः सर्वोत्तमः सत्यनामकः किं 
प्राणादनन्य उतान्यो विष्णुरिति चिंता । तदर्थ प्राणप्रकरणात्‌ सत्यप्रकरणस्य 
भेदकं नास्त्युतास्तीति ॥ पूर्वपक्षस्तु ॥ नामादिप्राणपर्यन्तानां पञ्चदशप्रकरणानां 
भेदकस्य प्रश्चप्रतिवचनभावस्येवेह "अस्ति (किं) प्राणाद्भूयः" इति प्रश्रस्य "सत्यं 

वाव प्राणाद्रूयः" इति प्रतिवचनस्य प्राणसत्यप्रकरणभेदकस्याभावेन 
प्राणसत्ययोरनन्यत्वान्न सत्यशब्दार्थभूतः सन्‌ विष्णुः प्राणादुत्तमः । न च 
प्रकरणभेदकयोः प्रश्चप्रतिवचनयोरध्याहारः ज्ञापकाभावादिति ॥ 


मधुकरी - 

प्रश्प्रतिवचनयोरिति । "अस्ति भगवो नाम्नो भूय इति" इति प्रश्रः "नाम्नो वाव भूयोऽस्ती"ति 
प्रतिवचनं तन्मे भगवान्‌ ब्रवीत्विति प्रश्रः वाग्वाव नाम्नो भूयसी इति प्रतिवचनम्‌ । एवम्‌ अस्ति 
भगवो वाचो भूय इति इति प्रश्रः वाचो वाव भूयोऽस्तीति इति प्रतिवचनं तन्मे भगवान्‌ 
ब्रवीत्विति प्रश्रः मनो वाव वाचो भूय इति प्रतिवचनम्‌ इत्यादयः । 


मूलम्‌ - 

सिद्धान्तस्तु ॥ "स वा एष एवं पश्यन्नेवं मन्वान एवं विजानन्नातिवादी भवति" इति 
(छां.७-१५-४) प्राणवादिनोऽतिशयितवस्तुवादित्वेनातिवादित्वमुक्त्वा पश्चात्‌ 
"एष तु वा अतिवदति यः सत्येनातिवदति" (छां.७-१६-१) इति सत्याख्य- 
वस्तुवदतोऽप्यतिवादित्वोक्तत्या प्राणातिवादितोऽपि सत्यातिवादिनः तुशब्देन 
व्यावर्तनात्‌ ज्ञापकात्‌ प्रश्रप्रतिवचनयोरध्याहारेण प्रकरणविच्छेदात्‌ । "उतमत्वं हि 
देवानां" इति (बृहन्तन्त्र) स्मृतेश्च सत्यनामा विष्णुः प्राणादुत्तम इति तुशब्दो 
नाध्याहारकल्पकः "विज्ञानं त्वेव" (छां.७-१७-१) "मतिस्त्वेव" (छां. १-१८- 
१) इत्यादौ वक्ष्यमाणदिशा भेदहीनेऽपि वस्तुनि श्रवणेन व्यभिचारादिति चोद्यत 
भूमनये (ब्र.सू १-३-८) निरस्तम्‌ । तन्निरासप्रकारश्च चंद्रिकायां व्यक्तः। फलं 
त्वानंदादय इत्यत्रोक्तस्यआत्मत्वोपासनस्य समर्थनम्‌ ॥ २२ ॥ 

मधुकरी - 

विज्ञानं त्वेवेति । विज्ञानं त्वेव विजिज्ञासितव्यम्‌ इति । चंद्रिकायामिति । श्रुत्यन्तरे 


प्राणादेकस्यैवाधिकस्योक्तेरेषत्वित्यत्र॒तुशब्दोऽध्याहारकल्पकः । विज्ञानंत्वित्यादौ तु 
सत्याख्यब्रह्मण्येव धर्मान्तरामिप्रायत्वान्न तत्कल्पक इति । 


मूलम्‌ - 
॥ ॐ सैव हि सत्यादयः ॐ ॥ २३ ॥ 


अत्र प्रागुक्ते विष्णोः प्राणादुत्तमत्वे (सर्वात्तिमत्वे) विशेषचिन्तनात्संगतिः । 
प्रकृतात्प्राणात्‌ सत्यपदोक्तो विष्णुरेवोत्तमः अथ बहवोऽप्युत्तमाः सन्तीति चिन्ता । 
तदर्थं सत्यस्योपरि पठितानां विज्ञानमतिश्रद्धानिष्टाकृतिसुखभूमाहकारात्मनां 

नवानां किं सत्यात्‌ परस्परं च भेद उताभेद इति चिन्ता । तदर्थं अभेदे ज्ञापकं 
नास्त्युतास्तीति ॥ पूर्वपक्षस्तु॥ सत्यादीनामात्मान्तानां दशानां अभेदे ज्ञापकाभा- 
वात्‌ शब्दान्तरन्यायेन भेदस्यैव न्याय्यत्वात्‌ प्राणात्सत्यादयो बहव उत्तमा इति ॥ 


सिद्धान्तस्तु ॥ विज्ञानादेः सत्यादितोऽन्यत्वे "सत्यं भगवो विजिज्ञास" (छां.७- 
१६-१) इत्यस्य सत्यगुणविजिन्ञासेत्यादिग्रश्र विज्ञानादेरुक्तेरसांगत्यापत्तः 
तदन्यथानुपपत्तिबलेन "सत्यं भगवो विजिज्ञासे" इत्यस्य सत्यगुणजिज्ञासापरत्वे 
सति सत्याविनाभूतविज्ञानोक्तिः एवं "विज्ञानं भगवो विजिज्ञास" (छा.७-१७-१) 
इत्यत्रापि विज्ञानगुणजिज्ञासायां तदविनाभूतमत्युक्तिरित्येवं पूर्वपूर्वगुणजिज्ञासायां 
उत्तरोत्तरस्य तदविनाभूतगुणोक्तिपरत्वेन सर्वेषामभेदस्य न्यायप्राप्तत्वात्‌ "सत्याद्या 
अहमात्मान्ता यद्रुणा" इत्यादि (अध्यात्म) स्मृतेश्च तेषामभेदात्‌ विष्णुरेव 
प्राणादुत्तम इति ॥ २३ ॥ 


मधुकरी - 
भगवः हे सनत्कुमार इति सम्बोधनम्‌ । विजिज्ञासे नारदस्य जिज्ञासायाम्‌ । 


मूलम्‌ - 
॥ ॐ कामदितरत्र तत्र चायतनादिभ्यः ॐ ॥ २४ ॥ 
॥ ॐ आदरादलोपः ॐ ॥ ॥ ॐ उपस्थितेस्तद्रवनात्‌ ॐ ॥ 


एवं सत्यादेः सर्वस्य विष्णुत्वोक्तौ श्रियोऽप्यधिकारित्वात्‌ प्राणादुर्ध्वं श्रियोऽप्य- 
ध्याहारः स्यात्‌ । तथा च प्राणावधित्वमधिकारिवर्गस्योक्तमयुक्तमिति 
शंकनात्संगतिः । अत्र प्राणविष्णु प्रसंगसच्निधापिता श्रीः किमुपासनायामधिकारिणी 
अथ नेति चिन्ता । तदर्थं सा बद्धा उत नेति । तदर्थं सीतादिरूपेण भूमौ 
भवनादिकं जीववदेहयोगादिरूपजन्माद्येव उत प्रादुर्भावादिरूपमिति । तदर्थं श्रियो 
भगवदर्चनं जन्मादिहेतुक्मादिबधमोचननिमित्तं उत मुक्तवन्निरुपाधिकभक्त्यति- 
शयनिमित्तमिति । तदर्थं भक्तिनिमित्तत्वकल्पकं नास्त्युतास्तीति ॥ पूर्वपक्षस्तु ॥ 
"यदर्चितं ब्रह्मभवादिभिस्सुरैः श्रिया च देव्या मुनिभिश्च सात्वतैः" इत्यादौ (भागवत 
१०-३३-७) श्रियोऽपि भगवदुपासना श्रूयते । सा चेतरेषामिव भगवत्प्रीतिद्रारा 
बन्धमोचनार्था । तस्याः कृतकृत्यत्वे तदयोगात्‌ । भक्त्यतिशयनिमित्तत््व 
कल्पकाभावात्‌ । अन्यथा सात्वतप्रभृतीनामपि सा तदर्था न स्यात्‌ । एवं च 

तद्रलात्सीतारुक्निण्यादिरूपेण भवनतिरोधानादेः कर्माधीनदेहोपादानत्यागरूपत्वेन 
इतरजीववत्‌ बद्धत्वावगमात्‌ बद्धत्वे सति साधुत्वा्च अधिकारिणी एवोपासनायां 
श्रीरिति ॥ 


सिद्धान्तस्तु ॥ सर्वायतनेत्यादिभाष्योक्तश्रुत्यादिबलेन नित्यं भगवत्सम्बन्धित्वेन 
अतिशयिततत्प्रसादात्‌ नित्यमुक्तत्वावगमात्‌ तद्वलेन भूमौ भवनादेः ईशेच्छाधीन - 
स्वेच्छामात्रहेतुकतया प्रादुभविादिरूपत्वेन क्मधीनदेहयोगादिरूपत्वाभावावगमेन 
"यथाश्रीनित्यमुक्तापि" इति स्मृत्या चार्चनस्य भक्त्यतिशयनिमित्तत्वकल्प- 
नान्नाधिकारिणी श्रीरिति । फलं तु उपासकानां प्रणावधित्वसमर्थनम्‌ ॥ २४ ॥ 


॥ ॐ तनिर्धरणार्थनियमस्तदृषटः पृथग्ध्यप्रतिबन्धः फलम्‌ ॐ ॥ २५ ॥ 


पूर्वत्र श्रियः कृतार्थतया फलाभावेऽपि आदरादुपासनाऽलोपोक्तौ तर्कृतार्थानां 
फलाभावात्‌ श्रवणादिसमस्तोपासनस्य लोप एव स्यादिति शंकनात्संगतिः । अत्र 
श्रवणमननध्यानरूपत्रिविधमुपासनं व्यस्तं कार्यमुत समस्तमिति चिन्ता । तदर्थ 
त्रिविधस्यापि फलं नास्त्युतास्तीति । तदर्थं किं दर्शनं त्रितयान्यतमसाध्यम्‌ उत 
त्रितयसाध्यमिति तदर्थ त्रितयस्यापि तत्साधनत्वे मानोपयोगौ न स्त उत स्त इति 
॥ पूर्वपक्षस्तु ॥ उपासनं हि भगवद्र्शनार्थ द्रष्टव्य" श्रुतेः । तस्य च श्रवण- 
मननाभ्यां वा ध्यानेनैव वोपपत्तौ न त्रितयसाध्यत्वे प्रमाणमस्ति । द्रष्टव्यः 
श्रोतव्यो मन्तव्यो निदिध्यासितव्य" इति श्रुतिस्तु वैकल्पिक साधनविधानेना- 
प्युपपन्ना । किं च न त्रितयस्योपयोगोऽस्ति । न चाज्ञातज्ञापनेन श्रवणस्य, 
तन्नियमजननेन मननस्य, दुशिजननेन ध्यानस्योपयोग इति युक्तम्‌ । तथात्वे 
त्रितयस्यापि पृथक्‌ पृथक्फलकत्वेन दर्शनोद्ेशेन त्रितयविधानानुपपत्तेः । एवं च 
प्रमाणोपयोगयोरभावे दर्शनस्य त्रितयसाध्यत्वाभावेन फलाभावान्न समस्तोपासनं 
कार्यमिति ॥ 


सिद्धान्तस्तु ॥ "द्रष्टव्य" इति श्रुतौ दर्शनोदेशेन त्रितयस्यापि विधानाद्विकल्प- 
द्योतकशब्दाभावेन समुच्यसाधनतावगमात्‌ समुचितानामेव दृशिरूपफलहेतुत्रितयं 
कार्यमेव । न चोपयोगाभावः शंक्यः । दर्शनं प्रति ध्यानस्यैव हेतुत्वेऽपि ध्यानस्य 
दृशिजननेऽपेक्षितायाः प्रतिबन्धकाज्ञानसंशयविपर्ययनिवृत्तेः संपादनेन श्रवण- 
मननयोरुपयोगित्वादिति। फलं तु जिज्ञासासूर्रोक्तत्रितयकर्तव्यत्वसमर्थनम्‌ ॥२५॥ 

॥ ॐ प्रदानवदेव हि तदुक्तम्‌ ॐ ॥ २६ ॥ 


प्रधानकर्तव्यत्वसिद्धौ तदङ्गमिह निरूप्यत इति वा पूर्व श्रवणादित्रयस्यापि फलमुक्तं 
इहाङ्गमुच्यत इति वा दृशिहेतोध्यानिस्य श्रवणमननाख्यमङ्खमुक्तं इह त्रितयस्या- 
प्यङ्गमुच्यत इति वा संगतिः । अत्र प्रकृतश्रवणादित्रयं यथाकथंचिदनुष्टितं 
ज्ञानहेतुरुत प्रीतिपूर्वकगुरूपदेशयुक्तमिति चिन्ता । तदर्थं तस्य तादृशगुरूपदेश- 
युक्तत्वेन फलहेतुत्वे साधकं नास्ति श्रुतिविरोधादिबाधकं चास्त्युत विपरीतमिति 
॥ पूर्वपक्षस्तु ॥ गुरूपदेशयुक्तमेव श्रवणादिकं दृशिहेतुरित्यत्र प्रमाणाभावात्‌ प्रत्युत 
द्रष्टव्य इति श्रुतौ दृश्युद्ेशेन श्रवणादित्रयस्यैव विधानेन तद्विरोधरूपस्य ज्ञानस्य 
गुसप्रसादाधीनत्वे ज्ञानिनोऽपि मोक्षस्य तदधीनत्वप्रसंगेन कदाचिद्भुरुकोपेन 
मोक्षाभावस्याप्यापत्या "अनियमस्सर्वेषाम्‌" इत्युक्त (ब्र.सू. ३-३-३१) 
भगरूपस्य च बाधकस्य सत्वाच न गुरुप्रदानयुक्तं ज्ञानहेतुः कितु केवलमेव 
श्रवणादिकं । न च गुरुकोपो न मोक्षप्रतिबंधकः । तथात्वे गरुप्रदानमपि 
ज्ञानेऽकिच्चित्करमिति ॥ 


सिद्धान्तस्तु ॥ प्रीतिपूर्वकगुरूपदेशरूपाङ्खयुक्तमेव श्रवणादिकं ज्ञानहेतुर्न केवलं । 
"आचार्यवान्‌ पुरुषो वेद" इति (छां. उ.१४-२) श्रुतौ ज्ञानस्य गुरुप्रसादाधीन- 
त्वावगमेन तेन विना श्रवणादिमात्रेण ज्ञानासिद्धेः । "सम्यग्लक्षणसंपन्नो यद्दद्यात्सु- 
प्रसन्नधीः । शिष्याय सत्यं भवति तत्सर्वं नात्र संशयः" इति, "नातिप्रसन्नहदयो 
यद्वद्याद्रुरप्यसौ । न तत्सत्यं भवेत्तस्मादर्चनीयो गुरुस्सदा" इति स्मृतेश्च । न च 
द्रष्टव्य इति श्रुतिविरोधो बाधकः । श्रवणादेः प्रधानसाधनत्वाद्रुसुप्रदानस्य 
तदनंगत्वात्‌ सोमरससाध्ययागस्य दृढमुष्टिनिपीडनाधीनत्वेऽपि तस्य तदंगत्ववत्‌ 
ज्ञानस्य गुरुप्रदानाधीनत्वेऽपि तस्य ज्ञानहेतुश्रवणाद्यङ्घत्वोपपत्तेः । अङ्गस्य च 
प्रधानसाधनेन सह तुल्यकक्ष्यतया विधानाभावेऽपि दृढमुष्टिनिपीडनादेरिव 
अथद्रिवनान्तराद्रा प्राप्तत्वेन प्रदानस्य द्रष्टव्यश्रुत्यनुमतत्वात्‌ । न च कदाचित्कोपेन 
ज्ञानस्य वा ज्ञानिनो मोक्षस्य वाऽभावापातो बाधक इति वाच्यम्‌ । ज्ञानमोक्षयो- 
रपीशरक्रुपतत्वेन तदभावायोगात्‌ । गुरुशापादेश्च "ज्ञानिनो गुरुशापेऽपि" इत्यादि 
(न्यायविवरणोदाहूत) स्मृत्या ज्ञानादिह्ासहेतुत्वेन साफल्योपपत्तेरिति । फलं तु 
"इतरेत्वर्थसामान्यात्‌" इत्यत्रोक्त (व्र.सू.३-३-१४) गुरुसापक्षत्वस्य समर्थनम्‌ ॥ 
२६ ॥ 

॥ ॐ लिङ्गभूयस्त्वात्तद्धि बलीयस्तदपि ॐ ॥ २७ ॥ 
ूर्वप्रकृताङ्खाङ्खिनोर्मध्येऽत्राङ्गस्य बलवत्वसाधनात्संगतिः । अत्र श्रवणादिसाधनं 
तदङ्गगुसप्रदानं चेति द्रयं समबलं उतान्यतरद्रलवदिति चिन्ता । तदर्थ पुरुषत्व- 
साम्यं गुरुशिष्यप्रयत्नयोः साम्यापादकं भवत्युत नेति । तथान्यतरबलवदित्यत्रापि 
शिष्यप्रयत्नो बलवानथ गुरुप्रदानं बलवदिति चिन्ता । तदर्थ प्रदानस्य बलवत्त्वे 
साधकं नास्ति बाधकं चास्त्यथ विपरीतमिति ॥ पूर्वपक्षस्तु ॥ प्रदानस्य बलवत्त्वे 
क्वापीतिकर्तव्यतायाः साधनादपि प्राबल्यादर्शनेन इतिकर्तव्यत्वभंगप्रसंगात्‌ 
श्रवणादिवैयर्थ्यप्रसङ्गाच बाधकभावात्‌ साधकाभावाच्च न प्रदानं बलवत्‌ कितु 
श्रवणाद्येव, प्रधानसाधनत्वात्‌ । मास्तु वा बलवत्‌ द्रयोः गुरुशिष्ययोः पुरुषत्वा- 
विशेषात्‌ गुरुप्रदानं शिष्यप्रयत्नश्च द्रयं सममेव स्यात्‌ । नहि कश्िन्यूनाधिक- 
भवेऽपि विशेषोऽस्तीति ॥ 


सिद्धान्तस्तु ॥ न तावत्साम्यं युक्तं पुरुषत्वेऽपि गुरुत्वशिष्यत्ववत्‌ तत्प्रयत्नयोरपि 
न्यूनाधिकभावसंभवेन  पुरुषत्वमात्रस्याप्रयोजकत्वात्‌ न्यूनाधिकभावेऽपि 
प्रदानस्यैवाधिक्यं युक्तम्‌ लिङ्गबाहूल्यरूपसाधकभावात्‌ । हिंसायाः पापजनन- 
शक्ताया अपि यागीयहिसायाः प्रोक्षणांजनपर्यग्निकरणादीतिकर्तव्यताबलेन 
पुण्यजनकत्वदर्शनेन तत्रेतिकर्तव्यतायाः प्राबल्यवत्‌ अत्र प्रदानस्य प्राबल्ये 
अंगत्वभंगप्रसंगाभावात्‌ । श्रोतव्य इत्यादिश्रुत्या "गुरुप्रसादो बलवान्‌" इत्यादि 
(वाराह) स्मृत्या च श्रवणादेरप्यावश्यकत्वेन तद्रैयर्थ्याभावाच्च बाधकाभावाचेति । 
लिङ्गबाहुल्यं च टीकादौ व्यक्तम्‌ । फलं तु सेतिकर्तव्यस्यैव श्रवणादेज्ञनहेतुत्व- 
रूपप्रागुक्तप्रमेयसमर्थनम्‌ । अन्यथा क्वचिद्भुरोरनपेक्षितत्वप्रसंगेन प्रागुक्तमयुक्तं 
स्यादिति ॥ २७ ॥ 


॥ ॐ पूर्वविकल्पः प्रकरणात्स्यात्क्रियामानसवत्‌ ॐ ॥ २८॥ 
॥ ॐ अतिदेशाच ॐ॥ 


यत्प्रसादो बलवानित्युक्तं स गुरुख्र चिन्त्यत इति संगतिः । अत्र प्रकृतो गुरुः किं 
ूर्वप्राप्त एवेति नियमोऽथान्योऽपि ग्रहीतुं शक्यत इति चिन्ता । तदर्थ पूर्वत्यागे 
कारणं नास्ति बाधकं चास्ति उत विपरीतमिति । तथा अन्योऽपि ग्राह्य इति पक्षे स 
किं यः कश्िदुत पूर्वस्मादनपकृष्टः समग्रानुग्रहकर्तैवेति ॥ पूर्वपक्षस्तु ॥ शुभलाभार्थ 


तृतीयाध्यायस्य तृतीयः पादः 177 


हि गुरुस्वीकारो भवति । स च पूर्वप्राप्तगुरुणैव भविष्यतीति तत्त्यागे कारणाभावात्‌ । 
“(गुरुत्यागे भवेन्मूत्युः मन्त्रत्यागे दरिद्रता) गुरुमन्त्रपरित्यागी रौरवं नरकं व्रजेत्‌“ 
इति दोषश्रवणरूपबाधकाच्च पूर्वप्राप्त एव गुरुः नत्वन्योपि ग्राह्य इति । अन्योऽपि 
संग्राह्य इति पक्षे च नियामकाभावाद्यः कश्चिदेवेति ॥ 


सिद्धान्तस्तु ॥ गुरुपरिग्रहो हि न केवलं किच्चिच्छुभलाभार्थं कितु यावदपेक्षित- 
स्वयोग्यशुभलाभार्थ । तस्य यदि पूर्वगृहीतो न समर्थः तर्हिं पूर्वस्मात्‌ 
स्वापेक्षितालाभप्रसंगेन समग्रानुग्रहार्थत्वरूपकारणसत्वादन्योऽपि गुरुः स्वीकार्यः । 
सोऽपि न यादृशतादृशः कितु पूर्वस्मादनपकृष्टः समग्रानुग्रहकर्तेव । स च समश्ेत्‌ 
पू्वानुज्ञया स्वीकार्यो न वेति विकल्पः समफलयोर्ध्यानयोरिव । न तु स्वीकार्य 
एवेति नियमः । उत्तमश्चत्पूर्वानुज्ञा विनैव स्वीकार्यः स्यात्‌ । सर्वस्योक्तार्थस्य 
“पूर्वस्मादुत्तमो लब्ध" इति (बृहन्तन्त्र) स्मृत्या "समग्रानुग्रहं कश्चित्‌" इति 
(महासंहिता) स्मृत्या च सिद्धत्वात्‌ ब्रह्मोपास्व" इति (पौष्यायण) श्रुतौ 
ूर्वगुरुणैव स्वसमोत्तमस्वीकारायातिदिश्यमानत्वाचच । न च दोषवचनविरोधः । 
तस्याधमस्वीकारविषयकत्वेन व्यर्थस्वीकारविषयकत्वेन पूर्वानुज्ञाभावविषयकत्वेन 
वा सावकाशत्वादिति । फलं तु इतरेत्वित्यत्रोक्तार्थस्य सर्वज्ञगुरूक्तप्रकारेण 
गुणादिध्यानं कार्यमित्यस्य समर्थनम्‌ ॥ २८ ॥ 


॥ ॐ विद्यैव तु निर्धारणात्‌ ॐ ॥ २९ ॥ 


॥ ॐ दर्शनाच्च ॐ ॥ 


यस्योपासनस्य गुसुप्रदानरूपेतिकर्तव्यताफलमभेदाधिकारध्येयादिकं तस्य 
लघूपायकर्महेतुतावाक्येन मुक्तिहेतुत्वानिर्णयात्‌ सर्व प्रागुक्तं अभित्तिचित्रायितमिति 
शंकनात्संगतिः । अत्र प्रकृतं श्रवणाद्युपासनं न कार्यमुत कार्यमिति चिन्ता । तदर्थ 
तस्य ज्ञानद्वारा मुक्तिहेतुत्वनिर्णयो न संभवत्यथ संभवतीति चिन्ता । तदर्थं 
कर्महेतुत्ववाक्यानां "भाक्तं वा" इत्यत्र (ब्र.सू.३-१-७) परपरया मुक्तिहेतुत्वादि- 
रूपभाक्तत्ववर्णनं अयुक्तमुत युक्तमिति चिन्ता । तदर्थ कर्मणैवेति तृतीयया तस्य 
साक्षान्मुक्तिहेतुत्वबोधनस्यापवादकं नास्च्युतास्तीति । तथा ज्ञानद्वारा मुक्ति- 
हेतुत्वनिर्णयपक्षे किं परोक्षज्ञानद्रारमात्रेण उत॒ अपरोक्षज्ञानद्रारमात्रेणापीति ॥ 
ूर्वपक्षस्तु ॥ "कर्मणैव हि संसिद्धिमास्थिता जनकादय" इत्यादौ (भ.गी.3-२०) 
अवधारणस्य वक्ष्यमाणदिशा सावकाशत्वेऽपि तृतीयाविभक्त्या कर्मणः संसिद्धि- 

शब्दितमुक्ति प्रति साक्षाद्धेतुत्वावगमस्यापवादकस्य प्रमाणस्य कस्यचिदभावात्‌ 
"तरति शोकमात्मवित्‌" इत्यादेः ज्ञानस्य मुक्तिहेतुतामात्रप्रापकतया कर्मणो 
मुक्तिहेतुत्वानपवादकत्वात्‌ । एवं च निरपवादकसाक्षान्मुक्तिहेतुत्वबोधकवाक्य- 
बलेन कर्मणोऽपि साक्षान्मुक्तिहेतुत्वावगमेन "भाक्तं वाऽनात्मवित्त्वात्‌" इति 
(ब्र.सू. ३-१-७) तृतीयाद्यपादे कर्मणो मुक्तिहेतुत्वं गौणमिति वर्णनस्यायुक्तत्वात्‌ 
ज्ञानद्वारा ॒श्रवणाद्युपासनमेव मुक्तिहेतुरिति निर्णयासंभवात्‌ लघूपाये सति 
गुरूपायस्य निश्शंकमनुष्ठानायोगाचच न कार्यमुपासनमिति । मास्तु (अस्तु वा)वा 
ज्ञानद्रारोपासनं मुक्तिहेतुः तथापि "तमेवं विद्वान्‌" इति श्रुत्या (पुरुषसूक्त) 
अपरोक्षज्ञानस्यैव मुक्तिहेतुत्वावगमात्‌ तस्य च श्रवणादिनैव सिद्धेः ध्यानं सर्वथा न 
कार्यमेवेति ॥ 


मधुकरी - 
अभित्तिचित्रायितमिति मित्तिपटादिना विना चित्रसचनवदिति । परंपरया मुक्तिहेतुत्वं कर्मणा 
ज्ञानमातनोति ज्ञानेनामृतीभवतीति । 


मूलम्‌ - 

सिद्धान्तस्तु ॥ "नान्यः पंथा" इति सावधारणहेतुत्ववचनस्य कर्मवचनादपि 
बलवत्वेन तेन॒ साक्षात्कर्महेतुत्वस्यापोदिततया कर्मणैवेत्यादेरपि परपरया 
कथंचिन्मुक्तिहेतुत्वस्य प्रागुक्तरीत्या वर्णनीयत्वात्‌ ज्ञानद्वारा मुक्तिहेतुत्वस्योपासने 
निर्णयसंभवात्‌ कार्यमेवोपासनम्‌ । द्रारभूतं ज्ञानमपि न परोक्षमात्रं किंतु दृष्ट्वैव तं 
मुच्यते" इत्यादि (कौशिक) श्रुतिबलेन विद्वानिति श्रुतेरपि अपरोक्षपरत्वाद- 
परोक्षज्ञानमपीति श्रवणादित्रितयमपि कार्यमेवेति । स्मृतिरपि सावधारणेत्येतदग्र 
निरसिष्यते । फलं तु प्रागुक्तसमर्थनम्‌ ॥ २९ ॥ 


॥ ॐ श्रुत्यादिबलीयस्त्वा् न बाधः ॐ ॥ ३० ॥ 
यदि श्रुतेः सावधारणत्वेन बलवत्त्वं तर्हि स्मृतेरपि तथात्वात्‌ आप्तवाक्यत्वाच 
बलवत्वमितिशंकनात्संगतिः । अत्र॒ ज्ञानफलत्वेन पूर्वत्रप्रकृतो मोक्षः कि 
कर्मसाध्योऽथ ज्ञानसाध्य इति चिन्ता । तदर्थ "कर्मणैवे"ति स्मृतिः "नान्यः पन्था" 
इति श्रुतितोऽपि प्रबला उत नेति । तदर्थं कर्मणिवेत्यवधारणं निरवकाशमुत 
सावकाशमिति । तदर्थं सावकाशत्वकल्पकं नास्त्युतास्तीति ॥ पूर्वपक्षस्तु ॥ 
कर्मसाध्यो मोक्षः, कर्मणैवेति स्मृतेः । न च सावधारणश्रुतिबाधिता सती स्मृतिः 
दर्बलेति वाच्यं । स्मृतेरपि सावधारणत्वात्‌ । न च तदयोगव्यवच्छेदकतया 

सावकाशं कल्पकाभावात्‌ । न च श्रुतिविरोधे स्मृतेः दौर्बल्यं श्रुतेरेव च 
प्राबल्यमिति "विरोधे त्वनपेक्षं स्यात्‌" इति पूर्वतन्त्रे (जै. सू. २-३-३3 अधि-३) 
सिद्धमितिवाच्यम्‌ । स्मृतेः श्रुतिमूलत्वेन प्रामाण्यपक्ष एव हि तत्‌ । कर्मणैवेति 
स्मृतेश्च भगवद्राक्यत्वेनैव प्रामाण्योपगमेनाप्तवाक्यतया सावधारणतया च प्राबल्येन 
विद्याश्रुतेर्बाधादिति ॥ 


मधुकरी - 


अयोगव्यवच्छेदकतया शंखः पाण्डुर एव इतिवत्‌ । 


मूलम्‌ - 

सिद्धान्तस्तु ॥ ज्ञानसाध्य एव मोक्षः न कर्मसाध्यः । ज्ञानसाध्यत्वे बलवच्छरुति- 
लिंगोपपत्तिस्मृतीनां भावात्‌ निरवकाशावधारणयुक्तत्वेन श्रुतेर्बलवत््वात्‌ । तथा 
बहुकर्मकृतोऽपीद्रस्य दुःखासंभिन्नसुखरूपमोक्षार्थं तच्वज्ञानप्रार्थनलिङ्गस्य 
"इन्द्रोऽश्षमेधान्‌" इति श्रुतिप्रसिद्धस्य बलव््वात्‌ । तथापि उत्पत्तिनाशवत्फल- 
त्वेनावधृतकर्मणा नित्यपुमर्थो न भवतीत्युपपत्तेश्च । "नास्त्यकृतः कृतेन" इति 
(मु.१-२-१२) श्रुतिसिद्धतया निदोषितया च प्रबलत्वात्‌ । "कर्मणा बध्यते" इति 
स्मृतेश्च भगवद्राक्यतया युक्तिमत्तया च बलवत््वात्‌ । एवं बलवतां मोक्षस्य 
ज्ञानसाध्यत्वनिर्णायकानां अनेकसाधकानां भावादेव कर्मणैवेत्यवधारणस्य कर्मणा 
संसिद्धिमास्थिता एवेत्ययोगव्यवच्छेदकतया सावकाशत्वात्‌, स्मृतेः न मोक्षस्य 
कर्मसाध्यत्वापादने प्रामाण्यमिति । फलं तूपासनाकर्तव्यत्वसमर्थनम्‌ ॥ ३० ॥ 


मधुकरी - 

इन्द्रोऽश्वमेधान्‌ इन्द्रोऽधमेधांश्छतमिष्ट्वापि राजा । ब्रह्माणमीड्यं समुवाचोपसन्नः । न कर्मभिर्न 
धनेनैव चान्यैः । पश्येत्सुखं तेन तत्वं ब्रवीहि इति । नास्त्यकृतः कृतेन कृतेन 
उत्पत्तिनाशवत्फलत्वेनावधृतकर्मणा अकृतः नित्यपुमर्थरूपो मोक्षः नास्ति इति । कर्मणा 
बध्यतेति कर्मणा बध्यते जन्तुर्विद्यया च विमुच्यते । तस्मात्कर्म न कुर्वन्ति यतयः पारदर्शिन 
इति । 


मूलम्‌ - 
॥ ॐ अनुबन्धादिभ्यः ॐ ॥ ३१ ॥ 


"दर्शनाचे"ति (ब्र.सू.३-३-४९) पूर्वत्र दर्शनस्य मुक्तिहेतुतया पूर्वनये निर्णीतत्वेन 
प्रकृतत्वात्‌ तस्य भक्त्यादिसाध्यत्वमत्रोच्यत इति संगतिः। प्रकृतं दर्शनं कि 

भक्त्यादिकं विना प्रदानोपेतश्रवणादिमात्रात्‌ भवति उत नेति चिन्ता । तदर्थ 
दर्शनहेतूपासनं भक्त्यादिना विनापि भवत्युत नेति तथा भक्त्यादिना विना भवदपि 
फलपर्यवसायि उत नेति ॥ पूर्वपक्षस्तु॥ भक्त्यादिना विना प्रदानयुक्त- 
श्रवणादिमात्रादेव दर्शनं भविष्यति 'सम्यग्लक्षणसंपन्नः" इत्यादि (नारायणतत्र) 
स्मृत्या गुरुप्रसादासाध्यस्य कस्याप्यभावात्‌ । न चोपासनमेव भक्त्यादिहीनस्य 
नेति युक्तम्‌ । द्रेषेणापि तत्संभवात्‌ । न च द्रेषयुतोपासनं न फलपर्यवसायीति 
युक्तम्‌ । द्रेषाचद्यादयो नृपा" इति सप्तमस्कन्धे द्वेषेण ध्यायतामपि 
मुक्तिस्मरणादिति ॥ 


सिद्धान्तस्तु ॥ दर्शनं न भक्त्यादिहीनात्प्रदानयुतोपासनामात्राद्वति । किंतु 
भक्त्याद्युपेतादेव । भक्त्यादिना विनापि भवतोऽप्युपासनस्य पुमथहितुत्वस्य 
प्रत्युतानर्थहेतुत्वेन '"द्रेषाद्यन्मुक्तिकथनं श्रुतिवाक्यविरोधि तत्‌" इत्युपक्रम्यनु- 
व्याख्यानोक्तानेकमानसिद्धत्वेन फलपर्यवसाय्युपासनस्य गुसरुप्रसादस्य च 
भक्त्यादिनैव सिद्धेरित्यस्य "तथाप्यनादिसंसिद्धभक्त्यादिगुणपूगतः । लभद्ुरु- 
प्रसादम्‌" इत्यादि (नारायणतन्त्र) स्मृतिसिद्धत्वात्‌ । '्रेषाच्चैद्यादय" इत्यादेस्तु 
स्वाभाविकभक्तविषयतयोपपत्तेरिति ॥ फलं तु भक्त्यर्थकपूर्वपादीयमाहात्म्योक्ति- 
साफल्यसमर्थनम्‌ ॥ ३१ ॥ 


मधुकरी - 


अनुबन्धादिभ्यः भक्त्यादिभ्यः - अनुबन्धस्तु भक्तिः स्यात्बन्धः स्नेह उदाहृतः इति । 


मूलम्‌ - 
॥ ॐ प्रज्ञान्तरपृथक्त्ववदृष्टिश्च तदुक्तम्‌ ॐ ॥ ३२ ॥ 

यद्द्शनि भक्त्यादिकमावश्यकमित्युक्तं तस्मिन्दर्शने तारतम्यमत्र निरूप्यते इति 
संगतिः । प्रकृतं मुक्तिहेतुभगवद्र्शनं किमेकप्रकारमुतानेकप्रकारमिति चिन्ता । 
तदर्थ "दृष्टैव तं मुच्यते" (कौशिकश्रुति) "भक्त्या मामभिजानाति" (भ.गीता.१८- 
५५) इत्यादिवचनं सर्वेषामेकरूपज्ञानस्य हेतुतापरमुत नेति । तदर्थ 
सर्वेषामेकरूपज्ञानस्य हेतुतापर नेत्यत्र कल्पकं नास्त्युतास्तीति ॥ पूर्वपक्षस्तु ॥ 
सर्वेषां मुक्तिहेतुज्ञानं एकरूपमेव '"दृष्ठैव तं" इति श्रुतौ सर्वेषामविशेषितज्ञानेन 
मोक्षश्रवणात्‌ । "भक्त्या मामभिजानाति यावान्यश्चास्मि तत्त्वतः । ततो मां तत्त्वतो 
ज्ञात्वा विशते तदनन्तर" इति सर्वेषां भक्त्यादिना पूर्णज्ञानोत्पत्तेः । संपूर्णज्ञानेनैव 

मोक्षस्य गीतायां स्मरणात्‌ । न च श्रुत्यादिकं विशेषपरं कल्पकाभावात्‌ । न च 
ज्ञानहेतूपासनतारतम्यमेव कल्पकं । अनेकविधसाधनवतामपि कदाचित्कर्ष- 
काणामिव साध्यसाम्योपपत्या तस्याप्रयोजकत्वात्‌ । ज्ञानस्य न्यूनाधिकत्वरूप- 
विशेषवत्वे "भक्त्येति स्मृतौ संपूर्णज्ञानेनैव मुक्त्युक्तेः तद्धीनानां मुक्त्यभावापातेन 
"अनियमस्सर्वेषाम्‌" इत्युक्तभगप्रसंगाचेति ॥ 


मधुकरी - 


यावान्यश्चास्मि - यावान्‌ - देशकालगुणैः यावान्‌ व्यप्तः, यश्च ~ यन्नमा यद्रूपश्वास्मि । 


मूलम्‌ - 

सिद्धान्तस्तु ॥ अनेकरूपमेवाधिकारिणां भगवदर्शनं । तत्साधनोपासनस्य 
विचित्रतया तज्न्यज्ञानेऽपि वैचित्रयस्यावश्यकत्वात्‌ साधनानुसारित्वात्‌ फलस्य । 
न च तदन्यथोपपत्याऽप्रयोजकम्‌ । "अतर्दष्टयो बहिरवृष्टय" इत्यादि (कमठ) श्रुतौ 
ज्ञानवैचित्रयस्य प्रमितत्वेन सर्वेषां एकरूपस्य बाधिततया तेनोपासनवैचित्र्यस्या- 
न्यथोपपत्तेः । कादाचित्ककर्षकृष्टान्तमात्रेण कल्पयितुमनुचितत्वात्‌ । न च सर्वेषां 
मुक्त्यभावापातदोषः। "दृष्ट्वैव ह्यवताराणाम्‌" इति(अध्यात्म)स्मृत्या तरतमभावा- 
पन्नज्ञानेनैव अधिकारिणां मोक्षावगमेन "भक्त्ये"ति स्मृतेः सामान्यतः सर्वविषय- 
कज्ञानस्य मुक्तिहेतुपरत्वेन वा हिरण्यगर्भरूपाधिकारिविशेषपरत्वेन वा उपपत्तेरिति 
। फलं तु यावदित्यत्रोक्तमोक्षतारतम्यसमर्थनम्‌ ॥ ३२ ॥ 


मधुकरी - 


अन्यथोपपत्तेः एकरूपतादन्यथा उपपत्तेः । 


मूलम्‌ - 
॥ ॐ न सामान्यादप्युपलब्धेर्मृत्युवन्न हि लोकापत्तिः ॐ॥ ३३ ॥ 


यद्भगवद्र्शने वैचित्र्यं तद्दर्शनं बिंबविषयमेव मुक्तिहेतुरिति निरूपणात्संगतिः । अत्र 
प्रकृतं भगवदर्शनं किं यत्किञ्चिद्रूपविषयं मुक्तिहेतुरुत बिबरूपविषयमिति चिन्ता । 
तदर्थं॑रूपविषयकस्यैव मुक्तिहेतुत्वे न स्थानतोऽपीत्यत्र निर्णीतभगवद्रूपाणां 
साम्यभंगः प्रसज्यतेऽथ नेति । तथा यत्किचचिद्रूपदृष्टः मुक्तिहेतुत्वे वैफल्यं तस्याः 
प्रसज्यते अथ नेति ॥ पूर्वपक्षस्तु ॥ कस्यचिद्रूपस्य मोक्षदानशक्तिरन्यस्य 
नेत्यङ्गीकारे "न स्थानतोऽपि परस्योभयलिंगं सर्वत्र हि" इत्युक्त (ब्र.सू.३-२-११) 

सर्वरूपसाम्यस्य भगापत्या यत्किच्चिद्रूपज्ञानमपि मुक्तिदहेतुरेव । किं च 
सामान्यदृशेर्मुक्त्यहेतुत्वे तद्दर्शनस्य वैफल्यप्रसंगान्न तद्युक्तम्‌ । अतो मुक्तिरेव 
तत्फलमिति सामान्यदृशिरपि मुक्तिहेतुरेव । अपि च यदि किच्चिद्रूपज्ञानं 
मुक्तिहेतुरन्यन्नेति विकल्पः तर्हिं बिबज्ञानमपि किच्चिन्मुक्तिहेतुः किच्िन्नेत्यनियम 
इत्युक्तभङ्गप्रसङ्गः इति ॥ 


सिद्धान्तस्तु ॥ यथा मृतीनां मृतित्वाविशेषेऽपि मृतिविशेषानन्तरमेव मुक्तिः एवं 
भगवद्रूपाणां समत्वेऽपि भगवत्संकल्पानुसारेण बिंबभूतविशेषरूपज्ञानमेव मुक्तिहेतुः 
न यत्किच्चिद्रूपज्ञानम्‌ । समोऽपि भगवान्‌ स्वबिबदर्शने एवैनं मोचयतीति श्रुतेः । न 
चैवं सामान्यदृशर्वैफल्यम्‌ । "सामान्यदर्शनाल्लोकाः" इति (नारायणतन्त्र) स्मृत्या 
महरादिलोकप्रापतेरेवतत्फलत्वात्‌ । "मुच्यते नात्र संदेहो दृष्ट्या तु स्वात्मयोग्यया" 
इति स्मृत्या दर्शने विकल्पवत्‌ बिबदर्शने तदनापत्तेरिति । फलं तु 
बिंबोपासननैयत्यसमर्थनम्‌ ॥ ३३ ॥ 


मधुकरी - 
मृतित्वाविशेषेऽपि प्रेत्यास्माल्लोकादमृता भवन्तीत्यादिना मृतिसामान्येन यद्यपि 
अमृतत्वमवगम्यते तथाऽपि तच्चरमदेहवियोगरूपमृतिमात्रमभिप्रेति यथा तथा इति । 


मूलम्‌ - 
॥ ॐ परेण च शब्दस्य ताद्विध्यं भूयस्त्वात्त्वनुबन्धः ॐ ॥ ३४ ॥ 


दृष्िहेतुत्वेन प्रागुक्तभक्तेस्र॒स्वातन्त्र्यनिरासात्संगतिः । प्रकृतदर्शनं कि 
भक्तिसामर्थ्येन भवति उत ईश्रशक्त्येति चिन्ता । तदर्थ "भक्तिरेवैनं दर्शयति" इति 
(माठर) श्रुतिः किं भक्तः स्वातन्त्र्यपरा अथ कर्तुरीश्वरस्य दृशिदाने करणत्वपरेति 
। तदर्थ भक्तेः करणत्वपरत्वे कल्पकं नास्ति भक्तिरेवेति विशिष्योक्तिश् युक्तोत 
विपरीतमिति ॥ पूर्वपक्षस्तु ॥ "भक्तिरेवैनं दर्शयति" इति भक्तेः कर्तृत्वश्रवणस्य 
करणत्वपरत्वकल्पने कल्पकाभावात्‌ साधनान्तरेषु सत्सु विशिष्य भक्तेरेवात्रोक्तः 
बीजाभावेनायुक्तत्वाचच भक्तिरेवेश्वरप्रसादमनपेक्ष्य स्वशक्त्यैव भगवदापरोक्षय 
ददातीति ॥ 


सिद्धान्तस्तु ॥ भक्तेरेव दृशिकर्तृत्वे "एतैरुपायैर्यतते यस्तु विद्रास्तस्यैष आत्मा 
विशते ब्रह्मधाम" (अथ.६-४) इत्याथर्वणश्रुतौ एतैः प्रवचनाद्युपायैः यो दर्शनार्थं 
यतते तस्यार्थ प्रसन्नः परमात्मा ब्रह्मधाम वायुं विशति तस्याविर्भवति इति 

भक्त्याद्युपायैः प्रसन्नेश्वरस्यैव स्वापरोक्षदातृत्वश्रवणेन तद्विरोधापत््या "भक्तिरेवैनम्‌" 
इति श्रुतेः भक्तेः कर्तृत्वपरत्वायोगेन करणपरत्वात्‌ साधनेषु भक्तेः प्राधान्येन 
भक्तिरेवेति विशिष्य भक्तेरुक्त्युपपत्तेः । भक्त्यादिसर्वशब्दानां प्रथमेऽध्याये 
भगवति समन्वयस्योक्तत्वेन प्रकृतिनयन्यायेन स्त्रीलिङ्गभक्तिशब्दस्यापि विष्णौ 
मुख्यतया श्रुतर्विष्णुपरतयोपपत्तेः। "भक्तिस्थः परमो विष्णुः" इत्यादि (मायावैभव) 
स्मृतिबलात्‌, अनादिभक्तिप्रसन्नेश्वरसामर्थ्येनैव तदपरोक्षज्ञानमिति । फलं तु 
"तदव्यक्तमाह हि" इत्युक्ताव्यक्तत्व (ब्र.सू, ३-२-२३) समर्थनम्‌ ॥ ३४ ॥ 


॥ ॐ एक आत्मनः शरीरे भावात्‌ ॐ ॥ ३५ ॥ 


अनादिभक्तेरदृष्टिकरणत्वोक्तिरयुक्ता । "स्थानविशेषात्‌" इत्यत्र (्र.सू.३-२-३५) 
भाष्याद्युक्तदिशा अनादिभक्त्यादिसंपत्तिरूपयोग्यतासापेक्षत्वस्यैवायोगादिति भावेन 
शंकनात्संगतिः । अत्र प्रकृतोपासनादौ अनादियोम्यतापेक्षा नास्त्युतास्तीति चिन्ता 
। तदर्थ योग्यतायाः अनादित्वं न संभवत्युत संभवतीति तदर्थ अर्जुनाद्यंशानां कि 
स्वरूपेणोत्पत्तिरस्त्युत नेति । तदर्थं अंशांशिनोर्भद उताभेद इति । तदर्थमभेद- 
साधकं नास्ति बाधकं चास्ति अथ विपरीतमिति ॥ पूर्वपक्षस्तु ॥ अंशांशिनोरभेदे 
साधकप्रमाणाभावात्‌ प्रत्युतांशांशिनोशचत्रमेत्रयोरिव ज्ञानसुखदुःखादिभेदोपलंभस्य 
अभावप्रसंगरूपबाधकभावाच्च भेदावश्यंभावेन अंशिन इन्द्रादेरनादित्वेऽपि 
अर्जुनाद्यंशस्य स्वरूपेणोत्पत्तिसंभवेन इन्द्राद्यंशानामर्जुनादीनां सादित्वेन 
तद्धर्मयोग्यताया अपि तथात्वेन योग्यताया अनादित्वायोगात्‌ नाऽनादियोग्यता- 
पक्षास्त्युपासनादाविति ॥ 


मधुकरी - 

भाष्याद्यक्तदिशा यथाऽऽदित्यस्य दर्पणादिस्थानविशेषात्प्रतिबिम्बविशेष एवमनान्दादेरपीति । 
अभावप्रसङ्क इति । यदि अंशांशिनोः भेदो न स्यात्‌ तर्हिं तयोः ज्ञानसुखादिभेदोऽपि मा भूत्‌ 
किन्तु वर्तते अतो न भेदाभाव इति । 


मूलम्‌ - 

सिद्धान्तस्तु ॥ अंशस्य स्वरूपेणोत्पत्तिपक्षे तच्छरीरार्जकपूर्वतनतदनुष्ठितकर्मा- 
भावात्‌ मोक्षाभावप्रसङ्गन कर्मनिर्मितशरीरायोगादनन्यगत्या "अंशिनस्तु पृथग्जाता 
अंशास्तस्यैव कर्मणा" इति (परमसंहिता)स्मृत्या च अंशिकमर्जितशरीरे 
अर्जुनाद्यंशानामवस्थानमित्यवश्यवाच्यत्वात्तस्य चांशांशिनोर्भदेऽयोगात्‌ 
तत्कमर्जितशरीरेऽवस्थानान्यथानुपपत्तिरूपेण  अंशिगतप्रधानसाधनोपासन- 

फलस्यांशेनानुसंधीयमानत्वेन तदन्यथानुपपत्तिरूपेणांशांशिनोरभेदसाधकमानेन 
अल्पज्ञानसुखाद्यननुसंधानस्य मानुषभूसंपर्कप्राकृतान्नभोजनादिना भगवदिच्छया 
चोपपत्या बाधकाभावेन चांशांशिनोरभेदात्‌ अनाद्यश्यभिन्नस्य अंशस्य च 
स्वरूपोत्पत्ययोगेन तस्याप्यनादित्वेन तद्धर्मभूतयोम्यताया अप्यनादित्वसंभवात्‌ 
अस्त्यनादियोग्यतापेक्षोपासनादौ इति । फलं तु योग्यताहीनानामपि उपासना- 
प्रसंगेनाव्यवस्थापत्यभावः ॥३५॥ 


मधुकरी - 
मोक्षाभावप्रसङ्घेन देहो यदि कर्मनिमित्तं न तर्हि स्वाभाविकः भवेत्‌ । तथा च स्वाभिविकत्वात्‌ 
न कदापि तन्नश्यतीति मोक्षाभाव प्रसङ्गः । 


मूलम्‌ - 
॥ ॐ अगावबद्धास्तु न शाखासु हि प्रतिवेदम्‌ ॐ ॥ ३६॥ 
॥ ॐ मत्रादिवद्राऽविरोधः ॐ॥ 


पूर्वत्र प्रकृतेद्रादिदेवतानां तद्योग्यतानुसार्युपासनमत्रोच्यत इति संगतिः । अत्र 
प्रकृतभगवदुपासनं केवलं कार्यमुत ब्रह्माद्यगदेवतोपासनायुक्तमिति चिन्ता । तदर्थ 
"तमेवैकं जानथ" (मु.२-२-५) "पूजयेन्नान्यदेवता" इत्यादौ अन्योपास्तिनिषेधः 
सर्वात्मना उत प्राधान्येन इति तदर्थ प्राधान्येन इत्यत्र ज्ञापकं नास्त्युतास्तीति । 
तथान्यदेवतोपासनेऽपि किमेकत्र प्रतीता गुणाः सर्वेषु ध्येयाः उत तत्तद्योग्या एवेति 
॥ पूर्वपक्षस्तु ॥ तमेवैकं जानथत्यादिश्रुतिस्मृतिषु अन्यदेवतोपासनपूजादेः 
निषिद्धत्वात्स्वातत्रयेणैव पूजादिनिषिद्ध इत्यत्र ज्ञापकाभावात्‌ केवलमेव भगवद्‌- 
पासनं कार्य । देवतोपास्तेः करणेऽपि एकत्रप्रतीतगुणयुक्तत्वेनैव सर्वदेवतोपास्तिः 
कार्या । देवत्वादेः सर्वत्रोपास्यत्वदर्शनाद्राधकाभावाचेति ॥ 


सिद्धान्तस्तु ॥ देवानां वेदेषु प्रतिपादनस्य "आध्यानाय प्रयोजनाभावात्‌" इति 
(ब्र.सू. ३-३-१५) न्यायेनोपासनार्थत्वेन तदुपासनाभावे वेदेषु तदुक्तेवैयर्थ्यन 
तदुक्त्यन्यथानुपपत्तिरूपसाधकसद्भावात्‌ तत एव "तमेव" इत्यादेः प्राधान्येन - 
पास्तिनिषेधपरत्वावश्यंभावेन तद्विरोधाभावादन्यदेवतोपास्तियुक्तत्वेनैव भगवदु- 
पासनं कार्यम्‌ । अन्यदेवतोपासनेऽपि "समत्वाद्रोत्तमत्वाद्रा" इत्यादि ब्रह्मतर्क) 
स्मृत्या देवानां नीचोच्चभावापन्नतया उत्तमगुणा नाधमेषु ध्येयाः । किंतु तत्तद्योग्या 

एव । यथा भगवद्राचकवाक्यानां न सर्वेषां सर्वत्र समन्वयः । कितु योग्यानामेव 
तद्रत्‌ अधमगुणास्तूत्तमेषु ध्येयाः । यथाऽधमदेवताप्रतिपादकमन्त्रा- 
णामुत्तमप्रतिपादकत्वेनाध्यानं तद्रत्‌ । तथोपासनमपि फलविशेषार्थं 
उत्तमाधिकारिभिरेव कार्य न सर्वैः । "उपासनांगदेवानाम्‌" इत्यादि (बृहन्तन्त्र) 
स्मृतेरिति । फलं तु देवताप्रतिपादकवेदभागसार्थक्यसमर्थनम्‌ ॥ ३६ ॥ 


मधुकरी - 

अधमगुणास्त्विति देवता सर्वविद्यानां स्वयं नारयणः प्रभुः । ऋते तत्र प्रसिद्धश्च देवता 
श्रीस्तथात्र च । ऋते प्रसिद्धा ब्रह्मैव ततस्तेन क्रमेण च । पूर्वप्रसिद्धवर्ज तु शक्रान्ता देवता 
मताः । इन्द्रावरा विशेषेण लिङ्नैव पृथक्‌ पृथक्‌ इति । 


मूलम्‌ = 
॥ ॐ भूम्नः क्रतुवज्यायस्त्वं तथा च दर्शयति ॐ ॥ ३७ ॥ 


पूर्वत्र देवतोपासने गणोपसंहूतिफलस्य सरवप्राप्यत्वात्‌ सा न सर्वैः कार्यत्युक्तौ तर्हि 
भूमगुणोपास्तिरपि न सर्वैः कार्या । निरतिशयभूमत्वस्य केनाप्यप्राप्यत्वादिति 
शङ्धोदयात्संगतिः । अत्र "यो वै भूमा" इत्यादौ (छां.७-२३-१) श्रुतो भूमगुणः कि 
न सर्वोपास्यः अथ सर्वोपास्यः इति चिन्ता । तदर्थं तदुपासनमनर्थकमुतार्थ- 
वदिति ॥ पूर्वपक्षस्तु ॥ यथा संभृत्यादिगुणोपास्तिफलस्य सवरप्राप्यत्वान्न 
संभृत्यादिकं सर्वोपास्यम्‌ तथा निरतिशययपूर्णत्वरूपभूमत्वं कस्याप्ययोग्यतया 
प्राप्ुमिष्टं नेति व्यर्थत्वाद्भूमत्वं न सर्वोपास्यम्‌ । तस्य सर्वोपास्यज्ञानानन्दादि- 
विशेषणत्वेऽपि प्रियशिरस्त्वादिकमिव फलानुपयोगेनानर्थत्वान्न सर्वोपास्यं 
भूमत्वमिति ॥ 


सिद्धान्तस्तु ॥ "भूमैव देवः परमो ह्युपास्यः" इति (गौपवन)श्रुत्या ज्ञानानन्दादि 
गुणेषु सर्वत्र भूमत्वस्य सहभावेनोपासने सत्येव इष्टफलसिद्धिः अन्यथा तु 
नेत्यवगमेन ज्ञानं भूम आनन्दश्च भूमेत्येवरूपेण भूमगुणोपास्तेरभिमतफलप्राप्ति- 
हेतुत्वेनार्थवत््वात्सर्वैरुपास्यं भूमत्वं यथा दीक्षाप्रायणीयोदयनीयसवनत्रयाव- 
भृथात्मकः क्रतुः सर्वयागेष्वनुवर्तमान एव साफल्यात्‌ अन्यथा वैफल्याच्यायस्त्वेन 
सर्वैः कर्तव्यस्तद्रदिति । फलं तु कायख्यानादित्यत्रालौकिकगुणोपासनसमर्थनम्‌ 
॥ ३७ ॥ 

मधुकरी - 

दीक्षेति । दीक्षा यजमानसंस्कारकर्म । प्रायणीयः आदौ क्रियमाणविधिः, उदयनीयः अन्ते 
क्रियमाणविधिः, प्रातःसवन माध्यन्दिनिसवनतृतीयसवनभेदेन सवनत्रयम्‌ । अवभृथ इति अप्सु 
करिष्यमाण इष्टिविशेषः । 


मूलम्‌ - 
॥ ॐ नाना शब्दादिभेदात्‌ ॐ ॥ ३८ ॥ 


पूर्वं सामान्येनोक्तस्यात्र विशेषचिन्तनाद्रा भूमत्वस्य सर्वोपास्यत्वे "यावदधिकारम्‌" 
इत्यत्रोक्त (ब्र.सू. ३-३-३३) तारतम्यभंगापत्तिरिति शंकनाद्रा संगतिः । अत्र 
प्रकृतं भूमत्वं अधिकारिणामेकरूपेण प्रतीयतेऽथ नानारूपेणेति चिन्ता । तदर्थ 
नानारूपेण प्रतीतौ तस्याः प्रतीतेः भ्रान्तित्वमापद्यते उत नेति । तदर्थ भूमत्वमे- 
करूपमेव न नानारूपमपि संभवतीति ॥ पूर्वपक्षस्तु ॥ निरतिशयितपूर्णत्वरूप- 
भूमत्वे तारतम्यस्यासंभाविततयानुपपन्नत्वेन एकरूपत्वात्‌ । एकरूपस्यापि श्रवण- 
मननापरोक्षज्ञानेषु तारतम्येन भाने श्रवणादेर्मिथ्याज्ञानत्वप्रसंगादेकरूपेण प्रतीयते 
इत्येव युक्तमिति ॥ 


मधुकरी - 
यावदधिकारमिति यथा यथा अधिकारो विशिष्यते एवं मुक्तौ आनन्दो विशिष्यते इति । 


मूलम्‌ - 

सिद्धान्तस्तु ॥ अतीतवत्सरमासपक्षदिनघटिकाद्यानन्त्ये तारतम्यवदिहापि भूमत्वे 
तारतम्यसंभवेन भगवद्रुणेषु भगवति च तावदानत्यानां सत्वेन तत्तधिकार्यनुसारेण 
तावत्तावद्भूमत्वस्य श्रवणमननापरोक्षज्ञानेषु प्रतीतौ तावन्मात्रमेवेत्यप्रतीत्या 
भ्रान्तित्वानापत्तेः नानारूपमेव प्रतीयते इति नानारूपमेवाधिकारिभिः स्वस्व- 
प्राप्यफलानुरोधेनोपास्यमिति । फलं तु प्रागुक्ततारतम्यसमर्थनम्‌ ॥ ३८ ॥ 


॥ ॐ विकल्पो विशिष्टफलत्वात्‌ ॐ ॥ ३९ ॥ 
पूर्वत्र गुणोपास्तौ विशेषः उक्तोऽत्र तु रूपोपास्तौ स उच्यते इति संगतिः । अत्र 
भगवदुपासनं किं बिंबातिरिक्तरूपविषयं न कार्यमेवेति नियम उत कार्य न वेति 
विकल्प इति चिन्ता । तदर्थ तदुपासनस्य फलं नास्त्युतास्तीति । तदर्थ 
तदुपासनस्य मोक्षः फलमन्यदपीति ॥ पूर्वपक्षस्तु ॥ मुमुक्षुभिः क्रियमाणोपासनस्य 
अन्यफलकत्वायोगेन मोक्षफलस्य "न॒ सामान्यादप्युपलब्धेः" इत्यत्रोक्तदिशा 

(ब्र.सू. ३-३-५३) बिबोपास्तिसाध्यत्वे मोक्षफलकत्वस्याप्ययोगेन च 
निष्फलत्वात्‌ प्रत्युत मोक्षोपयोगिबिबोपास्तिविघ्नकरत्वाचच बिबातिरिक्त- 
नृसिहाद्युपासनं न कार्यमेवेति ॥ 


सिद्धान्तस्तु ॥ उपासकानां मोक्षकामित्वेऽपि मोक्षहेतुबिंबोपासनोपयोगितया 
अपेक्षितदुरितनिवृत्तिफलकत्वेन सफलत्वात्तादृशफलकामिना कार्य नृसिहाद्यु- 
पासनम्‌ । तीव्रया स्वबिबोपासनयैव दुरितं क्षपयितुं समर्थन तु न कार्यमिति 
षोडशिग्रहणाग्रहणवत्‌ व्यवस्थितविकल्पः । "मुक्त्यर्थं आत्मयोग्यं हि" इत्यादेः 
(ब्रह्मतर्क) स्मृतेरिति । फलं तु नृसिहादिप्रतिपादकग्र॑थसाफल्यसमर्थनम्‌ ॥ ३९ ॥ 


मधुकरी - 
षोडशिग्रहणाग्रहणवत्‌ देशकालिदिभेदेन । 


मूलम्‌ - 
॥ ॐ काम्यास्तु यथाकामं समुच्चीयेरन्न वा पूर्वहेत्वभावात्‌ ॐ ॥ ४० ॥ 


मोक्षोपयोगिफलत्वेन नृसिहाद्युपासनस्य कार्यत्वे तदुपयोगित्वात्‌ काम्यरूपाद्यु- 
पासनमपि कार्य स्यादिति शंकनाद्रा नृसिंहाद्युपास्तेरिव काम्यरूपाद्युपास्तेरपि 
वैकल्पिकत्वसाधनाद्रा संगतिः । अत्र कामसाधनभगवद्रूपगुणविषयकमप्युपासन- 
मावश्यकमुत विकल्प इति चिन्ता । तदर्थं तदावश्यकत्वे मोक्षोपयोगादिषहेतुरस्त्युत 
नेति ॥ पूर्वपक्षस्तु ॥ अ्थादिना विना ज्ञानासिद्धया अ्थद्यार्जकं यद्भगवद्रूपं 
तद्रुणादिकं, तदुपासनस्य जीवनादिद्रारा ज्ञानोपयोगित्वात्‌ अर्थकामना- 
वश्यंभावाच्च आवश्यकमेव काम्यभगवद्रूपाद्युपासनमिति ॥ 


सिद्धान्तस्तु ॥ अर्थगृहारामक्षेत्रविधुराणामपि ज्ञानसंपादनदर्शनेनावश्यं अर्थादिनैव 
ज्ञानमिति नियमाभावेन तस्य मोक्षहेतूपासनानुपयोगात्‌ अधिकारिणां मुमृक्षुत्वेना- 
धदिकामनाभावाच्च काम्योपासनं मुमुक्ुभिर्न कार्य अन्यैः कार्यमित्यधिकारिभेदेन 
वा मुमुक्षभिरप्यथद्यर्थं न कार्य भगवत्प्रीत्यर्थं कार्यमिति फलभेदेन वा 
व्यवस्थितविकल्प एव नत्वावश्यकमिति नियमः । "यस्य॒ यस्य हि" इति 
(ब॒हत्तन्त्र) स्मृतेरिति । फलं तु वैराग्यपादोक्तवैराग्यफलकगर्भयातनादि- 
निरूपणसमर्थनम्‌ ॥ ४० ॥ 

मधुकरी - 

यस्य यस्यहीति । यस्य यस्य हि यः कामस्तस्य तस्य ह्युपासनम्‌ । तादृशानां गुणानां च 
समाहारं प्रकल्पयेत्‌ । अकामत्वान्मुमुक्षूणां न वा तेषामुपासनम्‌ । तुष्ट्यर्थमीश्चरस्यैव नैवोपासा 
विदुष्यतीति बृहन्तन्त्र । 


मूलम्‌ - 
॥ ॐ अगेषु यथाऽऽश्रयभावः ॐ ॥ ४१ ॥ 


॥ ॐ शिष्टेश्च ॐ ॥ ॥ ॐ समाहारात्‌ ॐ ॥ 
॥ ॐ गुणसाधारण्यश्रुतेश्च ॐ ॥ 


ूर्वत्र॒काम्योपास्तेरधिकारिसंभवेन कार्यत्वेऽपीहांगदेवतोपास्तेस्तदभावेनाकार्य- 
त्वमिति शंकनात्संगतिः । अत्र भगवदंगाश्रितत्वेन ब्रह्मादिदेवताविषयकमुपासनं न 
कार्यमुत कार्यमिति चिन्ता । तदर्थ श्रुतौ देवतानामगाश्रितत्वकथनं तथोपासन- 
विधानं गुणसाधारणश्रवणं च तथोपासनकार्यत्वापादनक्षमं न भवत्युत भवतीति । 
तदर्थ तत्किमुपासनं निरधिकारिकमुत साधिकारिकमिति । तदर्थमधिकारिकल्पकं 
नास्त्युतास्तीति ॥ पूर्वपक्षस्तु ॥ तथोपासनं न कार्य हेत्वभावात्‌ । न च "ब्रह्मा 
शिरसि ललाटे रुद्रः" इत्यादिश्रुतौ देवानामंगाश्रितत्वेनोक्तेः "आध्यानाय 
प्रयोजनाभावात्‌" इति (ब्र.सू.३-३-१५) न्यायेनोपासनार्थत्वात्तदुक्त्यन्यथा- 
नुपपत्तिः, "यस्मिन्यस्मिन्यो हि चागे निविष्टः परस्य चिन्त्यः स तथा तथैव" इति 
(पौत्रायण) श्रुतौ विधानं, "साधारण्यात्सर्वगुणाः परस्य समाहार्यास्तत््वदृशो 
मुमुक्षोः" इति (मांडव्यश्रुतिः) ज्ञानानन्दादिगुणतौल्येन सूयद्याश्रयचक्षुष्ट्रादीश- 
गुणानामुपास्यत्वश्रवणं च तथोपासनाकार्यत्वे हेतुरिति वाच्यम्‌ । तथोपासनस्य 
सर्वाधिकारिकत्वे आनंदादय इत्युक्तचतुर्गुणोपास्तिनियमभंगात्‌ । नहि ब्रह्माश्रित- 
शिरस्कत्वादिकं भूमत्वमिवानंदादिविशेषणं येन प्रागुक्तनियतिव्याघातकं स्यात्‌ । न 
च देवाधिकारिकं तदुपासनं, कल्पकाभावात्‌ । नहि राजा राजसूयेन यजेतेत्यादौ 
राजादिपदमिव ब्रह्मा शिरसीत्यादिश्रुतौ देवा एते तदुपासीरन्निति वाक्यमस्ति । 
तादृशविशेषविध्यभावेपि अधिकारिविशेषकल्पने "चोदनाद्यविशेषात्‌" इति 
(ब्र.सू. ३-३-१) सर्वविदान्तनयोक्तन्यायविरोधः । अतः तथोपासनस्य 
निरधिकारिकत्वात्‌ श्रुतौ तदुक्त्यादिकं स्वयं व्यर्थं सत्‌ न तथोपासनकार्यता- 
पादनक्षममिति ॥ 

सिद्धान्तस्तु ॥ कार्यमेव तथोपासनं । न च हेत्वभावः श्रुतौ तदुक्त्यन्यथानुप- 
पत्यादेरनुष्ठापकत्वात्‌ । न च निरधिकारिकत्वं दोषः । "अंगैः पराद्ये हि देवा 
विसृष्टा" इति (काषायण) श्रुतौ ब्रह्माश्रितशिरस्कत्वरुद्राश्रितललाटत्वसूयश्रित- 
चक्षुष्डादिगुणोपासनस्य परमस्थानप्राप्िरूपफलश्रवणात्‌ । तस्य च देवप्राप्यत्वेन 
फलपर्यालोचनया मधुविद्यायामिव देवानामेवाधिकारिकत्वकल्पनोपपत्तेरिति । फलं 
तु तद्विद्यासार्थक्यसमर्थनम्‌ ॥ ४१ ॥ 


॥ अन वाऽतत्सहभावश्रुतेः ॐ ॥ ४२ ॥ 
॥ ॐ दर्शनाच ॐ॥ 


अत्र प्रागुक्तमेव विशेषहेतुनाक्षिप्य समर्थ्यत इति संगतिः । अत्र ब्रह्याश्रितशिरस्क- 
त्वादिभगवद्णोपासनं न कार्यमुत कार्यमिति चिन्ता । तदर्थं तदुपासनस्य 
सर्वशाखास्वनुक्तिरकार्यत्वेन विनानुपपन्नोतान्यथोपपन्नेति । तदर्थमन्यथोपपत्ति- 
कल्पक नास्त्युतास्तीति ॥ पूर्वपक्षस्तु ॥ न कार्यमेव तथोपासनं 
सर्वशाखास्वनुक्तत्वात्‌ । अवश्यकार्यत्वे सर्वशाखागतोपासनेन सहभावप्रसंगात्‌ । 
अत्र सर्वत्रानुक्तिः अकार्यत्वेन विनानुपपन्ना तदेवगमयतीति ॥ 


मधुकरी - 


सहभावप्रसंगादिति अग्निष्टोमादिवत्‌ सर्वशाखागतोपासनेन सहभावप्रसङ्गात्‌ । 


॥ इति रवीन्द्रनाथसङ्कलितमधुकर्या तृतीयेऽध्याये तृतीयः पादः ॥ 


मूलम्‌ - 

सिद्धान्तस्तु ॥ सर्वथा कार्यत्वाभावे क्वचित्तदुक्तेर्वयर्थ्यप्रसंगात्‌ "सत्यो ज्ञानः 
परमानंदरूपः" इत्यादि (कमठ) श्रुत्या ज्ञानादिगुणचतुष्टयाधिकगुणानां देवोपास्य- 
त्वकथनेन तथोपासनस्य देवमात्राधिकारिकत्वेन सर्वतरानुक्तेः । सर्वैरकार्यत्वेना- 
न्यथोपपत्तेः कार्यमेव तथोपासनमिति । फलं तु प्रागुक्तप्रमेयसमर्थनम्‌ ॥ ४२ ॥ 


॥ इति श्रीराघवेन्द्रयतिकृतायां न्यायमुक्तावल्यां तृतीयाध्यायस्य तृतीयः पादः॥ 

॥ ॐ पुरुषार्थोऽतः शब्दादिति बादरायणः ॐ ॥१॥ 
॥ ॐ शेषत्वात्पुरुषार्थवादो यथाऽन्येष्विति जैमिनिः ॐ ॥ ॥ ॐ आचारदर्शनात्‌ ॐ ॥ 
॥ ॐ तच्छरतेः ॐ ॥ ॥ ॐ समन्वारंभणात्‌ ॐ ॥ ॥ ॐ तद्रतो विधानात्‌ ॐ ॥ 
॥ ॐ नियमाच ॐ॥ ॥ ॐ अधिकोपदेशात्तु बादरायणस्यैवं तद्दर्शनात्‌ ॐ ॥ 
॥ ॐ तुल्यं तु दर्शनम्‌ ॐ ॥ 


पूर्वपादोक्तोपासनासाध्यज्ञानमाहात्म्यमत्रोच्यते इति पूर्वपादेनास्य संगतिः । अत्र 
ज्ञानं किं मोक्षमात्रे हेतुरुत मोक्षेतरस्वर्गादिपुरुषार्थहेतुरपीति चिन्ता । तदर्थं तत्र 
मानं नास्त्युतास्तीति ॥ पूर्वपक्षस्तु ॥ न ज्ञानं मोक्षेतरपुरुषार्थस्यापि हेतुः । 
मुमुक्षोस्तत्रेच्छाभावात्‌ । सौभयदिरिवेच्छाया भावेऽपि तद्धेतुत्वे मानाभावात्‌ । 
तद्धेतुत्वपरश्रुत्यादेः कर्मणः तथात्वप्रतिपादकश्रुत्यादिविरोधात्‌ । "कर्मैव देहं 
दैविकं मानुषं वाप्यन्वारभेन्नापरस्तत्र हेतु'रित्यादि (माठर) श्रुतौ कर्मण एव 
मोक्षेतरफलहेतुत्वस्य "यदेव विद्ययेति श्रुतौ ज्ञान्यनुष्ठिते कर्मजन्यफलेऽतिशया- 
धायकत्वेन ज्ञाने कर्मशेषत्वस्य च श्रवणात्‌ । अत एव ज्ञानकर्मणोः स्वगदिौ 
तुल्यकक्षतया हेतुत्वशंकानवकाशः । तथा "नैव देवपद"मिति स्मृत्या ज्ञानिनामपि 
देवानां "यज्ञेन यज्ञमयजन्त देवा" इति कर्मानुष्ठानदर्शनेन ज्ञानस्यैव सर्वपुमर्थहेतुत्वे 
तदनुपपत्या च कर्मण एव हेतुत्वानुमानाच्च । एवमेव जैमिन्याचार्यैरीकाराच । न च 
ज्ञानिनामाचारो मुक्तवल्लीलयान्यथोपपन्न इति शंक्यम्‌ । "ज्ञानी च कर्माणि 
सदोदितानि कुर्यादिति (कमठ) श्रुतौ ज्ञानिनोऽपि कर्मविधानात्‌ । विहितस्य च 
लीलात्वायोगात्‌ । "कुर्वन्नेवेह कर्माणि" इति श्रुतौ (ई.२) उत्तरार्धं एवं कर्मकरणे 
त्वयि कर्म न लिप्यते इतो अन्यथा अकरणे नरे ज्ञानिन्यपि त्वयि पापं कर्म न 
लिप्यते इति नास्तीति ज्ञानिनोऽपि कर्माकरणे प्रत्यवायश्रवणाच्च । ज्ञान्याचारस्य 
लीलात्वायोगादतः श्रुत्याचारविरुद्धत्वात्‌ जैमिनिमतविरोधान्च ग्यं यं लोकं 
मनसे"त्यादिकं (मु. ३-१-१०) ज्ञानस्य सर्वपुमर्थहेतुत्वपरं वाक्यं 
स्वर्गहितुकर्मशेषेऽपि धनादौ "स्वर्ग धनाद्देहतो वै गृहाच प्राप्स्यंती" त्यादौ 
प्राधान्योक्तिवत्‌ कर्मशेषभूतज्ञानप्राधान्योक्तिपरं नेयम्‌ । न तु साक्षाज्ञानस्य 
सर्वपुमर्थसाधनहेतुत्वपरं । न च कर्मणस्तद्धेतुत्वपरश्रुत्यादिकं सर्वपुमर्थहेतुज्ञान- 
शेषत्वपरम्‌ । निरवकाशकल्पकाभावात्कर्मणः कृतावकृतौ च ज्ञानं मोक्षार्जन- 

क्षममेवेति स्तुतिनये अनुमतिर्वेति वक्ष्यमाणत्वेन ज्ञानेऽतिशयकरत्वायोगेन 
तच्छेषत्वायोगाच्चेति ॥ 


मधुकरी - 
नैव देवपदमिति । नैव देवपदप्राप्त ब्रह्मदर्शनवर्जिता इति । जैमिन्याचार्यैरिति । स्वर्गं धनादेहतो 
वै गृहाच प्राप्स्यन्ति धीरा न त्वधीराः कुतश्चिदिति वाक्येन इति । 


मूलम्‌ - 

सिद्धान्तस्तु ॥ कर्मणो ज्ञानेऽतिशयाधायकत्वेन तच्छेषत्वायोगेऽपि "ज्ञानादेव स्वर्गो 
ज्ञानादेवापवर्ग" इति (कँठरव्य) श्रुतौ ज्ञानादेव स्वर्गादिफलप्राप्तेः कर्मणो 
ज्ञानजन्यफलेऽतिशयाधायकत्वेन ज्ञानशेषत्वस्य च श्रवणात्‌ "राजसूयजितान्‌ 
लोकानश्वमेधाभिवर्धितान्‌ । प्राप्नुहि त्वं महाभागेति भारतवाक्येन युधिष्ठिरादीनां 
राजसूययागादिना फलाधिक्यदर्शनरूपलिङ्गाच ज्ञानस्यैव सर्वपुमर्थ्हितुत्वस्य 
कर्मणः ज्ञानजन्यफलेऽतिशयाधायकत्वेन ज्ञानशेषत्वस्यावगमेन अस्य बादरायण 
मतत्वेन च कर्मणः तद्धेतुत्वपरवाक्यादीनां तद्धेतुज्ञानशेषत्वपरत्वेन नेयतया 
तद्विरोधाभावात्‌ "यं यं लोकमि"त्यादिवाक्यबलात्‌ बादरायणसंमतत्वाच्च ज्ञानं 
मोक्षेतरसर्वपुमर्थहेतुर्भवत्येवेति । न चैवं जैमिनिबादरायणमतयोर्विरोधः । देव- 
मानुषरूपाधिकारिभेदनाविरोधादिति । फलं तु ज्ञानादावतिशयेन प्रवृत्तिरिति ॥१। 


मधुकरी - 


राजसूयजितानिति तपसश्च महाफलमिति वाक्यशेषः । 


मूलम्‌ - 
॥ॐ असार्वत्रिकी ॐ ॥ २ ॥ 
|| ॐ विभागा शतवत्‌ ॐ ॥ ॥ ॐ अध्ययनमात्रवतः ॐ ॥ 


ूर्वत्र॒ज्ञानात्सर्वपुमथप्त न ज्ञानिनां सर्वेषां अधिकारः किंतु तत्रापि 
अप्रतिबद्धानामित्युक्तम्‌ । इह ज्ञाने सर्वेषामधिकारो नेत्युच्यते इति संगतिः । 
सर्वपुमर्थहेतुत्वेन पूर्वत्र प्रकृते ज्ञाने सर्वेषामधिकारोऽस्त्युत नेति चिन्ता । तदर्थं 
पुरुषविभागो नांगीकार्योऽथांगीकारार्ह इति । तदर्थमर्थित्वादिकमेवाधिकारे तन्त्रमु- 
तान्यदपीति । तदर्थमर्थित्वाद्यधिकारप्रयोजकं नास्त्युतास्तीति ॥ पूर्वपक्षस्तु ॥ 
अर्थी समर्थो विद्धानधिक्रियते" इति न्यायसिद्धफलपेक्षित्वाद्यन्यस्य अधि- 

कारपयोजकस्याभावात्‌ तस्य च निर्दुःखसुखरूपमोक्षेऽर्थत्वस्य श्रवणादि- 
सामर्थ्यस्य तदुपयुक्तवेदुष्यस्य च संभवेन सर्वेषु संभवात्‌ सर्वेषामर्थत्वादि- 
रूपप्रयोजकसाम्येऽपि केषांचिदेवाधिकारो नान्येषामिति पुरुषविभागांगीकारस्य 
निर्बीजतया अनुचितत्वात्‌ । केषांचिदभावेऽन्येषामप्यभावापातेन ज्ञानस्य 
निरधिकारिकत्वप्रसंगात्‌ अस्ति ज्ञाने सर्वषामधिकार इति ॥ 


सिद्धान्तस्तु ॥ "पटेद्रेदानथार्थानधीयीताथ विचार्य ब्रह्म विन्देत्‌ (कौषारव श्रुतिः) 
"अवैष्णवस्य वेदेऽपि ह्यधिकारो न विद्यते" (ब्रह्मतर्क) इत्यादिश्रुतिस्मृतिसिद्धस्य 
सागसफलयथाशक्तिकृत्स्नाध्ययनवत््वरूपप्रयोजकान्तरस्यापि सत्वेन अर्थित्वादि 
मात्रस्यात॑त्रतया "नवकोट्यो हि देवानामिति स्मृत्युक्तदिशा सर्वेषां देवत्व- 
साम्येऽपि परापखब्रह्मद्रयाधिकशतस्यैव सोमाधिकारो नान्येषामिति विभागवत्‌ 
अर्थित्वादौ समानेऽप्युक्तरूपप्रयोजकवतामेवाधिकारो नान्येषामिति पुरुषविभागस्य 
युक्तत्वात्‌ न सर्वेषां ज्ञानाधिकार इति । फलं तु कमपिक्षया ज्ञानेऽतिशयसमर्थनम्‌ 
॥ २॥ 


मधुकरी - 

नवकोट्य इति । नवकोट्यो हि देवानां तेषां मध्ये शतस्य च । सोमाधिकारो वेदोक्तो ब्रह्मणी द्रे 
शताधिके । शताश्च एवम्‌ ~ प्रधानवायुः (१), वसवः (८), रुद्राः (११), मरुतः (४९), 
उरुक्रमसहिताः आदित्याः (१२) विधेदेवाः (१०), बृहस्पतिः (१), पितृपाः (३), अधिनौ 
(२), ऋभुगणः (१), द्यावापृथिव्यौ (२) इति । 


मूलम्‌ - 
॥ ॐ नाविशेषात्‌ ॐ ॥ ३ ॥ 


पूर्वं केषांचिदेव ज्ञानाधिकार इत्युक्तमत्र तु केषांचिन्मध्येऽपि संपूर्णाधिकारो न 
सर्वेषामिति समर्थनात्संगतिः । प्रकृतो ज्ञानाधिकारः किं सर्वेषां देवादीनामे- 
कप्रकारोऽथ नानाप्रकार इति चिन्ता । तदर्थ "प्रजञान्तरपुथक्त्ववदृष्टिशव"त्यत्रोक्तं 
(ब्र. सू. ३-३-५२) दृष्टितारतम्यमधिकारनानात्वेन विना अधिकारिशक्ति- 
नानात्वेनाप्युपपद्यतेऽथ नेति ॥ पूर्वपक्षस्तु ॥ अधिकारिणामुचावचशक्त्यैव 
प्रागुक्तज्ञानतारतम्योपपत्तेः कल्पकाभावान्न नानारूपोऽधिकार इति ॥ 


सिद्धान्तस्तु ॥ अधिकारिणां शक्तेसुच्चावचत्वस्य अधिकारोन्चावचत्वनिमित्तत्वेन 
तदभावेन शक्तितारतम्यस्याप्यभावात्‌ । उपजीव्यत्वादधिकारतारतम्येनैव 

प्रागुक्तज्ञानतारतम्यस्य निर्वाह्यत्वेन तदन्यथानुपपच्या "अथ पुमर्थसाधनानी"ति 
भाष्योक्त(कौण्डिण्य)श्रुत्या चाधिकारो नानाप्रकार इति देवोत्तमानामेव 
सपूर्णाधिकारो नान्येषामिति । फलं तु ज्ञानातिशयसमर्थनम्‌ ॥ ३ ॥ 


मधुकरी - 
अथेति । तत्राधिकारिणो मनुष्या ऋषयो देवा इत्युत्तरोत्तरम्‌ इति वाक्यशेषे । 


मूलम्‌ - 
॥ ॐ स्तुतयेऽनुमतिर्वा ॐ ॥ ४ ॥ 
॥ ॐ कामकारेण चैके ॐ ॥ ॥ ॐ उपमर्दं च ॐ ॥ ॥ ॐ ऊर्ध्वरेतस्सु च शब्दे हि ॐ ॥ 
॥ ॐ परामर्श जैमिनिरचोदना चापवदतिहि ॐ ॥ ॥ ॐ अनुष्ठेयं बादरायणः साम्यश्रुतेः ॐ ॥ 
॥ ॐ विधिर्वा धारणवत्‌ ॐ ॥ ॥ ॐ स्तुतिमात्रमुपादानादिति चेन्नापूर्वत्वात्‌ ॐ ॥ 
॥ ॐ भावशब्दाच्च ॐ॥ ॥ ॐ पारिप्लवार्था इति चेन्न विशेषितत्वात्‌ ॐ ॥ 
॥ ॐ तथा चैकवाक्योपबन्धात्‌ ॐ ॥ ॥ ॐ अत एव चाग्रीन्धनाद्यनपेक्षा ॐ॥ 
॥ ॐ सवपिक्षा च यज्ञादिश्रुतेरश्चवत्‌ ॐ ॥ 
॥ ॐ शमदमाद्युपेतः स्यात्तथापि तु तद्विधेस्तदगतया तेषामवश्यानुष्ठेयत्वात्‌ ॐ ॥ 
॥ ॐ सवन्नानुमतिश्च प्राणात्यये तददर्शनात्‌ ॐ ॥ ॥ ॐ अबाधाच ॐ॥ 
॥ ॐ अपि स्मर्यते ॐ ॥ ॥ ॐ शब्दश्चातोऽकामचारे ॐ ॥ 
॥ ॐ विहितत्वाचचाश्रमकर्मापि ॐ॥॥ ॐ सहकारित्वेन च ॐ ॥ 


एवं पूर्वत्राधिकारिभेदे सिद्धे अत्र त्रिविधाधिकारिभेदेन विरुद्धार्थकत्रिविधवाक्या- 
नामविरोधो वर्ण्यत इति संगतिः । अत्र प्रकृतज्ञानवतः किं सदाचारदुराचाराभ्यां 
विशेषो नास्त्युतास्तीति चिन्ता । तदर्थं "स ब्राह्मणः केन स्याद्येन स्यात्तेनेदृश 
एवे"ति (बृ.५-५-१) वाक्यं किं ज्ञानिमात्रस्य यथेष्टाचारविधिपरमुत नियमेन 
सर्वसदाचारानुष्ठानादिपरमिति । तत्र तथा ज्ञानिनः सत्प्रवृ्यादिना विशेषसत्त्वे 
ज्ञानिनः मुक्तिहेतुत्वनियमभंगादिरूपं ज्ञानकर्मसमुचयवादरूपं च बाधकमस्त्युत 
नेति चिन्ता । तदर्थ ज्ञानिनोऽसत्प्रवृत्तिः मोक्षस्वरूपप्रतिबन्धोत्पत्तौ हेतुः उत 
मोक्षगतसुखाधिक्यप्रतिबन्धोत्पत्तौ हेतुरिति" । तदर्थं असत्प्रवृच्यादिना सुखा- 
धिक्यव्यक्तिप्रतिबन्धादिरूपविशेषसत््वे "यदि ह वा अप्येवंविन्निखिलं भक्षयीतैवमेव 
स भवती"ति श्रुतौ ज्ञानिनः सवन्निभक्षणेऽपि अविशेषोक्तिरयुक्तोत युक्तेति ॥ 

1. सदसत्प्रवृत्ती मोक्षस्वरूपप्रतिबन्धोत्पत्योः हेतू उत मोक्षगतसुखोन्नाहप्रतिबन्धोत्पत्योः हेतू । 

ूर्वपक्षस्तु ॥ सदसत्प्रवृत्तिभ्यां नास्ति ज्ञानिनो विशेषः "स ब्राह्मण" इति श्रुतौ 
ज्ञानिमात्रं प्रति यथेष्टाचारस्य विधिलिडन्तस्याच्छब्देन विधानात्‌ सदसपत्प्रवृत्तिभ्यां 
ज्ञानिनो विशेषसत््वः विधेरप्यभावे सर्वविध्यतिदूरत्वरूपेशलक्षणस्यानीशे ज्ञानिनि 
अतिप्रसंगात्‌ । न चेदं वाक्यं ज्ञानिमात्रस्य न यथेष्टाचारविधिपरं कितु ज्ञानि- 
विशेषस्येति युक्तम्‌ । सामान्यवाक्यस्य विशेषपरत्वकल्पकाभावात्‌ । एवं च न 
केवलं यथेष्टाचारे विध्यन्यथानुपपत्याऽविशेषो ज्ञानिनः कल्प्यते किंतु "तेनेदृश 
एवेति स्वेच्छाचरणविशेषश्रवणाचच । ननु न ज्ञानिमात्रस्य स्वेच्छाचारविधि- 
परत्वमस्य वाक्यस्योपपद्यते । '"प्रातरुत्थायाथ संध्यामुपासीत" इत्यादिश्रुत्य- 
नुरोधेन निषिद्धं कार्यमिति विध्यभावरूपया ब्राह्मणो न हन्तव्य" इत्यादिनिषेध- 
रूपया युक्त्या विध्यादिविधिबंधवर्जिततया नियमेन सर्वसदाचारानुष्ठानपरत्वमस्य 
वाक्यस्य परमाप्तजैमिन्याचारयर्यद्र्णितं तथा "यस्त्वात्मरतिरेव स्यादात्मतृपतश्च 
मानवः । आत्मन्येव च संतुष्टस्तस्य कार्य न विद्यते ।" इति (भ.गीता ३-१७) 
स्मृत्या आत्मरतिः परमात्मदर्शननिमित्तसुखमाप्तः आत्मतृप्तः परमात्मप्रसादेन 
विषयेष्वलबुद्धिमाप्तः यः तस्य कार्य नास्तीत्युक्त्यनुरोधेन अनाचरणप्रयुक्ता- 
साम्यनिषेधकेदृशपएवेति वाक्यशेषबलेन श्रुत्याद्युक्त्या आचारमध्ये केषांचिच्चरणं 
केषांचिदचरणमित्येवरूपकामचारपरत्वमस्य यद्रादरायणाचायरवर्णितं तदुभयार्थ- 
परत्वे च सति कथं विधिरूपैकार्थत्वपरत्वमुपेत्य ज्ञानिनो यथेष्टाचारेऽप्यविशेष 
उच्यते इति चेन्मैवम्‌ । तथात्वे वाक्यस्य पारिप्लवार्थत्वाप्या प्रामाण्याभाव- 
प्रसङ्गात्‌ । किंच मास्तु साधकाभावात्‌ ज्ञानिनो विशेषाभावः, विशेषे बाधका- 
भावाद्भविष्यति । तथाहि । यदि ज्ञानिनः सदसपत्प्रवृत्तिभ्यां विशेषः स्यात्तर्हि 
असप्प्रवृच्या कुठितशक्तिकस्य ज्ञानस्य मोक्षहेतुत्वभगप्रसंगेन "अनियमस्सर्वेषां" 
इत्युक्तमोक्षनियमभंगः स्यात्‌ । सप्प्रवृत्तिसमुचितस्य ज्ञानस्य मुक्तिहेतुतापत्या 
"विद्यैव तु निर्धारणात्‌" (ब्र.सू. ३-३-४८) इत्युक्तिविरोधस्स्यात्‌ । ज्ञानिनोऽस- 
त्प्रवृत्या मोक्षाप्रतिबन्धे जिज्ञासोरपि तथा ज्ञानाप्रतिबंधापातेन वैराग्यापादना- 
नर्थक्यपसंगात्‌ । न च सत्प्रवृत्यादेः न मुक्तिस्वरूपे व्यापार अपि तु 
मुक्तावानन्दातिशयाभिव्यक्तितत्पतिबन्धयोः व्यापार इति युक्तम्‌ । तथात्वे ज्ञानिनः 
सर्वन्निभक्षणानुमतिश्रुतिव्याकोपः । तत्र सवन्निभक्षणेऽपि अविशेषस्यैवोकेः । न च 
तस्य विषयान्तरपरत्वे कल्पकमस्तीति ॥ 


2. सदेवाचरेन्नासदाचरेदित्यवक्तव्यत्वात्‌ नु यथेष्टाचरणं विधातुं युक्तम्‌ । नच नायं विधिः कितु 
ज्ञानिनः स्तुतिरेवेतिवाच्यम्‌ । तथात्वे इतरविनाकृतस्य ज्ञानिस्वेच्छाचार । 

मधुकरी - 
नन्विति ननु इत्यस्य इति चेन्मैवमित्यनेन अन्वयः । आक्षेपास्तु - 
सन्ध्यामुपासीतेत्यादि विधयः 
निषिद्धं कार्यमिति विध्यभावः 
निषेदरूपयुक्तिः 
येन स्यादित्यादिवाक्यस्य सर्वसदाचारानुष्ठानपरत्वम्‌ 
येन स्यादितिवाक्यं न विध्यर्थकं, गीतावाक्यानुसारेण अपरोक्षज्ञानिनः कार्य न विद्यते 
अनाचरणे न दोष ~ ईदृश एव इति वाक्यशेषः 
आचारमध्ये केषांचिच्चरणं केषांचिन्न इति कामचारः 
पारिप्लवार्थः डोलायमानार्थः । स्वन्निभक्षणानुमतिश्रुतिः यदि ह वा अप्येवंविन्निखिलं 
भक्षयीतैवमेव स भवतीति । 


मूलम्‌ - 


सिद्धान्तस्तु ॥ अस्त्येव ज्ञानिनः सदसत्प्रवृत्तिभ्यां विशेषः केन स्यादिति 
वाक्यस्य ज्ञानिमात्रपरतया प्रतीतस्यापि ज्ञानिस्तुतिमात्रपरत्वे सर्वविध्यतिदूरत्व- 
रूपेशलक्षणस्य अनीशेऽतिव्याप्त्यापत्तिरूपबाधकेन विधिपरत्वेऽपि जैमिनिबादरा- 
यणाभ्यामुक्तरीत्या सर्वसदाचारानुष्टानविधिपरत्वम्‌ । सर्वमध्ये केषादनुष्ठानं 
केषांचिद्धर्माणामननुष्ठानमित्येवंपरत्वं तदुक्तरीत्या स्वेच्छाचारविधिपरत्वमित्यर्थ- 
त्रयपरत्वस्यापि "विधिनियता मनुष्याः, अनियता हि देवाः, ब्रह्मैव स्वेच्छानियतः" 
इति गौपवनश्रुतौ "स्वैच्छयैव प्रवृत्तिस्तु ब्रह्मणो विधिचोदिते" त्यादि (ब्राह्म)स्मृतौ च 
मानुषदेवविस्विरूपाधिकारिभेदेन व्यवस्थोक्त्या विरोधाभावेन ज्ञानिमात्रस्य 
स्वेच्छाचारवाक्यस्य प्रामाण्याभावात्‌ । ज्ञानिनोऽसत्प्रवृ्या मोक्षाप्रतिबन्धस्य 
"कामचाराः कामभक्षाः" इति (सामशाखा) श्रुत्या, ज्ञानिनोऽनिवर्त्यतया 
प्राप्तस्यारब्धकर्मणोऽपि किंचिदुपभूक्तस्य ज्ञानेनोपमर्दस्य "आत्मानमभिपश्योपमृद्य 
पुण्यं च पापं च" इति(तुर) श्रुतिसिद्धतया कैमुत्यन्यायेन च सिद्धत्वेन, अनियम 
इत्युक्तनियमभंगरूपस्य "य इमं परमं गुह्यमूर्ध्वरेतस्सु भाषयेदिति (माठरश्रुतौ) 
ऊर्ध्वरेतस्त्वादिगुणयुक्तेष्वेवोपदेशविधानेन  ज्ञानेऽसत्प्रवृत्या प्रतिबन्धस्य 
प्रमितत्वेन अतिप्रसंगरूपस्य, केवलस्य ज्ञानस्यैव मोक्षस्वरूपनिष्पादकत्वेऽपि 
"पश्यन्नपीममात्मानं कुर्यात्कर्माविचारयन्‌ । यदात्मनस्सुनियतमानंदोत्कर्षमाप्नु- 
यात्‌" इत्यादि (कौषारवश्रुति) वाक्यबलेन मोक्षे सुखातिशयार्थं सहकारित्वेन 
सत्प्रवृत्यसत्प्रवृत्तिवर्जनयोः अपेक्षायामपि ज्ञानकर्मसमुचयवादापत्तिरूपस्य च 

बाधकस्य भावात्‌, सव्नानुमतिश्रुतेश्च भाष्याद्युक्तलिङ्घन प्राणात्ययविषयत्वेन 
सावकाशत्वात्‌ । किञ्च ज्ञानिनो निषिद्धस्याकरणे बाधकभावात्‌ स्वेच्छाचार 
उच्यते, करणे प्रमाणभावाद्रा, निषेधकप्रमाणाभावाद्रा, करणे बाधकाभावाद्रा । 
नाद्यद्रितीयौ असिद्धेः । न तृतीयः "एवं पश्यन्न कामचरितं चरेत्‌" इति 
(कोौण्डिप्यश्रुतिः) "अतीतानागतज्ञानी त्रैलोक्योद्धरणक्षमः । एतादृशोऽपि नाचारं 
श्रौतं स्मार्तं ॑परित्यजेत्‌" इति स्मृत्या आनन्दहासरूपबाधकस्य भावात्‌ । 
तस्मादस्त्येव ज्ञानिनः सदसप्प्रवृत्तिभ्यां मुक्तावानन्दहासरूपो विशेष इति । फलं 
तु असदाचारेऽपि मुक्तिसंपादनरूपज्ञानमहिमसमर्थनम्‌ ॥ ४ ॥ 


मधुकरी - 
कामचारा इति कामवादाः कामेनैवेमं देहमुत्सृज्याथ परात्परमीयुरनारम्भणमिति वाक्यशेषः । 
ज्ञानिनोऽसत्प्रवृत््या इत्यादीनामन्वय इत्थम्‌ - 
१. ज्ञानिनोऽसत्प्रवत्या 

"कामचाराः कामभक्षाः" इति श्रुत्या, 

ज्ञानिनोऽनिवर्त्यतया प्राप्तस्यारब्धकर्मणोऽपि किंचिदुपभूक्तस्य ज्ञानेनोपमर्दस्य 

"आत्मानमभिपश्योपमृद्य पुण्यं च पापं च" इति श्रुतिसिद्धतया कैमुत्यन्यायेन 
च मोक्षाप्रतिबन्धस्य सिद्धत्वेन अनियम इत्युक्तनियमभंगरूपस्य (बाधकस्य अभावात्‌) 
२. "य इमं परमं गृह्यमूरध्वरेतस्सु भाषयेदिति (माठरश्रुतौ) ऊर्ध्वरेतस्त्वादिगुणयुक्तेष्वेवोप- 
देशविधानेन ज्ञानेऽसत्प्रवृ्या प्रतिबन्धस्य प्रमितत्वेन अतिप्रसंगरूपस्य (ज्ञानिनोऽसप्प्रवृत्या 
मोक्षाप्रतिबन्धे जिज्ञासोरपि तथा ज्ञानाप्रतिबधस्स्यादित्याकारक अतिप्रसंगरूपस्य बाधकस्य 
अभावात्‌) 
३.केवलस्य ज्ञानस्यैव मोक्षस्वरूपनिष्पादकत्वेऽपि "पश्यन्नपीममात्मानं कुर्यात्कर्माविचारयन्‌ । 
यदात्मनस्सुनियतमानंदोत्कर्षमाप्नुयात्‌" इत्यादि (कौषारवश्रुति) वाक्यबलेन मोक्षे सुखाति- 
शयार्थं सहकारित्वेन सम्प्वृच्यसत्प्वृत्तिवर्जनयोः अपेक्षायामपि ज्ञानकर्मसमुचयवादापत्ति- 
रूपस्य च बाधकस्य अभावात्‌ 
४. सव्नानुमतिश्रुतेश्च भाष्याद्युक्तलिङ्गेन प्राणात्ययविषयत्वेन सावकाशत्वात्‌ । 
५. किंच ज्ञानिनो 

निषिद्धस्याकरणे बाधकभावात्‌ स्वेच्छाचार उच्यते, 

करणे प्रमाणभावाद्रा, 

निषेधकप्रमाणाभावाद्रा, 

करणे बाधकाभावाद्रा ? 

नाद्यद्रितीयौ असिद्धेः । न तृतीयः “एवं पश्यन्नकामचरितं चरेत्‌" इति (निषेदकप्रमाणभावात्‌) 
| (न चतुर्थः) "अतीतानागतज्ञानी त्रैलोक्योद्धरणक्षमः । एतादृशोऽपि नाचारं श्रौतं स्मार्त 
परित्यजेत्‌" इति स्मृत्या आनन्दहासरूपबाधकस्य भावात्‌ । 
मूलम्‌ - 
॥ ॐ सर्वथापि तु त एवोभयालिंगात्‌ ॐ ॥ ५ ॥ 
॥ ॐ अनभिभवं च दर्शयति ॐ ॥ ॥ ॐ अन्तरा चापि तु तदृष्ेः ॥ ॥ ॐ अपि स्मर्यते ॐ ॥ 


॥ ॐ विशेषानुग्रहं च ॐ ॥ ॥ ॐ अतस्त्वितरज्यायो लिङ्गाच ॐ ॥ 
॥ ॐ तद्भूतस्य तु तद्भावो जैमिनेरपि नियमातदरूपाभावेभ्यः ॐ॥ 


पूर्वत्र विशेषितत्वादित्यत्र (ब्र.सू.३-४-२३) प्रकृतैः मन्दमध्योत्तमरूपाधिकारि- 
भिरेव ज्ञानं प्राप्यं नान्यैरित्यत्रोच्यत इति संगतिः । अत्र ज्ञानं किमयोग्यैरप्याप्यं 
उत प्रकृतयोग्यैरवेति चिन्ता । तदर्थं योग्यैरेवाप्यमित्यत्र कल्पकं नास्त्युतास्तीति । 
तथाऽयोग्यप्राप्यत्वपक्षेऽपि किमयोग्यतायाः महाप्रयत्नेनामिभवेन तेषामपि 
योग्यतोत्पत्तिरस्त्युत नेति । तदर्थमयोग्यता किं तेषामस्वभावः उत स्वभाव इति । 
तदर्थं तस्याः स्वभावत्वेन अनभिभवे ज्ञापकं नास्त्युतास्तीति ॥ पूर्वपक्षस्तु॥ 
योग्यानामेवेत्यत्र प्रमाणाभावात्‌ वेदायोग्यस्य प्रयत्नेन वेदप्रा्तिदर्शनिनायोग्यानामपि 
यत्नेन ज्ञानप्रापिरस्त्येव । ज्ञानस्य योग्यमात्रप्राप्यत्वपक्षेऽपि अयोग्यानामयोग्यता- 
भिभवेन योग्यतोत्पत्तिसंभवात्‌ । विश्वामित्रस्य महाप्रयत्नेन क्षत्रियत्वाभिभवेन 
विप्रत्वदर्शनात्‌ । न च क्षत्रियत्वमस्वाभाविकं अयोग्यत्वं स्वाभाविकं न प्रयत्ने- 
नाप्यनिवर्त्यमिति शक्यम्‌ । स्वाभाविकत्वे मानाभावात्‌ । स्वाभाविकत्वे 
यवकलमबीजादेरिव स्वभावानुसारिफलत्वप्रसंगाच्येति ॥ 


मधुकरी - 
विशेषितत्वादिति । ॐ पारिप्लवार्था इति चेन्न विशेषितत्वात्‌ ॐ । 


मूलम्‌ - 


सिद्धान्तस्तु ॥ देशकालगुरूपसच्यादिमहोत्साहेऽपि अयोग्यानां न ज्ञानप्राप्िः । 
कितु योग्यानामेव । इन्द्रविरोचनयोश्चतुर्मुखोपदेशे समानेऽपि न सम्यक्‌ ज्ञानप्राप्तिः 
प्रत्युत विपरीतज्ञानप्राप्तिरित्यस्य छादोग्येऽष्टमे स्पष्टत्वेनेद्रादेः ज्ञानप्राप्त्यादिलिङ्गेन 
तथा ज्ञानहेतुप्रसादस्य मुक्तियोग्येष्वेव "शण्वे वीरखग्रमुग्रं" इत्यादि (क्र.६-४७- 

१६) श्रुतिसिद्धत्वेन तदन्यथानुपपत्या च तथावगमात्‌ । न चायोग्यानामपि 
महाप्रयत्नेनायोग्यताभिभवेन योग्यतोत्पत्तिरस्त्विति युक्तम्‌ । अयोग्यतायाः 
स्वभावत्वात्‌ । न च ज्ञापकाभावः । "दैवीमेव संपत्तिं देवाः" इति श्रुतौ "असुरा 
आसुरेणैव स्वभावेन" इति (स्कान्द) स्मृतौ च अनभिभवस्य स्वभावत्वस्य च 
स्पष्टं श्रवणात्‌ । तथा "नासुरा दैवीं न देवा आसुरी" इत्यादि नियमश्रुत्या 
"नासुराणां दैवं रूपम्‌" इत्यतद्रूपवत्वश्रुत्या "तं भूतिरिति देवा उपासांचक्रिरे" इति 
(ए.२-१-८) देवासुरयोरन्योन्यविपरीतोपासनेन सम्यक्फलविपरीतफलश्रुत्या च 
देवासुरमानुषाणां देवत्वादिस्वभावत्वप्रतिपादकजैमिन्याचार्यमतेन च "कनीयसा एव 
देवाः ज्यायसा असुराः" (बृ.३-३-१) इति श्रुत्या "न॒ जनतामियात्‌" 
इति ब्राह्मे) जनसमूहप्रवेशनिषिधान्यथानुपपत्तिरूपलिङ्गन चायोग्यतादेः स्वभाव- 
त्वानभिभवयोः तत्तत्स्वभावानुसारिफलसतत्वस्य चावगमादिति । फलं तु मोक्षस्य 
योग्यतामात्रप्राप्यत्वसमर्थनम्‌ ॥ ५ ॥ 


मधुकरी - 
चतुर्मुखोपदेशेति य एषोऽन्तरक्षिणि पुरुषो दृश्यते एष आत्मा इति । 


मूलम्‌ - 
॥ ॐ न चाधिकारिकमपि पतनानुमानात्तदयोगात्‌ ॐ ॥६॥ 
॥ ॐ उपपूर्वमपीत्येके भावशमनवत्तदुक्तम्‌ ॐ ॥ ॥ ॐ बहिस्तूभयथापि स्मृतेराचाराच्च ॐ ॥ 


पूर्वं ज्ञानस्यायोग्याप्राप्यत्वमुक्तमत्र तु योग्येष्वपि देवादिपदाकाक्षाशून्यैरेव प्राप्यता 
न सर्वैरित्युच्यते इति वा प्रागुक्तदेवत्वादेः स्वाभाविकत्वमयुक्तम्‌ । प्रयत्नसाध्यता- 
श्रवणेन देवत्वस्यास्वाभाविकत्वादिति शंकनाद्रानंतरसंगतिः । पूर्वत्र देवानां 
प्रकृतत्वात्‌ तत्संगतं देवपदं देवेतरेः प्राघ्रुं योग्यमुत देवैरेवेति चिन्ता । तदर्थ 
तत्पदयप्राप्त्यर्थं इच्छाप्रयत्नकृतौ बाधकं नास्त्युतास्तीति ॥ पूर्वपक्षस्तु ॥ 
"स्वधर्मनिष्ठः शतजन्मभिः पुमान्‌ विरिच्चतामेति" (भा.४-२४-२५) "वया 
विष्णोरेषस्य प्रभृथे हविर्भिः । विदेहि रुद्रो रुद्रियं महित्वम्‌" इत्यादिवाक्यबलेन 
विरिच्चत्वादेः यत्नसाध्यतावगमेन चेतनत्वादिवत्‌ देवत्वादेः स्वाभाविकत्वाभावेन 
यत्नैः सर्वैः प्रापु शक्यत्वाच्चेतनत्वस्य स्वाभाविकत्वस्य सर्वसंमतत्वात्‌ 
देवत्वादिप्राप्तौ इच्छाप्रयत्नकृतौ बाधकाभावाच्च । अन्यथा ज्ञानभक्त्यादीच्छा- 

प्रयत्नावपि न स्यातामिति देवाद्यन्यैरपि देवादिपदं प्राप्यमेव किं बहुना 
भगवदेश्र्यमपि प्रयत्नेन प्राप्यमिति ॥ 


मधुकरी - 

वया इति अस्य देवस्य मीण्टहुषो वया विष्णोरेषस्य प्रभृते हविर्भिः । विदे हि रुद्रो रुद्रियं महित्वं 
यासिष्टं वर्तिनशिनाविरावत्‌ । एषस्य आसमन्तादीशस्य । वयाः अहंतत्वाभिनित्वेन बन्धकः 
रुद्रः | 


मूलम्‌ - 

सिद्धान्तस्तु ॥ देवतापदं भगवदैशर्य वा न प्राप्यं तदिच्छाप्रयत्नयोरेवायोगात्‌ । 
बरह्मादिपदेच्छावान्‌ देवादिभिः पात्यते अशक्यतत्पदेच्छरुत्वात्‌ राजपदेच्छरुवदिति, 
देवादिपदप्रयत्नवान्‌ पतति अयोग्यारोहप्रयत्नवत्वात्‌ अयोग्यवृक्षारोहप्रयत्नयुक्तवत्‌ 
इत्यनुमानेन अनर्थावगमात्‌ । न च चेतनत्ववद्ेवत्वादिकं न स्वाभाविकं इति 
अयोग्यत्वादिविशेषणमसिद्धं । "देवासुरनरत्वाद्या जीवानां तु निसर्गतः" इतिवचनेन 
स्वभावत्वावगमात्‌ "अन्यत्र शुभमाकाक्षन्न पतेदविरोधतः" इति वचनेन 
ज्ञानाद्याकाक्षायामन्थभिावस्यैवावगमेऽतिप्रसंगाभावादिति । फलं तु देवतापदवत्‌ 
ज्ञानमपि योग्यप्राप्यमेवेति प्रागुक्तसमर्थनम्‌ ॥६॥ 


॥ ॐ स्वामिनः फलश्रुतेरित्यात्रेयः ॐ ॥ ७ ॥ 


॥ ॐ आरत्विंज्यमित्यौडलोमिस्तस्मै हि परिक्रियते ॐ ॥ 
॥ ॐ सहकार्यन्तरविधिः पक्षेण तृतीयं तद्रतो विध्यादिवत्‌ ॐ ॥ 


पूर्वत्र ज्ञानस्येत्थंभाव उक्तः । अत्र तु फलनिष्पादनप्रकारः उच्यते इति संगतिः । 
प्रकृतं ज्ञानं तत्त्वाभिमानिदेवानामेव फलनिष्पादकमुत प्रजानामपीति चिन्ता । 
तदर्थं क्रियाजन्यफलवत््वे प्रयोजककर्तृत्वमेव प्रयोजकमुत कर्तत्वमात्रमपीति । 
कर्तृत्वमपीत्यत्र हेतुर्नास्ति बाधकं चास्ति उत विपरीतमिति । तदर्थं कर्तृत्वमपि 
प्रयोजकमिति पक्षेऽपि किं प्रयोजककर्तसमानफलत्वमावश्यकमुत नेति ॥ 
ूर्वपक्षस्तु ॥ कर्तृत्वस्यापि प्रयोजकत्वे संकोचकमानाभावेन स्वामिफलसमफल- 
मेवावश्यं वाच्यम्‌ । तच स्वामी हि फलमश्नुते नास्वामी कर्म कुर्वाणः" इति 
(माध्यंदिनायन) श्रुत्या अत्रेयाचार्यमतेन च विरुद्धम्‌ । लोके तक्षादेः 
प्रयोजकाधीनकर्तुरपि क्रियाजन्यफलादृष्टश्च श्रुत्यादिविरोधरूपबाधकाभावात्‌ 

साधकभावाच्च न कर्तृत्वमपि प्रयोजकम्‌ । कितु प्रयोजककर्तृत्वरूपस्वामित्वमपि। 
सर्वन्द्रियादिप्ररकाणां देवानामेव प्रजाकृतश्रवणादिजन्यज्ञानफलं न प्रजानामिति ॥ 


सिद्धान्तस्तु ॥ तत्त्वाभिमानिदेवानां प्रजाकृतश्रवणादौ प्रयोजककर्तृत्वेन तत्फलस्य 
सपूर्णस्य ,स्वामीही"ति श्रुत्या "ततो महत्तरं प्रोक्तं देवादीनामि"ति(वाराह) 
स्मृत्याऽञत्रेयमतेन च सतत्वावगमेऽपि देवानां श्रुतिविहिते ज्ञानदानादिकर्मणि प्रजानां 
ज्ञानोत्पत््यनुग्रहायैव सहकारित्वेनोपादानात्‌ । सत्रे वैदेहादीनां गृहपतिना 
सहकारित्वेनोपात्तानामृत्विजामगृहपतिना सहकारित्वेनोपात्तानामगृहपतीनामपि 
फलदर्शनाच अस्ति प्रजानामपि कर्तृत्वनिमित्तं किञ्चिज्ज्ञानजन्यं फलमिति । फलं 
तु अनियम इत्युक्तमुक्तिनियमसर्थनम्‌ ॥ ७ ॥ 


॥ ॐ कृत्स्नभावा्तु गृहिणोपसंहारः ॐ ॥ ८ ॥ 
॥ ॐ मौनवदितरेषामप्युपदेशात्‌ ॐ ॥ 


पूर्वत्र देवानां सपूर्णफलवत््वमुक्तमत्र तु सपूर्णवर्णाश्रमधर्मवत्वमुच्यत इति संगतिः। 
अव्राश्रमभेदभिन्नेषु ज्ञानिमनुष्येषु किं मुक्तौ गृहस्थ उत्तम उत यतिरिति चिन्ता । 
तदर्थं सर्वकमनुष्ठानयोग्यत्वमेव मुक्तावुत्तमत्वे प्रयोजकमुत चिरकालसाधना- 
नुष्ठानमेवेति । तदर्थ मुक्तौ यतेराधिक्ये "आचार्यकुलाद्रेदमधीत्ये"त्यादिगृहस्थ- 
मोक्षोपसंहारपरवाक्यविरोधोऽस्त्युत नेति । तदर्थं तत्किं मानुषविषयमुत 
देवविषयमिति । तदर्थं देवविषयत्वकल्पकं नास्ति बाधकं चास्ति उत विपरीतमिति 
॥ पूर्वपक्षस्तु ॥ आश्रमान्तरस्थानां सर्वसत्कर्मसु योग्यताभावात्‌ गृहस्थानामेव 
तद्योग्यत्वात्तस्यैव चोत्तमत्वे प्रयोजकत्वादृहस्थ एवोत्तमो न यतिः । अन्यथा 
छदोगोपनिषद्यष्टमाध्यायान्ते "आचार्यकुलाद्रेदमधीत्ये"त्यादिना गृहस्थस्यैव 
"ब्रह्मलोकमभिसंपद्यते न च पुनरावर्तते" इति (छां.८-१५-१) मोक्षोक्ति- 
ूर्वकमुपसंहियमाणत्वेन गृहस्थस्यैव मुक्तौ उत्तमत्वे तात्पर्यावगमात्‌ तद्विरोधः 
स्यात्‌ । न चेदं वाक्यं देवपरं कल्पकाभावात्‌ । न च तेषां कृत्स्नगृहस्थधर्मवत््वेन 
मुख्यगृहित्वमेव कल्पकम्‌ । तथात्वे अत्वरया सिद्धिमद्यतिभ्यः त्वरया 
सिद्धिमदरहिणो नीचा इति वादिनः सिद्धान्तिनो मते मानुषयतिभ्यो देवानां 
मुक्तावाधिक्याभावापातादिति ॥ 

मधुकरी - 

आचार्येति । आचार्यकुलाद्रेदमधीत्य यथाविधानं गुरोः कर्मतिशेषेणाभिसमावृत्य कुटुम्बे शुचौ 
देशे स्वाध्यायमधीयानो धार्मिकान्विदधदात्मनि सर्वेन्द्रियाणि प्रतिष्ठाप्य अहिंसन्सर्वाणि 
भूतान्यन्यत्र तीर्थेभ्यः स खल्वेवं वर्तयन्यावदायुषं ब्रह्मलोकमभिसंपद्यते न च पुनरावर्तते न च 
पुनरावर्तते इति । 


मूलम्‌ - 

सिद्धान्तस्तु ॥ गृहस्थस्य सर्वसत्कर्माधिकारसत््वेऽपि तावदाचरणनियमाभावेन 
तत्संपाद्यमोक्षस्य "त्वरयैव गृहिणस्साधयन्ति मुक्तिमत्वरयैव यतयः" इति 
(न्यायविवरणोदाहूत) श्रुत्याऽचिरकालीनसाधनसाध्यगृहिमोक्षादपि यतिमोक्षस्य 
चिरकालसाधनसाध्यत्वेन यतिरेव मुक्तावधिकः न गृही । न चैवं छंदोगवाक्य- 
विरोधः । "कृत्स्रा दह्येते गृहिण" इत्यादि (पौत्रायण) श्रुतौ देवानामेव कृत्स्न- 
गृहस्थधर्मवत्वेन मुख्यगृहित्वोक्त्या छांदोग्यवाक्येऽपि मुख्यगुहस्थदेवपरत्वस्य 
मुख्यामुख्यन्यायप्राप्तत्वात्‌ । न चैवं मानुषयतिभ्यो देवानां मुक्तावाधिक्याभावप्रसंगो 
बाधकः । "कृत्स्ना ह्येते यतयः" इति (पौत्रायण) श्रुतौ कृत्सरयतिधर्मवत््व- 
स्याप्युक्तत्वात्‌ । तथा "देवा एव ब्रह्मचारिणः" इति (कँठरव्य) श्रुतौ सर्वाश्रम- 
धर्मवत्वश्रवणान्च यतितोऽप्याधिक्यसिद्धेरिति । फलं तु ज्ञानाधिकारिणामाधि- 
क्योक्त्या ज्ञानमहिमसमर्थनम्‌ । टीकायां गृहस्थ उत्तमो यतिर्वेति संशयानुपदर्शनं 
तु पूर्वात्तरपक्षदिशा शिष्यैरेवोहितुं शक्यमिति सदेहान्तरोक्त्यभिप्रायो भावदीपे 
व्यक्तः ॥ ८ ॥ 


॥ ॐ अनाविष्कुर्वन्नन्वयात्‌ ॐ ॥ ९ ॥ 


ज्ञानाधिकारिणामाधिक्यं चेदनेकेषां ज्ञानाधिकारिणं ज्ञानसंपादने फलाधिक्यादु- 
पदशोऽप्याविष्कारेण स्यादिति शंकनात्संगतिः । अपरोक्षज्ञानसंगतपरोक्षज्ञान- 
हेतूपदेशः किमाविष्कारेण कार्य उत नेति चिन्ता । तदर्थमाविष्कारे साधकमस्ति 
बाधकं च नास्ति उत विपरीतमिति ॥ पूर्वपक्षस्तु ॥ सभाचत्वरादौ स्थित्वोपदेशे 
बहूनां तत््वज्ञानयोम्यानां ज्ञानोदयसंभवात्‌ तेन च फलाधिक्येन साधकभावात्‌ 
बाधकाभावाच्च आविष्कारेणैवोपदेशः कार्य इति ॥ 


सिद्धान्तस्तु ॥ आविष्कारेणोपदेशे योग्यानामिवायोग्यानां उपदिषटार्थग्रहणप्रसंगात्‌ 
अयोग्योपदेशस्य च "मानस्तेनेभ्यः" इत्यादि (क्र.२-२३-१६) श्रुत्या निषिद्ध- 
त्वेनानर्थहितुत्वेन बाधकभावात्‌ । तत एव फलाधिक्यासिद्धया साधकाभावात्‌ 

अनाविष्कारोपदेशस्यैव अनथहितुत्वेन योग्येष्वेव ज्ञानोदयहेतुत्वेन फलातिशय- 
हेतुत्वेन चोपपन्नत्वादनाविष्कारेणैवोपदेशः कार्य इति । फलं तु ज्ञानातिशय- 
समर्थनम्‌ ॥ 


मधुकरी - 

मानस्तेनेभ्य इति । मानस्तेनेभ्यो ये अभि द्वुहस्पदे निरामिणो रिपवोऽन्नेषु जागरधुः । येषां 
नैतन्नपरं किं च नैकं ब्रह्मणस्पते ब्रूहि तेभ्यः कदाचित्‌ इति । एतद्रायुं प्रति विद्यादेवतानां 
प्रार्थनम्‌ । ये अभि अभितः द्रुहस्पदे द्रोहास्पदे अन्धे तमसि स्थातुं योग्याः निरामिणः 
रामविरुद्धाः तत एव रिपवः अन्नेषु जागृधुः भोगेष्वेवाकांक्षावन्तः नैतन्नपरं एतत्परं ब्रह्म तदवरं 
जगच्च नास्ति । कितु किचन एकं निर्गुणं ब्रह्म अनिर्वाच्यं च जगत्‌ तेभ्यः स्तनेभ्यः कदाचित्‌ नः 
अस्मान्‌ मा ब्रूहि इति । 


॥ इति रवीन्द्रनाथसङ्कलितमधुकर्या तृतीयेऽध्याये चतुर्थः पादः ॥ 


मूलम्‌ - 
॥ ॐ एेहिकमप्रस्तुतप्रतिबन्धे तददर्शनात्‌ ॐ ॥ १०॥ 


पूर्वत्र परोक्षज्ञानस्यातिगोपनाख्येत्थंभावोक्तिरयुक्ता । तस्य दृष्टिरूपफलव्यभिचारेण 
दृष्ट्यहेतुत्वादिति शंकानिरासात्संगतिः । अत्र पूर्वत्र प्रकृतपरोक्षज्ञानसाध्यम- 
परोक्षज्ञानं किं साधनसंपूर्तिंजन्मन्येव भवतीति नियमः उत तत्र जन्मान्तरे 
वेत्यनियम इति चिन्ता । तदर्थं तस्मिन्जन्मन्यनुदये तस्य कदाप्यनुदय एवापाद्यते 
अथ नेति । तदर्थमनियमकल्पकं नास्त्युतास्तीति ॥ पूर्वपक्षस्तु ॥ श्रवणादि- 
साधनसंपूर्तिजन्मनि अपरोक्षज्ञानानुदये यागादिसाधनसंपूर्तिजन्मन्येव 
स्वर्गसुखानुदये तदेहावच्छेदेन  तादृशसुखभोगायोगरूपकारणस्येव इह 
प्ररलकारणाभावात्‌ तस्य तज्रन्मन्यनुदये जन्मान्तरे तदुदय इत्यत्र कल्पकाभावात्‌ 
कदाप्यनुदयस्यैवापातात्‌ तस्मिन्जन्मन्येवापरोक्षज्ञानोदय इति ॥ 


सिद्धान्तस्तु ॥ साधनसंपूर्तिजन्मनि यागफलस्वर्गानुदये तद्ेहावच्छेदेन 
भोगायोगस्येव इहापि तदेहे ज्ञानानुदये प्रारब्धकर्मप्रतिबन्धरूपकारणस्य सत्त्वात्‌ 
तन्मन्यनुदये जन्मान्तरे तदुदयस्तदभावे तञ्नन्मनीत्यनियम एव । न च 
कल्पकाभावः "श्रुत्वात्मानं मतिपूर्वं ्युपास्य इहैव दृष्टं परमस्य विन्देदि"ति श्रुतौ 
तथावगमादिति । फलं तु श्रवणादेर्ञानहेतुत्व समर्थनम्‌ ॥ १०॥ 

॥ ॐ एवं मुक्तिफलानियमस्तदवस्थावधृतेस्तदवस्थाधृतेः ॐ ॥११॥ 


यथा पूर्वत्र ज्ञानमैहिकमेवेत्यनियमः एवं मोक्षफलमपि तदेहपातानन्तरमेवेति न 
नियम इति साधनात्संगतिः । अत्र प्रकृतज्ञानसाध्यो मोक्षः यच्छरीरे ज्ञानमुत्पन्नं 
तदेहपातानन्तरमेव भवतीति नियम उतानियम इत्येवं पूर्ववदेव चिन्तापरपरा 
पूर्वपक्षसिद्धान्ताश्च ज्ञेयाः । विशेषस्तु उत्तरत्र तत्र ज्ञानसाधनपूर्तिंमन्मनि 
ज्ञानोदयो जन्मान्तरे वा तदुदय इत्यनियमे प्रारब्धप्रतिबन्धरूपकारणवत्‌ इह 
तादृशकारणाभावे कल्पकं नेत्येव विशेषशंकायां ब्रह्मसंस्थोऽमृतमेती"ति 
ब्रह्मसंस्थस्य मोक्षावधारणान्यथानुपपत्तिः "विद्रानमृतमाप्नोती"ति स्मृतिश्वानियमे 
कारणीभूतप्रतिबन्धाभावतद्वावकल्पिके इति समाधानम्‌ । फलं तु अनियम 
इत्युक्तसमर्थनम्‌ ॥ ११ ॥ 


॥ इति श्रीराघवेन्द्रयतिविरचितायां श्रीमन्न्यायमुक्तावल्यां तृतीयाध्यायस्य चतुर्थः पादः ॥ 


॥ तुतीयाध्यायः समाप्तः॥ 

चतुर्थोध्यायः 


चतुर्थोध्यायस्य प्रथमः पादः 


॥ हरिः ॐ ॥ पूर्वत्र "एवं मुक्तिफलानियम" इति फलपदेन मुक्तिरेव ज्ञानस्य प्रधानं 
फलं अन्यत्तु आनुषंगिकमिति सूचितं, प्रधानं फलमत्राध्याये प्रपच्यते । तत्र 
कर्मक्षयोत्क्रान्तिमार्गभोगभेदेन चतुर्विधस्य मोक्षस्य क्रमभावित्वात्तत्सर्वं क्रमात्‌ 
पादचतुष्टयेऽपि वदिष्यन्‌ आदौ कर्मक्षयाख्य फलमाहाद्यपादे । तत्र सप्तभिनयैः 
अत्यंतावश्यंभाविसाधनं विचार्यते ॥ 


॥ ॐ आवृत्तिरसकृदुपदेशात्‌ ॐ ॥१॥ 
॥ ॐ लिङ्गाच्च ॐ ॥ 


अत्रेहिकमित्यत्र प्रकुतं श्रवणादिकं सकृदनुष्ठेयमुत आवर्तनीयमिति चिन्ता । तदर्थ 
श्रवणादिविधेरग्नष्टोमादिविधिवत्‌ सकृदनुष्ठान एव पर्यवसानमुत अवघातादिविधि- 
वदावर्तनमेवेति । तदर्थ ज्ञानं हि श्रवणादेः सकृदनुष्ठानेन भवति उत नेति । तदर्थ 
ज्ञानस्य सुशकत्वं गुणः उत दुःशकत्वमेव गुणः इति । तदर्थं दुःशकत्वस्य 
गुणत्वकल्पकं नास्त्युतास्तीति ॥ पूर्वपक्षस्तु ॥ श्रवणादिसाधनं अग्नष्टोमादि- 
वत्सकृदेवानुष्ठेयम्‌ । तावतैव ज्ञानोदयसंभवेन सकृदनुष्ठान एव श्रवणादिविधेः 
पर्यवसानात्‌ । न च व्रीहीनवहन्तीत्यादिविधेः सकृदनुष्ठानेन तुषविमोकरूप- 
फलासिद्धेः अवघातावर्तने पर्यवसानवत्‌ इह किं न स्यादिति वाच्यम्‌ । तथात्वे 
ज्ञानस्य सकृत्साधनानुष्ठानलभ्यत्वरूपसुशकत्वगुणाभावप्रसंगात्‌ । न च ज्ञानस्य 
दुःशकत्वमेव गणः, कल्पकाभावादिति ॥ 


सिद्धान्तस्तु ॥ अवघातादिवच्छरवणादिकमप्यावर्तनीयम्‌ । अवघातस्य 
सकृदनुष्ठानेन तुषविमोकस्येवेह श्रवणादः सकृदनुष्ठानेन ज्ञानोदयस्यादर्शनेन 
तद्विधेरवघातादिविधिवदावर्तन एव पर्यवसानात्‌ । न च ज्ञानस्य श्रवणाद्यावर्तन- 
साध्यत्वोपगमे सुशकत्वगुणभंगः । महाफलहेतुज्ञाने दुःशकत्वस्यैव गुणत्वात्‌ । न 
च ज्ञानस्य दुःशकत्वं गण इत्युपेत्य श्रवणाद्यावर्तनसाध्यत्वोपगमे कल्पकाभावः । 
तत्त्वज्ञानस्य दुःशकत्वेन उद्दालकेन श्वेतकेतुं प्रति "स य एषोऽणिमे"त्यादिततत्वस्य 
नवकृत्वः छान्दोग्ये षष्ठे उपदिष्टत्वेन तदन्यथानुपपत्तेः श्रवणावृत्तिकल्पकत्वात्‌ । 
अन्यथा सकृदेवोपदेशकरणापाताच । तथा तैत्तिरीये भृगुवल्यां "तस्मा एतत्प्रोवाच 

अन्नं प्राणं चक्षुः श्रोत्रं मनो वाचमि"ति श्रुत्या अन्नादिरूपविशेषे एव भृगोः "अधीहि 
भगवो ब्रह्मेति पुनः प्रश्रः श्रवणमननध्यानानि कुर्विति भावेन "तद्विजिज्ञासस्वे"ति 
वरुणस्योक्तिः । श्रुतस्य पुनरालोचनेनापरोक्षितत्वमित्येवरूपलिङ्गदर्शनस्य च 
"नित्यशः श्रवणं चे"ति (बृहत्तन्त्र) स्मृतेः श्रवणमननध्यानावृत्तिकल्पकत्वादिति । 
फलं तु एेहिकमित्यादावभिमतस्य श्रवणादेर्ञानहेतुत्वसमर्थनम्‌ ॥१॥ 


॥ ॐ आत्मेतितूपगच्छन्ति ग्राहयन्ति च ॐ ॥ २॥ 


पूर्वं यज्ज्ञानार्थ श्रवणादिकमावर्त्यमित्युक्तं तस्यात्मत्वस्य स्वामित्वशब्दितस्यात्र 
ध्यानमावश्यकमिति साधनात्संगतिः । अत्र प्रकृतात्मत्वोपासनोपदेशौ न नित्यशः 
कार्यावुत कार्यौ इति चिन्ता । तदर्थमात्मत्वरूपस्वामित्वस्यातिप्रसिद्धत्वं 
तदुपासनादिप्रतिबन्धकमुत नेति । तदर्थ तस्याप्रतिबन्धकत्वकल्पकं नास्त्यु- 
तास्तीति ॥ पूर्वपक्षस्तु ॥ आत्मत्वध्यानो (उपासनो)पदेशौ न नित्यशः कार्यौ तस्य 
स्वामित्वरूपस्य नित्यप्रसिद्धत्वात्‌ । सुप्रसिद्धस्य नित्यं सर्वमनसि विपरिवर्तनेन 
ध्यानोपदेशवैयर्थ्यात्‌ । अप्रसिद्धत्वस्यैव उपदेष्टव्यत्वादौ प्रयोजकत्वात्‌ सुप्र- 
सिद्धस्यापि अवश्यं ध्यानोपदेशौ कार्यावित्यत्र कल्पकाभावादिति ॥ 


सिद्धान्तस्तु ॥ "आत्मेत्युपासनं कार्य सर्वथैव मुमुष्षुभिः" इत्यादि (भविष्यत्पर्व) 
वचनेनान्वयव्यतिरेकाभ्यां विष्णुरात्मेत्युपासनोपदेशयोः मोक्षहेतुत्वावगमेन 
मोक्षार्थापासनादेः प्रसिद्ध्यप्रसिद्धिभ्यां कर्तव्यत्वाद्यसिद्धेः नित्यं सर्वथात्मत्वो- 
पासनोपदेशौ कायविवेति । फलं तु वेदानां स्वामित्वे महातात्पर्यस्य युक्तत्व- 
समर्थनम्‌ ॥ २ ॥ 


मधुकरी - 
अन्वयव्यतिरेकेति । "आत्मेत्युपासनं कार्य सर्वथैव मुमृद्षुभि"रिति अन्वयः, "नास्य हानेन 
कस्यचिन्मोक्ष इष्यते"ति व्यतिरेकः । 


मूलम्‌ - 
॥ ॐ न प्रतीके न हि सः ॐ ॥३॥ 


पूर्वोक्तस्वामित्वोपासनाक्षेपेणेह पूर्वपक्षोदयात्संगतिः छान्दोग्ये सप्तमे "नाम 
ब्रह्यत्युपास्ते" "वाचं ब्रह्ेत्युपास्ते" इत्यादिरूपेण (छं.७-१-५) श्रुतनाम- 
वागादिशब्दितोषास्वाहादिकं ब्रह्माभेदेनोपास्यं उत तत्रस्थत्वेनेति चिन्ता । तदर्थं 

नामब्रह्यत्यादिश्रुतिः एेक्यामिप्रायोत नाम्नि ब्रहयेत्येवरूपेण तत्रस्थत्वाभिप्रायेति । 
तदर्थं मिथ्योपासनमपि पुमर्थहेतुरुत सत्योपासनमिति ॥ पूर्वपक्षस्तु ॥ नामवागा- 
दिकं ब्रह्मतयोपास्यं "नाम ब्रह्मेति सामानाधिकरण्यश्रुत्या तयोरैक्योपासनस्य 
श्रुतत्वात्‌ । न च "पृथगुपदेशादित्यत्र (ब्र.सू.२-३-२८) जीववब्रह्मभेदस्य 
सिद्धतया नामब्रह्मैक्यं मिथ्यैवेति वाच्यम्‌ । पूर्वत्र प्रसिद्ध्यप्रसिद्धयोरप्रयोजकत्वेन 
पुमर्थहेतुत्वेनैवात्मत्वोपासनवत्‌ उपास्यवस्तुनः सत्यत्वमिथ्यात्वयोरप्रयोजकत्वेन 
"यावन्नाम्नो गतं तत्रास्य यथा कामचारो भवती"त्यादिवाक्यशेषे श्रुत फलवत्वेन 
तथोपासनसंभवादिति ॥ 


सिद्धान्तस्तु ॥ "अचेतनासत्यायोग्यान्यनुपास्यानि अफलत्वविपर्ययाभ्याम्‌" इति 
साकर्षणसूत्रेण अनुव्याख्यानोक्तवचनेश्च मिथ्योपासनायाः अफलत्वविपरीत- 
फलत्वयोरुक्त्या मिथ्योपास्तेः पुमथहितुतया तथोपास्तेरकर्तव्यत्वात्‌ । 
"नामादिप्राणपर्यन्त"मित्यादिस्मृतिबलाच नाम्नि ब्रह्यत्येव तत्रस्थत्वेनैवोपासनं कार्य 
न त्वैक्येनेति । फलं तु प्रागुक्तात्मोपासनसमर्थनम्‌ ॥ ३ ॥ 


॥ ॐ ब्रह्मदृष्टिरुत्कर्षात्‌ ॐ ॥ ४ ॥ 


पूर्वत्र नामब्रह्येतिप्रकृततब्रह्मत्वोपास्तेस्रावश्यकत्वसाधनात्संगतिः । अत्र प्रकृतं 
ब्रह्मत्वं किं सर्वदा सर्वथोपास्यं न भवति उत भवतीति चिन्ता । तदर्थं तस्य 
तथोपास्यत्वे हेतुनस्त्यतास्तीति ॥ पूर्वपक्षस्तु ॥ मुक्तिहेतुभगवत्प्रीतेः प्रत्यहं 
विविधगुणोपासनेनापि सिद्धिसंभवाद्रुणान्तरप्रहाणेन ब्रह्मत्वस्यैकस्यैव विशिष्य सदा 
सर्वथोपासने विशेषहेत्वभावात्‌ । न ब्रह्मत्वशब्दितस्योपासनं कार्य सदा सर्वथेति ॥ 


सिद्धान्तस्तु ॥ ब्रह्मत्वे सर्वगुणान्तभविन तस्य भगवदुत्कृष्टत्वरूपत्वेन इतरगुणेभ्यो 
ज्यायस्त्वेन तदुपास्तेर्भगवत्प्रीतिविशेषहेतुत्वेन आत्मत्वोपास्तेरिव एतदुपास्तेरभावे 
मोक्षासिद्धेश्च मोक्षहेतुभगवत्प्रीतिविशेषजनकत्वात्सर्वदा सर्वथैव ब्रह्मत्वमुपास्यम्‌ । 
तच्च आत्मा ब्रह्ेत्यात्मत्वविशेषणतयैवेति न चतुर्गुणोपास्तिनियमभंग इति ध्येयम्‌ । 
फलं तु भूम्नो ज्यायस्त्वमित्युक्तसमर्थनमिति ॥४॥ 


मधुकरी - 
भूम्नो ज्यायस्त्वमिति भूम्नः क्रतुवज्यायस्त्वं तथा च दर्शयति इति सूत्रे (३.३.५९), 

मूलम्‌ - 
॥ ॐ आदित्यादिमतयश्चाङ्ग उपपत्तेः ॐ ॥ ५ ॥ 


पूर्वत्र यद्विशेषणतया ब्रह्मत्वं ध्येयमित्युक्तं तदात्मत्वमेव अंगाश्रितत्ववन्न ध्येयमिति 
शंकोदयात्संगतिः । अत्र देवानां स्वस्वोत्पत््यंगाश्रितत्वेनोपासनं देवैः कार्यमिति 
यदुक्तं "अगेषु यथाश्रयभावः" (ब्र.सू. ३-३-६३) इत्यत्र तत्किं देवानां सदा सर्वथा 
न कार्यमुत तथा देवानां भगवचचक्षुराद्यगेषु नित्यं स्थितिर्नास्ति उतास्तीति 
कार्यमिति चिन्ता । तदर्थं तथा कार्यत्वे (कर्तव्यत्वे) विशेषहेतुनस्त्युतास्तीति ॥ 
ूर्वपक्षस्तु ॥ गरणान्तरेषु सत्स्वपि विशिष्य स्वस्वाश्रयांगवत््वरूपगुणस्यैव नित्य 
मुपासने ब्रह्यत्वोपासन इव विशेषहेत्वभावात्‌ सूयदिदेवानां जगत्प्रकाशनाद्यर्थं 
विविधस्थानेषु संचरणेन नित्यं भगवदगेष्ववस्थित्यभावेन तथोपास्तर्मिथ्यो- 
पास्तितया अनर्थफलत्वाच्च न तथोपासनं कार्यमिति ॥ 


मधुकरी - 
न ध्येयमिति यथा सत्यपि आश्रयाश्रयिभाव अङ्गाश्रितत्वम्‌ न सदा सर्वथा उपास्यं तथा 
आत्मत्वमपीति शङ्का । 


मूलम्‌ - 

सिद्धान्तस्तु ॥ "स्वोत्प्यंगं च देवानां विष्णोधिन्त्यम्‌" इति (नारायणतन्त्र) स्मृत्या 
देवानां मुक्तौ भगवदंगप्रवेशस्यावश्यकतया तस्य च सदा तादृशगुणोपासनेन विना 
सिद्ध्यभावात्‌ । भगवदंगप्रवेशरूपकारणसत्त्वात्‌ नित्यं रूपान्तरेण भगवंदगेषु 
स्थितत्वेन मिथ्योपासनाऽप्रसक्तेश्च स्वाश्रयचक्षुष्कतया सूर्येण, चंद्राश्रयमनस्क- 
तया चद्रेण, ब्रह्माश्रितमूर्धतया ब्रह्मणा, इत्येवंरूपेण देवैः सदा सर्वत्र कार्यमेवो- 
पासनमिति । फलं तु आत्मत्वोपासनसमर्थनमेव । सत्यप्याश्रयाश्रयिभावे तस्या- 
नुपास्यत्ववत्‌ स्वस्वामिसंबधस्यापि अनुपास्यत्वापातादितिशंकानिरासात्‌ ॥५॥ 


॥ ॐ आसीनः संभवात्‌ ॐ ॥ ६ ॥ 


॥ ॐ ध्यानाच ॐ ॥ ॥ ॐ अचलत्वं चापेक्ष्य ॐ॥ ॥ ॐ स्मरन्ति च ॐ ॥ 
॥ ॐ यत्रैकाग्रता तत्राविशेषात्‌ ॐ ॥ 


पूर्वं समुग्धतयोक्तोपासनस्य ध्यानस्मरणभेदोक्तिपूर्वमितिकर्तव्यताकथनात्संगतिः । 
"उपविश्यासने युंज्यात्‌" इति (भ.गी.६-१२) षष्ठे गीतायां ध्यानांगत्वेन 

उक्तमासनादिकं किं नावश्यकमुतावश्यकमिति चिन्ता । तदर्थं आसनेन 
विनोपासनोपयुक्तः हरौ मनोनिवेशः युक्त उत न युक्त इति ॥ पूर्वपक्षस्तु ॥ 
भगवदृषटिहेतूपासनस्य हरौ मनोनिवेशमात्रेणोपपत्तेः आसनं नावश्यकम्‌ । न 
चासनेन विना हरौ मनोनिवेश एव न युक्त इति वाच्यम्‌ । प्रत्याहारादिनापि 
तत्संभवात्‌ । अन्यथा "स्मर्तव्यस्सततं विष्णुः" इत्यादिविधीनामनुपपत्तिप्रसंगात्‌ । 
यदि चासनाद्युपदेशान्यथानुपपत्या तदावश्यकत्वे "पर्वताग्रे नदीतीरे" ब्रह्य मूटूर्त 
उत्थाय" (भा.१०-७७-४) इत्याद्युक्त्यन्यथानुपपत्या देशादिनियमो 
अप्यावश्यकः स्यादिति ॥ 


सिद्धान्तस्तु ॥ मनसो विक्षेपाभावेन हरौ निवेशस्य प्रत्याहारादिना संभवेऽपि 
"अचलं चेच्छरीरं स्यान्मनसश्वाप्यचालनम्‌" इति (ब्रह्माण्ड) स्मृत्या 
शरीराचलत्वेनापि मनसो विक्षेपाभावस्यावगमात्‌ । शरीराचलत्वस्य च आसन एव 
संभवात्‌ । "समं कायशिरोग्रीवम्‌" इत्यादि (भ.गी.६-१३) स्मृतिबलाच्च 
उपासनोपयुक्ततया सम्यग्भगवति मनोनिवेशनार्थं आवश्यकमेवासनम्‌ । न च 
नित्योपासनस्यासनावश्यकत्वस्य च विरुद्धत्वादासनस्यावश्यकत्वे 
"स्मर्तव्यस्सततम्‌" इति स्मृत्या नित्योपासनविधिविरोधः स्मरणध्यानरूपेणो- 
पास्ते््रैविध्येन = स्मरणोपासनस्य नित्यं कार्यत्वेन तत्रासनानियमेऽपि 
कादाचित्कध्यानरूपेणोपासने तदावश्यकत्वे विरोधाभावात्‌ । अत एव 
नासनाद्युपदेशवैयर्थ्यम्‌ । न चैवं देशविशेषादेरपि आवश्यकत्वप्रसंगः । 
आसनादिवत्‌ ध्यानोपयोगिताया वा श्रवणादिवत्‌ ज्ञानोपयोगिताया वा अभावात्‌ । 
"तमेव देशं सेवेत" इत्यादि(वाराह) स्मृतेश्च यत्रैकाग्रता ध्यानस्य स एव 
देशादिग्रह्यो न पर्वताग्रादिनियम इति । फलं तु आसनाद्युपदेशसार्थकत्वम्‌ ॥६॥ 


॥ ॐ आप्रायणात्तत्रापि हि दृष्टम्‌ ॐ ॥ ७ ॥ 


पूर्वत्र विशेषभावादासनमावश्यकं देशविशेषादि तु विशेषाभावान्नावश्यकमित्युक्तम्‌ । 
तद्रदिहापि, "ध्यानाच" इति प्रकृतं ध्यानं ज्ञानपर्यन्तमेव नतु तदनन्तरमपि 
मुक्तिपर्यन्तम्‌, मुक्तौ तत्कृतविशेषाभावादिति शंकोदयात्संगतिः । ध्यानाचेति प्रकृतं 
ध्यानं किं ज्ञानपर्यन्तमेवावश्यकमुत मुक्तिपर्यन्तमपीति चिन्ता । तदर्थ ज्ञानार्थं 
विहितस्य मुक्तिपर्यन्तमनुष्ठाने हेतुनस्त्युतास्तीति । तदर्थं मुक्तावानन्दातिशयो 
ध्यानादन्येनापि भवत्युत ध्यानेनैवेति ॥ पूर्वपक्षस्तु ॥ मुक्तावानन्दवद्धः 

ध्यानादन्येन श्रवणादिसाधनान्तरेणापि संभवात्‌ ज्ञानार्थं विहितस्य 
मुक्तिपर्यन्तमनुष्ठाने हेत्वभावान्न मुक्तिपर्यन्तं ध्यानमनुष्टेयमिति ॥ 


सिद्धान्तस्तु ॥ "योगारूढस्य तस्यैव शमः कारणमुच्यते" इति (भ.गी.६-३) 
गीतायां योगारूढस्यापरोक्षज्ञानिनः शमः ध्यानं परमसुखकारणमित्युक्त्या 
प्राधान्येन ध्यानस्यानंदवृद्धिहेतुत्वावगमात्‌ । "प्रायणान्तमोकारमभिध्यायीत" इति 
(ष.प्र.५-१) श्रुतेः । "मुक्ता अपि ह्येनमुपासते" इति (सौपर्ण) श्रुत्युक्तकैमुत्य- 
न्यायाच्च कार्यमेव मुक्तिपर्यन्तं ध्यानमिति । फलं तु यावदधिकारमित्यादौ 
(ब्र.सू.३-३-३३) उक्ततारतम्यसमर्थनम्‌ । अन्यथा मुक्तौ ज्ञानिनां 
ध्यानफलाभावप्रसंगेन तारतम्याभावापातादिति ॥ ७ ॥ 


॥ ॐ तदधिगम उत्तरपूर्वाघधयोरश्लेषविनाशौ तद्व्यपदेशात्‌ ॐ ॥ ८ ॥ 
॥ ॐ इतरस्याप्येवमसंश्लेषः पातेतु ॐ ॥ ॥ ॐ अनारब्धकार्ये एव तु पूर्वे तदवधेः ॐ ॥ 
॥ ॐ अग्निहोत्रादि तु तत्काययिव तद्दर्शनात्‌ ॐ ॥ ॥ ॐ अतोऽन्यदपीत्येकेषामुभयोः ॐ ॥ 
॥ ॐ यदेव विद्ययेति हि ॐ ॥ ॥ ॐ भोगेन त्वितरे क्षपयित्वाऽथ संपत्स्यते ॐ॥ 


एवं प्रासंगिकं समाप्य कर्मक्षयाख्यं मोक्षस्वरूपमेवात्रोच्यत इत्यवसरसंगतिः । "एवं 
मुक्तिफले"ति (त्र.सू. 3-४-५१) पूर्वोक्तज्ञानान्मुक्तिरयुक्ता अथ युक्तेति चिन्ता । 
तदर्थ ॒मुक्तिप्रतिबन्धकानां ज्ञानपूर्वापरभाविकर्मणां ज्ञानान्नाशादिकमयुक्तमुत- 
युक्तमिति चिन्ता । तदर्थ नाशाद्यगीकृतौ बाधकमस्त्युत नेति ॥ पूर्वपक्षस्तु ॥ "एवं 
मुक्तिफलानियम" इत्यत्र कर्मकृतप्रतिबन्धाभावे ज्ञानान्मुक्तिर्भवत्येवेत्युक्तमयुक्तम्‌ । 
ज्ञानात्पूर्वं॒पश्चाचानुष्ठितकर्मणां प्रतिबन्धकीभूतानां निवृत्ययोगात्‌ । तत्किं 
पूर्वकर्मणा भोगेन निवृत्तिरुत अग्निना तूलस्येव ज्ञानेन नाशः उत्तरेषामलेपः । आद्ये 
किं तस्मिन्नेव देहे तेषां भोग उत देहान्तरे । अत्येऽपि किं क्रमेणोत एकस्मिन्नेव 
जन्मनि कायव्यूहेन युगपदेव भोगः । नाद्यः । बहुदेहफलकर्मणां भावात्‌ । न 
द्वितीयः । तथात्वे बहुकालान्तरितज्ञानस्य जीर्णबीजवन्मोक्षहेतुत्वाभावापत्तेः । न 
तृतीयः । अनियतदेशकालविपाकत्वात्‌ तादृशानामपि योगप्रभावेनैकदेशकाल- 
योरेव भोग इत्यंगीकारे योगसामथ्यद्भगाभावप्रसंगात्‌ । तद्धोगकाले च पुनः 
कर्मान्तिरसंभवेनासमापतेश्च । न च न करोति ज्ञानी, "न हि कश्चित्क्षणमपि जातु 
तिष्ठत्यकर्मकृत्‌" इति (भ.गी.३-५) गीतोक्तिविरोधात्‌ । न चतुर्थः नाभुक्तं क्षीयते 
कर्म कल्पकोटिशतैरपि" इति स्मृतिविरोधात्‌ । ज्ञानेनैव कर्मक्षये ज्ञानोत्पत्युत्तर- 

कालमेव मोक्षापातात्‌ । किं च ज्ञानिनः प्राचीनपुण्यकर्मणोऽपि ज्ञानेन क्षये 
"सवपिक्षा च यज्ञादिश्रुतेः" इत्यत्र (ब्र.सू. ३-४-२६) ज्ञानोपयोगोक्तिविरोधः । 
उत्तरस्याश्लेषे च स्तुतिनयोक्त (ब्र.सू.३-४-१४) आनन्दातिशयहेतुत्वविरोधः 
स्यादिति । अनेनैव न्यायेन "अनिष्टादिकारिणा"मिति वैरामग्यपादीयैकादशाधिकरणे 
हरिद्िषां तमःप्राप्तयुक्तिरयुक्ता । द्रेषपूर्तितः प्रागूर्ध्वं सतां कर्मणां भोगेन वा द्वेषपूर्त्या 
वा नाशस्याश्लेषस्य वा अयोगादिति ॥ 


मधुकरी - 

सवपिक्षेति सर्वसत्प्रवृत्तीनां ज्ञानोत्पत्यर्थं अपेक्षितत्वात्‌ । स्तुतिनयोक्तेति । 
विहितत्वाचचाऽऽश्रमकर्माऽपि इत्याकारकगुणसूत्रे भाष्योदाहत॒  "पश्यन्नपीममात्मानं 
कुर्यत्कर्माऽविचारयन्‌ । यदात्मनः सुनियतमानन्दोत्कर्षमाप्नुयादिति कौशारवश्रु्युक्तदिशा । 


॥ इति रवीन्द्रनाथसङ्कलितमधुकर्या चतुर्थाध्याये प्रथमः पादः ॥ 


मूलम्‌ - 

सिद्धान्तस्तु ॥ भोगेन कर्मणां क्षयायोगेऽपि ज्ञानोदयानन्तरं क्मानुष्ठानभावेऽपि 
ज्ञानान्मोक्षो युक्त एव । ज्ञानेन पूर्वापरकर्मनाशाश्नेषाभ्युपगमान्नोक्तदोषः । ज्ञानेन 
प्राचीनानां अप्रारब्धाशेषपापकर्मणां पुण्यमध्येऽपि अप्रारब्धानभीष्टकाम्यपुण्य- 
कर्मणामेव नाशोपगमेन तदन्यपुण्यपापयोभविन "नाभुक्तमि"तिस्मृतेस्तद्विषयतया 
तद्विरोधस्य ज्ञानोत्पच्युत्तरक्षण एव मोक्षस्य प्राचीनपुण्यज्ञानोपयोगोक्त्यविरोधस्य 
चोपपत्तेः । तथोत्तरस्यापि पापस्याशुचित्वाद्यनापादकत्वरूपाश्लेषस्य अकाम्य- 
पुण्यस्य च मोक्षे सुखातिशयहेतुत्वस्य चोपगमेन स्तुतिनयोक्तविरोधस्याभावात्‌ । 
प्रारब्धपुण्यपापानां अप्राराब्धकाम्यपूर्वात्तराभीष्टपुण्यकर्मणां च भोगेन क्षपणसंभवाच 
। अतो बाधकाभावात्‌ ज्ञानात्कर्मनाशादिकं युक्तमेवेति ज्ञानान्मोक्षो युक्त एवेति । 
एवं द्रेषिणोऽपि द्वेषपूर्तितः प्राकृताशेषाप्रारब्धपुण्यानां नाशस्य उदीचीनानां 
अशेषपुण्यानामश्लेषस्य प्रारब्धपुण्यपापानां भोगेन क्षपणस्योपगमात्‌ 
द्रषिणस्तमप्राप्त्युक्तिरप्युपपन्नेति । फलं तु प्रागुक्तप्रमेयसमर्थनं व्यक्तम्‌ ॥ ८॥ 


॥ इति श्रीराघवेन्द्रपतिकृतायां न्यायमुक्तावल्यां चतुर्थाध्यायस्य प्रथमः पादः ॥ 

ज्ञानिनोऽतःपदोक्तमोक्षफलाय ज्ञानभोगाभ्यां कर्मक्षय उक्तः पूर्वपादे । अत्र तु 
कर्मक्षयसाध्यदेहक्षयक्रम उच्यते इति पूरवनितर्यमस्य पादस्य ध्येयम्‌ । 


॥ ॐ वाङ्नसि दर्शनाच्छब्दाच्च ॐ ॥ १ ॥ 
|| ॐ अत एवच सर्वाण्यनु ॐ ॥ 


ज्ञानिनां देहक्षयो द्विविधः । देवानां स्वोत्तमेषु लयोऽन्येषां ब्रह्मनाड्योत्क्रमणेनेति । 
तत्र देवानामधिकार्युत्तमत्वादादौ तेषां "अविभागो वचनात्‌" (ब्र.सू.४-२-१६) 
इत्यतः प्राक्तनसप्तभिरधिकरणैः देहलयस्यापवादोऽभिधीयते । तत्र॒ वाग्देव्या 
भगवत्प्राप्तिलक्षणमोक्षाय मनोदेवे लयोऽशक्यनिर्णयोऽथ शक्यनिर्णय इति चिन्ता । 
तदर्थ मनोदेवस्य वाचः उत्तमत्वं निर्णेतुमशक्यमुत शक्यमिति । तदर्थ "वाक्पूर्वरूपं 
मन उत्तररूपं" "मनः पूर्वरूपं वागृत्तररूपं" (ए.३-१-१) इति व्यामिश्रोक्तिः 
वाङ्गनसयोरन्योन्यजन्मोक्त्या समप्रधानभावपरा उत अन्यपरेति ॥ पूर्वपक्षस्तु॥ 
श्रुतौ व्यामिश्रोक्त्या द्वयोः समप्राधान्यावगमेन मनस उत्तमत्वानिर्णयात्‌ । 
"विपर्ययेण तु क्रमोऽत उपपद्यते च" ब्र.सू.२-३-१४) इत्यत्र स्वसृष्टतया 
स्वोत्तमदेव एव लयस्य वाच्यत्वात्‌ वाचो मनोलयः अशक्यनिर्णय इति ॥ 


मधुकरी - 


अपवादः विवादः | 


मूलम्‌ - 

सिद्धान्तस्तु ॥ वाचो मनोवश्यत्वस्य सर्वप्रत्यक्षानुभवसिद्धत्वात्‌ "मनसा वाग्रे 
संकल्पयत्यथ वाचा व्याहरति" (ए.३-१-१) इति वाक्प्रवृत्तेः मनःप्रवृत्ति- 
ूर्वकत्वयुक्त्युपेततया विशेषेण श्रवणाचच मनस उत्तमत्वनिर्णयसंभवात्‌ वाग्देव्या 
मनोदेवे लयोऽस्त्येवेति । न च व्यामिश्रोक्तिविरोधः । तस्याः संहितायां पूर्वोत्तर - 
वरण्दिवतात्वे गणप्रधानभावे च मांडूकेयतचज्येष्टपुत्रयोर्विवादपरत्वात्‌ । व्यक्तमेतदै- 
तरेयभाष्ये । फलं तु पूर्वपक्षे वाग्देव्याः मोक्षाभावेनानियमः सर्वेषामित्युक्ताक्षेपः । 
सिद्धान्ते तत्समाधिः । अत्र वाग्देवी वारुणी सौपर्णी च, मनोदेवः शेषः सुपर्णश्च 
ज्ञेयाः । एतेन "अग्रौ सर्वे देवा विलीयन्ते अग्निरिन्द्रे' इत्यादिश्रुतिबलात्सर्व- 
देवानामपि स्वस्वोत्तमदेवेषु लयः सिद्धो भवति । तत्र व्यामिश्रोक्त्यादिरूप- 

बाधकाभावादिति । अत्र टीकायां मनसि लीयते न वेति संदेहवाक्ये इत्यनिर्णयोऽथ 
लीयत एवेति निर्णय इति शेषो वा नोभयथापि संभवतीति पूर्वपक्षप्रवृत्तिरिति वा 
तस्यामिप्रायो ध्येयः । तेन न पूर्वपक्षानानुगुण्यमितिशंका कार्या ॥ १ ॥ 


मधुकरी - 

तस्या इति । "वर्णद्रयं विकारं च षकारं केचिदद्रुवन्‌" इति एेतरेयभाष्योदाहूतप्रमाणानुसारेण 
वाद्गनोनामकभगवद्रूपयोः अत्र प्रसक्तत्वात्‌ भगवद्रूपाणामेव पूर्वापर्यं न तु वाङ्गनोभिमानिनाम्‌ 
अतो न व्यामिश्रोक्तिः । माण्डूकेयेति "वावपूर्वरूपं मन उत्तररूपं प्राणः संहितेति शूरवीरो 
माण्डूकेयः इति । अथ हास्य पुत्र आह ज्येष्ठो मनः पूर्वरूपं वागत्तररूपं मनसा वा अग्र 
संकल्पयत्यथ वाचा व्याहरति तस्मान्मन एव पूर्वरूपं वागुत्तररूपं प्राणस्त्वेव संहितेति इति । 
समानमेनयोरत्र पितुश्च पुत्रस्य च इति" इति । उभयोरपि वर्णदेवतावत्वे उक्त्योः साम्यम्‌ । 
गुणप्रधानविषये तु मनःपूर्वकव्याहरणयुक्त्या मनसः वाचादुत्तमत्वमेव साधु । 


मूलम्‌ - 
॥ ॐ तन्मनः प्राण उत्तरात्‌ ॐ ॥ २ ॥ 


अत्राधिकरणत्रये वाङ्गनसि लीयत इत्यादिश्रौतक्रमात्क्रमोध्येयः । अत्र मनोदेवस्य 
भगवत्प्राप्तिलक्षणमोक्षो नास्ति उतास्तीति चिन्ता । तदर्थ प्राणे न लीयतेऽथलीयत 
इति । तदर्थं मनोदेवः प्राणदेवान्यूनबल इति उत ऊनबल इति तदर्थ द्रयोश्वष्ट- 
कत्वं सममुत न्यूनाधिकमिति । तथा मनोदेवस्य प्राणदेवादुत्पत्तिनस्त्युतास्तीति 
॥ पूर्वपक्षस्तु ॥ प्राणदेवस्य चतुर्मुखस्य सर्वत्र प्रवृत्तिहेतुत्वमिव मनोदेवस्यापि 
शेषादेः सर्वत्र प्रवृत्तिकारणत्वेन तत्तदनुभवसिद्धान्वयव्यतिरेकाभ्यां सिद्धतया 
चेष्टकत्वसाम्ये मनोदेवस्य प्राणदेवादनूनबलवत््वान्न मनोदेवः प्राणे लीयते । अतो 
नास्ति मोक्षः । "विपर्ययेणे" त्यत्रोक्तदिशा (व्र.स्‌.२-३-१४) अधिकबले एव 
न्यूनबलो लीयते इति वक्तव्यत्वात्‌ । न च मनसः प्राणजत्वात्‌ तत्र तस्य लयः 
शक्यः। "तत्प्राकश्रुतेश्च" इति (त्र.सू.२-४-४) सूरे मनसो भगवदुत्पन्नत्वोक्तेरिति। 


मधुकरी - 
भगवदुत्पन्नत्वोक्तेरिति एतस्माखयते प्राणो मनस्सर्वन्द्रियाणि च इति । 


मूलम्‌ - 
सिद्धान्तस्तु ॥ "वाङ्गनसि संपद्यते" इत्युक्त्या "मनः प्राणे" इति मनोदेवस्य प्राणदेवे 
संपत्तिशब्दितिलयश्रवणात्‌ मनोदेवोऽपि शेषादिः प्राणदेवे चतुर्मुखे वचनान्तरबला- 

द्राणीद्रारा लीयत एव "मन उदक्रामत्‌" इत्याद्यैतरेयश्रुतौ (ए.२-१-४) ब्रह्मदेहात्‌ 
मनोदेवस्योत्क्रमणप्रवेशयोरपि तदेहपातोत्थानयोरभावस्य प्राणदेवोत्क्रमण- 
प्रवेशयोस्तद्वावस्य श्रवणेन मनोदेवादपि प्राणदेवस्याधिक्यावगमेन 
चेष्टकत्वसाम्याभावाद्रगवदुत्पन्नत्वस्य वियत्पादीयन्यायेन प्राणदेवद्रारोपपत्या 
"वायोर्वाव रुद्र॒ उदेति" इति (कोौण्डिण्य) श्रुत्या च मनसः प्राणजत्वाच अस्ति 
मनसो मोक्ष इति ॥ फलं तु पूर्ववत्‌ ॥ २ ॥ 


मधुकरी - 
वचनान्तरबलादिति तस्मादशेषा गिरिजां प्रविश्य तयैव रुद्र, सह तेन वाणीम्‌ । तया पतिं 
प्राप्य सहैव तेन लयं हरौ यांति समस्तजीवाः इत्युक्तेः । 


मूलम्‌ - 
॥ ॐ सोऽध्यक्षे तदुपगमादिभ्यः ॐ ॥ ३॥ 


अत्र श्रौतक्रमाद्रा पूर्वनयद्रयफलाक्षेपाद्रा संगतिः । अत्र प्राणपदोक्तो विरिचः 
भगवत्प्राप्िरूपमोक्षाय हरौ न लीयतेऽथ लीयत इति चिन्ता । तदर्थ 
तस्येशाधीनत्वनिश्चयो नास्त्युतास्तीति । तदर्थं॒॑प्राणस्वातन्त्रयश्रुतिबाहूल्यं 
अनद्यमानत्वे सत्यतृत्वमाहात्म्यं (ईशतन्त्रत्वमाहात्म्यं) च निरवकाशमुत 
सावकाशमिति ॥ पूर्वपक्षस्तु ॥ "न प्राणः किचिदाश्रित" इति, "यस्मिन्निदं 
सर्वमध्यार्ध्नोत्‌" इति, 'प्राणस्यैतद्रशे सर्व त्रिदिवे यत्प्रतिष्ठितम्‌" इति, "वायुना वै 
गौतम सूत्रेण" (बृ.५-७-२) इत्यादिश्रुतिवचनबाहुल्येन प्राणस्य अनन्याधी- 
नत्वावगमेन ईशाधीनत्वानिश्वयान्न तत्र विरिचस्य लयः । न च "अनन्येश्वरता प्राणे 
तदन्येश्वरवर्जनम्‌" इत्युक्तदिशा विष्ण्वन्येश्वरवर्जनपरत्वेन श्रुतीनां सावकाशत्वं 


शक्यम्‌ । बहुत्वप्रयुक्तप्राबल्योपेतानां श्रुतीनां अनन्येत्यादिदुर्बलवचनेन 
गत्यंतरकल्पनाऽयोगात्‌ । अनद्यमान इति प्राणस्य लयाभावोक्तेश्चेति ॥ 

मधुकरी - 

अध्यार्ध्नोत्‌ अधिकं अवर्धयत्‌ । 

मूलम्‌ - 


सिद्धान्तस्तु ॥ अस्त्येव प्राणपदोक्तविरिचस्य हरौ लयः । प्राणस्यस्वातत्रये 
श्रुतिबाहुल्यस्येवेशाधीनत्वेऽपि "प्राणः परस्यां देवतायाम्‌" इति, प्राणः 
परमुपगच्छति" इति, "प्राणः परमनुप्राणिति" इत्यादिश्रुतिबाहुल्यस्य सत्त्वात्‌ । नच 

साम्येनेशाधीनत्वानिर्णयः । स्वातंत्रयश्रुतीनां "सर्वे प्राणमुपगच्छन्ति" "प्राणं देवा 
अनुप्राणन्ति" "अनन्येश्वरता प्राणे तदन्येश्चरवर्जनं" इत्यादिवचनबलेन 
रुद्रादिसर्वोपजीव्यत्वभगवदन्येश्चरवर्जनपरत्वेन सावकाशत्वात्‌ । अनद्यमानत्व- 
स्येशादन्यैरनद्यमानत्वेनोपपत्तेरिति । प्राणस्तेजसीतिश्रुतौ तेजसि श्रीतत््वे प्राणस्य 
लयश्रवणं तु "प्राणस्य तेजसि लयो मार्ममात्रम्‌" इतिस्मृत्या तत्प्राप्निमात्रपरं, न तत्र 
लयपरम्‌ । विरिचस्य साक्षात्परमात्मनि लययोग्यत्वात्‌ प्राणतादशायां तु श्रीतत््वे 
एव लय इति ज्ञेयम्‌ । "चक्षुरादिवत्तु तत्सहशिष्टयादिभ्यः" ब्र.सू. २-४-११) 
इत्यत्र प्राणस्येशवशत्वोक्तावपि इह स्वातन्त्रये श्रुतिबाहुल्येन विशेषाशंकेति न 
गतार्थता । फलं तु पूर्वपक्षे विरिचस्य लयाभावेन मोक्षाभावात्‌ तदनुप्रविष्टानाम- 
शेषज्ञानिनामपि मोक्षाभावेन पूर्वोक्तनयद्रयाक्षेपद्रारा अनियम इत्युक्ताक्षेपः सिद्धान्ते 
तत्समाधिरिति ॥ ३॥ 
॥ ॐ भूतेषु तच्छरतेः ॐ ॥ ४ ॥ 

ूर्वाक्ताक्षेपेणात्र शंकनासंगतिः। "वाङ्खनसि" इत्यादिश्रुतौ विशिष्योक्तेभ्योऽन्ये देवाः 
भगवत्प्राप्निरूपमोक्षाय किमेकस्मिन्‌ भूतमानिनि लीयन्तेऽथ भूतान्तरमानिष्वपीति 
चिन्ता । तदर्थं "अग्रौ सर्वे देवा विलीयन्ते" इति श्रुतिः प्रतीतार्थनिर्णायिका भवति 
न वेति । तदर्थं भूतान्तरमानिषु लये प्रमाणं नास्ति प्रागुक्तन्यायश्च अनिर्णयक 
उतास्ति प्रमाणं प्रागुक्तन्यायश्च निर्णायक इति ॥ पूर्वपक्षस्तु ॥ "अग्रौ सर्वे देवा" इति 
श्रुतेः अग्निदेवे एव सर्वे देवा विलीयन्तेऽन्यत्रापि लीयन्त इत्यत्रापि प्रमाणाभावाच्च 
यो यन्नियतः स तत्र॒ लीयत इति प्रागुक्तन्यायस्य नियामकानां 
बहूत्वेनानिर्णायकत्वात्‌ प्रागुक्तस्वस्वनियामके लय इत्येतदयुक्तमिति ॥ 


मधुकरी - 


प्रागुक्तन्यायः यो यन्नियतः स तत्र लीयत इति । 


मूलम्‌ - 

सिद्धान्तस्तु ॥ "भूतेषु देवा विलीयन्ते" इति भाष्योक्तश्रुत्या पंचस्वपि भूतमानिषु 
यथास्वस्वनियामकं देवा विलीयन्ते नियामकानां बहुत्वेऽपि "अग्रौ सर्वे देवा 
विलीयन्तेऽग्निरिन्द्रे इन्द्र॒ उमायां उमा रुद्र" इत्यादिश्ुत्युक्तदिशा निर्णयसंभवेन 
प्रागुक्तन्यायस्यानिर्णायकत्वाभावादिति । फलं तु प्रागुक्ताक्षेपसमाधी ॥४॥ 

॥ ॐ नैकस्मिन्दर्शयतो हि ॐ ॥ ५ ॥ 


अत्रापि पूवक्षिपेण शंकनात्संगतिः । पूर्वप्रकृतदेवाः भगवत्प्राप्तिलक्षणमोक्षाय कि 
अग्रावेव लीयन्तेऽथ पंचस्वपीति चिन्ता । "भूतेषु देवा विलीयन्त" इति प्रागुक्तश्रुतिः 
सावकाशाथ निरवकाशेति । तदर्थ "अग्रौ सर्वै देवा" इति श्रुत्यन्यथानुपपत्तिः 
निरवकाशोत सावकाशेति । तदर्थं पंचस्वपीत्यत्र विशेषप्रमाणं नास्त्युतास्तीति ॥ 
ूर्वपक्षस्तु ॥ पंचस्वपीत्यत्र॒ विशेषप्रमाणाभावेन अग्रावितिश्रुत्यन्यथानुपपनत्तः 
गत्यन्तरकल्पकाभावात्‌ निरवकाशतया भूतेष्विति बहूुवचनान्तश्रुतेः अग्रौ देवानां 
लयेऽपि अग्निः स्वजनकवायौ, वायोश्च स्वजनकाकाशे लयेन परपरालयाभिप्रायेण 
सावकाशत्वकल्पनादग्रावेव सर्वदेवानां लय इति पंचस्वपि लय इति 
प्रागुक्तमयुक्तमिति ॥ 


सिद्धान्तस्तु ॥ "पृथिव्यां ऋभवो विलीयन्ते" इति, "मृत्यवः पृथिव्याम्‌" इति च, 
भाष्योक्तविशेषप्रमाणाभ्यां प्रत्येकं पंचस्वपि भूतमानिषु ऋभुप्रभृतिदेवानां 
लयश्रवणादग्रौ सर्वे देवा इति श्रुतेः "अग्रावग्रयो वायाविद्र' इत्यादिश्रुतौ निर्दिष्टा- 
्निपत्राणां प्रायेणाधमानां सर्वेषां भूतान्तराप्रवेशिनां लयविषयत्वेन सावकाशतया, 
सावकाशत्वेन भूतेष्वितिश्रुतेः परपरया लयाभिप्रायरूपामुख्यार्थताकल्पकत्वा- 
योगात्‌ निरवकाश "भूतेषु" इतिप्रागुक्तश्चुत्या पंचस्वपि भूताभिमानिषु देवानां लय 
इति प्रागुक्तं पंचस्वपि लय इत्येतदयुक्तमिति । फलं व्यक्तम्‌ ॥ ५ ॥ 

मधुकरी - 

पृथिव्यामिति । परथिव्यां ऋभवो विलीयन्ते वरुणेऽधिनावम्रावग्रयो वायविन्द्रः सोम आदित्यो 
बुहस्पतिरित्याकश एव साध्या विलीयन्ते इति । मृत्यव इति । मृत्यवः पृथिव्यां वरुण 
आपोऽग्रयस्तेजसि मरुतो मारुत आकाशे विनायका विलीयन्ते इति । 


मूलम्‌ - 


॥ ॐ समना चासृत्युपक्रमादमृतत्वं चानुपोष्य ॐ ॥६॥ 


॥ ॐ तदपीतेः संसारव्यपदेशात्‌ ॐ ॥ ॥ ॐ सूक्ष्म प्रमाणतश्च तथोपलब्धेः ॐ ॥ 
॥ ॐ नोपमर्देनातः ॐ ॥ ॥ ॐ अस्यैव चोपपत्तेरूष्मा ॐ ॥ 
॥ ॐ प्रतिषेधादिति चेन्न शारीरात्‌ ॐ ॥ ॥ ॐ स्पष्टो ह्येकेषाम्‌ ॐ ॥ ॥ ॐ स्मर्यते च ॐ ॥ 

तदधीनत्वयुक्तिविशेषश्रुतिभ्यां प्रागुक्तसिद्धान्तन्यायेनात्र शंकनादापवादिकी संगतिः 
 प्राणादुत्तमत्वेन बुद्धिस्थतया प्रकृता, श्रौतक्रमेण वा प्रकृता, चित्प्रकृतिः भगवति 
लीयते न वेति चिन्ता । तदर्थं प्रागुक्तयुक्तिः, "तेजः परस्याम्‌" इति विशेषश्रुति- 
शेति द्रयमपि निरवकाशमुत सावकाशमिति । तदर्थं कामादित्यत्रोक्तं (ब्र.सू. ३-३- 
४०) असंसारित्वं प्रकृतेरयुक्तमुत युक्तमिति । तदर्थं मुक्तत्वं तस्याः 
किमागन्तुकमुत स्वाभाविकमिति । स्वाभाविकत्वे भगवता सर्वसाम्यमापतत्युत 
नेति ॥ पूर्वपक्षस्तु ॥ भगवदधीनत्वयुक्ति "तेज" इति श्रुतिभ्यां सापि हरौ लीयत एव 
। अन्यथा वागादीनां मनःप्रभृतिषु ताभ्यामुक्तलयोऽपि न स्यात्‌ । न च 
असंसारित्वाल्लयाभावः तस्यैवानुपपत्तेः । न च मुक्तत्वात्तद्युक्तं तस्यागतुकत्वात्‌ । 
स्वाभाविकत्वे भगवता तस्याः सर्वसाम्यापातात्‌ । नित्यं संसारराहित्ये गुणान्तरैः 
सर्वसाम्यस्याप्यापातादिति ॥ 


सिद्धान्तस्तु ॥ "द्रौ वाव सूत्यनुपक्रमौ प्रकृतिश्च परमश्च" इति भाष्योक्त श्रुतौ 
परमपुरुषवत्सर्वगतत्वनित्यत्वयुक्तिभ्यां कदापि संसाराभावस्य तद्धेतुकनित्य- 
मुक्तत्वस्योक्त्या भगवदुपासनादिसाधनासाध्यतया मुक्तत्वस्य स्वाभाविकत्वात्‌ 
तादृशमुक्तिमत्याश्च देव्याः हरेरिव देहत्यागरूपलयायोगात्‌ न प्रकृतिर्लीयते । 
तदधीनत्वाद्रागादिवत्स्वोत्तमे हरौ लीयत इत्यभिप्रेतानुमानं तु संसारित्वोपाधि- 
ग्रस्तम्‌ । "तेजः" इति श्रुतिरपि "हरेरत्यन्तसामीप्यं लयो लक्षम्याः प्रकीर्तितः" इति 
वचनादतिसामीप्यार्थतयोपपन्ना । प्रकृतेरीशेन सर्वसाम्यापातस्य च "तदपीतेः", 
सूक्ष्म", "अस्यैव च" इति सूत्रत्रयोक्तैः मोचकत्वामोचकत्व, परमसूक्ष्मत्वासूक्ष्मत्व, 
ज्ञानानंदादिगुणपरिमाणाधिक्यतन्न्यूनत्व, ऊष्मावत््वानृष्माव््वहेतुभिर्निरासात्‌ । 
सर्वसाम्याभावे ब्रह्मादेरिव नित्यमुक्तत्वादिनापि साम्यं न स्यादिति चोद्यस्य च 
"नोपमर्दैन" इति सूत्रे भगवद्विशेषगुणानुपमर्दनैव देशकालव्याप्त्यादिकिच्चित्‌ 
साम्यस्यैव प्रमाणसिद्धत्वोक्त्या निरासात्‌ "असमो वा एष पर" इति श्रुतौ हरः 
साम्यनिषेधस्य “प्रतिषेधात्‌” इत्यादिसूत्रत्रयोक्तदिशा जीव विषयत्वादिति । फलं तु 
पूर्वपक्षे देव्याः संसारित्वात्‌ भगवति लयसद्भावादधिकारित्वेन अधिकारिणां 
"इयदामननात्‌" इत्यत्रोक्तप्राणावधित्वाक्षेपः सिद्धान्ते तत्समाधानम्‌ ॥ ६ ॥ 


मधुकरी - 

तदपीते इति । ॐ तदपीतेः संसारव्यपदेशात्‌ ॐ , ॐ सूक्ष्मं प्रमाणतश्च तथोपलब्धेः ॐ, ॐ 
अस्यैव चोपपत्तेरूष्मा ॐ इति गुणसूत्राणि । नोपमर्देन इति । ॐ नोपमर्देनातः ॐ इति 
गुणसूत्रम्‌ । प्रतिषेधादिति । ॐ प्रतिषेधादिति चेन्न शारीरात्‌ ॐ इति गुणसूत्रम्‌ । 

मूलम्‌ - 
॥ ॐ तानि परे तथा ह्याह ॐ ॥ ७ ॥ 

पूर्वत्र "विलीनः परमे ह्यमृतत्वमेति" इत्युक्तौ अस्तु अमृतत्वं "सोऽध्यक्षे" (ब्र.सू.४- 
२-४) इत्युक्तस्य प्राणस्य, न "भूतेषु देवा विलीयन्ते" इत्युक्तदेवानामिति 
शंकनात्संगतिः । "भूतेषु देवा विलीयन्त" इत्युक्तदेवाः भगवति न लीयन्तेऽथ 
लीयन्त इति चिन्ता । तदर्थं किमेते प्राणपदोक्तवतुर्मुखप्रतिबिबाः उत 
भगवत्प्रतिबिबाः अपीति । तदधीनत्वे सति तत्सदृशत्वरूपप्रतिविबो हि 
स्वनियामके बिबे लीयते । ते देवाश्च "प्रतिबिबो हरेः प्राणः प्राणस्यान्ये कलाः 
क्रमात्‌" इति वचनेन प्राणस्यैकस्यैव भगवत्प्रतिबिंवत्वात्‌ तस्यैकस्यैव तत्र प्रवेश- 
रूपमोक्षो नान्येषां ज्ञानिनामित्यनियमः सर्वेषामित्युक्तमयुक्तमिति प्राप्त- 


सिद्धान्तस्तु ॥ क्रमात्प्राणबिबत्वेऽपि देवानां "सर्वे देवाः प्राणमाविश्य देवे मुक्ता लयं 
परमे यान्ति" इति (कौपारव) श्रुत्या प्राणद्रारा परमात्मनि प्रवेशोपपत्तेः । भगव- 
त्प्रतिबिबविरिञ्चप्रविष्टानां, विरिच्चस्येश्वरप्रवेशे, परमात्मप्रवेशस्यापरिहार्यत्वात्‌ । 
"आभास एव च" इति (ब्र.सू २-३-५०) सूत्रोक्तदिशा सामान्यतोऽशेषजीवानां 
उक्तरूपप्रतिबिबत्वाचच अस्ति तत्र प्रवेशरूपमोक्षः इति अनियम इत्युक्तं युक्तमिति । 
फलं तु व्यक्तम्‌ ॥ ७॥ 


॥ ॐ अविभागो वचनात्‌ ॐ ॥ ८ ॥ 


पू्वक्षिपेणात्र शंकनात्संगतिः । पूर्वाधिकरणे मोक्षवत्वेनोक्ताः देवाः किं मुक्तौ 
स्वतत्राः उतेशाधीना इति चिन्ता । तदर्थमन्याधीनत्वे संसारदुःखादिप्रसंगः 
श्रौतसत्यकामत्वाद्यभावप्रसंगश्च अस्त्युत नेति । मुक्तानां पराधीनत्वे संसार- 
दुःखादिप्रसंगात्‌ "एते देवा एतमात्मानमनुविश्य सत्याः सत्यकामाः" इत्यादि 
(गौपवन) श्रुत्युक्तसत्यकामत्वाद्ययोगाचच न मुक्ताः पराधीना इति प्रागुक्तमीशा- 
धीनत्वादिरूपं प्रतिबिंबत्वमयुक्तमिति प्राप्त, "कामेन मे काम आगात्‌" इति 
(तै.आ.३-१५-४) मुक्तानां सत्यकामत्वम्‌" इति (्राह्य)श्रुतिस्मृतिभ्यां 
श्रौतसत्यकामत्वादरीशेच्छानुसारेण इत्यंगीकार्यत्वेन स्वतोऽभावात्‌ सत्यकामत्वा- 
दरीशेच्छानुसारित्वादेव दुःखादिप्रसक्तेरप्यभावात्कामितालाभप्रयुक्तत्वात्‌ दुःखादेः, 
भगवदिच्छानुसारेण कामयमानानां मुक्तानां कामितालाभाभावादीशाधीना एव 

मुक्तावपि ज्ञानिन इति प्रागुक्तं युक्तमिति सिद्धान्तः । फलं तु व्यतिहारइत्यादि- 
सूत्रोक्तविष्णत्तमत्वाक्षेपसमाधी ॥ 


मधुकरी - 
कामेन इति कामेन मे काम आगाद्धुदयाद्धृदयं मृत्योः इति । 


मूलम्‌ - 
॥ ॐ तदोकोऽग्रज्वलनं तत्प्रकाशितद्रारो विद्यासामर्थ्यात्‌ 
तच्छेषगत्यनुस्मृतियोगाच् हार्दानुगृहीतः शताधिकया ॐ ॥ ९ ॥ 


॥ ॐ रश्म्यनुसारी ॐ ॥ ॥ ॐ निशि नेति चेन्न संबंधात्‌ ॐ ॥ 
॥ ॐ यावदेहभावित्वादर्थशयति च ॐ॥ ॥ ॐ अतश्रायनेऽपि हि दक्षिणे ॐ॥ 


ूर्वत्राधिकार्युत्तमक्रमेणादौ देवानां स्वस्वोत्तमेषु देहलयान्मोक्षः सापवादं सप्तभिः 
नयैरुक्तः । अत्र तु नये ज्ञानिमनुष्याणामुत्क्रमणेन भगवत्प्राप्िरूपमोक्ष उच्यते इति 
पूर्वेटिकयास्य संगतिर्ध्येया । अत्र ज्ञानिनां देहादुत्क्रान्तिः अज्ञमृतिवदेव अथ 
ज्ञानशक्त्या ततो विलक्षणेति चिन्ता । तदर्थ ज्ञानं किं तन्मृतेर्विलक्षणतासंपादना- 
शक्तमुत शक्तमिति । तदर्थ प्रारब्धकर्मशेषो ज्ञानशक्तिप्रतिबंधको भवत्युत नेति । 
तदर्थं किं ज्ञानं स्वोदयात्फलदानसमर्थं किं वा कर्मावसान एवेति । तदर्थ 
स्वोदयात्फलदानशक्तत्वेऽतिप्रसंगोऽस्त्युत नेति ॥ पूर्वपक्षस्तु ॥ स्वोदयमारभ्यैव 
ज्ञानस्याज्ञमृतर्वेलक्षण्यरूपफलदानशक्तत्वेन  ज्ञस्यादिमृतेरपि अज्ञमृतितो 
वैलक्षण्यसंपादकत्वापातेन प्रारब्धावसान एव फलदानशक्तं न तु तस्मिन्सतीति 
स्वभावामिभवस्य वाच्यत्वात्‌ "देहकर्म" इति (न्यायविवरणोदाहूत) वचनेन 
देहपातपर्यन्तं विद्यमानप्रारब्धप्रतिबद्धशक्तिकं ज्ञानं नाज्ञमृतितो ज्ञानिमृतेः 
वैलक्षण्यसंपादकम्‌ । न च मृतिकाले प्रारब्धं नेति युक्तम्‌ । अज्ञमृतेरिव ज्ञमृतेरपि 
प्रारब्धनिबंधनत्वात्‌ । ,'स्वोदयात्फलदं ज्ञानम्‌" इति तु (न्यायविवरणोदाहूत- 
श्रुतिः) फलान्तरपरं नेयमिति ॥ 


मधुकरी - 


पेटिका अधिकरणसमूहः । अतिप्रसंगः अपरोक्षज्ञानिनः प्रथममरणमपि अज्ञमृतितो वैलक्षण्यं 
स्यादिति । 


मूलम्‌ - 

सिद्धान्तस्तु ॥ स्यादेवं यदि ज्ञानमात्रमेव वैलक्षण्यसंपादकं ज्ञानिमृतेरित्यंगीकुर्मः 
तदा स्यादेवायमतिप्रसंगः । न चैवं किं तु स्वहृदयमारभ्य भगवत्प्रा्िपर्यन्तं 
विद्यमानमार्गस्मृतिसहितमेव विद्याप्रसन्नहृद्रतभगवदनुग्रहसहितमेव च । तथा तद्रयं 
कर्मावसान एव भवति नान्यदेति नातिप्रसंगोऽतः तदुभयसहकृतं ज्ञानम 
ज्ञानिमृतितो ज्ञानिमृतर्वैलक्षण्यसंपादकं भवत्येवेति ज्ञानपादोक्तज्ञानसामर्थ्य 
युक्तमेवेति फलं ध्येयम्‌ । वैलक्षण्यप्रकारश्च हृद्रतभगवत्प्रकाशेन प्रकाशितद्रारया 
ब्रह्मनाड्या यावदेहभाविसूर्यरश्मिभिरतव्यप्तया ज्ञानिनो निर्गमनं नाज्ञस्येति 
तत्प्रकाशितद्रार इत्यादि सूत्रभाष्याद्युक्तदिशा ज्ञेयः । अत्र यद्यपि ज्ञानिनः 
अस्त्युत्क्रमणमिति सामान्यतः सिद्धौ किमज्ञमृतितो विलक्षणमुत नेति विशेषचिन्ता 
युक्ता । तथापि वियत्पादे जन्मोक्त्यैव लयं सिद्धवत्कृत्य सृष्टिक्रमेणोत 
वैपरीत्येनेति चिन्तावदिहापि देवानामन्योन्यप्रवेशेन देहलयोक्तौ तदन्येषां 
देहादुत्क्रमणमिति लब्धमेवेति सिद्धवत्कृत्येयं विशेषचिन्तेति न दोषः ॥ ९ ॥ 


मधुकरी - 

सूत्रभाष्योक्तदिशा इति । "तस्य हैतस्य हृदयस्याग्रं प्रद्योतत" (बृ.उ. ६.४.२) इति श्रुतेः 
तत्प्रकाशितद्रारो निष्क्रामति । विद्यासमार्थ्यात्‌ । "हृदिस्थेनैव हरिणा तसैवानुग्रहेण तु । 
उत्क्रान्तिर्ब्रह्यरन्ध्रेण तमेवोपासतो भवेदि"ति च अध्यात्मे । "संसृष्टा वा एते रश्मयश्च नाड्यश्च 
नैषां वियोगो यावदिदं शरीरमत एतैः पश्यत्येतैरुत्क्रामत्येतैः प्रवर्तत" इति माध्यन्दिनायनश्रुतिः 
इत्यादि । 


मूलम्‌ - 
॥ ॐ योगिनः प्रति स्मर्यते स्मार्ते चैते ॐ ॥१०॥ 


पूवक्षिपेण शंकनात्संगतिः । पूर्वत्र प्रधानांगभावेन प्रकृतं विद्यागतिस्मरणं 
चेत्येतदुभयं गत्यर्थ नावश्यकमुतावश्यकमिति चिन्ता । तदर्थं "अग्निर्ज्योतिरहः 
श्रुः" इत्यादि (भ.गी.८-२४) स्मृतिः लोकानुसरणसहाया सती गतेः 
कालमूत्यधीनत्वपरा । "यं यं वापि" इति (भ.गी.८-६) स्मृतिः लिङ्गदर्शनं च 
लोकानुसारादन्यथा नेये, उत "अग्नि" रित्यादिस्मृतिः विद्याद्यधीनत्वपरा यं यं इति 
वचनमन्यथा ज्ञेयमिति ॥ पूर्वपक्षस्तु ॥ "अग्निर्ज्योतिरहः शुक्र" इति स्मृतौ "धूमो 
रात्रिः" इति (भ.गी.८-२५) स्मृतौ च ब्रह्यप्राप्तिचन्द्रप्राप्तिगत्योः क्रमादह- 
रादिरात्रयादिकालमृत्यधीनतावगमाघ्लोके फलानुस्मृति विनापि फलप्राप्िदर्शनाच्च न 
गतिप्राप्त्यर्थ गतिस्मृतिः विद्या चपेक्षिता किंत्वहरादिकालमृतिरेव । न चभ्यंयं 

वापि स्मरन्‌" इतिस्मृतौ स्मृतिविषयस्यैव प्राप्यत्वोक्तेस्तद्विरोधः, "आचार्यस्तु ते 
गतिं वक्ता" इति (छा.६-१४- १)श्रु्यर्थगत्युक्तिरूपलिङ्गविरोधश्चैवं सति 
प्राप्नोतीति शक्यम्‌ । देहत्यागक्षणे दुःखेन गतिस्मरणायोगात्‌ शास्त्रादिना पूर्वं 
जान्िति ज्ञानमात्रार्थत्वेन स्मरच्नित्यस्य अन्यत्र नेयत्वात्‌ । एतेन लिङ्गदर्शनमपि 
प्रत्युक्त, ज्ञानार्थतया तदुपदेशोपपत्तेः । अन्यथा लोकानुसारविरोधादिति ॥ 


मधुकरी - 
अग्निरिति । षण्मासा उत्तरायणम्‌ तत्र प्रयाता गच्छन्ति ब्रह्म ब्रह्मविदो जना इति वाक्यशेषः । 
लिङ्गदर्शनमिति आचार्यस्तु ते गतिं वक्ता इति । 


मूलम्‌ - 

सिद्धान्तस्तु ॥ आद्यस्मृतौ "ब्रह्मविद" इति "धूम" इति स्मृतौ "योगी" इति च 
विशेषणाच्च ताभ्यां ज्ञानकर्मरूपोपायसाध्यत्वप्रतीत्या कालमूृत्यधीनत्वाप्रतीतेः 
विद्यादिकमवश्यमपेक्षितमेव । अन्यथा स्मृत्योस्तद्विशेषणवैयर्थ्यापातात्‌ । अहरा- 
देरभिमानिनयन्यायेन देवतात्वात्‌ कालत्वाभावाच्च । "यं यं वापि" इति स्मृतौ 
त्यागक्षणे स्मृतस्यैव प्राप्यत्वोक्तेः गतिस्मृतिरप्यावश्यकी । न च तत्क्षणे दुःखेन 
स्मृत्ययोगः । महात्मनां देहे सदा हेयत्वबुद्धिभावेन तदा दुःखाभावात्‌ । 
पामराणामपि पूर्वक्षणकाल एव दुःखभावेन तत्क्षणे दुःखाभावाच्च । न च 
लोकाननुसारित्वदोषः । लोके फलप्राप्तौ कर्षणादिक्रियानुवृत्तर्दर्शनेनेहापि 
स्मृतिरूपक्रियावृद्यमीकारात्‌ । लोके क्रियाकर्षणादिरूपा । अत्र तु मानसीति 
अवान्तरवैलक्षण्यमात्रम्‌ । न तावता तदननुसारिता शंकनीया अतिप्रसंगात्‌ । एतेन 
लिङ्घदर्शनमपि नान्यथा नेयमिति । फलं तु ज्ञानस्य चतुर्विधमोक्षहेतुत्वाक्षेपसमाधी 
॥ १० ॥ 


॥ इति श्रीराघवन्द्रयतिकृतायां न्यायमुक्तावल्यां चतुर्थाध्यायस्य द्वितीयः पादः ॥ 
मधुकरी - 


धूम इति । धूमो रत्रिस्तथा कृष्णः षण्मासा दक्षिणायनम्‌ । तत्र चान्द्रमसं ज्योतिर्योगी प्राप्य 
निवर्तते इति । 


॥ इति रवीन्द्रनाथसङ्कलितमधुकर्या चतु्थध्याये द्वितीयः पादः ॥ 

चतुथरध्यायस्य तृतीयः पादः 
८ 
पूर्वतर ब्रह्मनाड्योत्क्रान्तानां ब्रह्मप्राप्तौ यद्रतिस्मरणं विद्यांगतयोक्तं सा गतिस्तद्वम्यं 
च अत्रोच्यत इति पूर्वपादानंतर्यमस्य ध्येयम्‌ । न च गतिगम्ययोः द्रयोरप्युक्तौ 
पादभेदप्रसंगः शक्यः । चरमगम्येन सहितस्यैव मार्गत्वेन मार्गरूपैकार्थत्वेऽपि 
मर्गकदेशचरमगम्यस्य पृथयविवक्षया गम्यं चोच्यत इत्युक्तेः । 


॥ ॐ अर्चिरादिना तत्प्रथितेः ॐ ॥१॥ 


ूर्वत्र॒यद्रतिस्मरणमावश्यकमित्युक्तं सा गतिः किं अ्चिरवायूभयप्राथमिका 
अर्चिःप्राथमिका वेति चिन्ता । तदर्थ श्रुतिद्रयं निरवकाशमुत सावकाशमिति । 
तदर्थमुभयप्राथम्यं गतेरविरुद्धमुत विरुद्धमिति । तदर्थं सा किं द्विरूपा उतैकरूपेति 
। गतेरधिकारिभेदनाद्विरूपतया आशक्षिप्तयोर्द्रयोरपि प्राथम्यविरोधेन निरवकाशोत 
सावकाशेति । "ते अर्चिंषमभिसंभवंति" (छां ५-१०-१) "स वायुमागच्छति" इति 
(बु. ७-१०-१) श्रुतिद्रयेन अर्चिर्वायुभयप्राथमिका गतिरिति प्राप्ते- 


सिद्धान्तः ॥ "द्वावेव मार्गौ प्रथितावर्चिरादिर्विपश्चिताम्‌ । धूमादिः कर्मिणाम्‌" इति 
स्मृतावेक एव मार्गः । स चार्चिरादिक एव न तु वाय्वादिक इति प्रथितपदेन 
प्रसिद्धत्वोक्त्या "तेऽर्चिषम्‌" इति श्रुतेः प्राबल्यात्तदनुरोधेन अर्चिनामिकदेवता- 
प्राथमिका एकैव ब्रह्मगतिननिका । स वायुमागच्छतीतिश्रुतिस्तु प्रबलश्रुत्यनुरोधेन 
अर्चिरनन्तरप्राप्त्यर्थतयोपपन्ना । शिष्टं टीकायाम्‌ ॥ फलं तु अधिकारिभेदेन 
मार्गद्रयस्य व्यवस्थितत्वेऽपि अहमत्राधिकारीत्यनिर्णयाद्रतिस्मृत्यनुपपत्तिः 
तत्समाधिश्चेति ॥१॥ 


॥ ॐ वायुशब्दादविशेषविशेषाभ्याम्‌ ॐ ॥ २ ॥ 


पूर्वत्र ब्रह्यप्राप्िमार्गे प्रथमप्राप्यदेवतानिर्णयः कृतः । अत्र द्वितीयप्राप्यदेवतानिर्णयः 
क्रियत इति संगतिः । पूर्ववैषम्येण शंकनाद्रा संगतिः । पूर्वप्रकृतार्चिरादिमार्गे 
वायुदेवताहर्देवतेत्युभयं द्वितीयप्राप्यमुत वायुदैवतमेवेति चिन्ता । तदर्थ "स वायुम्‌" 
इति (बु.७-१०-१) "अर्चषोऽहः" इति (छां.५-१०-१) श्रुतिद्रयं 
द्रयोद्धितीयप्राप्यत्वप्रापकं भवत्युत नेति । तदर्थ किं द्रौ मारगावुतैक एवेति ॥ 
ूर्वपक्षस्तु ॥ पूर्वत्र द्वावेव मार्गावितिविशेषवचनेन अर्चिष एव प्राथम्यावगमेऽपि इह 

वायोरेव द्वितीयप्राप्यत्वे विशेषवचनाभावात्‌ "अर्चिंषोऽहः" इति "स वायुम्‌" इति 
श्रुतिद्रयस्यापि प्रामाण्यात्‌ मार्गभेदेन द्वयोरपि द्वितीयप्राप्यत्वे विरोधाभावाच्छरूति- 
द्रयबलात्‌ अहरवाय्‌ द्वावपि द्वितीयप्राप्याविति ॥ 


सिद्धान्तस्तु ॥ "स वायुमागच्छति" इति सामान्यवचनेन वायोश्च प्राप्तप्राथम्यस्य 
"द्वावेव मार्गो प्रथितौ" इत्युक्तप्रसिद्धिविरोधेन त्यागेऽपि द्वितीयप्राप्यत्वस्य 
न्यायप्राप्तत्वात्‌ "स इतो गतो द्वितीयां गतिं वायुमागच्छति" इति विशेषश्रुतेश्च 
वायुरेव द्वितीयप्राप्यः अहस्तु तदनन्तरप्राप्यमिति । मार्गद्रयेन द्रयोद्धितीयप्राप्यत्वं 
तु द्रावेवेतिवचनोक्तप्रसिद्धिविरोधादेव बाधितमिति ॥ फलं तु पूर्वत्रवेति ॥ २ ॥ 


॥ ॐ तटितोऽधि वरुणस्संबन्धात्‌ ॐ ॥ ३॥ 


"तेऽर्चिषमभिसंभवन्ति अर्चिषोऽहरह आगपूर्यमाणपक्षमापूर्यमाणपक्षाद्यान्‌ षड़दङ्‌- 
एति मासांस्तान्‌ । मासेभ्यः संवत्सरम्‌" इत्यादिषछठदोगश्रुत्याद्युक्त (छां. ५-१०- 
१, २) ब्रह्यप्राप्निमार्गे यत्र विवादः तदायं द्वितीयं च प्राप्यं निर्णीतम्‌ । अन्यत्र 
संवत्सरपर्यन्तं क्रमप्राप्येषु विवादाभावान्निर्णय एव । संवत्सरादनन्तरं प्रजापति- 
लोकं गन्तुं किं तटिद्ररुणौ द्वावपि मार्गभेदेन प्राप्यावुत मार्गैक्येन तटिल्लोक एव 
प्राप्य इति चिन्ता । तदर्थं "संवत्सराद्ररुणलोकम्‌" इति "संवत्सरात्तटितम्‌" इति च 
श्रुतिद्रयं तदुभयप्राप्तिप्रापकं न वेति । नेत्यत्र प्रमाणं नास्त्युतास्तीति । पूर्वत्र 
द्वितीयां गतिं वायुमिति विशेषवचनेन वायोर्द्रितीयप्राप्यत्वनिर्णयेऽपीह 
तादृशप्रमाणाभावात्‌ श्रुतिद्रयप्रामाप्यादधिकारिभेदाधीनमार्गभेदेन द्रयोरपि प्राप्य- 
त्वोपपत्तेः द्वावपि लोकौ संवत्सरमानिलोकादनन्तरं प्राप्याविति संगतिपूर्वपक्षौ ॥ 


सिद्धान्तस्तु ॥ "तटितो वरुणं गच्छति तटिता हयूह्यते वरुणलोकः" इति 
विशेषश्रुत्या तटिदनन्तरमेव सयुक्तिकं वरुणलोकस्य प्राप्यत्वोक्तैः मार्गद्रयस्य च 
द्राविव मार्गावित्यत्रोक्तब्रह्प्राप्िमार्गेक्यस्य प्रसिद्धिविरोधेनायुक्ततया द्रयोरेक- 
स्मिन्मार्गे युगपत्प्राप्यत्वविरोधेन श्रतिद्रयस्य द्वयोः पौरवापर्यणैव प्राप्यप्रापक- 
त्वार्थकत्वस्यावश्यंभावात्‌ पूर्वं तटिल्लोकं प्राप्य पश्वाद्ररुणलोकं प्राप्नोतीति । फलं 
तु मार्गानिर्णयात्तदनुस्मृत्यनुपपत्तितत्समाधी ॥३॥ 


॥ ॐ आतिवाहिकस्तर्चिंगात्‌ ॐ ॥४॥ 
॥ ॐ उभयव्यामोहात्तत्सिद्धः ॐ॥ 

पूर्वत्र भिन्नवाक्यगतभिन्नपदार्थयोस्तटिद्ररुणयोः पौ्वपर्योक्तौ जअत्रैकवायु- 
शब्दार्थयोरातिवाहिकमुख्ययोः पौरवापर्यमुच्यत इति संगतिः । द्वितीयां गतिं 
वायुमागच्छतीतिश्रुतौ वायुः किमातिवाहिकोऽथ मुख्यवायुरिति चिन्ता । तदर्थं 
तस्य आतिवाहिकत्वे मुख्यस्य प्राप्यत्वं न प्राप्नोत्युत प्राप्नोतीति । तदर्थं "द्यौर्वा 
विद्यत्तत्पतिं वायुमुपगम्य तेनैव ब्रह्म गच्छति" इति श्रुतवायुशब्देन मुख्यो 
वाऽऽतिवाहिको वेति संदेहेन प्राक्तनेऽपि संदेहादनिर्णयः अथ मुख्य इति निर्णय 
इति । पूर्वत्र तटितो वरुणं गच्छतीति सयुक्तिकवचनबलेन पौवपिर्यनिर्णयेऽपि इह 
पूर्वः आतिवाहिकः चरमो मुख्यः इति वा पूर्वो मुख्यश्चरम आतिवाहिक इति वा 
संदेहे निर्णयाभावात्‌ पूर्वस्यातिवाहिकत्वज्ञापकाभावात्‌ सोमा्रद्रध्ुवानामपि मार्गे 
क्रमात्प्राप्यत्वोक्त्या तारतम्यक्रमस्यात्राविवक्षितत्वेन मुख्यस्यापि द्वितीयप्राप्यत्व- 
संभवात्‌ मुख्यार्थत्वाच मुख्यवायुरेव द्वितीयप्राप्यवायुशब्दार्थो नातिवाहिकः । 
तथात्वे मुख्यस्य प्राप्यत्वाभावप्रसंगादिति पूर्ववैषम्येणापि शंकनात्संगतिः 
पूर्वपक्षश्च॥ 


मधुकरी - 
प्राप्यत्वाभावप्रसंगादिति यदि द्वितीयस्थानीयः मुख्यो न स्यात्‌ चरमोऽपि कश्चन अवम वायुः 
स्यादिति मुख्यप्राणस्य प्राप्यत्वमेव न भवतीति । 


मूलम्‌ - 

सिद्धान्तस्तु ॥ पूर्वप्राप्यत्वविद्युच्छब्दितवाणीपतित्वरूपलिङ्गाभ्यां पूर्वं 
आतिवाहिकश्वरमो मुख्य इति निर्णयसंभवात्‌ । मुख्यार्थस्यापि पूर्वप्राप्यत्वलिङ्गेन 
"उत्क्रान्तस्तु शरीरात्‌ स्वात्गच्छत्यर्चिंषमेव तु" इत्यादिभाष्योक्त (्रह्मतर्क) 
वचनेन च त्यागसंभवात्‌ पूर्वप्राप्य आतिवाहिक एवेति । फलं तु "इयदामननात्‌" 
(ब्र.सू. ३-३-३५) इत्यत्रोक्तप्राणाधिकार्युत्तमत्वस्यायोगस्तत्समाधिश्वेति ॥४॥ 


मधुकरी - 

उत्क्रान्तस्त्विति । ततो हि वायोः पुत्रं च योऽसौ नाम्नाऽऽतिवाहिकः इति वाक्यशेषः । समग्रो 
मार्ग एवं वर्तते - अर्चिः -> आतिवाहिकवायुः -> अहः -> पूर्वपक्षः -> उत्तरायणं -> 
संवत्सरं -> तदित्‌ -> वरुणः -> प्रजापतिः -> सूर्यः -> सोमः -> वैशानरः -> इन्द्रः 
-> धरुवः -> भारती -> मुख्यवायुः -> हरिः इति | 


मूलम्‌ - 

॥ ॐ वैद्युतेनैव ततस्तच्छरृतेः ॐ ॥ ५ ॥ 


पू्दिषम्येण शंकनात्संगतिः । प्रकृतब्रह्यप्राप्तिमार्गे मुख्यवायोरनन्तर, ब्रह्मणोऽर्वाक्‌ 
प्राप्योऽस्ति न वेति चिन्ता । तदर्थं मुख्यब्रह्मणोरतराले प्राप्याङ्गीकारे बाधक 
नास्त्युतास्तीति । पूर्वत्र दिवस्पतित्वबाधकेन चरमवायोरातिवाहिकत्वायोगेऽपि इह 
मुख्यब्रह्यान्तराले कस्यचित्प्राप्यस्याङ्गीकारे बाधकाभावान्मुख्यवायुः 
स्वस्मादनन्तरमपि ब्रह्येतरप्राप्यान्तरयुक्तः अधिकारित्वात्प्राचीनाधिकारिवदित्य- 
नुमानाचच । न च इयदामननादित्यत्रोक्ताधिकार्युतमत्वमेव बाधकम्‌, तद्वाधितं 
चानुमानमिति शंक्यम्‌ । "सोमं वैश्वानरं चेद्र ध्रुवम्‌" इति पूर्वत्र भाष्योक्तं (ब्रह्मतर्क) 
स्मृताविद्रादवरस्य धरुवस्येद्रादनंतर परप्त्युक्त्योत्तमत्वक्रमानुरोधेन 
प्रापिक्रमाभावात्‌ वायोरनन्तरमपि तदन्यः तदवमः कश्चित्प्राप्योऽस्त्विति प्राप्ते 


सिद्धान्तः ॥ अधिकार्युत्तमत्वस्य प्राप्यान्तराभ्युपगमाबाधकत्वेऽपि "तत्पुरुषो 
मानवः स एनान्‌ ब्रह्म गमयति" (छां ५-१०-२) "विद्युत्पतिर्वायुरेव नयेद्ब्रह्म न 
चापरः" (बृहन्तन्त्र) इत्यादिश्रुतिस्मृत्यवगतब्रह्यप्रापकत्वं वायोः श्रुतं अंतराले 
प्राप्यान्तरकल्पनं बाधत इति स एवान्तिमप्राप्यः । अन्यस्यान्तिमप्राप्यत्वे तस्यैव 
बरह्मप्रापकत्वापत्तेः राजादौ तथा दर्शनादिति । फलं तु वायोरतिशयेन 
प्राधान्यायोगः तत्समाधिश्चेति ॥ ५ 


मधुकरी - 
तत्पुरुष इति । तस्याः पूर्वप्रकृतविद्युतः पुरुषः भर्ता मानवः सर्वमनुस्वामी वायुः इति । 
मूलम्‌ - 
॥ ॐ कार्य बादरिरस्य गत्युपपत्तेः ॐ ॥६॥ 
॥ ॐ विशेषितत्वाच्च ॐ ॥ ॥ ॐ सामीप्या्तु तद्व्यपदेशः ॐ॥ 
॥ ॐ कार्यत्यिये तदध्यक्षेण सहातः परमभिधानात्‌ ॐ ॥ 
॥ ॐ स्मृतेश्च ॐ ॥ ॥ ॐ परं जैमिनिर्मुख्यत्वात्‌ ॐ ॥ 
॥ ॐ दर्शनाच्च ॐ ॥ ॥ ॐ न च कार्ये प्रतिपत्यभिसंधिः ॐ॥ 
॥ ॐ अप्रतीकालंबनान्नयतीति बादरायण उभयथा च दोषात्तत्क्रतुश्च ॐ ॥ 
॥ ॐ विशेषं च दर्शयति ॐ॥ 


बरह्प्राप्तिमार्गे चरमप्राप्यनिरूपणाद्रा "स एनान्‌ ब्रह्म" इति पूर्वत्रोदाहृतश्रुतिगततब्रह्म- 


पदार्थनिरूपणाद्रा पूर्वसंगतिः । अत्र स एनान्‌ ब्रह्मेति श्रुतं ब्रह्म कि चतुर्मुख एवाथ 
परं ब्रह्मैव उतोभयमपीति चिन्ता । तदर्थमुभयमितिपक्षे एकैकपक्षोक्तसाधकबाधके 

समीकर्तुं न शक्येते किं वा शक्यते इति । तथोभयप्राप्ठिपक्षे युगपदुभयप्रापेर- 
योगात्तत्र क्रमे प्रमाणं नास्त्युतास्तीति ॥ पूर्वपक्षस्तु ॥ चतुर्मुख एवेदं श्रुत्यक्तं ब्रह्म । 
"यदिह वाव परमभिपश्यति प्राप्नोति ब्रह्माणं चतुर्मुखम्‌" इति (कौषारव) श्रुत्या 
"ब्रह्मणा सह ते सर्वे संप्राप्ते प्रतिसंचरे । परस्यान्ते परात्मानः प्रविशन्ति परं पदम्‌" 
इति स्मृत्या "तथापि प्रकृतेर्बधो ब्रह्मणा सह भिद्यते" इत्यादिना चतुर्मुखमुक्ति- 
पर्यन्तं बन्धस्य संततत्वेन ततोऽर्वाक्‌ चतुर्मुखस्यैव श्रवणादिसाधनैरपरोक्षीकृत- 
त्वात्तस्यैव प्रापेर्युक्तत्वादित्युपपच्या च चतुर्मुखप्राप्तेरेवावगमेन बाधकेन मुख्यार्थ 
स्यापि पखब्रह्मणस्त्यागेन अमुख्यार्थविरिच्चग्रहणोपपत्तेः । न च ब्रह्मविदाप्नोति 
परम्‌" इति (ते. २-१) परब्रह्प्रा्निश्रुतिविरोधः । तस्य सामान्यवाक्यस्य 
प्रागुक्तविशेषश्रुत्यादिना चतुर्मुखप्राप्त्यनन्तरं अचिरेण प्रलयकाले तेन॒ सह 
परमाप्नोतीति सामीप्यार्थतया सावकाशत्वसंभवादित्याद्यः । 


स एनान्‌ ब्रह्येत्यत्र ब्रह्मपदार्थः परब्रह्मैव ब्रह्मशब्दस्य तत्र मुख्यत्वात्‌ । तस्यैव 
श्रवणादिसाधनैरेवापरोक्षीकृतत्वाचतुर्मुखे च श्रवणादिसाधनार्जितप्रतिपत्तेः चतुर्मुखं 
प्राप्नवानीतीच्छायाश्चाभावादिति द्वितीयः । उभयस्वीकारपक्षस्य चोक्तहेतूनां 
समीकरणायोगात्‌ युगपत्प्राप्त्ययोगश्चेति । क्रमप्राप्तिपक्षस्य च 
मानाभावेनायोगादिति॥ 


सिद्धान्तस्तु ॥ चतुर्मुख एव परब्रहमवेत्यन्यव्यावृत्या तत्तन्मात्रार्थकत्वे विशेषहेत्व- 
भावेनोक्तहतूनां तत्तदर्थग्रहणमात्रस्यैवोपपादकत्वात्‌ उभयमपि ब्रह्मशब्दार्थत्वेन अत्र 
प्रा्िश्रुतौ विवक्षितम्‌ । यत्तु चतुर्मुखग्रहणे प्रतिपत््यभिसंध्यभावरूपं बाधकमुक्तं 
परब्रह्ग्रहणे "गत्युपपत्तेः" इत्यत्र संततत्वरूपबाधकमुक्तं तत्राद्यं प्रतीकालंबनानां 
परप्राप्त्यनंगीकारेण तेषां प्रतिपतत्यादेरभावान्न बाधकम्‌ । द्वितीयं "अप्रतीकाश्रया ये 
हि ते यांति परमेव तु" इति (गारुड) प्रमाणबलेन अमुक्तस्थानगतपखब्रह्यप्राप्त्यंगी - 
कारेण चोपपन्नम्‌ । चतुर्मुखप्राप्तिमतां च प्रतीकालंबनानां अस्त्येव कार्ये प्रति- 
पतत्यादीति तेषामपि तन्न बाधकमित्यधिकारिभेदन पक्षद्रयोक्तहेतूनां उभयार्थत्वां - 
गीकारे समीकर्तुं शक्यत्वात्‌ । "अप्रतीकाश्रया ये हि ते यांति परमेव तु । स्वदेहे 
ब्रह्मदृष्ट्यैव गच्छेदुब्रह्म सलोकताम्‌" इत्युक्तेः योग्यताक्रमेणैव प्रलये पूर्वं च तयोः 
प्राप्तिरिति ॥ फलं तु गम्यानिर्णयनिर्णयाभ्यां गत्यनुस्मृतितत्समाधी ॥ ६ ॥ 


॥ इति श्रीराघवेन्द्रयतिकृतायां न्यायमुक्तावल्यां चतुर्थाध्यायस्य तृतीयः पादः॥ 
॥ इति रवीन्द्रनाथसङ्कलितमधुकर्या चतुर्थाध्याये तृतीयः पादः ॥ 

चतुर्थध्यायस्य चतुर्थः पादः 
कर्मक्षयादिचतुर्विधफले त्रिविधमुक्त्वा अत्रावसरप्राप्तो भोग उच्यते ॥ 


॥ ॐ संपद्याविहाय स्वेन शब्दात्‌ ॐ ॥ १॥ 

"परं जमिनिः" इत्यत्र (व्र.सू. ४-३-१२) ब्रह्मप्राप्तिमत््वेन प्रकृतो मुक्तः किं 
ब्रह्मातिक्रम्य भोगान्‌ भुङ्क्तेऽथानतिक्रम्येति चिन्ता । तदर्थं "एतं सेतुं 
तीत्वान्धिस्सन्ननंधो भवति" इति श्रुतिरतिक्रमपरोतानतिक्रमपरेति । तदर्थं 
अनतिक्रमार्थकत्वे कल्पकं नास्त्युतास्तीति ॥ पूर्वपक्षस्तु ॥ "एतं सेतुम्‌" इति 
श्रुतेरन्यार्थकत्वे कल्पकाभावात्‌ सेतुपदोक्तब्रह्म तीर्त्वातिक्रम्येति ब्रह्मातिक्रमा- 
नन्तरमेव स्वरूपाविभवरूपमुक्त्युक्त्या ब्रह्यप्राप्तस्यामुक्तत्वावगमात्‌ मुक्तस्यैव 
भोगभोक्तृत्वात्‌ ब्रह्मातिक्रम्य मुक्तः सन्‌ भोगान्‌ भुङ्क्ते इति । 


मधुकरी - 


अन्धस्सन्‌ दोषयुक्तस्सन्‌ अनन्धः निर्दोषः भवति । 


~ 

सिद्धान्तस्तु ॥ "परज्योतिरुपसंपद्य" इति (छां.८-३-४) श्रुतौ ब्रह्यप्राप्तस्यैव 
स्वरूपाविर्भावरूपमुक्तत्वस्योक्तः "इमां घोरामशिवां नदीं तीर्त्वैतं सेतुमाप्य" इति 
स्पष्ट (मौद्रल्य) श्रुत्यनुरोधेन एतं सेतुं गन्तुं अन्यत्तीर्त्वा इत्येव तस्याः श्रुतेरर्थस्य 
वाच्यत्वात्‌ "आत्मानमभिसंपद्यैतेनात्मना यथाकामं सर्वान्‌ कामाननुभवति' 
इतिश्ुतेश्च ज्ञानी ब्रह्म प्राप्य तदविहायैव भोगान्‌ भुङ्क्ते इति ॥ फलं तु 
ब्रह्मणश्वरमप्राप्यत्वाक्षेपसमाधी ॥ २ ॥ 

॥ ॐ मुक्तः प्रतिज्ञानात्‌ ॐ ॥ २ ॥ 

पूवक्षिपेणात्र शंकनात्संगतिः । "परंज्योतिरुपसंपद्य स्वेन रूपेणाभिनिष्पद्यते" "स 
तत्र पर्येति" इति पूर्वसूत्रोपात्ते श्रुतिशेषे स इत्युक्तः किममुक्त उत मुक्त इति चिन्ता 
। तदर्थं स इति तच्छब्दः किमव्यवहितपूर्वपरामर्शकोऽथ प्राकरणिकपरामर्शक इति 
। तदर्थमव्यवहितपरामर्शे पर्यैतीत्यादिनोक्तक्रियावत््वं बाधकमुत नेति ॥ पूर्वपक्षस्तु 
॥ पूर्वत्र परंज्योतिस्संपन्नस्याविर्भूतस्वरूपस्य मुक्तस्यैव "स तत्र पर्येति" इति 
वाक्यस्य ईशानतिक्रमेण भोगे मानत्वमभिप्रेत्य सूत्रे स्वेनेति श्रुत्यक्तिरयुक्ता । 
स्वेनेतिपूर्ववाक्ये निर्गुणोपासकस्य स्वरूपाविभविोक्तेः । स तत्रेत्यत्र पुनः 
दहरविद्योपासकस्यामुक्तस्यैवेह परामर्शात्‌ । न च प्रकरणभेदे कल्पकाभावः । 

पर्यटनादिवाक्यशेषोक्तक्रियावत््वस्यैव कल्पकत्वात्‌ । न हि क्रियावत्त्वं कृतकृत्यस्य 
मुक्तस्योपपद्यते । अमुक्तस्य तु अन्यदैतादृशभोगायोगेऽपि ब्रह्यप्राप्तस्य तादृशभोग- 
संभवात्‌ । न च द्वितीये "विहारोपदेशात्‌" इत्यत्र (ब्र.सू.२-३-३४) मुक्तस्य स 
तत्र पर्येतीति विहारोक्तर्न कर्तृत्वं काल्पनिकमित्युक्तेस्तद्विरोध इति शंक्यम्‌ । 
तस्यापीहाक्षेपादिति ॥ 


मधुकरी - 

सूत्रे संपद्याविहायेति सूत्रे । श्रुतिशेषेति एवमेवैष संप्रसादोऽस्माच्छरीरात्समुत्थाय परं 
ज्योतिरुपसंपद्य स्वेन रूपेणाभिनिष्पद्यते स उत्तमपुरुषः स तत्र पर्येति जक्षन्क्रीडत्रममाणः 
स्त्रीभिर्वा यानैर्वा ज्ञातिभिर्वा नोपजनं स्मरन्निदं शरीरं स॒ यथा प्रयोग्य आचरणे युक्त 
एवमेवायमस्मिञ्छरीरे प्राणो युक्तः इति समग्रं वाक्यम्‌ । 


मूलम्‌ - 

सिद्धान्तस्तु ॥ "अहरहरेनम्‌" इति भाष्योक्तं (बृहत्‌) श्रुतौ ब्रह्यप्राप्तानां सुप्तानाम- 
मुक्ततया दिव्यभोगाभावमुक्त्वा मुक्तस्यैव तत्प्रप्त्या तादृशभोगोक्तेः । क्रियावत्त्वस्य 
कृतिमच्वस्य मुक्तेऽपि सिद्धत्वेन तस्य प्रागुक्तपरामर्शकत्वेऽपि बाधकाभावात्‌ स 
इति तच्छब्दार्थ मुक्त एवेति । फलं तु मुक्तस्य भोगाक्षेपः समाधिश्वेति ॥ २ ॥ 


मधुकरी - 

अहरहरेनमिति अहरहमेनमनुप्रविशत्युपसङ्क्रमते च न तत्र मोदते न प्रमोदते न 
कामाननुभवति बद्धो ह्येष तदा भवत्यथ यदैनं मुक्तोऽनुप्रविशति मोदते च प्रमोदते च 
कामाश्ैवानुभवति इति । 


मूलम्‌ - 
॥ ॐ आत्मा प्रकरणात्‌ ॐ ॥ ३ ॥ 


पूर्वत्र स्वेनेति श्रुतिशेषस्थतच्छब्दार्थं उक्तः । अत्र पूर्ववाक्यस्थज्योतिःशब्दार्थ 
उच्यत इति संगतिः । परज्योतिरित्युक्तज्योतिःशब्दार्थः किमादित्योऽथ ब्रह्मेति 
चिन्ता । तदर्थं "स तेजसि सूर्य संपन्नः" इति (ष.प्र.५-२) समाख्या बलवत्युत 
प्रकरणमिति । तदर्थ समाख्या निरवकाशोत सावकाशेति । ज्योतिःशब्दस्य 
"सूर्यमगन्म ज्योतिः" इत्यादौ आदित्य इव "ज्योतिश्वरणे"त्यादौ (ब्र.सू.१-१- 
२४) उक्तदिशा भगवति प्रयोगेऽपि "स तेजसि सूर्ये संपन्न" इति (ष.प्र.५-५) 
समाख्यया एकार्थ्यलाभात्‌ । ज्योतिर्र आदित्य एव न विष्णुः प्रकरणस्य च 

वैष्णवत्वेपि प्रसंगादन्योक्तिसंभवात्‌ निरवकाशसमाख्यया बाधायेति (अबलत्वाचच 
इति पाठः) प्राप्ते 


मधुकरी - 


अगन्म प्राप्ता स्म| 


मूलम्‌ - 

सिद्धान्तस्तु ॥ "य॒ आत्मापहतपाप्मा" इत्यादिना (छां.१०-७-१) 
ब्रह्मासाधारणश्रुतिलिङ्गाभ्यां ब्रह्मोपक्रम्य परज्योतिरित्यधीतत्वेनास्य वाक्यस्य 
ब्रह्यप्रकरणस्थत्वात्‌ प्रकरणस्य च समाख्यातो बलवत्त्वात्‌ समाख्यायाश्च 
प्रारब्धकर्ममोक्षपरत्वेन ब्रह्मप्राप्निमार्गे अन्तरादित्यप्राप्तिपरत्वेन चोपपत्या साव- 
काशत्वात्‌ "परज्योतिः पख्रह्म" इति (ब्रह्माण्ड) स्मृत्या परज्योतिःशब्दस्य 
परमात्मन्येव मुख्यत्वाच्च ब्रह्मैव परज्योतिःशब्दार्थः इति । फलं तु मुक्तस्य 
ब्रह्मसमीप एव भोग इति प्रागुक्तस्याक्षेपः तत्समाधिश्वेति ॥ ३ ॥ 


मधुकरी - 
आत्मापहतपाप्मा इति । य आत्मापहतपाप्मा विजरो विमृत्युर्विशोको विजिघत्सोऽपिपासः 
सत्यकामः सत्यसङ्कल्पः सोऽन्वेष्टव्यः स॒ विजिज्ञासितव्यः । ब्रह्मोपक्रम्य अथ 


यदिदमस्मिन्ब्रह्मपुरे दहरं पुण्डरीकं वेश्म इति अध्यायारम्भः । समाख्यातो बलवत्वादिति । 
यद्यपि श्रुतिर्लिङ्गसमाख्या च वाक्यं प्रकरणं तथा इत्युक्तदिशा समाख्या एव प्रकरणाद्रलवती 
तथापि इह सा सावकशत्वेन दुर्बला प्रकरणं तु निरवकाशवशात्‌ बलवत्‌ । 


मूलम्‌ - 
॥ ॐ अविभागेन दृष्टत्वात्‌ ॐ ॥ ४ ॥ 

एवं त्रिभिरनयिर्मुक्तः ब्रह्य प्राप्य भोगान्‌ भुक्त इति सिद्धेसति स भोगः किरूप इति 
विशेषचितनात्‌ संगतिः । मुक्तेषु सायुज्यभाजां मुख्यत्वात्‌ तद्भोगोऽत्र चित्यते । 
सायुज्यभाजो भोगः किं बाह्यभगवदभुक्तस्य उत भगवद्भुक्तशेषस्य इति चिन्ता । 
तदर्थ भुक्तशेषभोगे मुक्तेः परमपुमर्थत्वं हीयत उत नेति ॥ पूर्वपक्षस्तु ॥ मुक्तेः 
परमपुमर्थत्वेन भगवदभुक्तस्यापि भोगस्य सौलभ्यात्‌ भगवदभुक्तानेव भुङ्क्ते । 
मुक्तस्य भगवद्ुक्तशेषनियमे च केषांचित्संजातभोगेच्छानां भोगाभावप्रसंगेन मुक्तेः 
पुमर्थत्वहानेः । ईश्वरस्य नित्यपूर्णानन्दत्वेन कदाचिदभोगस्यापि संभवादिति ॥ 

सिद्धान्तस्तु ॥ मुक्तेः पुमर्थत्वेन भगवदभुक्तभोगानां सुलभत्वेऽपि "यानेवाहं शृणोमि" 
इति (चतुर्वेदशिखा)श्रुतौ भगवता भुज्यमानभोगभोक्तृत्वश्रवणान्मुक्तानां 
भगवद्ूज्यमानभोम्यभोक्रृत्वमेवोपेयम्‌ । न चैवं भगवद्भुक्ताशेषभोक्रृत्वस्य यानेवेति 
श्रुतौ प्रतीतेः भगवत्साम्यापत्तिः शंक्या । "मुक्ताः प्राप्य परं विष्णुं" इति 
(भविष्यत्पुराण) विशेषस्मृत्या "तानेव" इति सामान्यश्रुतेः संकोच्यत्वात्‌ । न 
चोक्तरीत्या कदाचिद्भोगाभावप्रसत्या मुक्तेरपुमर्थत्वं शंक्यम्‌ । "पूणानिन्दः पूर्णभुक्‌ 
पूर्णकर्ता" इतिश्रुतौ पूर्णानन्दत्वेऽपि पूर्णभोगश्रवणेन तस्याभोगाप्रसक्तेरिति । फलं 
तु "अत्ते" त्यादौ (ब्र.सू.१-२-९) उक्तस्य हरेः सर्वभोक्तृत्वस्याक्षेपः तत्समाधिश्च 
॥ ४ ॥ 


मधुकरी - 
मुक्ताः प्राप्य इति । तद्रोगान्लेशतः क्वचित्‌ बहिष्ठान्भुञ्जते नित्यं नाऽऽनन्दादीकथञ्चन इति 
वाक्य शेषः । 


मूलम्‌ - 
॥ ॐ ब्राह्येण जैमिनिरुपन्यासादिभ्यः ॐ ॥ ५ ॥ 


॥ ॐ चितिमात्रेण तदात्मकत्वादित्यौडुलोमिः ॐ ॥ 
॥ ॐ एवमप्युपन्यासात्ूर्वभावादविरोधं बादरायणः ॐ॥ 


पूवक्षिपेण शंकनात्संगतिः । प्रकृतो भोगः किं मुक्तानां न युक्तः उत युक्त इति 
चिन्ता । तदर्थं तेषां भोगहेतुशरीरं नास्त्युतास्तीति । तथा भौतिकदेहाभावेऽपि 
देहान्तरेण सः न युक्त उत युक्त इति । पूर्वत्रोक्तो मुक्तानां ब्रह्मानतिक्रमेण भोगो वा 
भगवद्भक्तभोगो वा न युक्तः । तेषां संसारपारगतत्वेन भोगहेतुदेहाभावात्‌ । तत्सत्त्वे 
मुक्तत्वव्याघातात्‌ । ब्राह्मदेहादिना भोगस्तु न युक्तः । प्रलयादौ तद्भावेऽपि 
भोगाभावादिति प्राप्ते 


सिद्धान्तः । भौतिकादिसर्वदेहाभावेऽपि "स वा एष ब्रह्मनिष्ठः" इति 
(माध्यन्दिनायनश्रुतिः) "आदत्ते हरिहस्तेन" इति भाष्योक्तश्रुतिस्मृतिभ्यां 
परमात्मानं प्रविष्टस्य तदेहेनैव देहिवद्भोगावगमात्‌ । "गच्छामि विष्णुपादाभ्यां" इति 
(बुहन्तन्त्र) स्मृत्युक्त्या विष्ण्ववयवैरेव गमनादिकं करोमीति पूर्वस्मरणबलेन मुक्तो 
तदेहप्राप्तिमत्वयुक्त्या च (तथवप्राप्तिमत्वयुक्त्या च) ब्राह्यदेहेन वा "स वा एष 
एतस्मान्माद्विमुक्तः चिन्मात्रीभवति" इत्यादि (सौपर्ण) श्रुत्या "मर्त्यदेहं परित्यज्य 

इत्यादि (नारायणाध्यात्म) स्मृत्या च भगवदनुगृहीतैः स्वरूपभूतचिन्मात्रदेहावयवैः 
वा मुक्ताः भोगान्भूञ्जते कर्माणि च कुर्वन्ति चेति । फलं तु मुक्तेः पुमर्थत्वाक्षेप- 
समाधी ॥५॥ 


मधुकरी - 
पूर्वस्मरणबलेनेति । अहं मुक्तौ विष्णुपादाभ्यां गच्छामि गमिषामीत्याद्युपासनानुसारेण पूर्वस्मिन्‌ 
संसारकाले स्मरणरूप उपासनाबलेन इति । 


मूलम्‌ - 

॥ ॐ सङ्कल्पादेव च तच्छ्रुतेः ॐ ॥ ६ ॥ 
पूर्वत्र भोगेऽलौकिकोपकरणानपेक्षोक्ता । अत्र तु लौकिकसाधनपेक्षापि नेत्युच्यत 
इति संगतिः । प्रकृतमुक्तभोगः किं तत्तदुपायसाध्यसाधनसाध्यः उत 
संकल्पमात्रसाध्य इति चिन्ता तदर्थं भगवदोकस्थत्वयुक्तिः लोकानुसारसहाया 
सती साधनसाध्यत्वसाधिका भवत्युत नेति चिन्ता । भगवदोकस्थो भोगः 
तत्तदुपायसाध्यसाधनसाध्यः ओकस्थत्वात्‌ भूम्याद्योकस्थभोगवदितियुक्त्या लोके 


भोगस्य तत्तदुपायसाध्यसाधनसाध्यत्वदृष्ट्या लोकानुसाराच् मुक्तभोगोऽपि तादृश 
एवेति प्राप्ते 


मधुकरी - 
तत्तदुपायसाध्यसाधनसाध्यः उपायभूतकर्मैः साध्याः देहादयः । तान्येव साधनानि । तैः 
साध्यः भोगः | 


मूलम्‌ - 

सिद्धान्तः ॥ "स यदि पितृलोककामो भवति संकल्पादेवास्य पितरः समुत्तिष्ठन्ति" 
इति (छां.८-२-१) श्रुतेः संकल्पमात्रसाध्यो मुक्तभोगो न तत्तदुपायसाध्य- 
साधनसाध्यः । प्रागुक्तयुक्तिस्तु श्रुतिबाधिता सती न साधिका । लोकविरोधस्तु 
निरदोषिभगवदोकसि गुण एवेति । फलं तु संसारसमानधर्मताप्या मुक्तेः पुमर्थत्वा- 
्षेपस्तत्समाधिश्चेति ॥ ६॥ 

॥ ॐ अत एव चानन्याधिपतिः ॐ॥ ७ ॥ 
अत्र प्रागुक्तहेत्वतिदेशादनंतरसंगतिः । प्रकृतो मुक्तः किं क्रुप्तपतिभ्योऽन्यपति- 
नियतः अथ क्रुप्तपतिनियत एवेति चिन्ता । तदर्थ मुक्तावनपक्षितमपि भवत्युत नेति 
। लोके राजगृहप्रविष्टस्य अनपेक्षितस्वावरप्रतिहारादिनियतत्वमिव मुक्तस्यापि 
परगृहगतत्वात्स्वावरनियतत्वं स्यादन्यथा लोकविरोधापातादिति प्राप्ते- 


सिद्धान्तः ॥ लोके सत्यसंकल्पत्वाभावेन अनपेक्षितस्वावरनियतत्वसंभवेऽपि 
मुक्तस्य सत्यसंकल्पत्वादेव नानपेक्षितप्रापिर्यक्तेति क्रुप्तपतिनियता एव मुक्ताः । न 
हि मुक्तानामवरनियतत्वमपेक्षितम्‌ । तथा च (वाराह) स्मृतिः "परमोऽधिपतिस्तेषां" 
इत्यादिकेति । फलं तु मुक्तस्य संसारसमानधर्मवत्वतदभावौ ॥७॥ 


॥ ॐ अभावं बादरिराह ह्येवं ॐ ॥ ८ ॥ 
॥ ॐ भावं जैमिनिर्विकल्पाम्नानात्‌ ॐ ॥ ॥ ॐ द्वादशाहवदुभयविधं बादरायणोऽतः ॐ ॥ 
॥ ॐ तन्वभावे सन्ध्यवदुपपत्तेः ॐ ॥ ॥ ॐ भावे जग्रद्रत्‌ ॐ ॥ 
॥ॐ प्रदीपवदावेशस्तथा हि दर्शयति ॐ॥ ॥ॐ स्वाप्ययसंपत्योरन्यतरपेक्षमाविष्कृतं हि ॐ ॥ 


संकल्पादवेत्यत्रोक्तसंकल्पमात्राधीनभोगाक्षेपेणात्र शंकनात्संगतिः । "अत एव" 
इत्यस्य (ब्र.सू.४-४-९) प्रागुक्तहेत्वतिदेशकतया प्रासंगिकत्वेनाव्यवधायकत्वात्‌ 
प्रकृतो मुक्तानां भोगः न युज्यते उत युज्यते इति चिन्ता । तदर्थ देहभावाभावयोः 
भोग उपपादयितुमशक्य उत शक्य इति । तथा मुक्तानां देहभावाभावौ विरोधाद- 
युक्तावुत युक्ताविति ॥ पूर्वपक्षस्तु ॥ मुक्तानां देहस्य भावे दुःखादिप्रसगेन निर्टुःख- 
भोगोऽनुपपन्नः । अभावे च भोगासंभवः । न च ब्राह्येणेत्यत्रोक्तदिशा ब्राह्मदेहेन भोगो 
युक्त इति वाच्यम्‌ । सायुज्यभाजां तत्संभवेऽपि अन्येषां तदभावात्‌ । न च 
चिच्छरीरेण तेषां भोगोपपत्तिः । सुप्त्यादौ सतोऽपि तस्य भोगायतनत्वादर्शनात्‌ । 
अतो देहभावे अभावे च भोगस्य दुरुपपादत्वान्न युज्यते भोगः । विरोधादयुक्तौ च 
देहभावाभावपक्षाविति ॥ 


सिद्धान्तस्तु ॥ युज्यते मुक्तानां भोगः । पक्षद्रयेऽपि भोगस्य सूपपादत्वात्‌ । 
बाह्यदेहभावे तस्य जडत्वेऽपि शुद्धसत्चात्मकतेजोरूपतया दुःखाद्यनापादकत्वेन 
तत्र सुखानुभवमात्रस्योपपत्तेः । प्रदीपो यथा तैलाद्येव भुक्ते न तु तद्रतकाष्ण्यादि 
तद्रत्‌ । "तीर्णो हि तदा सर्वान्‌ शोकान्‌" इति (बृ.६-३-२२) श्रुतेः । देहाभाव- 
पक्षेऽपि यथा स्वप्नावस्थायां बाह्यदेहाभिमानाभावेऽपि भोगः तथा मुक्तौ बाह्यदेहा- 

भावेऽपि चिच्छरीरेण भोगोपपत्तेः अनभिमानस्याभावसाम्यात्‌ । सुप्तौ तु मनस 
उपरतत्वादभोगः । देहभावाभावपक्षौ च "चिता वाचितावा" इति (उद्दालकश्रुतिः) 
"अशरीरो वाव तदा भवति" इति च (कौठरव्य) श्रुतिसिद्धत्वात्‌ । द्वादशाहस्य 
यजमानेच्छया एकानेककर्तृकत्वाभ्यां अहीनत्वसत्रत्ववत्‌ मुक्तानां स्वेच्छया 
तेजोरूपबाह्यदेहभावाभावयोरविरोधाच युक्ताविति । तथा च स्मृतिः "स्वेच्छया वा 
शरीराणि तेजोरूपाणि कानिचित्‌ । स्वीकृत्य जागरितवद्भुक्त्वा त्यागः कदाचनेति । 
फलं तु निर्दुःखभोगवन्मुक्तेः पुमर्थत्वाक्षेपस्तत्समाधिश्चेति ॥८॥ 


मधुकरी - 
चिता वेति । स वा एष एवंवित्परमभिपशत्यभिश्ुणोति ज्योतिषैव रूपेण चिता वाऽचिता वा 
नित्येन वाऽनित्येन वाऽथानन्दी ह्येवैष भवति नानान्दं किच्चिदुपस्पृशति इति समग्रं वाक्यम्‌ । 
अशरीर इति । अशरीरो वाव तदा भवत्यशरीरं वाव संतं न प्रियाप्रिये स्पृशतो याभ्यां ह्येष 
उन्मथ्यत इति समग्रं वाक्यम्‌ । प्रियाप्रिये इति प्राकृतसुखं प्रियशब्देनोदिष्ठम्‌ । उन्मथ्यते मत्तो 
भवति । अहीनत्वम्‌ अहर्गणत्वम्‌ क्रतुत्वमिति यावत्‌ । 
मूलम्‌ - 
॥ ॐ जगद्व्यापारवर्जम्‌ ॐ ॥९॥ 
॥ ॐ प्रकरणादसन्निहितत्वाचच ॐ ॥ 
॥ ॐ प्रत्यक्षोपदेशादिति चेन्नाधिकारिकमण्डलस्थोक्तेः ॐ ॥ 
॥ ॐ विकारावर्ति च तथा हि दर्शयति ॐ ॥ 


एवमनुपपत्तिनिरासेन मुक्तानां भोगे सिद्धेऽत्र तस्य मयदिोच्यते इति संगतिः । 
मुक्ताः किं जगद्व्यापारान्‌ कुर्वन्ति न वेति चिन्ता । तदर्थ "सर्वान्‌ कामानाप्त्वा" 
इति श्रुतौ (ए.२-५-१) सर्वशब्दोऽसंकुचितवृत्तिरुत संकुचितवृत्तिरिति । तदर्थं 
तत्संकोचकं नास्त्युतास्तीति । तदर्थं "सर्वेऽस्मै देवा बलिमावहन्ति" इति (तै.१- 
५) सर्वदिवपूज्यत्वश्रुतिः सर्वजीवविषया विरिञ्चविषया वेति । सर्वेऽस्मै देवा इति 
श्रुतेर्जीवमात्रविषयत्वात्‌ सर्वान्‌ कामानितिश्रुतेः "शरीरभेदादुर्ध्व उत्क्रम्य" (ए.२- 
५-१) इत्यादिजीवप्रकरणगतत्वेऽपि जीवानां तादृशशक्तिकल्पनेन वा 
शक्त्यभावेऽपि सत्यकामत्वादेव सर्वैशवर्यसंभवेन सर्वशब्दसंकोचकाभावात्‌ 
कुर्वन्त्येव मुक्ताः जगत्सृष्टयादिव्यापारमिति प्राप्त 


मधुकरी - 

शरीरभेदादिति । स एवं विद्रानस्माच्छरीरभेदादूर््व उत्क्रम्यामुष्मिन्स्वर्गे लोके 
सर्वान्कामानाप्त्वामृतः समभवत्समभवत्‌ इति समग्रं वाक्यम्‌ । 


मूलम्‌ - 

सिद्धान्तः ॥ "माहाचमस्य" इत्युपक्रमेण '"सर्वेऽस्मा" इति श्रुतेः मुक्तविरिच्च- 
विषयतया सर्वमुक्तविषयत्वाभावेन जीवानां सृष्ट्यादौ शक्तिकल्पकाभावेन तत्र 
सामर्थ्याभावात्‌ सत्यकामत्वस्य "स्वाधिकानन्दसंप्राप्तौ सृष्ट्यादिव्यापृतिष्वपि । 
मुक्तानां नैव कामः स्यात्‌" इति (वाराह) स्मृत्या सृष्टयाद्यन्यकामनावत्वेनोपपत्तेः । 
जगद्व्यापारवर्जमन्यान्‌ कामान्‌ भुंक्ते मुक्तः इति । अत्र मुक्तविरिचस्याशेषमुक्त- 
नियमनव्यापारोऽन्यदेवानां स्वावरमुक्तनियमनव्यापारश्च सिद्ध इति ध्येयम्‌ फलं तु 
लक्षणसूत्राक्षेपसमाधी ॥९॥ 


॥ ॐ स्थितिमाह दर्शयतश्चैवं प्रत्यक्षानुमाने ॐ ॥१०॥ 
॥ ॐ भोगमात्रसाम्यलिङ्गाचच ॐ ॥ 


पूर्वत्र कामपदोक्तविषयभोगेयत्तोक्ता अत्र॒ तु तदभिव्यंग्यस्वरूपसुखस्य 
यथास्थितिरूपेयत्तोच्यत इति संगतिः। मुक्तः किमानन्दवृद्धिहासवान्‌ उत 
यथास्थितिमानिति चिन्ता । तदर्थं तेषामुपासनादिकं कि वृद्धयादिषेतुर्भवत्युत नेति 
॥ पूर्वपक्षस्तु ॥ "एतत्साम गायन्नास्ते" (तै.३-१०) इत्यादौ मुक्तानामुपासना- 
श्रवणात्‌ तस्याश्च वैयर्थ्यान्यथानुपपत्या फलवत्वावश्यंभावात्‌ मुक्तानां 
वशित्वरूपैश्र्यबलेन  कामिताशेषपूर््या भोगविशेषसत्वा्च॒ वृद्धिमान्‌ 
आनन्दस्तदुपरमे च हासवानिति ॥ 


सिद्धान्तस्तु ॥ एकप्रकारेणैव स्थितिमान्‌ मुक्तानंदः । "स एष" इति भाष्योक्त 
(जाबाल) श्रुतौ वृद्ध्याद्यभावमुक्त्वा "'द्न्नेवात्मानम्‌" इत्युपासनावचोऽपि 
आपत्तिविपत्तिशब्दितवृद्धिहासनिषेधात्‌ महतां प्रत्यक्षेण मुक्तो न वृद्ध्यादिमान्‌ 
कारणशून्यत्वादित्यनुमानेन च वृद्ध्याद्यभावस्य सिद्धत्वात्‌ । उपासनायाश्च 
"हरेरुपासना चात्र सदैव सुखरूपिणी" इति (ब्रह्मवैवर्त) स्मृत्या स्वयं फलरूपत्वेन 
फलान्तरसाधनत्वाभावात्‌ । वशित्वेन कामिताशेषभोगप्राप्तावपि अयोग्ये कामना- 
विरहात्‌ योग्यस्य च प्राप्तत्वात्‌ भोगविशेषेऽपि तदुपरमादपि न सुखवृद्धिह्ासहेतुः 
तथापि स भोगविशेषः क्रीडया वा "अवद्धिहासरूपत्वं मुक्तानां प्रायिकं भवेत्‌ । 
कादाचित्कविशेषस्तु नैव तेषां निषिध्यते" इति (कौर्म) उक्तदिशा स्वरूपसुखस्य 

वैचित्रयहेतुतया वोपपन्न इति । फलं तु संसारसमानधर्मतापत््या मुक्तेरपुमर्थत्वा- 
्षेपसमाधी ॥ १० ॥ 
मधुकरी - 
स एष इति । स एष एतस्मिन्ब्रह्मणि सम्पन्नो न जायते न प्रियते न हीयते न वर्धते स्थित एव 
सर्वदा भवति दर्शन्नेव ब्रह्म दर्श्न्नेवाऽऽत्मानं तस्यैवं दर्शयतो नापत्तिर्न विपत्तिः । दर्शन्‌ पश्यन्‌ 
उपासीनः । आत्मानं स्वामिनम्‌ । 
मूलम्‌ - 

॥ ॐ अनावृत्तिश्शब्दादनावृत्तिश्शब्दात्‌ ॐ ॥ ११ ॥ 
पूर्वत्र मुक्तानन्दस्य वद्धिहासादिः नेत्युक्तम्‌ । अत्र तु तदनुभवस्यान्तो नास्ती - 
त्युच्यत इति संगतिः । प्रकृतो मुक्तः किं जन्ममृत्यादिप्राप्तिरूपपुनरावृत्तिमानुत 
नेति चिन्ता । तदर्थ मुक्तस्य समस्तकालवासित्वं पुनरावृत्तावबाधकम्‌ बाधकमिति 
। तदर्थं समस्तस्यापि कालस्य समापिरस्त्युत नेति ॥ पूर्वपक्षस्तु ॥ 
स्वगदिस्थस्येव मुक्तस्याप्यस्ति पुनरावृत्तिः । मुक्तम्य समस्तकालवासित्वेऽपि 
समस्तस्यापि कदाचिन्समाप्तिसंभवात्‌ । न च कालस्यानत्यात्‌ समाप्तेरसंभवः । 
भारतयुद्धे "चतुर्दशी पंचदशी भूतपूर्वा तु षोडशीं । इमां तु नाभिजानामि अमावा- 
स्यां त्रयोदशी" इति (महाभारते) त्रयोदश्याः असंभावितपन्चदशीत्वदर्शनादिति ॥ 


सिद्धान्तस्तु ॥ कालस्य समस्तस्यापि समाप्तेः व्याहतत्वेन अनन्तकालाव- 
सायित्वात्‌ स्वर्गिणो मन्वंतराद्यवसायितया पुनरावृत्तावपि न मुक्तस्य पुनरावृत्तिः । 
"न च पुनरावर्तते" इति श्रुतेश्च । "सर्वान्‌ कामानाप्नोति" इति श्रुतौ सर्वकामाप्तेः 
श्रवणेन श्रुतावपुनरावृत्तेः कामितत्वाच न पुनरावृत्तिरिति नित्यनिर्टुःखानदा- 
नुभववंत एव मुक्ता इति । फलं तु मुक्तेः पुमर्थत्वाक्षेपसमाधी ॥ ११ ॥ 
कल्याणगुणपूर्णाय दोषदूराय विष्णवे। 
नमः श्रीप्राणनाथाय भक्ताभीष्टप्रदायिने । 


॥ इति श्रीमत्परमहसपरिव्राजकाचार्यश्रीमत्सुधीन्द्रगुरुपादशिष्यराघवेद्रयतिकृतायां 
न्यायमुक्तावल्यां चतुर्थाध्यायस्य चतुर्थः पादः॥ 
॥ समाप्तोऽयं ग्रन्थः॥ 
॥ इति रवीन्द्रनाथसङ्कलितमधुकर्या चतुर्थाध्याये चतुर्थः पादः ॥ 


॥ श्रीमद्धनुमद्गीममध्वान्तर्गतश्रीरामकृष्णवेदव्यासात्मकश्रीलक्ष्मीनरसिंहः प्रीयताम्‌ ॥ 


॥ श्री कृष्णार्पणमस्तु ॥ 


